


شریکۃ الحسین علیہ


سیدہ عابدہ زحرہ



جامعہ تعلیمات اسلامی



بِسْمِ اللَّهِ الرَّحْمَنِ الرَّحِيمِ
مَدِينَةُ الْمَدِينَةِ



Rs 1 0 0 0 0

٢٤
٢٤

بِسْمِ اللَّهِ الرَّحْمَنِ الرَّحِيمِ
مَدِينَةُ الْمَدِينَةِ

Rs 1 0 0 0 0



شریکۃ الحسینؑ

زینبؑ علیا مقامؑ

سیدہ عابدہ نرجس



جامعہ تعلیمات اسلامی پاکستان

پوسٹ بکس ۵۴۲۵ - کراچی - پاکستان

جملہ حقوق طبع محفوظ ہیں



نام کتاب ----- شریحۃ الحسینؑ زینب علیا مقامؑ

تالیف ----- سیدہ عابدہ نرجس

کمپوزنگ ----- عمار پرنٹرز کراچی

طبع اول ----- ۲۰۰۱ء

مطبع ----- عمار پرنٹرز کراچی



اے زینبؑ —

اے علیؑ کی زبان —

اے کربلا کی شیر دل خاتون! —

کہ مردوں نے تجھ سے جو انمردی سیکھی ہے۔

اے فاتح شام! —

اے حسینؑ کے انقلاب کی پیامبر

جو کربلا سے آئی ہے

اور تاریخ کے طویل سفر میں —

ساری نسلوں سے ملی اور انہیں شہیدوں کا پیغام پہنچایا

تجھ پر سلام — !!!

(ڈاکٹر علی شریعتی)

بھائی کا ناز ، باپ کی زینت ، حیا کی ٹٹو
کردار اور عمل میں جو زہراؑ تھی ہو بہو
جس نے سن پہن کے کیا دین کو سرخرو
چادر لٹا کے رکھ دی نبیوں کی آبرو
خطبے پڑھے تو شور اٹھا مشرقین سے
صبر و رضا میں بڑھ گئیں زینبؑ حسینؑ سے

(محسن نقوی)

بنام خدائے بیاں آفریں

نذر قارئین

یہ سلسلہء کتب جو آپ کے ہاتھوں میں ہے اس کا مقصد اس مقدس سلسلہء رشد و ہدایت اور عظیم جہد مسلسل کو عام فہم انداز میں پیش کرنا ہے۔ جو خدائے بزرگ و برتر کی جانب سے دین اسلام کی بقاء اور سر بلندی کیلئے عالم نساواں میں سے منتخب کیا گیا تھا۔ اس سلسلے کی پہلی دو اشاعتیں ”اسلام کی خاتون اول۔ خدیجۃ الکبریٰؓ“ اور ”سیدۃ النساء العالمین۔ فاطمۃ الزہراءؓ“ تھیں۔ یہ تیسری کاوش ”شریحۃ الحسینؑ۔ زینبؓ علیا مقام“ نذر قارئین ہے۔

خدائے بزر و برتر نے ملیکہ اب خدیجہ . پے سب

سے محبوب بندے اور تاجدار رسالت کے لئے شریک حیات چنا تھا۔ تو جناب خدیجہ نے اپنی غمگساری، وفا اور عزم و استقلال سے نہ صرف خود کو اس کا بہترین اہل ثابت کیا۔ بلکہ اپنی وفا اور استقلال کو آنے والی نسلوں میں بھی بہ تمام و کمال منتقل کیا۔

جناب خدیجہ کی بیٹی حضرت فاطمہ نے اپنی بیٹی زینب علیا مقام کو آنے والے کڑے وقت کے لئے اس طرح تیار کیا کہ جب امام حسین علیہ السلام حق و باطل میں امتیاز کے سب سے بڑے معرکے کے لئے نکلے تو جناب زینب ان کے شانے سے شانہ ملا کر کھڑی ہوئیں اور شہادت حسین کے بعد بقائے اسلام کے فرائض کو یوں سر بلندی سے نبھایا کہ تاریخ کے صفحات پر عالم نسواں کی شجاعت و استقامت دائمی طور پر ثبت ہو گئی۔

تاریخ کا مطالعہ رکھنے والے جانتے ہیں کہ جناب زینب کی جدوجہد سب سے زیادہ کٹھن حالات اور نازک ادوار میں تکمیل کے مراحل سے گزری اور اس معراج کمال کو پہنچی۔ جس سے بلند کا تصور بھی نہیں کیا جاسکتا۔ امیر المومنین کی خلافت سے محرومی اور ان کی پچیس سال کی صبر آزما خاموشی، فدک کی جائیداد کی ضبطی اور جناب فاطمہ کی اپنے حق کے حصول کی جدوجہد، حسن مجتبیٰ کی قیام امن کے لئے خلافت سے

گی، انتہائی ناگفتہ بہ حالات میں معاہدے کی شرائط نبھانے کی اذیت اور شہادت اور کرب و بلا میں اسلام کو زندہ کرنے کی پر مصائب سعی و کاوش ایسے تاریخی موڑ ہیں۔ جہاں ہر آن جناب زینب سلام اللہ علیہا کا چمکتا دمکتا کردار ہر دور کی خواتین کو یہ سکھاتا ہے کہ مردوں کے شانہ بہ شانہ چلنے کا دراصل مفہوم و مطلب کیا ہے۔؟؟

زینبؑ علیا مقام خانوادہ رسالت کی خواتین میں تیسری نسل تھیں۔ جو رسول اللہ کے مقاصد کی تکمیل میں سرگرم عمل ہوئیں۔ ان کے کردار میں دو نسلوں کا ورثہ منتقل ہوا تھا۔ جناب خدیجہؑ اور جناب فاطمہؑ کے سارے اہل جذبوں کی معراج نسوانیت کے پورے وقار اور آن بان کے ساتھ ان کی شخصیت سے آشکار ہوئی۔

جناب خدیجہؑ نے رسول اللہ کے لئے نسوانی فطرت کو تسخیر کر کے ہر آسائش کو قربان کر دیا تھا۔ تو جناب زینبؑ نے مامتا ایسے قوی ترین جذبے کو فتح کر کے اپنے بیٹوں کو دین اسلام پر تصدق کر دیا۔ جناب زینبؑ کی نسوانیت بڑی کٹھن آزمائشوں سے گزری۔ لیکن ہر مقام پر سربلند و سرخرو ٹھہری اور یزید ملعون ایسے جابر بادشاہ کو سرنگوں کر کے ہر جانب حسینیت کے پرچم گاڑ دیئے۔ اس کے ساتھ آنے والے کل زمانوں کو حسینیت کا فیض اور خوشبو عطا کرنے کیلئے جناب زینبؑ نے یزیدیت کے

صدر مقام میں ذکر حسینؑ کی مجالس کی ایسی مستحکم بنیاد رکھیں۔ جو آج تیرہ سو سال گزرنے کے بعد بھی نشر علوم کی ایسی زندہ جاوید درسگاہ ہے۔ جسکی کوئی نظیر کہیں نہیں ملتی۔ حسینیت کو ابد الآباد تک زندہ و تابندہ رکھنے کا اہتمام کرنے والی حسینؑ کی بہن بجا طور پر ”شریحۃ الحسینؑ“ کہلاتی ہیں۔

جناب زینبؑ کی شخصیت کی عظمت و جلالت اس وقت اور بھی زیادہ آشکار ہوتی ہے جب ہم دیکھتے ہیں کہ واقعہ کربلا میں انہیں اس عالم میں مرکزیت حاصل تھی۔ جبکہ اس کارواں حق میں بیک وقت تین ائمہ معصومینؑ شامل تھے۔ امام حسینؑ، امام زین العابدین اور امام محمد باقر علیہم السلام کی موجودگی میں بھی جناب زینبؑ کی اہمیت مسلم تھی۔ وہ ہر ایک کی پشت پناہ، ہر ایک کی ڈھارس اور امامت کو بچانے والی تھیں۔

ان کے کردار کی عظمتوں کو دیکھ دیکھ کر زمانہ پکارتا ہے کہ یہ رسول اللہؐ کی نواسی ہیں، یہ علیؑ ایسے شاہ مرداں کی زینت ہیں۔ یہ نقش خدیجہؑ، تصویر فاطمہؑ اور ثانی زہراؑ ہیں۔ یہ حسینؑ ایسے ”بنائے لالہ“ کی بہن ہیں۔


ان مقدس ہستیوں کی لفظی تصویر بنانے کی سعی میں یہ خصوصی اہتمام کیا گیا ہے کہ ان کے خدو خال ان روایات سے ابھارے جائیں۔ جو مستند اور ان کے شایان شان ہیں۔ کہ یہ عصمت مآب بیبیاں حضور رسالت مآبؐ سے براہ راست منسوب ہیں۔ خصوصاً جناب زینبؑ کے تذکرے میں ان

یہی روایات سے استفادہ کیا گیا ہے جو مصائب و مظلومیت کی انتہا میں بھی شیر خدا کی شیردل بیٹی کے شجاعانہ کردار کو واضح و نمایاں کرتی ہیں کہ جناب زینبؑ تو علیؑ ایسے شجاع کی زینت اور دختر رسول فاطمہ سلام اللہ علیہا کی وراثتوں کی حامل ہیں۔ یہ وراثتیں ان کے کردار سے کبھی علیحدہ نہیں ہوئیں اور نہ ہی ہو سکتی تھیں کہ یہ ان کے خون میں شامل تھیں۔

کربلا کے سارے کٹھن سفر میں جہاں کہیں ضرورت محسوس ہوئی جناب زینبؑ کی ذات مبارکہ سے معجزات کا مسلسل ظہور ہوتا رہا ہے۔ ان پر کامل ایمان کے باوجود میں نے انہیں کتاب میں شامل نہیں کیا۔ کہ مظلومیت کی اس انتہا میں ایک خاتون کا یہ عظیم کردار بذات خود کسی معجزہ سے کم نہیں۔

اس کتاب کا طرزِ بیاں افسانوی ضرور ہے۔ لیکن اسکے مندرجات میں کسی طرح کی کوئی افسانوی آمیزش نہیں بلکہ اس امر کو خصوصی طور پر ملحوظ رکھا گیا ہے کہ ان مقدس ہستیوں کے کرداروں کی آپس کی گفتگو میں بھی وہی الفاظ استعمال ہوں جو روایات میں موجود اور مستند ہیں۔ ہم امید رکھتے ہیں کہ یہ سلسلہ کتب روحانی بالیدگی اور روشنی قلب کا وسیلہ بنے گا۔ اس کیلئے ہم خدائے بزرگ و برتر کے حضور سپاس گزار ہیں۔

سیدہ عابدہ نرجس



بھوکا لاکھ لاکھ لاکھ لاکھ

۶۔ میں چمن اسلام آمد بہار کے دلرباز مزموموں سے گونج رہا تھا۔ نسیم بہار کی سبک روی نے گلستان دین حق کو معطر معطر کر دیا تھا۔ توحید و رسالت کی خوشبو دور و نزدیک پھیلتی جا رہی تھی۔ شعبان کے مہینے تک آتے آتے رسول اللہ کی سعیء جمیل یوں بار آور ہوئی کہ بارگاہ احدیت سے ”انا فتحنا لك فتحا مبین“ کی سند عطا ہوئی اور قلیل عرصے میں اتنے کفار و مشرکین حلقہ بگوش اسلام ہوئے کہ اس سے پہلے کبھی نہیں ہوئے تھے۔ بیرون عرب روم و ایران جیسی سلطنتوں کے ساتھ مراسلت ہونے لگی تھی۔ اونچے ایوانوں اور درباروں سے خیر سگالی کے پیغامات آنے

لگے تھے۔ رسول اللہ کی طویل جدوجہد کامیابی سے ہمکنار ہونے لگی تھی۔
خوشی کے ان زمانوں میں شعبان کی ابتدائی تاریخیں تھیں۔ رسول اللہ مدینے
سے باہر تشریف لے گئے تھے۔

ایک سہانی صبح ننھے منے حسینؑ اپنے والد ماجد علیؑ مرتضیٰ کی انگلی
تھامے انہیں خوشی خوشی اپنی والدہ فاطمہؑ کے حجرے میں لیکر آئے اور
کمال اشتیاق و مسرت سے آغوش بتولؑ کی زینت کی جانب ایک مسرور اشارہ
کیا اور شادمان لہجے میں معصومیت سے گویا ہوئے: ”دیکھئے باباجان! اللہ تعالیٰ
نے ہمیں کتنی پیاری بہن عطا فرمائی ہے“ —

علیؑ مرتضیٰ نے فاطمہؑ کی گود میں محو خواب چاند سی بیٹی کو
دیکھا۔ پھر حسینؑ کی معصوم خوشی پر نگاہ کی تو پلکیں نم ہو گئیں۔ اپنے
آنسو چھپاتے ہوئے وہ فاطمہؑ سے بولے: ”رسول اللہ تشریف لے آئیں تو
وہ اپنی نواسی کا نام رکھیں گے۔ جس طرح انہوں نے اس کے بھائیوں
کے نام رکھے ہیں“ —

ننھی بچی کی ولادت کو تین روز گزرے تھے کہ رسول اللہ کی آمد
کی مبارک نوید ان سے پہلے فاطمہؑ کے بیت الشرف میں پہنچی۔ فاطمہؑ
ہواؤں میں شامل جانفزا خوشبو کا پیام پا کر والہانہ گھر کے آنگن میں آگئیں۔
رسول اللہ حسب معمول سب سے پہلے فاطمہؑ کے دروازے پر تشریف

لائے اور مشفق اور روح پرور صدا مدینے کی فضاؤں میں آیہء تطہیر کا
فردوسی آہنگ بن کر گونجی:

”اے اہل بیت! نبوت تم پر میرا سلام ہو کہ
خدا نے تمہیں ہر رجس سے اس طرح پاک و پاکیزہ رکھا
ہے جس طرح پاک رکھنے کا حق ہے۔“

فاطمہؑ سراپا اشتیاق بن کر دہلیز تک آئیں۔ گود چاند کو شرماتی
نوزائندہ بیٹی سے ہری بھری تھی۔ فضہؑ، ام ایمنؑ اور دوسری کنیروں نے
مبارک سلامت کے ساتھ یہ خوشخبری رسول اللہؐ تک دہلیز میں قدم
مبارک رکھتے ہی پہنچا دی۔ فاطمہؑ نے ہنستے ہوئے چہرے کے ساتھ
استقبال کیا: ”ببا جان! مبارک ہو خدا نے اپنے کرم سے ہمیں حسنؑ
اور حسینؑ کی بہن عطا فرمائی ہے۔“

رسول اللہؐ نے پیشانی چومی اور بازو پھیلا کر فرمایا: ”تمہیں بھی
مبارک ہو جان پدر!“ لاؤ میری بیٹی مجھے دو۔“
فاطمہؑ نے خوشی خوشی بیٹی کو آغوش رحمت میں دیدیا۔ رسول اللہؐ
نے اشتیاق سے فاطمہؑ کے نورانی جمال اور علیؑ مرتضیٰ کی حشمت اور وقار کو
نوزائندہ بچی میں منعکس ہوتے ہوئے دیکھا تو چہرہ انور کھل اٹھا۔ بے اختیار
بچی کو سینے سے لگا لیا۔

فاطمہؑ گویا ہوئیں: ”باباجان! ہم سب آپ کے انتظار میں تھے کہ

آپ تشریف لائیں اور حسینؑ کی بہن کا نام رکھیں۔“

”بیٹی! میں اس معاملے میں حکم خداوندی کا پابند اور منتظر ہوں۔“

رسول اللہؐ نے ننھی کلی کے پھول سے رخسار کے ساتھ اپنا رخسار محبت سے لگا دیا۔

اسی وقت رخ پر نور پر آثار وحی نمودار ہوئے۔ فاطمہؑ نزول وحی کی

نشانیوں کو پہچان کر خاموش ہو گئیں لیکن یہ دیکھ کر ان کا دل ڈوبنے لگا کہ

رسول اللہؐ کی آنکھوں سے اشکوں کا ایک سیل رواں جاری ہے جو ان کی

ریش مبارک اور پچی کے ملائم رخساروں کو بھگو رہا ہے۔ فاطمہؑ نے بیتاب ہو

کر دل تھام لیا۔

رسول اللہؐ نے فاطمہؑ کے سر پر ہاتھ رکھا اور علیؑ کو قریب

بلا کر فرمایا:

”یہ ننھی بیٹی تم جیسے شاہ مرداں باپ کی

زینت ہے۔ بارگاہ ایزدی سے اسے ”زینبؑ“ کا نام عطا

ہوا ہے کہ لوح محفوظ پر اس کا یہی نام لکھا ہے۔“

پھر چاروں جانب دیکھا اور گویا ہوئے:

”یہاں جو لوگ حاضر ہیں میں ان کو وصیت

کرتا ہوں اور ان پر فرض ہے کہ اس بات کو ان تک پہنچائیں جو یہاں موجود نہیں ہیں۔ سب میری اس بچی کے حقوق کی رعایت کریں۔ اس کی عزت و حرمت کا پاس رکھیں، یہ صورت و سیرت میں اپنی نانی خدیجہ الکبریٰ سے مشابہ ہے اور انہی کی طرح دین کے لئے قربانیاں دے گی۔“

جان سے پیارے بابا کی آنکھوں کے آنسو فاطمہ کے دل پر گر رہے تھے، انہوں نے بھیگی پلکوں کے ساتھ ایک بے قرار سوال کیا: ”بابا! کس بات نے آپ کو رلایا ہے؟“

رسول اللہ کے اشکوں کی روانی بڑھی اور شدت گریہ سے آواز بلند ہو گئی۔ وہاں موجود سب ہی کے دلوں پر قیامت گزر گئی اور آنکھوں سے آنسو بہنے لگے۔ رسول اللہ نے زینب کے بالوں اور ننھی کلائیوں کو چوما اور فاطمہ و علی سے مخاطب ہوئے۔ ”بیٹا! میری اس بات کو صبر و ضبط سے سنو۔ جبرئیل امینؑ خبر لائے ہیں کہ زینبؑ اپنے بھائی حسینؑ کی قربانیوں میں برابر کی شریک ہوگی۔ جب وہ امت کے بدترین گروہ کے ہاتھوں تین دن کی بھوک اور پیاس کے ساتھ شہید کر دیا جائے گا تو تمہاری بیٹی اس کے مقصد کو زندہ رکھے گی۔ یہ میری امت کے ہاتھوں شدید

ترین تکالیف اور مصائب میں مبتلا ہوگی جو ایک ہی روز میں اس کے بالوں کو سفید اور کمر کو خمیدہ کر دیں گے۔ مجھ میں ان کے بیان کی تاب نہیں۔ میری اس بیٹی کے حقوق میری امت پر اسی طرح واجب ہیں جس طرح اس کے بھائیوں حسنؑ اور حسینؑ کے ہیں۔“

ننھی سی جان۔ پھول سی پچی جو آغوش رحمت میں آسودہ تھی۔ اس کے مصائب و شدائد کی اس اندوہناک خبر نے فاطمہؑ کی ممتا کو ہلا کر رکھ دیا۔ حسینؑ کی ولادت پر اس کے دکھوں اور قربانیوں کا جو حال اپنے بابا کی سچی زبان سے سنا تھا، فاطمہؑ کے دل پر لکھا تھا۔ اس بیٹی کی ان مصائب میں برابر کی شرکت کی خبر نے فاطمہؑ کے دکھی دل کو ٹکڑے ٹکڑے کر دیا۔ رسول اللہؐ کے آنسوؤں میں ان کے آنسو بھی شامل ہو گئے۔ علیؑ نے ڈھارس کے لئے فاطمہؑ کے شانوں کو تھاما۔ فاطمہؑ نے سر تسلیم جھکایا اور اپنے آنسوؤں کو بارگاہ احدیت میں ہدیہ کر دیا۔

”بابا! ہماری جان، مال اور اولاد سب کچھ خدا ہی کا ہے۔ یہ

اس کی راہ میں کام آجائے تو اس سے بڑی سعادت اور کیا ہوگی۔“

”میں حمد کرتا ہوں اس خداوند متعال کی جس نے ہمارے بچوں کو

دین حق کی حفاظت کا ذریعہ قرار دے کر ہمیں عزت و سعادت سے بہرہ

مند فرمایا ہے۔“ علیؑ بھی ادائے شکر میں فاطمہؑ کے ہم آواز ہو گئے۔

گلستان رسالت کی تروتازہ کلی ہوئے مہر و محبت میں پروان
 چڑھنے لگی۔ وہ جس گھر میں اتری تھی۔ وہ بیت الشرف کہلاتا تھا۔
 گھر کے مکین اہلیت کے لقب سے ملقب تھے۔ جن پر اللہ اور اس کے
 فرشتے درود و سلام بھیجتے تھے۔ جہاں وحی کا نزول ہوتا تھا اور فرشتے سائل
 بن کر آتے تھے۔ وہاں اتنی بلند پایہ اور جامع کمالات شخصیات کا بے مثال
 اجتماع تھا کہ روئے زمین پر کوئی ایسا گھر کہیں نہیں تھا۔ زینبؑ اتنے
 ہادیوں کے درمیان ایک عظیم خدائی درسگاہ میں پروان چڑھ رہی تھیں۔
 نانائے ہادی برحق معلم کائنات، باپ درمدینۃ العلم، امام المتقین، ماں خاتون جنت
 سیدۃ النساء العالمین، بھائی جوانان جنت کے سردار۔ گویا پنجتن پاک کے
 گلدستہ کمالات نے زینبؑ کو اپنے جہر مٹ میں لے رکھا تھا اور ہر آن ان
 کے فطری جوہر معراج کمال کی جانب محو سفر تھے۔

ہو ہاشم کا حسن و جمال اور پاکیزگی کردار تو سارے عرب میں
 ضرب المثل تھی۔ ان میں خانوادہ رسالت کا نورانی امتیاز ہمیشہ ستاروں کے
 ہجوم میں چاند بن کر چمکا تھا۔ زینبؑ کے نورانی پیکر میں بھی اسی نور رسالت
 کی پاکیزہ شعاعوں کی چھوٹ نظر آتی تھی۔ وہ فاطمہؑ کے حسن لافانی کا
 ایک حسین مرقع تھیں۔ قد و قامت میں رسول اللہ کی مشابہت صاف
 نظر آتی تھیں۔ وقار و جلال علیٰ مرتضیٰ کا سا تھا۔ خدوخال میں حسن و
 حسین کے ساتھ بھی ایک حسین مشابہت نمایاں تھی۔ نانی خدیجہؑ الکبریٰ
 کا پر تو جمال پوری شخصیت میں جھلکتا تھا۔

جمال صورت، کمال سیرت کے ساتھ مکمل حسن و خوبی سے بہم
 آمیز ہونے لگے۔ رسول اللہؐ ہر روز فاطمہؑ کے گھر کے دروازے پر
 تشریف لا کر آیہ تطہیر کی تلاوت فرماتے۔ صدائے رحمت کو سن کر حسنؑ
 اور حسینؑ فرط اشتیاق سے والہانہ دروازے کی طرف دوڑتے۔ فاطمہؑ بھی
 ننھی زینبؑ کو گود میں لئے ہوئے استقبال کے لئے صحن خانہ میں چلی
 آتیں۔ رسول اللہؐ کے جمال جہاں آرا میں قلبی مسرت کے رنگ جھلکتے،
 وہ جھک کر چاند سی پیشانیاں چومتے۔ ایک کو اٹھا کر کندھے پر بٹھاتے۔
 دوسرے کو بھی گود میں اٹھا لیتے اور لاڈ پیار کی چھوٹی چھوٹی باتیں کرتے
 ہوئے وہ فاطمہؑ کی چمکتی پیشانی چومتے۔ پھر فاطمہؑ کی گود میں ہمکتی پھول

سی زینبؑ کو بازوؤں میں تھام لیتے اور اپنی زبان چوساتے۔
 بچے کچھ دیر کو الگ ہو کر بچنے کی پیاری پیاری باتیں کرنے لگتے۔
 وہ بھی زبان رسالت چوس چوس کر پروان چڑھے تھے۔ وہ جانتے تھے کہ
 اب یہ حق ان کی ننھی بہن زینبؑ کا ہے۔ زینبؑ آسودہ ہو جاتیں تو
 رسول اللہؐ انہیں فاطمہؑ کی گود میں دیتے ہوئے فرماتے۔ ”نور نظر!“
 میں نے زینبؑ کو سیر کر دیا ہے۔ اب اسے چند پہر تسکین رہے گی۔
 علیؑ مرضی دن بھر کی مشقت کے بعد گھر آتے تو ننھی زینبؑ کو دیکھ
 کر نہال ہو جاتے۔ بیٹی کو گود میں لیتے۔ محبت آمیز حسرت سے اس کا
 معصوم چہرہ تکتے۔ اس کی کلائیاں اور سر کے بال چومتے تو آنکھیں بھیگ
 جاتیں۔

حسنؑ اور حسینؑ کے لئے ننھی بہن قدرت کا ایک حسین تحفہ اور
 نعمت تھی۔ دونوں بچے اس سے پیار کرتے نہیں تھکتے تھے۔ لیکن ننھی
 زینبؑ چھوٹے بھائی حسینؑ کی طرف کچھ زیادہ ہی کھنچتیں۔ کبھی ماں کی گود
 میں بے چین ہوتیں یا روتیں تو حسینؑ کی گود میں آکر خاموش ہو جاتیں اور
 مسلسل ان کا چہرہ تکتی رہتیں۔ کبھی حسینؑ نظر نہ آتے تو ان کی بے قرار
 نظریں انہیں یہاں وہاں تلاش کرتی رہتیں۔ حسینؑ سامنے آجاتے تو
 پرسکون ہو جاتیں۔ گہوارے میں ہوتیں تو نگاہیں حسینؑ کو ہی

ڈھونڈتی رہتیں۔

فاطمہؑ نے زینبؑ کی حسینؑ کے ساتھ اس غیر معمولی محبت کا تذکرہ رسول اللہؐ سے کیا۔ ”بابا جان! زینبؑ تو حسینؑ کو دیکھ دیکھ کر جیتی ہے۔ بھائی کی ذرا سی فرقت اس سے برداشت نہیں ہوتی۔ حسینؑ کی خوشبو اسے زندگی دیتی ہے۔“

رسول اللہؐ کی پلکیں بھیگ گئیں۔ ”جان پدر! میں بھی ان دونوں کی اس محبت اور لگاؤ کو دیکھتا ہوں۔ بیٹی! یہ اسرار الہیہ میں سے ہے۔ آنے والے وقت میں یہ حسینؑ کے ساتھ سائے کی طرح رہے گی اور دونوں بہن بھائی اللہ کے دین کی حفاظت کے لئے اپنا سب کچھ لٹا دیں گے اور کسی قربانی سے دریغ نہیں کریں گے۔“

رسول اللہؐ کی آغوش رحمت میں زینبؑ نے ہوش سنبھالا۔ علی مرتضیٰ کے سینے پر پاؤں پاؤں چلنا سیکھا۔ فاطمہؑ کی حمد و مناجات کی لوریاں سنیں اور حسنؑ اور حسینؑ کی ناز برداریوں میں کھیلتی رہیں۔ فرشتے جھولا جھلاتے اور جنت سے بہشتی لباس لے کر آتے۔

گھر ایسا جہاں توصیف و ستائش کی آیات اترتی تھیں۔ رسول اللہؐ سلام بھیجتے تھے۔ صحابہؓ دروازے پر جا رو بکشی کرتے تھے۔ جو وحی کے اترنے کی جگہ، علم و حکمت کا مرکز اور رسالت کی کان تھا۔ یہ وہ واحد گھر

تھا جس کا دروازہ مسجد میں کھلتا تھا۔ رسول اللہؐ مسجد میں خطبہ دیتے تو آواز دروازے کے اس طرف بھی آتی تھی۔ فاطمہؑ خطبہ سنتیں تو زینبؑ گود میں ہوتیں۔ علیؑ مرتضیٰ تلاوت کرتے، فاطمہؑ حمد و مناجات کے چراغ روشن کرتیں۔ بچے تسبیح و تہلیل کرتے۔ تو زینبؑ کبھی گہوارے میں ہوتیں تو کبھی آغوش میں۔ ذکر الہی سے معمور ان ہی سردی آوازوں کو سنتے سنتے زینبؑ نے بولنا سیکھا اور تربیت و حصول علم کے بلند مراتب سے گزرنے لگیں۔

زینبؑ نے تقریباً چھ سال تک رسول اللہؐ کے سایہء رحمت میں اخلاق کریمانہ، معرفت توحید، استقلال و ثبات قدم اور علم و حکمت کے بے پایاں خزانے یوں سمیٹے کہ ان کی فطری رفعتوں اور ذاتی عظمتوں کو چار چاند لگ گئے۔ علیؑ مرتضیٰ سے شجاعت و علم کی صفات لے کر نسائیت کی شان کے بہاتھ خود میں اس طرح جذب کر لیں کہ صحیح معنوں میں باپ کی زینت ہو گئیں۔ فاطمہؑ کی عصمت و طہارت، زہد و تقویٰ، صبر و تحمل اور تربیت کے سارے جوہر ان کی شخصیت میں یوں رچے بسے کہ فاطمہؑ کا ہی نقش ثانی ہو گئیں۔ ان کے بچپن میں بھی علم و معرفت کی عجب شان جھلکنے لگی۔

ایک روز علیؑ انہیں اپنی گود میں لے کر پیار سے کہہ رہے تھے۔

”کہو بیٹی۔! ایک“۔

زینبؑ نے دوہرایا۔ ”ایک“۔

علیؑ بولے۔ ”بیٹی۔! اب کہو دو“۔

زینبؑ نے سر نیاز جھکایا اور پورے معہرفت و یقین سے بولیں۔

”باباجان۔! جس زبان سے ”واحد“ کہا ہے۔ اس سے ”دو“ کہنا زیب

نہیں دیتا“۔

اس چھوٹی سی عمر میں معرفت توحید کے اس شعور نے علیؑ

مر تضحیٰ کو مسرور کر دیا۔

علیؑ اپنی معصوم بیٹی میں اپنے خاندان کی مخصوص علمی و روحانی

قدروں کو راسخ و اجاگر ہوتے ہوئے دیکھ کر شکر خداوندی بجالاتے تھے۔

زینبؑ کی چھوٹی چھوٹی سی معصومانہ باتوں میں گہری بصیرت اور عالمانہ شان

جھلکتی تھی۔

ایک مرتبہ بچوں کی مخصوص عادت کے مطابق علیؑ کے کان سے

لگ کر بولیں۔ ”باباجان! بتائیے کیا آپ ہمیں محبوب رکھتے ہیں۔؟“

علیؑ نے پیار سے سر پر ہاتھ رکھا۔ ”جان پدر! تم تو میرے جگر

کا ٹکڑا ہو، میں تمہیں کیوں نہ محبوب رکھوں گا؟“

زینبؑ مسکرائیں اور بچپن کی معصومانہ ادا کے ساتھ گویا ہوئیں:

”باباجان۔! محبت تو صرف اللہ تعالیٰ کے لئے ہے، ہمارے لئے تو شفقت ہے نا۔“

علیؑ نے بے اختیار زینبؑ کو سینے سے لگالیا اور متشکر لہجے میں بولے: ”خدایا۔! تیرا شکر ہے کہ تو نے مجھے ایسی باعظمت بیٹی عطا کی ہے۔“

پنجتنؑ پاک کے اس روحانی مکتب میں زینبؑ نبوت و امامت کے فیوض و برکات سے ہر دم مشرف ہوتی تھیں۔ ان کے فطری جوہر ماں کی تربیت سے نکھر نکھر کر ماں کے ہی پر تو میں ڈھل رہے تھے فاطمہؑ زینبؑ کو محراب عبادت میں اپنے ہمراہ کھڑا کرتیں تو زینبؑ فاطمہؑ کا عبادت الہی میں خشوع و خضوع دیکھ کر اسی ذوق و شوق عبادت کے سوتے اپنے وجود میں بھی ابلتے ہوئے محسوس کرتیں۔ فاطمہؑ کے ہاتھ دعا کے لئے اٹھتے تو صرف امت کی بھلائی اور دین کی سر بلندی ہی حرف دعا میں ڈھلتی تو زینبؑ آداب دعا کو حرز جاں بنا لیتیں۔

فاطمہؑ گھر کے کاموں میں مشغول ہو کر بھی یاد خدا سے غافل نہیں ہوتی تھیں۔ ان کے لبوں پر حمد و مناجات کے پھول کھلتے ہی رہتے تھے جو زینبؑ کے مشام جان میں خوشبو بن کر مہکتے۔ وہ ماں کو حاجت مندوں کی حاجتیں پوری کرنے کے لئے اپنی چادر گروہی رکھتے، فقراء و

مساکین کی بھوک کو اپنی بھوک پر ترجیح دیتے، ہمسایوں اور رشتہ داروں کی ضروریات کو خاموشی سے پورا کرتے، انہیں صائب مشوروں سے نوازتے، ہر سوال کرنے والے کے سوال کو اعزاز عطا کرتے اور علم کے متلاشیوں کی علمی احتیاج کی تسکین کرتے ہوئے دیکھتیں تو ان سارے روح پرور مناظر کو اپنے اندر بسا کر شعار زندگی کے قرینے سیکھتیں۔

وہ ایسے گھرانے میں پروان چڑھ رہی تھیں جہاں کسی ارضی معلم کا گزر تک نہیں تھا۔ جہاں علوم و حکمت سب کے سب خلقت میں ودیعت ہوتے اور آسمانی وسیلوں اور وحی الہی کے برگزیدہ ذریعوں سے بڑھتے ابھرتے، وسعت و عمق حاصل کرتے تھے۔ زینبؑ کی شخصیت کی تکمیل بھی ان ہی علوم سماوی اور لدنی سے ہو رہی تھی۔ علم الہی کی شعاعیں ہر سمت سے انہیں گھیرے ہوئے تھیں۔ رسالت و امامت کی تمام تراعی اقدار اور روایات سے ان کی شخصیت سچ سنور رہی تھی۔ عمدہ نسوانی اوصاف اور بلند تر زندگی کے زریں اصول ان کے آنچل میں بندھے تھے۔

ان کا بچپن ابھی علو شان اور فضل و کمال کی ارتقائی منازل طے کر رہا تھا کہ خانوادہ رسالت کی بھری بہار میں خزاں کے زرد سائے لہرائے۔ رسول اللہؐ کی طبیعت ناساز ہو گئی، بخار کی شدت بڑھی اور سر میں درد رہنے لگا۔ وہ جو ہر روز فاطمہؑ کے دروازے پر تشریف لا کر درود و سلام بھیجتے

تھے، انہیں مسجد تک جانے کے لئے بھی سہارے کی ضرورت محسوس ہونے لگی۔ آل محمدؑ کیلئے یہ ایک عظیم مصیبت تھی، فاطمہؑ اور بچوں کو رسول اللہؐ کو دیکھے بغیر چین نہیں آتا تھا۔

علیؑ تو ہمہ وقت حاضر خدمت رہتے تھے۔ رسول اللہؐ کو سہارا دے کر مسجد تک لے جانے کی ذمہ داری بھی ان ہی تھی۔ فاطمہؑ بھی جلد گھر کا کام سمیٹ کر بچوں کی انگلی پکڑتیں اور رسول اللہؐ کے پاس چلی آتیں۔ آنکھوں سے آنسو بہاتیں وہ دل و جان سے ان کی تیمارداری میں مصروف رہتیں۔ چھ سالہ ننھی زینبؑ اپنے دونوں بھائیوں اور بہن ام کلثومؑ کے ساتھ رسول اللہؐ کی پلنگ کی پٹی سے لگی، اس سایہء رحمت کو خود سے جدا ہوتے ہوئے دیکھتی رہیں، رسول اللہؐ نے جب آخری مرتبہ زینبؑ کو سینے سے لگایا تو ان کے بال چوم کر بہت دیر تک آنسو بہاتے رہے۔

نانا رسول اللہؐ کی شفقت و رحمت رخصت ہو گئی تو جیسے سارا جہان تاریک ہو گیا، دنیا کا رنگ بدلا اور مسلمانوں نے آل محمدؑ سے آنکھیں پھیر لیں۔ زینبؑ اپنی ماں فاطمہؑ کا پلو تھامے دکھی دل کے ساتھ ان تمام سنگین حالات کو خود پر جھیلی رہیں، جن حالات نے ان کی ماں کے روشن دنوں کو تاریک راتوں میں بدل دیا تھا۔

فاطمہؑ کو نہ دن کو چین تھا نہ رات کو آرام، لبوں پر آہیں تھیں تو

آنکھوں میں آنسو، دل مجروح تھا تو روح زخمی اور علیؑ حالات زمانہ کو
ناموافق دیکھ کر خانہ نشین ہو گئے تھے اور دن رات قرآن پاک جمع کرنے
میں مشغول رہتے تھے۔ بھائی اداس اور پریشان آنکھوں میں آنسو لئے
پھرتے تھے۔ چند ہی روز میں بھرا پراگھر ویرانے میں بدل گیا تھا۔
زندگی کی بہاروں کو موت کی خزاں چاٹ گئی تھی۔ ازلی عزت و عظمت
کے روشن چاند کو امت گہن لگانے کی لاحاصل کوششوں میں مصروف
تھی۔

فاطمہؑ اس صدمے سے ابھی سنبھلی نہیں تھیں۔ رسول اللہؐ کی مفارقت کے غم کو اور گہرا ہوتے ہوئے گیارہواں دن تھا کہ اچانک دروازے پر کچھ ایسا شور بلند ہوا جیسے کوئی فریاد کرتا ہے۔ فضہؓ حال معلوم کرنے کو باہر گئیں اور یہ پریشان کن خبر لے کر آئیں کہ فریادی وہ عامل ہیں جنہیں حکومت وقت نے فاطمہؑ کی جائیداد سے بے دخل کر کے زبردستی اس پر قبضہ کر لیا ہے۔

”فدک“ نامی یہ جائیداد جو مختلف باغوں پر مشتمل تھی۔ رسول اللہؐ کو مکہ میں فتح خیبر کے بعد یہودیوں کے ساتھ ایک معاہدہ امن کے نتیجے میں بطور ہدیہ پیش کی گئی تھی کیونکہ یہ جائیداد بغیر جنگ کے حاصل ہوئی تھی اس لئے یہ رسول اللہؐ کی ملکیت قرار پائی تھی جس کی خبر سورہ حشر کی آیات میں دی گئی تھی۔ پھر سورہ روم کی آیت نمبر اڑتیس اتری اور

رسول اللہ نے یہ جائیداد حکم خدا فاطمہؑ کو ہیہ کردی۔ تب سے یہ جائیداد فاطمہؑ کے ہی تصرف میں تھی۔ اس کی کثیر آمدنی سب کی سب ضرورت مندوں کی ضرورتوں میں بٹ جاتی تھی۔ فاطمہؑ اور ان کے خاندان کی گزر بسر علیٰ مرتضیٰ کی محنت و مشقت پر ہی تھی۔ اس میں بھی سوال کرنے والوں کے سوال کو ترجیح دی جاتی تھی اور فقر و فاقہ خوشی قبول کر لیا جاتا تھا۔

جائیداد کی ضبطی کی خبر دل شکستہ اور بیمار فاطمہؑ کے لئے ایک اور قیامت تھی۔ انہوں نے صبر و تحمل سے اسے سنا اور اسی وقت فیصلہ کر لیا کہ وہ اس ناانصافی کے خلاف آواز بلند کریں گی۔ جب وہ زینبؑ کے بھائیوں بنو ہاشم کی خواتین اور کنیزوں کے ہمراہ دربار خلافت کی طرف روانہ ہوئیں تو زینبؑ گھر پر ہی رہیں کہ بلا ضرورت صنف نازک کا گھر کی دہلیز سے قدم باہر رکھنا خانوادہ نبوی کا شیوہ نہیں تھا۔ لیکن وہ سب کچھ خود پر بیتا ہوا محسوس کر رہی تھیں جس کی اذیت سہہ کر ان کی دکھی ماں دربار خلافت کی جانب چلی تھیں۔ ان کے ہر قدم کے ساتھ زینبؑ کے دل کی دنیا زیروزبر ہوتی رہی، وہ چھوٹی بہن کے ساتھ گھر کے اس دروازے کے ساتھ چپ چاپ کھڑی رہیں جس سے لگ کر وہ ماں کے ہمراہ رسول اللہؐ کے خطبات کی روح پرور صداؤں کو سنا کرتی تھیں۔

گھر کی جانب لپکتی آوازیں وہ ساری دل خراش روداو کہہ رہی تھیں جو تاریخ کے صفحات پر گرم آنسوؤں کی طرح گرتی رہی تھی۔ فاطمہؑ کا لقب صدیقہ و طاہرہ ہر شخص کی زبان پر تھا۔ قرآن پاک کی آیات اور احادیث نبویؐ ان کی عصمت و طہارت اور مقام و مرتبے پر گواہ تھیں لیکن ان کا دعویٰ مسترد کر کے انہیں ان کے والد رسول اللہؐ کی وراثت سے محروم کر دیا گیا۔

زینبؑ نے اپنی پردہ نشین ماں کی آواز کو بلند ہوتے ہوئے سنا کہ وہ کس رعب و جلال کے ساتھ قرآن پاک سے نظائر پیش کر کے اپنا حق وراثت ثابت کر رہی ہیں۔ اس وقت ان کا لہجہ رسول اللہؐ کا لہجہ تھا۔ سننے والے ایک پردہ نشین گھریلو خاتون کی فصاحت و بلاغت اور طلاقت لسانی پر انگشت بندھاں تھے۔

ماں کی یہ استقامت، کلمہء حق کہنے کی بے مثال جرأت اور حق پر ہونے کا مکمل یقین زینبؑ کے دل پر لکھا جا رہا تھا۔ ان کے سارے وجود میں سرایت کر رہا تھا، ان کے بدن میں لہو بن کر دوڑ رہا تھا۔ فاطمہؑ ٹوٹے ہوئے دل کے ساتھ بوجھل قدموں سے گھر واپس ہوئیں تو زینبؑ ہاتھ تھامنے کو گھر کی دہلیز پر موجود تھیں۔

فاطمہؑ کا دعویٰ مسترد کر دیا گیا لیکن دربار خلافت میں ان کے خطبے

کا شہرہ دور و نزدیک ہر جگہ ہوتا تھا۔ جو لوگ اس وقت مسجد نبوی میں موجود نہیں تھے وہ بھی اس خطبے کے بارے میں جاننا چاہتے تھے۔ جب بھی کوئی اس کے بارے میں سوال کرتا تو چھ سالہ زینبؑ اس طویل خطبے کو حرف بہ حرف سنا کر پوچھنے والوں کو حیران کر دیتی تھیں، بعد میں یہ خطبہ ان کی سند سے بھی روایت کیا گیا کہ زینبؑ اپنی ماں کی اس ”صدائے احتجاج“ کی امین تھیں۔

جائیداد کی ضبطی کو ابھی چار پانچ روز بھی نہیں ہوئے تھے کہ وہی دروازہ جہاں رسول اللہؐ آیہ تطہیر پڑھ کر اس گھر کی عظمتوں کا اعلان کیا کرتے تھے، اسے بے ادبی کے ساتھ کھٹکھٹایا گیا اور ایک گستاخانہ شور کے ساتھ زینبؓ کے بابا علیؑ مرتضیٰ کو پکارا گیا: ”علیؑ کو گھر سے نکالو، علیؑ گھر سے باہر آؤ۔“

نامانوس شور سن کر زینبؓ سہم گئیں — انہوں نے اس انداز میں کسی کو بات کرتے ہوئے پہلی مرتبہ سنا تھا۔ علیؑ اٹھے — فاطمہؓ نے پریشان ہو کر دروازے کی طرف دیکھا — آوازیں بلند ہو رہی تھیں اور علیؑ کو باہر نکلنے کے لئے کہنے والے دھمکیاں بھی دینے لگے تھے۔

”علیؑ گھر سے نکلو اور چل کر خلیفہ کی بیعت کرو ورنہ خدا کی قسم میں اس گھر کو آگ لگا دوں گا، میں لکڑیاں لے کر آیا ہوں۔“ عمرؓ ابن خطاب

کی آواز صاف پہچانی جا رہی تھی۔

کوئی ان ہی کا ساتھی گھبرا کر بولا: ”اس گھر میں تو رسول اللہ کی

بیٹی اور ان کے نواسے بھی ہیں۔“

”تو ہوا کریں، مجھے اس کی پروا نہیں ہے۔“ جواب دیا گیا۔

علیؑ نے ابھی چلنے کا ارادہ ہی کیا تھا لیکن ان سے پہلے فاطمہؑ اٹھیں

اور قطعی لہجے میں بولیں:

”ابو الحسنؑ! ٹھہر جائیے پہلے مجھے بابا کے ان امتیوں سے بات

تو کر لینے دیجئے۔“

علیؑ مصلحتاً ٹھہر گئے اور فاطمہؑ نے دروازے کی اوٹ سے باہر جمع

ہو جانے والے لوگوں سے پورے جلال کے ساتھ کہا:

”میں تم جیسی قوم کے ساتھ کوئی سروکار نہیں رکھتی، تم نے

رسول اللہ کے جنازے کو ہمارے درمیان چھوڑ دیا اور امر خلافت کو خود ہی

طے کر لیا اور ہمیں پوچھا تک نہیں اور ہمارا حق ہم سے چھین لیا۔ کیا تم

رسول اللہ کا وہ قول فراموش کر بیٹھے ہو جو انہوں نے غدیر خم میں فرمایا تھا

کہ جس کا میں مولا ہوں اس کے یہ علیؑ بھی مولا ہیں؟ کیا تمہیں رسول اللہ

کا یہ قول بھی یاد نہیں کہ علیؑ کو مجھ سے وہی نسبت ہے جو ہارونؑ کو موسیٰؑ

سے تھی۔؟؟“

فاطمہؑ کی اس بات کے جواب میں دروازہ پوری قوت کے ساتھ یکدم اندر دھکیل دیا گیا۔ فاطمہؑ پیچھے نہ ہٹ سکیں اور دیوار اور دروازے کے درمیان پس کر رہ گئیں۔ لوگ اندر داخل ہوئے اور علیؑ کو زبردستی گردن میں رسی ڈال کر اپنے ساتھ لے گئے۔

کنیزیں فاطمہؑ کی طرف دوڑیں۔ ماں کی یہ جرأت اور حق گوئی زینبؑ کے سارے وجود میں اتر گئی۔ فضہؑ اور ام ایمنؑ نے فاطمہؑ کی خبر لی جو اس سانحے میں اپنی آنے والی اولاد محسن کو کھو چکی تھیں۔ سہمی ہوئی کم سن زینبؑ بہتے ہوئے آنسوؤں کے ساتھ ماں کی تیمارداری میں مصروف ہو گئیں لیکن ننھا معصوم دل بابا کے لئے بے قرار ہو کر دھڑکتا رہا جنہیں خلیفہ کی بیعت لینے کے لئے زبردستی اپنے ساتھ لے جایا گیا تھا۔ وہ ماں کو سنبھال رہی تھیں اور ان کا تصور بابا کے ساتھ ساتھ تھا۔ ہراساں کر دینے والے اندیشوں سے روح بے چین تھی، مگر یہ سب کچھ جھیل کر بھی زینبؑ ماں اور چھوٹی بہن کے لئے ڈھارس بنی ہوئی تھیں۔

پھر کسی نے بتایا کہ علیؑ کو بیعت کرنے پر مجبور نہیں کیا جاسکا اور وہ امت کی اس زیادتی کی شکایت لے کر قبر رسول اللہؐ کی جانب گئے ہیں۔ زینبؑ کا دل بھی بابا کے ساتھ ساتھ چلا اور بابا پر بیتنے والے دکھ ان کے مجبور دل پر برستے چلے گئے۔ خدا خدا کر کے بابا گھر آئے تو صدیوں کی

مسافت ان کے چہرے پر لکھی تھی — فاتح خیبر اور اسد کردگار ہو کر صبر و ضبط کے جن کٹھن مرحلوں سے وہ گزر کر آئے تھے اس کی اذیت گھر کے ہر فرد پر بیت گئی تھی لیکن یہ تسکین ہر ایک کو تھی کہ وہ اپنے مقصد میں کامیاب رہے تھے۔ راج دربار والے تاجدار امامت سے بیعت لینے میں کامیاب نہیں ہوئے تھے۔

زینبؓ ماں کے سرہانے بیٹھی کل روداد سنتی رہیں — ہر ہر لمحے کا گھاؤ ان کے دل پر نقش ہوتا رہا۔ انہیں اس چھوٹی سی عمر میں اپنی بڑی ذمہ داریوں کا ادراک اسی طرح از خود ہو گیا تھا۔ جس طرح فاطمہؓ اپنی والدہ خدیجہؓ کے بعد رسول اللہؐ کے کار تبلیغ میں آپ سے آپ شریک ہو گئی تھیں۔ رسول اللہؐ کے پائے مبارک سے کانٹے چننے، کافروں کی گرائی ہوئی گندگی کو صاف کرنے، پتھروں سے لہولہان زخموں کو دھونے، ڈھارس بندھانے اور دلجوئی کرنے میں وہ جس طرح رسول اللہؐ کے ساتھ ساتھ تھیں — اسی طرح زینبؓ بھی اپنی دل شکستہ ماں اور اعصاب شکن حالات کی کٹھنائیوں میں گھرے ہوئے بابا کے ہم قدم تھیں — بڑے بھائیوں اور چھوٹی بہن کے لئے ان کی محبتیں فراواں تھیں۔

اس اذیت ناک سانچے پر اظہار افسوس کے لئے مدینے کی خواتین فاطمہؓ کے پاس آئیں تو وہ ان کے ساتھ علیؑ کے حق خلافت کے بارے

میں دلیل و حجت کے ساتھ گفتگو کرتیں۔ — تو زینبؓ مہمانوں کی تواضع کرتے ہوئے ماں کے استدلال کو حرز جاں بناتیں۔ — ان کی شخصیت کی تعمیر میں اسلام کی یہ تاریخ ہمیشہ شامل رہی جو ان کے اپنے گھر کے آنگن میں ان کے ساتھ جو ان ہو رہی تھی۔

انقلابِ زمانہ نے یہ نوبت پہنچادی تھی کہ دکھوں اور مصیبتوں میں گھری ہوئی فاطمہؑ کے لئے اجلے دن سیاہ راتوں میں بدل گئے تھے۔ پے درپے صدموں نے ان کی آنکھوں کو آنسوؤں سے بھر دیا تھا اور لبوں پر آہ و زاری کے سوا کچھ اور نہیں تھا۔ کمسن زینبؑ پر دوہری ذمہ داری آن پڑی تھی، وہ بیمار اور دکھی ماں کو سنبھالتیں، والد کی خبرگیری کرتیں اور بہن بھائیوں کی دلجوئی میں بھی کوئی کسر نہ چھوڑتیں۔

امت کی ستائی ہوئی فاطمہؑ کے دن رات اب نوحہ و ماتم سے ہی عبارت تھے۔ ان کے نوحے ضمیروں میں کچوکے لگاتے تھے، ان کی آپہن کسی کو چین نہیں لینے دیتی تھیں۔ ان کے نالہ و فریاد سے درو دیوار لرزتے تھے۔ فضاؤں کا رنگ بدل جاتا تھا اور ہوائیں ہچکیاں لیتی تھیں۔ جس کے باعث اہل مدینہ بار بار یہ درخواست لے کر علیؑ مرتضیٰ کی خدمت

میں آتے تھے کہ بنت رسول اللہؐ سے کہیں کہ وہ صبر کریں۔ دن کو روئیں یا رات کو۔ کہ ان کی گریہ و زاری سے فطرت میں جو آثار ظاہر ہوتے ہیں۔ وہ ان کو سکون کا سانس نہیں لینے دیتے۔ جس پر علیؑ نے فاطمہؑ کے لئے جنت البقیع میں ایک چھوٹا سا حجرہ تعمیر کر دیا جو ”بیت الحزن“ کہلاتا تھا۔ گھر کے کام کاج سے فارغ ہو کر فاطمہؑ ہر روز زینبؑ کے بھائیوں کی انگلی تھام کر ”بیت الحزن“ میں چلی جاتیں اور دن بھر وہیں اپنے غم و اندوہ کے ساتھ بسر کرتیں اور زینبؑ اتنی سی عمر میں کسی سگھڑ خاتون خانہ کی طرح گھر کی اس طرح دیکھ بھال کرتیں کہ فاطمہؑ کو کوئی فکریا پریشانی نہ ہوتی۔

علیؑ تقریباً خانہ نشین ہو چکے تھے اور قرآن پاک جمع کرنے میں لگے رہتے تھے۔ صرف محنت مزدوری کرنے یا کسی ضروری کام سے ہی گھر سے نکلتے تھے۔ وقت کٹھن تھا اور زمانہ دشوار۔ جو گھر وحی کا مرکز۔ فرشتوں کی آماجگاہ۔ قدر و منزلت میں یکتا اور درود و سلام کا حامل تھا وہ زمانے کی قدر ناشناسی پر نوحہ کناں تھا۔ اس کے مکین افسردہ و دلگرفتہ تھے۔ رسول اللہؐ کے وصال کے بعد یہاں خوشی کا کوئی روشن لمحہ نہیں آیا تھا۔

غم و الم سے بھرے ہوئے ان مرجھائے دنوں میں ایک روز ایسا

بھی آیا جب فاطمہؑ کے دکھی چہرے پر ہلکی سی بشارت نمودار ہوئی۔
انہوں نے گھر کا تمام کام خود کیا۔ کھانا پکایا۔ غسل کر کے صاف
ستھرے کپڑے پہنے اور علیؑ سے نہ جانے کیا کہا کہ وہ صدمے سے جھک
گئے اور شکستہ چال چلتے ہوئے مسجد کی جانب چلے گئے۔

زینبؑ حالات کو سمجھ رہی تھیں۔ ماں کی خستہ حالت دیکھ کر
انہیں اندازہ ہو رہا تھا کہ ممتا کی یہ ٹھنڈی چھاؤں جلد یا بدیر ان سے چھننے
والی ہے اس لئے وہ کوشش کرتی تھیں کہ اپنی جلیل القدر ماں کی صحبت سے
زیادہ سے زیادہ فیضیاب ہو سکیں اور ان کی نصیحتوں کو حرز جاں بنالیں۔

اس روز فاطمہؑ نے خود انہیں قریب بلایا۔ پیشانی چومی اور بہت
دیر تک زینبؑ کے دلکش نورانی چہرے کو ایک عجیب اندوہناک حسرت
سے تکتی رہیں، پھر پیار سے زینبؑ کے سر پر ہاتھ رکھ کر بولیں:

”جان مادر۔! میرے بعد بہن بھائیوں کی

دیکھ بھال کی ذمہ داری تمہاری ہے۔ انہیں میری کمی

کا احساس نہ ہونے دینا اور ان کے ساتھ ایک شفیق ماں

کا سا برتاؤ کرنا۔ بیٹی۔! میرے حسینؑ کا بہت خیال

رکھنا۔ یہ بہت نازک مزاج اور لاڈلا ہے۔ اس کا

ساتھ کبھی نہ چھوڑنا۔ نانا کے دین پر جب کبھی وقت

پڑے کسی قربانی سے دریغ نہ کرنا۔“

زینبؓ کے دل کی دنیا زیر ہو گئی — وہ بے ساختہ ماں کے
سینے سے لگ گئیں اور بہتے ہوئے آنسوؤں کے ساتھ ماں کی تمام وصیتیں
ایک ایک کر کے دل پر لکھتی رہیں۔

زینبؑ کی ٹھنڈی چھاؤں چھن گئی تھی لیکن وہ خود اپنے گھر کے
 لئے گھنیری چھاؤں بن گئی تھیں۔ گھر کی دیکھ بھال کرنا، ہر فرد کا خیال
 رکھنا، ہر ایک کی دلجوئی کرنا، کسی میں بھی تو فرق نہیں آتا تھا۔ عزیزوں،
 رشتہ داروں اور ملنے جلنے والوں کے ساتھ ان کا برتاؤ ایسا تھا کہ لوگ ان
 کے وجود میں فاطمہؑ کا عکس دیکھتے تھے۔ فاطمہؑ نے اپنے حسن تربیت سے
 بیٹی کا جو پیکر تراشا تھا اس کے خدوخال کچھ اور نکھرنے لگے تھے، زینبؑ
 کی شخصیت کے ہر پہلو، ان کے انداز و اطوار، ان کے سلیقے اور رکھ رکھاؤ اور
 ان کے اوصاف و وقار میں فاطمہؑ کی جھلک اس طرح نمایاں ہو گئی کہ دیکھنے
 والے انہیں ”ثانی زہرا“ اور ”نائبۃ الزہرا“ کہنے لگے۔ ان کے کردار کی
 عظمتوں نے انہیں ”صدیقۃ الصغریٰ“ اور ”عصمت الصغریٰ“ کے لقب سے
 بھی ملقب کیا۔

زینبؓ عبادت و ریاضت سے بھی ویسا ہی والہانہ شغف رکھتی تھیں جیسا ان کی والدہ فاطمہؓ کو تھا، وہ ماں کے ساتھ محراب عبادت میں کھڑی ہوتی تھیں اور ماں کی محویت و استغراق، زاری و تضرع، مناجات و تسبیح اور حرف دعا میں بہ دل و جان شریک رہتی تھیں۔ فاطمہؓ نے محراب عبادت میں کبھی اپنے لئے کچھ نہیں مانگا تھا۔ ان کی تمام دعائیں دین اسلام اور مومنین کے نام تھیں۔ یہی بے لوث قرینہ اور اپنی ذات کی نفی زینبؓ کی دعاؤں کا سنگھار تھی۔ انہوں نے نماز شب کبھی ترک نہیں کی تھی، فاطمہؓ کی طرح ان کا لقب بھی ”عابدہ“ تھا۔

عظیم المرتبت نانا رسول خداؐ اور والدہ کے رخصت ہو جانے کے بعد بڑے شدائد کا دور آگیا تھا۔ زمانے کا رنگ بالکل بدل گیا تھا۔ لوگوں نے آنکھیں پھیر لی تھیں۔ زینبؓ کے بابا علیؑ اس عالم میں صبر کر رہے تھے کہ بقول ان کے آنکھ میں تنکا تھا، گلے میں ہڈی پھنسی تھی اور اچھو ہو رہا تھا۔ دونوں بھائی حسنؑ و حسینؑ ان کے پیچھے سعادت مندی سے دشوار گزار راستوں پر چل رہے تھے۔ علیؑ کے لئے دوہری ذمہ داریاں نباہنا کانٹوں کا سفر تھا۔ انہوں نے امت مسلمہ کو تفرقے اور خونریزی سے محفوظ رکھنے کے لئے اپنے حق سے محرومی پر صبر کر لیا تھا۔ اس کے ساتھ ان لوگوں کے پھرے ہوئے جذبات پر بند باندھا تھا جو ان کا حق لینے

کے لئے حکومت کے خلاف سینہ سپر ہونا چاہتے تھے اور ان اندرونی دشمنوں کو دھتکار دیا تھا جو اس موقع سے فائدہ اٹھا کر اسلام کو کمزور کرنا چاہتے تھے۔ اس کے ساتھ ساتھ دین اسلام کے تحفظ اور بقاء کے لئے حکومت وقت کو صائب مشوروں سے نوازتے۔ عوام کی علمی پیاس کی تسکین کے لئے ان کے دروازے ہمیشہ کھلے رہتے تھے اور اسوۂ رسول اللہ ان کے کردار و عمل میں زندہ و تابندہ تھا۔

ان تمام کھٹنایوں اور مشکلات میں زینبؑ اپنے فرائض شایان شان انداز میں نبھا رہی تھیں جو ذمہ داری فاطمہؑ نے انہیں سونپی تھی وہ ہر لمحہ ان کے ساتھ ساتھ تھی۔ بہن بھائی ان کی توجہ اور محبت میں ممتا کی خوشبو محسوس کرتے تھے۔ علیؑ کے لئے ان کا وجود ایک ایسی ڈھارس اور قوت تھا جسکے ہونے سے کلفتیں اور پریشانیاں گوارا ہو جاتی ہیں۔ زینبؑ علیؑ کے لئے محبتوں کا مرکز تھیں۔ علیؑ فرط محبت سے انہیں ”قرۃ العین مرتضیٰ“ کہہ کر پکارتے تھے۔

کمنی کے ان نوخیز دنوں میں جب لڑکیاں بالیاں بابل کے آنگن میں ہنستے کھیلتے گزارتی ہیں۔ زینبؑ کے لئے پریشانیاں، مشکلات اور ذمہ داریاں تھیں۔ اتنی سی عمر میں ان کی ہمتیں پیکراں اور دل رضائے الہی کے سامنے بصد عجز و نیاز جھکا ہوا تھا۔ زبان پر ہمیشہ شکر خداوندی کے

کلمات رہتے تھے۔ اسی لئے ان کا لقب ”الراضیة بالقدر والقضاء“ قضا و قدر پر راضی رہنے والی بھی تھا۔

علیٰ ”باب مدینۃ العلم“ تھے تو بیٹی کو کیوں نہ علم و معرفت سے آراستہ کرتے۔ زینبؓ بھی ہر آن علیؑ کے علم و معرفت کے موتی چنتی رہتی تھیں۔ فاطمہؓ کے بعد طبقہ نسواں کی علمی اور فکری تربیت کی ذمہ داری زینبؓ کا ہی فریضہ تھی۔ وہ گھریلو کاموں سے فرصت پاتیں تو علم و عرفان کی محفلیں آراستہ کرتیں، جن میں ان کی ہم سن لڑکیوں کے علاوہ مدینے کی خواتین بھی اپنی علمی پیاس بجھانے کے لئے شریک ہوتیں اور زینبؓ کے علمی فیوض سے استفادہ کرتیں۔ قرآن حکیم کے مطالب و تفسیر اور احادیث نبوی کے بیان میں زینبؓ اپنے عظیم المرتبت خاندان کی علمی وارث تھیں۔ جلد ہی مدینے بھر میں انہیں عالمہ غیر معلمہ، فاضلہ، محدثہ اور خصوصاً ”عقیلہء قریش“ جیسے القابات سے پکارا جانے لگا۔ بنو ہاشم، زینبؓ سے روایت کرتے تو انہیں ”ہماری عقیلہ“ بڑے فخر سے کہتے۔

علیؑ، زینبؓ کے مقام و مرتبے اور قدر و منزلت کا خصوصی طور پر اہتمام کرتے تھے۔ کبھی زمانے کی سختیوں سے دل زخمی ہو جاتا، حالات کی کڑی دھوپ جھلساتی تو زینبؓ کو نانا رسول خداؐ کی آغوش کی آسودگی یاد آتی، ممتا کی ٹھنڈک کی یاد ستاتی تو وہ علیؑ سے کہتیں: ”باباجان! میں نانا کی

زیارت کی مشتاق ہوں، مادر گرامی کی یاد آرہی ہے، اگر آپ اجازت دیں تو
میں نانائے کے روضے کی زیارت کر آؤں؟“

علیٰ بیٹی کا پھول سا چہرہ حسرت سے دیکھتے، جس پر لکھی غم کی
تحریریں صرف ممتا کا دلار ہی مٹا سکتا تھا، جس کی آنکھوں کی محرومیاں
رحمت دو عالم کی شفقت ہی دور کر سکتی تھی، وہ زینبؑ کے سر پر پیار سے
ہاتھ رکھتے: ”بیٹی! ضرور چلی جانا، ذرا اندھیرا گہرا ہو لینے دو۔“

پھر حسنؑ اور حسینؑ کو آواز دیتے: ”بیٹا! تمہاری بہن تمہارے نانائے
اور ماں کی زیارت کو جانا چاہتی ہے، اسے اپنے ہمراہ لے جاؤ اور دیکھو مسجد
کے چراغ گل کر دینا اور راستے میں کسی آنے جانے والے کا سامنا نہ ہو۔“
زینبؑ سر سے پاؤں تک چادر میں مستور ہوتیں، حسنؑ آگے
ہوتے، حسینؑ پیچھے چلتے اور دونوں اپنے درمیان زینبؑ کو احترام کے ساتھ
لئے ہوئے زیارت کے لئے جاتے اور اسی عزت و احترام کے ساتھ یوں
واپس لے کر آتے کہ کسی نامحرم کی نگاہ زینبؑ کے سائے پر بھی نہیں پڑتی
تھی۔

زینبؑ کے علم و فضل، سلیقہ شعاری، زہد و تقویٰ اور حسن
 اخلاق کی شہرت مدینے بھر میں تھی۔ مدینے کی سبھی خواتین زینبؑ کی
 محافل علم و معرفت میں شریک ہوتی تھیں۔ ان میں سے کوئی ایسی نہیں
 تھی جو زینبؑ کے حسن صورت اور خوبیء کردار کی معترف نہ ہو۔ اکثر ہم
 پہلے گھرانوں کی یہ شدت سے آرزو تھی کہ زینبؑ جیسی نادر روزگار
 صاحبزادی ان کے گھر کی زینت بنے، اس سے بڑھ کر کسی خاندان کے لئے
 عزت و شرف کی بات اور کیا ہو سکتی تھی کہ بنت رسول اللہؐ کی بیٹی جو
 صورت و سیرت دونوں میں اپنی ماں سے مشابہت کے باعث ”نائبۃ الزہراء“
 اور ثانیء زہراء“ کہلاتی تھیں ان کے گھر کی بہو بن جائے۔

دستور عرب کے مطابق پیامات آنے لگے تھے لیکن علیؑ نے کسی کی
 حوصلہ افزائی نہیں کی تھی۔ قریبی عزیزوں میں اس کا تذکرہ برابر ہوتا تھا۔

اہل مدینہ کو اس باب میں علیؑ کا سکوت دیکھ کر زینبؑ کی والدہ فاطمہؑ کی تزویج کا وقت یاد آتا تھا۔ جب رسول اللہؐ اس ضمن میں اس وقت تک خاموش رہے تھے جب تک بارگاہ احدیت سے رہنمائی حاصل نہیں ہو گئی تھی۔

اندر باہر جانے والی کنیزوں کی زبانی پتا چلتا رہتا تھا کہ کہاں کہاں سے پیام آئے ہیں۔ سب جانتے تھے کہ جس طرح رسول اللہؐ نے زینبؑ کی ماں فاطمہؑ کے لئے خواستگاری کرنے والوں کے پیام کو ناپسند فرماتے ہوئے ان کی جانب سے رخ انور پھیر لیا تھا اور بعض کو سختی کے ساتھ جواب دیا تھا، اسی طرح علیؑ بھی مال و دولت پر غرور کرنے والوں کو درشت جواب دے رہے تھے۔

لیکن ایک دن تو حد ہو گئی۔ ایک کنیز باہر سے پھولے ہوئے سانسوں اور تمٹائے ہوئے چہرے کے ساتھ گھر میں آئی اور پر جوش لہجے میں بولی: ”آج تو امیر المومنینؑ نے بنی کندہ والوں کے سارے کس بل نکال دیئے ہیں۔“

”کیوں خیریت تو ہے؟“ کسی نے سوال کیا۔
”اب بھلا کوئی ایسی جرأت کرے تو سہی۔“ وہ غصے سے سر جھٹک

کر بولی۔

”مگر ہوا کیا ہے کچھ تو بتاؤ؟“

”آج بنی کندہ کا ایک شخص امیر المومنینؑ کی خدمت میں حاضر ہوا تھا۔“ وہ مزے لیکر سنانے لگی۔ ”وہ بنی کندہ کے اشعث ابن قیس کنڈی کا پیام ہماری شہزادی کے لئے لے کر آیا تھا۔“

”پھر؟“ کسی نے بیتابی سے پوچھا۔

”پھر کیا، یہ سن کر امیر المومنینؑ کا چہرہ غصے سے سرخ ہو گیا، انہوں نے قبضہ شمشیر پر ہاتھ رکھا اور جلال کے لہجے میں فرمایا: ”اپنے سردار سے جا کر کہہ دو کہ قسم اس خدا کی جس کے قبضہ و قدرت میں علیؑ کی جان ہے، اگر اس نے دوبارہ ایسی جرأت کی تو میں تلوار سے اس کی گردن اڑا دوں گا۔“

”بس اتنا سننا تھا کہ وہ کان لپیٹ کر غائب ہو گیا۔ باہر سارے مدینے میں اس بات کا تذکرہ ہے۔ اہل مدینہ اشعث کو لعنت ملامت کر رہے ہیں۔“

”ہماری شہزادی کے ہم پلہ کوئی جوان ہو گا تو وہ بنو ہاشم میں سے ہی ہو گا۔“ کوئی کنیز محبت سے بولی۔

زینبؑ سے محبت کرنے والے۔ ان کے اخلاق کے گرویدہ۔ سب ہی وہ خوشخبری سننے کے مشتاق تھے جو ان کے دل کو مطمئن اور آنکھوں کو ٹھنڈا کر دے جو بالآخر ان تک آپہنچی اور تمام بنو ہاشم کو اس نوید نے مسرور کر دیا کہ علیؑ اپنی لاڈلی بیٹی زینبؑ کے لئے عبداللہ ابن جعفرؑ کے پیام کو اہمیت دے رہے ہیں جو زینبؑ سے رضا مندی حاصل کرنے

کے بعد منظور کر لیا جائے گا۔

عبداللہؑ، علیؑ کے بڑے بھائی جعفر طیارؑ کے صاحبزادے تھے۔ جعفر طیار وہی عظیم شخصیت ہیں جنہوں نے شاہ حبشہ نجاشی کے دربار میں دین اسلام کی وکالت کر کے اس کی حقانیت کی دھاک بٹھادی تھی۔ عبداللہؑ حبشہ میں ہی پیدا ہوئے تھے۔ نجاشی کو جعفر طیارؑ سے اتنی عقیدت ہو گئی تھی کہ اس نے اپنے بیٹے کا نام بھی عبداللہ رکھا اور اسے جعفر طیارؑ کے پاس تربیت کے لئے بھیج دیا۔

جعفر طیارؑ جنگ موٲہ میں داد شجاعت دیتے ہوئے اس طرح شہید ہوئے تھے کہ علم اسلام کی سر بلندی کے لئے انہوں نے اپنے دونوں بازو کٹوا دیئے۔ لیکن علم اسلام کو گرنے نہیں دیا تھا۔ شجاعت و جاں سپاری کے اس عظیم الشان مظاہرے پر انہیں بارگاہ ایزدی سے ”طیار“ کا لقب عطا ہوا تھا۔ جس کا اعلان رسول اللہؐ نے مسجد نبوی میں کرتے ہوئے فرمایا تھا کہ اللہ تعالیٰ نے جعفرؑ کو جنت میں یا قوت احمری کے دو پر عطا کئے ہیں جن سے وہ فرشتوں کے ساتھ پرواز کرتے ہیں۔ اس کے بعد جعفر ابن ابی طالبؑ کو جعفر طیارؑ کے لقب سے پکارا جانے لگا۔

جعفر طیارؑ کی شہادت کے بعد رسول اللہؐ ان کے بچوں پر خصوصی شفقت فرماتے تھے آپ نے ان بچوں کے لئے خیر و برکت کی دعا فرمائی

تھی۔ علیؑ نے انہیں زیر کفالت لے رکھا تھا اور انہیں فرد خاندان کی حیثیت حاصل تھی۔ یہ علیؑ کی تربیت کا ہی فیضان تھا کہ عبداللہؑ میں بھی وہ تمام فضیلتیں اور اوصاف نمایاں ہو گئے تھے جو خانوادہ نبوت کا طرہ امتیاز تھے۔ حسن صورت کے ساتھ وہ جوہر سیرت سے بھی آراستہ تھے۔ ان کے علم و فضل کا ایک جہان معترف تھا۔

رسول اللہؐ کی دعا کا اثر تھا کہ عبداللہؑ نے کاروبار حیات میں قدم رکھا تو ہر طرح کی خیر و برکت نے ان کا خیر مقدم کیا، ان کی تجارت دنوں میں چمک اٹھی، اور جلد ہی ان کا شمار عرب کے مہتمول ترین لوگوں میں ہونے لگا۔ انہوں نے اس تمول و کشائش کو غرباء اور ضرورت مندوں کے لئے وقف کر رکھا تھا۔ ان کی سخاوت اور دریادلی کی شہرت اس حد تک تھی کہ لوگ ان کی عطا اور سخاوت کی ضمانت پر قرض دے دیتے تھے۔ ان کے والد کا لقب ”ابوالمساکین“ تھا تو ان کو ”بحرالجود“ یعنی دریائے سخاوت کے لقب سے پکارا جاتا تھا۔ شعراء ان کی شان میں قصیدے کہتے تھے اور ان کے بارے میں مشہور تھا کہ اگر ان کے پاس سوائے اپنی جان کے کچھ اور نہ ہو تو وہ اپنی جان بھی حاجت مندوں کو بخش دیں گے۔ ان کا قول تھا: ”خدا نے مجھے اپنی بخشش کا امیدوار بنایا ہے، لوگ میرے امیدوار ہیں، اگر خدا میرا رشتہء امید نہیں توڑتا تو میں ضرورت مندوں کا

رشتہء امید کیوں توڑ دوں۔“

صورت و سیرت میں یکتا عبداللہ ابن جعفرؑ علیؑ ایسے باپ کی زینت بیٹی زینبؑ کے ہم پلہ تھے۔ اسی لئے علیؑ نے ان کا پیام منظور کر لیا اور شادی کی تیاریاں ہونے لگیں، بنو ہاشم میں خوشی کی لہر دوڑ گئی، جس جس نے سنا اسے چاند سورج کی جوڑی قرار دیا، ہر ایک اس ”قرآن السعدین“ پر مسرور ہوا۔

زینبؑ کی ماں فاطمہؑ کی وصیت کے مطابق علیؑ نے فاطمہؑ کلابیہ سے نکاح کر لیا تھا جو ام البنین کہلاتی تھیں۔ ان کے روئیں روئیں میں آل محمدؑ کی محبت اس طرح رچی بسی تھی کہ وہ خود کو فاطمہؑ کے بچوں کی ماں کے بجائے کنیز کہتی تھیں اور سب بچوں سے بے حد محبت کرتی تھیں۔ انہوں نے ایک حقیقی ماں کے چاؤ سے زینبؑ کی شادی کی تیاریاں کیں اور انہیں وداع کرنے کا دن آپہنچا۔

شادی کی تقریب نہایت سادگی سے منعقد کی گئی جس میں ظاہری نمود و نمائش کا شائبہ تک نہیں تھا۔ مگر محبت و الفت اور شادمانی کی کوئی کمی نہیں تھی۔ ہر ایک اپنی دعاؤں کے ہدیے اور نیک خواہشات کے تحفے لے کر اس میں دل و جان سے شریک ہوا۔ عبداللہ ابن جعفرؑ کی وجاہت دولہا بن کر اور نکھر آئی، جس نے دیکھا نظر اتاری، باراتی خوش الحانی سے

قصیدہ خوانی کرتے، خوشی کے شادیاں بجاتے علیؑ کے دولت کدے پر
آئے تو شایان شان استقبال ہوا۔

علیؑ نے خطبہء نکاح پڑھنے سے پہلے دولہا عبداللہ ابن جعفرؑ کو
مخاطب کیا: ”جان عم! میری بیٹی زینبؑ کے ساتھ تمہارا عقد دو شرائط
پر ہوگا، اگر تمہیں قبول ہو تو ہم اس کا انعقاد کر لیں۔“

”عم محترم! میں اپنی خوش قسمتی پر جتنا بھی ناز کروں کم ہے، میں
آپ کی ہر شرط کے سامنے سر تسلیم خم کرتا ہوں۔“ عبداللہ ابن جعفرؑ نے
سر نیاز جھکایا۔

”عبداللہ! میں تمہیں اور تمام حاضرین کو مطلع کرتا ہوں کہ اس
عقد کی پہلی شرط یہ ہے کہ میری بیٹی زینبؑ کو دن یا رات میں ایک مرتبہ
اسکے بھائی حسینؑ سے ملنے کی اجازت ہوگی۔ وہ اپنے بھائی سے بہت محبت
کرتی ہے۔ وہ یہ برداشت نہیں کر سکے گی کہ دن گزر جائے اور وہ اپنے
بھائی حسینؑ کو نہ دیکھے۔“

”دوسری شرط یہ ہے کہ جب اس کا بھائی حسینؑ مدینہ چھوڑ کر
کسی لمبے سفر پر روانہ ہو تو زینبؑ کو اس کے ہمراہ جانے سے نہ روکا جائے،
اسے اپنے بھائی کے ساتھ جانے کی اجازت خوشی دے دی جائے۔“

”بہ سرو چشم عم محترم! میں ان دونوں شرائط کو بہ دل و جان قبول

کرتا ہوں۔“ عبداللہؑ نے سعادت مندی سے اقرار کیا۔

تو علیؑ نے خطبہء نکاح پڑھا، ایجاب و قبول ہوا، خوشی کے ان

سنہرے لمحوں میں ہر ایک مبارک سلامت کے ساتھ شریک ہو گیا۔

زینبؑ ویسی ہی نور کے سانچے میں ڈھلی ہوئی حسن آفریں تقدس مآب

دلہن بنی تھیں۔ جیسی دلہن زینبؑ کی ماں فاطمہؑ بنی تھیں۔ زینبؑ کا

پاکیزہ روپ دیکھ کر بڑی بوڑھیوں کو زینبؑ کی جدہ طاہرہ خدیجہؑ یاد آئیں۔

جب وہ سرکارِ دو عالم کی دلہن بنی تھیں۔ ہر نگاہ زینبؑ کے رشک حور

دولہناپے پر نثار ہو ہو جاتی تھی۔ ہر زبان پر ان کے ملکوتی حسن کی ستائش

تھی۔ اپنے اور غیر سب ہی ان پر صدقے واری ہو رہے تھے۔

زینبؑ کو دنیاوی زیبائش و آرائش سے سنورنے کی ضرورت نہیں

تھی۔ ان کی مانگ کی افشاں، پیشانی کا جھومر، ماتھے کا ٹیکہ اور دولہناپے کا

سنگھار تربیت کے جوہر، علم و حکمت کے گوہر ہائے آبدار اور صبر و قناعت کے

انمول موتی تھے جو علیؑ نے اپنی فضیلت مآب بیٹی پر نچھاور کر دیئے

تھے۔ زینبؑ کو بڑی محبت اور پیار کے ساتھ پر نم آنکھوں سے ام البنینؑ

اور دوسری بزرگ خواتین نے رخصت کیا تو زینبؑ کی دلکش آنکھوں میں

آنسو اور دل میں ماں کی یاد سلگ رہی تھی۔

عبداللہ ابن جعفرؑ متمول اور رئیس تھے۔ انہیں گھریلو استعمال کی ان اشیاء کی حاجت نہیں تھی جو علیؑ و فاطمہؑ کی شادی میں حق مہر کی رقم سے خریدی گئی تھی۔ اس لئے زینبؑ کو جہیز کی ضرورت نہیں تھی۔ عبداللہؑ نے اپنے لئے ایک علیحدہ گھر لے کر اسے بڑے ارمانوں سے سجایا تھا جو رشک فردوس بننے کے لئے زینبؑ کا منتظر تھا۔ زینبؑ کو عبداللہؑ کی بزرگ خواتین نے اسی گھر میں اتارا۔

عبداللہؑ ابن جعفرؑ نے اگلے روز اپنی حیثیت کے مطابق ولیمہ کیا، جس میں تمام اہل مدینہ کو مدعو کیا گیا۔ عرب کے دستور کے مطابق تیسرے روز ام البنین اور زینبؑ کو ماں کی طرح پالنے والی کنیر فضہؓ، علیؑ کی اجازت سے زینبؑ کے نئے گھر میں آئیں کہ انہیں میکے لے آئیں، کنیریں پذیرائی کر کے انہیں اندر لے آئیں۔

دیکھا کہ زینبؑ مصلے پر بیٹھی ہیں۔ ہاتھ بارگاہ ایزدی میں ہیں۔ آنکھوں سے اشکوں کا سیل رواں جاری ہے اور لبوں پر کوئی ایسا حرف دعا ہے کہ اس کی قبولیت کی تمنا میں زینبؑ خود سراپا دعا ہو رہی ہیں۔ ام البنینؑ نے بیقرار ہو کر ممتا کے لمس سے زینبؑ کو اپنی موجودگی کا احساس دلایا تو زینبؑ اپنی محویت سے چونکیں۔ ام البنینؑ چاند سے چہرے کو آنسوؤں میں بھگیا دیکھ کر تڑپ اٹھیں اور زینبؑ کو بے ساختہ گلے سے لگا کر گویا ہوئیں: ”شہزادی! خیر تو ہے تمہارے یہ آنسو میرے دل کو ٹکڑے ٹکڑے کر رہے ہیں“۔

”آقا زادی جلد بتاؤ کہ معاملہ کیا ہے۔؟ نئی بیاہی دلہن کی آنکھوں میں آنسو کیوں ہیں“۔؟ فضہؑ بھی بیقراری سے پکاریں: ”ماں صدقے کچھ تو بتاؤ“۔

”مادر گرامی! تین روز گزر گئے ہیں اور میں نے بھائی حسینؑ کی زیارت نہیں کی۔ میں انہیں دیکھنے کے لئے تڑپ رہی ہوں۔ ان کی جدائی مجھ پر شاق ہے۔ آپ تو جانتی ہیں کہ میرے لئے دن چڑھتا ہی نہیں جب تک میں ان کا رشک آفتاب چہرہ نہ دیکھ لوں۔“

زینبؑ کے لہجے میں وہ آنسو تھے جو ان کے گلاب رخساروں کو شبنم کی طرح بھگور رہے تھے۔

”ماں قربان ہو جائے اپنی شہزادی پر!“ فضہؑ واری صدقے ہوتے

ہوئے یولیں۔ ”بیٹی! تم نے عبداللہؑ سے کیوں نہیں کہا۔ تمہارے بابا نے تو تمہارے عقد کی شرط ہی یہی ٹھہرائی ہے اور عبداللہؑ نے اسے بہ دل و جان تسلیم کیا ہے۔“

”اماں! مجھے عبداللہؑ سے کوئی سوال کرنے میں حیا مانع تھی۔“

زینبؑ نے نگاہ جھکا کر جواب دیا۔

”بس اب آنسو نہ بہانا جان مادر! ہم تمہیں لینے آئے ہیں۔“

چل کر اپنے بھائی حسینؑ سے ملو تو اسے بھی قرار آئے۔ جب سے تم رخصت ہوئی ہو اس کا دل بھی کہیں نہیں لگ رہا۔ سارے گھر میں اداس اور پریشان پھرتا ہے۔“ ام البنینؑ نے محبت سے کہا۔

”اللہ رکھے! تمہارے بابا اور حسنؑ بھی تمہارے لئے اداس ہیں

اور ہر پل تمہیں یاد کرتے ہیں۔“ فضہؑ یولیں۔

”تم تو سارے گھر کی رونق ہو بیٹا۔ سارا گھر تمہارے بغیر سونا

ہے۔“ ام البنینؑ نے کہا۔ ”لیکن کسی کا کیا زور۔ بیٹیاں سدا کس کے گھر

رہی ہیں۔“

زینبؑ کا مرجھایا ہوا چہرہ پھول سا کھل اٹھا۔ انہوں نے سجدہ

شکر میں سر رکھا اور گھر چلنے کے لئے تیار ہو گئیں جس کی چوکھٹ پر آنکھیں

بچھائے حسینؑ اپنی عزیز از جان بہن کے منتظر تھے۔

سیدۃ النساء العالمین فاطمہؑ کی تربیت کے سارے جوہر زینبؑ
 کی شخصیت میں رچے بسے تھے۔ بڑی بیٹی ہونے کے ناطے ان کی حیثیت
 ماں کے دست راست کی سی تھی۔ انہوں نے ماں کو گھریلو ذمہ داریاں
 اس طرح حسن و سلیقے سے نباہتے ہوئے دیکھا تھا کہ کوئی پہلو نظر انداز
 نہیں ہوتا تھا۔ اس کے ساتھ ساتھ عبادت و ریاضت، دینی فرائض کی
 ادائیگی، اپنے حقوق کے حصول کی جدوجہد اور حقوق العباد کی بجا آوری، ظلم
 کے خلاف آواز اٹھانے کی جرأت اور شوہر کی صحیح معنوں میں شریک حیات
 ہونے کے سارے دلاویز قرینے زینبؑ کی گھٹی میں پڑے تھے۔ وہ ماں
 کے ساتھ ساتھ حالات کے اس تمام نشیب و فراز سے گزری تھیں جو
 رسول اللہؐ کی وفات کے بعد ان کو درپیش ہوئے تھے۔ ماں کا گھنا سا یہ سر
 سے اٹھ جانے کے بعد حالات نے جو رخ اختیار کئے تھے۔ وہ بھی زینبؑ

پر بپتے تھے۔ اس طرح ان کی شخصیت میں ایک مثالی خاتون کے تمام تر عمدہ اوصاف کا بڑا حسین و لطیف امتزاج پیدا ہو گیا تھا۔

ماں سے محرومی کے بعد زینبؑ نے تمام گھریلو ذمہ داریوں کا بوجھ اٹھایا تھا۔ گھر میں ماں کی کمی کو اپنی ذات میں چھلکتی ہوئی ماں کی صفات سے پورا کرنے کی ہر ممکن کوشش کی تھی اور اس میں کامیاب بھی رہی تھیں۔ اس طرح انہوں نے کم سنی سے ہی گھرداری کے سلیقے اور عزیزداری کے قرینے سیکھ لئے تھے۔ اپنے گھر کو بھی زینبؑ نے اسی سلیقے اور قرینے سے آراستہ کیا تھا۔ یہ اسی رشک فردوس گھر کا تسلسل تھا جو خدیجہؑ نے رسول اللہؐ کے لئے اور فاطمہؑ نے علیؑ کے لئے سنوارا تھا۔

عبداللہؐ اور ان کے گھر والوں کو کبھی کسی کمی کا احساس نہیں ہوا۔ زینبؑ نے عبداللہؐ کے لئے جنت کو زمین پر اتار لیا اور گھر کی چار دیواری کو اس طرح رشک خلد بنایا کہ عبداللہؐ ہمیشہ کہتے تھے کہ زینبؑ بہترین شریک حیات ہیں۔ رسول اللہؐ کی دعا کی برکت سے عبداللہؐ کا شمار مدینے کے متمول ترین لوگوں میں ہوتا تھا۔ انہوں نے زینبؑ کے لئے گھر کو پر آسائش بنانے میں کوئی کسر نہیں چھوڑی تھی۔ لونڈی غلام ہر وقت خدمت کو موجود تھے۔ کسی طرح کی کوئی کمی نہیں تھی۔ لیکن زینبؑ گھر کا کام اپنے ہاتھوں سے کرنے میں خوشی محسوس کرتی تھیں۔

جس طرح ماں باپ کے گھر میں خدمت گزاری ان کا شعار تھا۔ اسی طرح اپنے گھر میں بھی ان کی توجہ، سلیقہ اور سکھڑاپا ہر لمحہ گھر کو سکون و آسودگی کا گوارہ بناتا تھا۔

عبداللہؑ کی سخاوت جو پہلے ہی ضرب المثل تھی، اب زینبؑ کی شرکت سے دوچند ہو گئی۔ ضرورت مند خواتین کے لئے زینبؑ ایک مضبوط آسرا تھیں۔ وہ ہر ایک سے خندہ پیشانی سے پیش آتیں اور حاجت مندوں کی حاجتیں خاموشی سے پوری کر دیتیں۔ اتنے تمول اور آسودگی کے باوجود زینبؑ کے رہن سہن، برتاؤ اور طور اطوار میں اس قدر سادگی تھی کہ ہر طبقے کی خواتین ان سے قربت محسوس کرتی تھیں، اپنا دکھ سکھ ان کے ساتھ بانٹنے میں کوئی جھجک یا عار محسوس نہیں کرتی تھیں۔

زینبؑ اپنی ماں فاطمہؑ کے بعد امت مسلمہ کے لئے نمونہء عمل تھیں۔ اسی لئے ان کے عمل کا حسن ہر شعبہء زندگی پر چھایا ہوا تھا۔ عبداللہؑ بھی زینبؑ کی قدر و منزلت اور بلند مرتبے کا مکمل شعور رکھتے تھے۔ وہ ان کے ساتھ بے حد عزت و تکریم سے پیش آتے اور کبھی ان کے احترام میں فرق نہ آنے دیتے۔ زینبؑ بھی ان کی خدمت کا پورا حق ادا کرتیں، دونوں میں مکمل ہم آہنگی اور موانست تھی، زندگی آسودگی اور خوش خرامی سے گزر رہی تھی۔

۱۸ ذوالحجہ ۳۵ھ کا دن تھا۔ ایک کنیر باہر سے آئی تو اس کی

سانس پھولی ہوئی تھی، چہرے پر جوش اور آواز میں خوشی تھی۔ اس نے دوڑ کر دہلیز پار کی اور نغمے کی طرح لہراتی زینبؓ کی خدمت میں یہ کہتی ہوئی پہنچی: ”میری آقا زادی! میری سیدہ، میرا منہ موتیوں سے بھر دیجئے، میں آپ کے لئے ایک ایسی خوشخبری لائی ہوں جس نے مومنین کے دلوں کو مسرور کر دیا ہے، مدینے کے درو دیوار خوشی سے جھوم رہے ہیں اور اہل مدینہ کے لئے یہ روزِ روزِ عید بن گیا ہے۔“

بسبھی ہمہ تن گوش ہو گئے، زینبؓ نے استفسار کیا: ”اپنی سانس ہموار کرو اور اطمینان کے ساتھ بتاؤ کہ تمہارے پاس کونسی خوشی کی خبر ہے۔“

کنیر نے ایک لمبا سانس لیا اور بولی: ”ثانی زہراً! آپ کو

مبارک ہو کہ بالآخر آپ کے بابا کو ان کا حق مل گیا ہے۔ مسلمانوں
 امیر المومنینؑ کو خلافت کا بوجھ اٹھانے پر مجبور کر دیا ہے۔ مسجد میں ان کی
 بیعت ہو رہی ہے۔ لوگ جوق در جوق دوڑ دوڑ کر مسجد کی طرف جا رہے
 ہیں۔ بچے، بوڑھے، جوان، حد یہ ہے کہ پردہ نشین عورتیں بھی گھروں
 سے نکل پڑی ہیں۔ مسجد میں بیعت کرنے والوں کا اتنا ہجوم ہے کہ اللہ
 رکھے آپ کے دونوں بھائی حسنؑ اور حسینؑ مجمعے میں پھنس کر رہ گئے
 ہیں۔ آپ کے سر تاج عبداللہؑ اور دوسرے تمام بنو ہاشم مسجد میں موجود
 ہیں۔“

”اس پروردگار کا شکر ہے جس نے حق کو حق کی جگہ پر متمکن کیا
 ہے۔“ زینبؑ نے شکر خداوندی میں سر کو جھکایا۔
 مبارک سلامت کے شادمان شور سے زینبؑ کے گھر کے درو
 دیوار گونج اٹھے۔ انہوں نے خوشی کے اس موقع پر کنیروں کو انعام و
 اکرام دیا اور وہ زینبؑ سے اجازت لے کر خوشی خوشی مسجد کی طرف چلی
 گئیں، جہاں زینبؑ کے بابا کی بیعت ہو رہی تھی۔

خود زینبؑ محراب عبادت میں ادائے شکر کے لئے کھڑی
 ہوئیں۔ کنیریں بہت دیر تک نہیں لوٹیں۔ عبداللہؑ بھی کہیں شام
 ڈھلے گھر آئے، زینبؑ کو مبارکباد دینے کے لئے آنے والی عورتوں سے

معلوم ہوتا رہا کہ مسجد میں امیر المومنینؑ کی بیعت کرنے والوں کا اس قدر
اڑدھام ہے کہ تل دھرنے کو جگہ نہیں۔ لوگ امیر المومنینؑ کو اپنا نجات
دہندہ اور اپنے حقوق کا محافظ سمجھ کر ان کی طرف کھنچے چلے آتے ہیں۔

عبداللہؑ گھر آئے تو بہت خوش تھے۔ ہنستے ہوئے چہرے کے
ساتھ انہوں نے زینبؑ کو مبارکباد دی اور مسرور لہجے میں بولے: ”خدا کا
شکر ہے کہ مسلمانوں نے آل محمدؑ کے حقوق کو پہچانا ہے۔ عم محترم کی
بیعت کرنے کے لئے سب یوں والہانہ ایک دوسرے پر سبقت کر رہے تھے
کہ مجھے ”روز غدیر“ یاد آگیا۔ جب رسول اللہؑ نے اعلان فرمایا تھا کہ جس
جس کا میں مولا ہوں اس اس کے یہ علیؑ بھی مولا ہیں اور مسلمانوں کو ان کی
بیعت کرنے اور انہیں امیر المومنینؑ کہہ کر مخاطب کرنے کا حکم دیا تھا۔
اس وقت بھی عم محترم کے خیمے پر اسی طرح لوگوں کا ہجوم تھا۔“

زینبؑ نے حسرت سے کہا: ”کاش! یہ لوگ اپنے عہد پر ثابت
قدم رہ سکیں اور اسے اسی طرح نہ بھلا دیں جس طرح انہوں نے ”روز
غدیر“ کیا ہوا عہد فراموش کر دیا تھا۔“

”خدا کرے ایسا ہی ہو“۔ عبداللہؑ نے رساں سے کہا اور بولے:

”عم محترم نے اس شرط پر خلافت قبول فرمائی ہے کہ وہ جو راستہ سیدھا
سمجھیں گے اسی پر امت کو چلائیں گے۔ اس میں کسی رورعایت سے کام

نہیں لیں گے اور نہ کسی اعتراض کرنے والے کے اعتراض کی پروا کریں گے۔“

زینبؓ نے کچھ سوچتے ہوئے کہا: ”عبداللہؓ! مسلمانوں کے مزاج یکسر بدل گئے ہیں۔ نانا رسول اللہؐ کے دین کی اصل روح کو برقرار نہیں رہنے دیا گیا۔ فتوحات نے مملکت اسلامی کی سرحدیں تو وسیع کر دی ہیں۔ مگر مسلمانوں کے دل دین کے لئے تنگ ہو گئے ہیں۔ بابا کو ایک بہت بڑی آزمائش کا سامنا ہے میرے دل میں ان کے لئے فکر اور پریشانی ہے۔“

عبداللہؓ نے زینبؓ کو تسلی دی لیکن ان کی تشویش بجا تھی۔ انہوں نے نانا رسول اللہؐ کی آنکھ بند ہوتے ہی مسلمانوں کو آل رسولؐ سے نگاہیں پھیرتے ہوئے دیکھا تھا۔ اپنی ماں کو امت کی چیرہ دستیوں پر قبر کے کناروں تک آنسو بہاتے ہوئے پایا تھا اور بابا علی مرتضیٰؑ کی اپنے حق سے محرومی اور صبر آزما خاموشی بھی ان کی نظر میں تھی۔ وہ اندازہ کر رہی تھیں کہ حالات کتنے کٹھن اور دشوار ہیں۔

علیؑ نے مسند خلافت اسی لئے سنبھالی تھی کہ عہد نبویؐ کی یاد تازہ کر کے، سنت رسولؐ کی شمع جلا کر محبت و اخوت اور عدل و انصاف سے دنیا کو منور کر دیں۔ اسلامی حکومت کے تمام تر وسائل بروئے کار لا کر

معاشرے میں طبقاتی ناہمواریوں کو جڑ سے اکھاڑ پھینکیں۔ ملک کے گوشے گوشے میں معاشرتی انصاف قائم کر کے اسلام کی بنیادی تعلیمات کو عملی جامہ پہنائیں اور گزشتہ ادوار میں ہونے والی ناانصافیوں اور اقرباء پروری کے منحوس آثار کو بالکل ختم کر دیں۔ علیٰ دین کے معاملے میں کسی مصلحت کی پروا نہیں کرتے تھے۔ وہ اپنے فیصلوں اور پختہ ارادوں میں ذرہ برابر بھی لچک پیدا نہیں ہونے دیتے تھے۔

علیٰ کا یہ طرز حکومت ان تمام لوگوں کے لئے ایک عذاب بن گیا تھا جو گزشتہ ادوار میں خلافت کو اپنی مرضی پر چلانے کے عادی ہو چکے تھے۔ ان کی ظاہر اور پوشیدہ مخالفتوں کا رخ علیٰ کی جانب پھر گیا۔ علیٰ کا ہاتھ حالات کی نبض پر تھا۔ انہوں نے تمام عوامل کا جائزہ لے کر اپنا پایہ تخت کوفہ کو بنانے کا اعلان کیا تاکہ آئے دن کی شورشوں سے شہر نبی کی حرمت پامال ہونے کا کوئی اندیشہ نہ رہے۔

اس فیصلے پر عمل درآمد کے لئے عراق جانے کی تیاریاں ہونے لگیں تو زینبؓ بے چین ہو گئیں۔ ان کے لئے یہ خیال ہی سوہان روح تھا کہ بابا اور بھائی ان کی آنکھوں سے دور ہوں۔ خصوصاً حسینؓ کی جدائی تو انہیں کسی طرح بھی گوارا نہیں تھی۔ جب سے انہوں نے یہ بات سنی تھی دل گھٹتا اور آنکھوں سے آنسو نہیں تھمتے تھے۔ عبداللہؓ گھر آئے تو

زینبؑ کو مغموم اور افسردہ دیکھ کر پریشان ہو گئے۔

”ثانیٰ زہرا! خیریت تو ہے میں آپ کی آنکھوں میں آنسوؤں کی

نمی دیکھ رہا ہوں؟“

زینبؑ کے آنسو رخساروں پر بہہ گئے، وہ گلوگیر لہجے میں بولیں:

”عبداللہ! آپ نے سنا کہ بابا نے کوفہ جانے کا قصد کیا ہے۔ سفر کی

تیااریاں ہو رہی ہیں۔ سب ان کے ساتھ جارہے ہیں۔ اس خیال سے

ہی میرے دل میں ہول سے اٹھتے ہیں۔ ہم ان کی شفقت کے گھنے سائے

سے دور رہ کر کس طرح چلیں گے؟“

”خدا نہ کرے کہ ان کا سایہ شفقت ہم سے دور ہو۔ آپ کے

بابا اور بھائی جہاں ہوں گے ہمارے لئے وہی مدینہ ہے۔ ہم بھی ان کے

ہمراہ کوفہ چلیں گے۔ ہمارے لئے خیر و برکت تو انہی کے زیر سایہ

ہے۔ آپ عراق چلنے کی تیاریاں کریں۔“

”خدا آپ کو جزائے خیر دے عبداللہ!۔“ زینبؑ کے نورانی

چہرے پر مسرت کی چمک آئی۔ ”میں آپ کے اس احسان کے لئے آپ

کی شکر گزار ہوں۔“

”یہ احسان نہیں ہے بنت عم! یہ تو عین سعادت ہے اور میرا عہد

بھی ہے جس سے روگردانی ممکن نہیں۔ میں نے آپ سے رشتہ تزویج

باندھتے ہوئے آپ کے بابا کو یہ قول دیا ہے کہ دن اور رات میں ایک بار
ضرور آپ کو بھائی حسینؑ سے ملنے کی اجازت ہوگی تو پھر حسینؑ کوفہ میں
ہوں اور آپ مدینے میں یہ کس طرح ہو سکتا ہے۔“

امیر المومنینؑ کے کوفہ روانگی کی خبر جلد ہی دور دور تک خوشبو کی طرح پھیل گئی۔ اہل کوفہ کے دل فرش راہ ہونے کے لئے بے قرار ہو گئے۔ ان کی آنکھیں راہوں میں پچھ پچھ گئیں اور روحوں میں انتظار کی گھڑیاں دھڑکنے لگیں۔ اس اعزاز پر اہل کوفہ آپس میں فخر و مباہات کرتے تھے کہ امیر المومنینؑ نے اپنا مستقر بنانے کے لئے کوفہ کو چنا ہے۔ وہ ان کا شایان شان استقبال کرنے کے لئے بیتاب تھے۔

ابھی قافلہ کوفہ سے کچھ فاصلے پر ہی تھا کہ اہل کوفہ میں سے کچھ مشتاقان دید جو ہر روز اپنے گھوڑے دوڑاتے ہوئے کوفہ کی طرف آنے والے راستوں کا جائزہ لیتے تھے تاکہ امیر المومنینؑ کی آمد کی نوید جانفزا اہل کوفہ تک ان کی کوفہ آمد سے پہلے ہی پہنچادیں، دور سے قافلے کو دیکھ کر گھوڑوں سے اتر پڑے اور والہانہ قافلے کی طرف دوڑے۔

علیٰ نے کارواں کو روکنے کو حکم دیا اور خود حسن اور حسینؑ کے ساتھ آگے بڑھ کر ان سے ملاقات کی۔ انہوں نے قدم یوسی کا شرف حاصل کیا اور اپنی قسمت پر ناز کرتے ہوئے واپس پلٹے تاکہ اہل کوفہ کو خبر کریں کہ وہ استقبال کی تیاریاں کر لیں۔

”ٹھہرو!“ امیر المومنینؑ نے انہیں رکنے کا اشارہ کیا، وہ جہاں تھے وہیں گھوڑوں کی باگیں کھینچ کر انہیں روک دیا۔

امیر المومنینؑ نے انہیں مخاطب کیا: ”ہم تمہارے جذبے کی قدر کرتے ہیں لیکن ہم شب کے پردے میں خاموشی کے ساتھ شہر میں داخل ہوں گے۔ اہل کوفہ سے کہہ دینا کہ نہ وہ ہمارے استقبال کو آئیں، نہ راستے میں کہیں ہجوم کریں۔ ہمارے ہمراہ خانوادہ رسالت کی عصمت مآب بیویاں ہیں۔ ہم نہیں چاہتے کہ کسی نامحرم کی نگاہ ان پر پڑے۔“

انہوں نے سر نیاز جھکایا اور کوفے کی جانب پلٹ گئے۔ قافلہ شب کے سیاہ پردوں میں مستور شہر کے اندر داخل ہوا اور مسجد کوفہ سے متصل گھروں میں قیام پذیر ہو گیا۔ امیر المومنینؑ نے مسجد کوفہ میں فرش پر بچھی ہوئی چٹائی پر اپنا دربار سجایا اور کار خلافت میں مصروف ہو گئے۔

اگلے ہی روز خواتین کوفہ کا ایک وفد ان کی خدمت میں حاضر ہوا اور ان میں سے ایک بزرگ خاتون نے عرض مدعا کیا: ”یا امیر المومنینؑ!“

ہمیں پتا چلا ہے کہ آپ کے ہمراہ نابیۃ الزہراؑ شہزادی زینبؑ بھی تشریف لائی ہیں۔ مدینے سے آنے والی خواتین کے ذریعے سے ان کے علم اور مکارم اخلاق کی ستائش ہم تک بھی پہنچی ہے۔ ہم نے یہ بھی سنا ہے کہ وہ صورت و سیرت میں ام المومنین خدیجہؑ الکبریٰ اور بنت رسول اللہؐ کی ہو بہو تصویر ہیں۔ ہم ان کی زیارت کے دل و جان سے مشتاق ہیں۔ اگر آپ اجازت مرحمت فرمائیں تو ہم ان کی خدمت میں حاضر ہو کر اپنی آنکھوں کو ان کے دیدار سے ٹھنڈا کریں، ان کے علم سے اپنے قلب و نگاہ کو روشن کریں اور ان کے فیض سے اپنے اخلاق سنواریں۔“

امیر المومنینؑ نے ان کی درخواست کو سنا، چند لمحے غور کیا اور گویا ہوئے: ”میری بیٹی زینبؑ! بہت نفیس مزاج ہے، تم لوگ اس کے حجرے پر اژدھام نہ کرنا بلکہ باری باری چھوٹے چھوٹے گروہوں کی صورت میں زینبؑ سے ملاقات کے لئے جانا۔“

کوفہ کی عورتیں علیؑ کو دعائیں دیتیں، شاداں و فرحاں واپس ہوئیں، ان کی پیتابیوں نے زحمت انتظار گوارا نہیں کی۔ تسکین خاطر کے لئے انہوں نے فوراً زینبؑ کی بارگاہ میں شرف باریابی حاصل کیا۔ نور نبوت کی صوفشانیوں، خاتون جنت کا پر تو جمال، علیؑ کا رعب و جلال زینبؑ کے دلنشین پیکر میں مجسم دیکھ کر وہ مبہوت ہو گئیں۔

زینبؑ نے باکمال اخلاق و آداب سے انہیں خوش آمدید کہا، مناسب جگہ بٹھایا، سادگی سے تواضع کی اور خلق و محبت کے کریمانہ برتاؤ سے ان کے دل موہ لئے۔ ہر ایک سے حفظ مراتب سے گفتگو کی، باتوں باتوں میں علم و معرفت کے کئی باب کھولے، حکمت و دانائی کے کتنے ہی درس خاموشی سے دے دیئے اور خوشگوار ماحول میں انہیں کسی اجنبیت کا احساس نہیں ہونے دیا۔ ایک ہی صحبت میں انہیں زینبؑ کے ساتھ کچھ ایسی اپنائیت اور لگاؤ محسوس ہونے لگا کہ کسی کا بھی زندگی سے بھرپور اس علمی محفل سے اٹھنے کو دل نہیں چاہتا تھا۔

آخر بڑی بوڑھیوں نے اٹھنے کا ارادہ کیا اور زینبؑ سے بولیں:

”شہزادی۔! ہم نے جیسا آپ کے بارے میں سنا تھا آپ کو ویسا ہی پایا ہے۔ بلاشبہ آپ ”عالمہ غیر معلمہ“ اور ”فہیمہ غیر مفہمہ“ ہیں۔ آپ کو ”عقلیۃ القریش“ یونہی نہیں کہا جاتا۔ آقا زادی۔! یہ ہماری خوش نصیبی ہے کہ آپ ہمارے درمیان ہیں۔ ہم آپ سے استدعا کرتے ہیں کہ جس طرح خواتین کے لئے آپ نے مدینے میں درس قرآن اور تعلیم احادیث کی محافل آراستہ کی تھیں۔ اسی طرح ہمیں بھی ان فیوض و برکات سے مستفیض ہونے کا موقع فراہم کیجئے۔“

”ہم آل محمدؑ کا یہ فریضہ ہے کہ دنیا کی علمی پیاس کو تسکین دیں

اور لوگوں کو اخلاق و آداب کی تعلیمات سے بہرہ ور کریں، آپ اس کے
لئے بابا سے اجازت حاصل کر لیں تو ہم بہت جلد اس کا آغاز کر دیں گے۔“
زینبؓ نے ان کی تمنا کو احترام بخشا۔

امیر المومنینؑ نے نحوشی اجازت دے دی اور زینبؑ نے درس قرآن اور حدیث کا سلسلہ تدریس شروع کیا۔ علم و حکمت کی یہ نورانی محافل ظہرین کے بعد شروع ہوئیں اور نماز مغرب تک جاری رہتیں۔ زینبؑ نے علیؑ مرتضیٰ کی فصاحت و بلاغت اور علم و عرفان میں حصہ پایا تھا۔ ان کے القاب ”موثقہ، عالمہ، فاضلہ، کاملہ، الفصیحہ والبلیغہ اور محدثہ“ تھے۔ جب وہ قرآنی احکام اور ارشادات نبویؐ کی تفسیر و تشریح کرتیں تو وقت جیسے تھم جاتا، نگاہیں انہی پر مرکوز رہتیں، دل علم و عرفان کی بارش میں بھیجتے تو آنکھوں سے بے ساختہ آنسو رواں ہو جاتے۔

زینبؑ کی فصاحت اور شیریں بیانی کا شہرہ جلد ہی کونے بھر میں ہو گیا۔ ان کے پر تاثیر بیان نے دل موہ لئے۔ وہ حکمت کی ایسی گتھیاں سلجھاتیں اور علوم کے ایسے اسرار کھولتیں کہ سننے والے بے ساختہ پکار اٹھتے

کہ لاریب آل محمدؐ علم کی کان اور حکمت کے خزانے ہیں۔ بلاشبہ وہ علم لدنی کے مالک ہیں۔ ان کی فصاحت و بلاغت عطاء کردگار ہے کہ علوم کا یہ بحر زخار اسی طلاق لسانی میں سما سکتا ہے۔ خواتین دور دور سے ان محافل میں شریک ہونے کے لئے آتیں اور اپنی علمی پیاس بجھاتیں۔ زینبؑ کے الفاظ دلوں میں جاگزیں ہوتے، روحوں پر دستک دیتے اور شریک محفل علوم و معرفت سے جھولیاں بھر کر اٹھتے۔

ایک روز زینبؑ قرآن پاک کے حروف مقطعات میں سے ”کھیعص“ کی تشریح و تفسیر کر رہی تھیں کہ علیؑ مرتضیٰ کسی کام سے گھر تشریف لائے۔ لاڈلی بیٹی کی صدائے دلپذیر سماعت نواز ہوئی تو ملاحظہ کمرے میں ٹھہر کر ان کا بیان سننے لگے۔ جیسے جیسے زینبؑ علوم و اسرار کو اپنی شیریں بیانی سے بہم آمیز کرتی تھیں۔ علیؑ مرتضیٰ کے نورانی چہرے پر حقیقی مسرت کا پرتو جھلکتا تھا۔

محفل برخواست ہوئی، زینبؑ اہل محفل کو رخصت کر کے آئیں تو بابا کو دیکھ کر مسرور ہوئیں لیکن غور سے دیکھا تو کچھ پریشان سی ہو گئیں۔ بابا کی پلکیں بھیگی ہوئی تھیں۔ قریب آئیں تو امیر المومنینؑ نے پیار سے سر پر ہاتھ رکھا اور بولے: ”جان پدر۔! تم نے ”کھیعص“ کی تفسیر تو بہت خوب کی ہے لیکن اس میں کچھ اسرار و رموز اور بھی پوشیدہ ہیں۔ میں

ان سے باخبر کرنا چاہتا ہوں۔“

”ارشاد فرمائیے بابا جان“۔! زینبؑ نے پر شوق لہجے میں کہا۔

امیر المومنینؑ نے ایک آہ سی بھری اور بات کی تو لہجہ مغموم تھا:

”میری ام المصائب بیٹی! اپنے حوصلے کو مضبوط رکھ کر غور سے میری بات

سنو، ان کلمات میں تم پر گزرنے والے مصائب کی جانب کچھ اشارے

ہیں۔“

زینبؑ نے بلند حوصلگی سے مضبوط لہجے میں استفسار کیا: ”بابا جان!۔!

میں آپ کی بیٹی ہوں۔ اللہ کے فضل سے مجھ میں حوصلے کی کمی نہیں

ہے۔ آپ کچھ اور تشریح فرمائیے تاکہ میں تمام حالات سے مطلع

ہو سکوں۔“

”میری مظلوم بیٹی۔! ان کلمات کا ہر حرف تمہاری مصیبتوں

کی داستان بیان کر رہا ہے۔ جس میں تم اور تمہارا بھائی حسینؑ دونوں برابر

کے شریک ہو۔ ”ک“ کربلا کی طرف اشارہ ہے۔ یہ وہ سرزمین ہے جو

تمہارے بھائی حسینؑ کے امتحان کا مقام ہے۔ ”ہ“ سے مراد ہلاکت ہے

جس سے نہ تمہارا بھائی محفوظ رہے گا نہ عترت رسولؐ کا کوئی اور فرد۔ ”ی“

اس ملعون کے نام کو ظاہر کر رہی ہے جو اس تمام واقعے کا سبب ہوگا، یعنی

یزید ابن معاویہ۔ ”ع“ میں اس عطش اور پیاس کا حال پوشیدہ ہے جو حسینؑ

اور اس کے تمام قافلے پر مسلط کی جائے گی۔ معصوم بچوں کی زبان پر لعش
العطش کی پکار ہوگی اور چھ ماہ کے شیرخوار کی پیاس تین پھل والے تیر سے
بھائی جائے گی۔ ”ص“ سے تیرے بھائی کے صبر کا بیان ہے، جس کے
صبر کی بلندی اسے سید الصابریں کے لقب سے ملقب کرے گی۔“

امیر المومنینؑ کے لبوں پر یہ لفظ تھے اور آنکھوں میں اشکوں کی
فراوانی، انہوں نے زینبؑ کو گلے سے لگا لیا، حسرت سے ان کے بال
چومے، ان کی کلائیوں کو بوسہ دیا اور گلوگیر لہجے میں بولے: ”میری صابرہ
بیٹی۔! یہ وہ مصائب ہیں جو تم اپنے بھائی حسینؑ کے ساتھ برداشت
کرو گی لیکن اس کے بعد تمہارے نانا کی امت کے ہاتھوں جو مصیبتیں تم پر
پڑیں گی، مصائب کے جو پہاڑ تم پر توڑے جائیں گے۔ جان پدر۔! میں
انہیں کس طرح بیان کروں؟ انہیں زبان پر کس طرح لاؤں؟“

”بابا! آپ خود کو دکھی نہ کریں، آپ کی بیٹی ان مصائب سے بھی

آگاہ ہے۔“ زینبؑ نے مدھم لہجے میں بتایا۔ ”اماں نے یہ فریضہ ادا کر دیا

ہے۔“

امیر المومنینؑ نے اپنے ساڑھے تین سالہ دور خلافت میں عوام الناس کی عظمت رفتہ کو بحال کر کے ان کے مسلمہ حقوق اور فطری آزادیاں جو ارباب اقتدار نے سلب کر لی تھیں انہیں پھر سے بہ کمال و تمام عطا کر دیا۔ مساوات محمدیؐ کی نورانی قندیلوں سے دروبام کو فروزاں کیا۔ عدل الہی کے ترازو میں ہر ایک کو برابر حیثیت دی۔ یہ زریں انقلاب اس استحصالی طبقے کو سخت ناگوار تھا جو پچھلے دور میں مراعات یافتہ رہ چکا تھا اور جس سے عوام کا لوٹا ہوا مال جو انہیں بغیر کسی شرعی بنیاد اور استحقاق کے بخش دیا گیا تھا سختی سے واپس طلب کیا جا رہا تھا۔

جب اس طبقے کو یقین ہو گیا کہ ان کے استبدادی ہتھکنڈے ناکام ہو چکے ہیں اور ان کے ظالمانہ اقتدار کا چراغ اب نہیں جلے گا تو انہوں نے باہمی سازشوں سے امیر المومنینؑ کی حکومت کو ناکام بنانے کے لئے شورش

اور بغاوت کا طوفان کھڑا کر دیا۔ امیر المومنینؑ کو ان سے نپٹنے کے لئے کتنے ہی مختلف محاذوں پر ان کا مقابلہ کرنا پڑا۔ وہ علیؑ جنہوں نے دور جوانی کے جوش و خروش سے بھرے دنوں میں امت مسلمہ کو خونریزی سے بچانے کے لئے پچیس سال تک تلوار نیام میں رکھی تھی۔ بڑھاپے کی طرف بڑھتے ہوئے سن و سال میں حق کی سر بلندی کے لئے اپنی تلوار بے نیام کرنے پر مجبور ہو گئے۔

اسی لئے زینبؑ کا کوفے میں قیام کا یہ ساڑھے تین سالہ دور کچھ اتنا زیادہ پرسکون نہیں تھا۔ اس عرصے میں امیر المومنینؑ کو جمل، صفین اور نہروان کی جنگیں لڑنی پڑیں۔ چھوٹی موٹی شورشیں اسکے علاوہ تھیں۔ سارے بھائی اور عبداللہؑ امیر المومنینؑ کے ساتھ مختلف جنگوں میں مصروف رہتے تھے۔ جب وہ گھر لوٹتے تو بھی ایک دھڑکا سا لگا رہتا کہ اندرونی دشمن ہر وقت تاک میں رہتے تھے۔ زینبؑ سب اپنوں کی سلامتی کی دعائیں مانگتی نہیں تھکتی تھیں لیکن کبھی گھبرائیں یا دل تنگ نہیں ہوئیں۔ وہ بچپن ہی سے بابا کے مصائب، مشقت اور صبر میں اسی طرح شریک رہی تھیں۔ جس طرح ان کی عظیم المرتبت ماں فاطمہؑ اپنے بابا رسول اللہؐ کی زحمتوں، کلفتوں اور جدوجہد میں حصہ دار رہی تھیں۔ اسی لئے اس دور میں بھی ان کا دل مطمئن اور آسودہ تھا کہ بابا تاریخ کے صفحات پر اپنی شمشیر

سے لکھ رہے تھے کہ دراصل اسلامی طرز حکومت اور نظام مصطفیٰ کس کو کہتے ہیں اور اس کے عملی نفاذ کے لئے انہوں نے اپنے سارے دور خلافت میں کس کس طرح جدوجہد کی ہے۔

دوسری جانب زینبؓ اپنے فرائض بھی بطریق احسن نبھا رہی تھیں۔ ان کے آنگن میں ننھے معصوم فرشتے کھیلنے لگے تھے۔ وہ عونؓ و محمدؓ اور بیٹیوں کی تربیت میں دل و جان سے مصروف تھیں۔ اس کے ساتھ خواتین کی زندگی کے ہر شعبے میں رہنمائی اور رہبری کر رہی تھیں۔ کوفہ کی خواتین نے ہونٹوں پر شہزادی زینبؓ کا ہی نام تھا جن کی زیارت کرنا بھی وہ اپنے لئے باعث سعادت سمجھتی تھیں۔ جن کی بارگاہ میں ان کی روحانی تسکین کے سرچشمے پھوٹتے تھے، جو مشکلات میں ان کی ڈھارس تھیں تو پریشانی میں دلہی کا مرکز۔ جو ان کی ضرورتیں اور حاجتیں خاموشی سے پوری کر دیتی تھیں اور ان کی علمی اور روحانی بالیدگی کے لئے ہر لحظہ کوشاں رہتی تھیں۔

گھر میں سکون اور باہمی محبت و خلوص کی پرسکون فضا تھی۔ بابا، بھائی اور عبداللہ جب میدان جنگ سے گھر کو لوٹتے تو جیسے بہار آجاتی، دل کو چین اور روح کو قرار آجاتا، قریب قریب بنے ہوئے گھروں میں ایک دوسرے کی مانوس صدائیں اور آہٹیں سننا قربت و اپنائیت کا آسودہ احساس بن کر طمانیت کا باعث ہوتا۔ رمضان آتا تو مل کر افطار کرنے میں روح کو بالیدگی اور سرشاری کی دولت ملتی۔ افطار کے وقت کبھی حسینؑ آجاتے، کبھی حسنؑ چلے آتے، کبھی عبداللہؑ خود سب کو مدعو کر لیتے۔ امیرالمومنینؑ کا تو معمول تھا کہ وہ ہر روز چوں میں سے کسی ایک کے گھر افطار کرتے۔

۱۹ رمضان ۶۰ھ کو زینبؑ کی باری تھی۔ نماز مغرب کی ادائیگی کے بعد امیرالمومنینؑ افطار کے لئے تشریف لائے تو زینبؑ نے دسترخوان پھایا۔ آل محمدؑ نے کبھی بھی اپنے لئے دسترخوان کو نعمات الہی

سے نہیں بھرا تھا۔ ان کی غذا اتنی سادہ ہوتی تھی کہ عوام الناس کا پست طبقہ بھی اس سے بہتر غذا کھاتا تھا۔ زینبؓ نے اس خیال سے کہ بابا روزے سے ہیں دسترخوان پر خشک روٹی، نمک اور دودھ رکھا۔ امیر المومنینؑ نے دسترخوان پر نگاہ ڈالی اور گویا ہوئے: ”جان پدر! تم جانتی ہو کہ تمہارے بابا نے کھانے میں اللہ کی دو نعمتیں بیک وقت کبھی استعمال نہیں کیں۔ بیٹی! یہ دودھ ہٹالو۔ میرے لئے نمک ہی کافی ہے۔“

زینبؓ بابا کی تواضع میں کوئی کسر اٹھا نہیں رکھنا چاہتی تھیں لیکن ان کا کہا ٹالا نہیں جاسکتا تھا، اسی لئے انہوں نے دودھ کا پیالہ اٹھالیا۔ بابا نے افطار کیا لیکن خلاف معمول وہ کچھ خاموش اور قدرے مضطرب تھے۔ زینبؓ نے محسوس تو کیا لیکن پوچھ نہ پائیں۔

امیر المومنینؑ اٹھ کر عبادت میں مشغول ہو گئے جیسا کہ ان کا معمول تھا کہ رات کی تاریکی کو اپنے سجدوں سے روشن رکھتے تھے۔ ان کی عبادت و ریاضت کا ماہ تمام شب بھر چاندنی بکھیرتا رہتا تھا مگر اس روز خلاف معمول وہ کئی بار صحن میں نکلے اور آسمان کی طرف دیکھ کر کچھ الفاظ کہے: ”خدا کی قسم! یہ ایک حقیقت ہے اور اس میں کسی قسم کا کوئی مبالغہ یا وہم و خیال نہیں کہ یہ رات وہ ہے جس میں وعدہ اتنی پورا ہونے والا ہے۔“

زینبؓ کی شبوں کا بھی بیشتر حصہ سجدوں اور مناجاتوں سے جگمگاتا

تھا۔ بابا کی آواز ہر بار ان تک آئی اور بابا کے لہجے کا گداز ہر بار جیسے قلب کو چھید گیا۔ ان الفاظ میں پنہاں مفہوم روح میں ایک خلش سی جگانے لگا۔ بابا جن لفظوں کو بار بار دوہرا رہے تھے ان میں کچھ ایسے اسرار پوشیدہ معلوم ہوتے تھے جنہیں جاننے کی خواہش کے تصور سے ہی دل ڈوبنے لگتا تھا۔

اس لئے زینبؑ چاہنے کے باوجود بھی بابا سے استفسار نہیں کر سکیں۔ انہیں یوں معلوم ہو رہا تھا کہ جیسے ان لفظوں کے اندر کوئی نامعلوم درد، کوئی انجانا غم اور بڑی مصیبت چھپی ہوئی ہے۔ یہاں تک کہ صبح کاذب قریب آئی۔ بابا مسجد جانے کے لئے دروازے کی جانب چلے تو زینبؑ ساتھ ساتھ تھیں۔ مگر کچھ کہہ نہیں پارہی تھیں۔ بابا ابھی صحن خانہ میں ہی تھے کہ گھر کی پالتو بطنخیں ان کا دامن پکڑ پکڑ کر اپنی زبان بے زبانی میں نہ جانے کیا کہنے لگیں، ان کے غیر معمولی شور اور خلاف معمول حرکت سے زینبؑ کا دل کچھ ہول سا گیا۔ انہوں نے بطنخوں کو دور ہٹانا چاہا تو امیر المومنینؑ نے آہستگی سے کہا: ”بیٹی! ان بے زبانوں کو ان کے حال پر چھوڑ دو۔“

پھر اپنی عبا کا دامن سمیٹتے، شور مچاتی، دامن پکڑتی بطنخوں سے اجتناب برتتے گھر کے دروازے سے باہر نکل گئے۔ ان کی زبان پر چند اشعار تھے جن کی بازگشت ساری فضا میں گونج رہی تھی۔ یوں معلوم ہوتا

تھا جیسے چاروں طرف سے یہی صدا سنائی دے رہی ہے :

”موت سے ہمکنار ہونے کے لئے اپنا سامان سفر تیار کر لو

کیونکہ موت خود ہی تم سے آملے گی،

موت کی تلخی اور سختی سے گھبرانا لاجا حاصل ہے،

جب موت سے ملاقات ہو تو اس کی تلخی کو گوارا بنا لو۔“

زینبؓ کے دل میں ہول سے اٹھنے لگے، بابا کے ہونٹوں سے نکلے

ہوئے لفظوں نے ان کا دل جیسے مٹھی میں لے لیا، ان کا مفہوم کچھ ایسا دل
دہلا دینے والا تھا کہ چاروں جانب سے کسی انجانے حادثے کی خوفناک آہٹیں
سنائی دینے لگی تھیں۔

”الہی خیر۔!“ زینبؓ نے دل تھام کر بے ساختہ کہا اور نماز کے

لئے محراب عبادت میں کھڑی ہوئیں۔ ابھی کچھ زیادہ دیر نہیں گزری
تھی کہ ناگاہ ایک عجیب دل کو سہا دینے والا شور بلند ہوا، فضاؤں کا رنگ یکسر
بدل گیا، ہوائیں ہچکیاں لینے لگیں، درو دیوار لرزنے لگے، گلیوں میں
بدحواسی سے دوڑتے ہوئے قدموں کی آوازوں کے ساتھ روتی ہوئی
اندوہناک صدائیں، دروازوں پر دستک دینے لگیں: ”فریاد ہے۔ فریاد
ہے۔ امیر المومنینؑ قتل کر دیئے گئے۔“

”آہ۔! بدنخت قاتل نے امیر المومنینؑ کا سر سجدے میں شگافتہ کر دیا۔“

”خدا کا قہر ٹوٹے ظالم قاتل پر جس نے بے کسوں کی آس اور

مظلوموں کا سہارا چھین لیا۔“

یہ آوازیں نہیں برق تپاں تھی جس نے سب کچھ جلا کر راکھ
کر دیا۔ زینبؓ کی نگاہوں میں دنیا اندھیر ہو گئی، پاؤں کہیں رکھتی تھیں اور
پڑتا کہیں تھا، لڑکھڑاتیں، گرتیں، سنبھلتیں بمشکل گھر کی دہلیز تک پہنچیں،
نہ دروازہ کھول کر پہلے کبھی جھانکا تھا، نہ اب جھانکا۔ نہ دہلیز سے باہر پہلے
کبھی قدم رکھا تھا، نہ اب رکھا۔ بس آنسو بھری آنکھوں کے ساتھ دل
تھامے کھڑی گھر سے باہر گلی میں رونے اور فریاد کرنے والوں کی آوازیں
سنتی رہیں۔

کواڑ کھلا اور وہ دل دوز منظر نظر آیا جس کو دیکھنے کی نہ نگاہوں میں
تاب تھی نہ دل میں سکت، بابا خون بھری ریش کے ساتھ بھائیوں کے
سہارے اندر داخل ہوئے۔ زینبؓ بیتابانہ آگے بڑھیں، بیقرار دل کٹ
کٹ کر آنکھوں کے راستے رخساروں پر بہ رہا تھا۔ بابا کی حالت دیکھ کر
زخم کے مہلک ہونے کا اندازہ ہو رہا تھا۔ بھائیوں کی پریشانی، گھر کے باہر
جمع ہو جانے والے جانثاروں کی بے تابی اور فضاؤں کے آثار بتا رہے تھے کہ
شفقت و محبت کا گھنیرا سایہ زندگی کو کڑی دھوپ کے حوالے کر کے جلد
رخصت ہو جانے والا ہے۔

صبر و ضبط کی دشوار منزلوں سے سرخروئی کے ساتھ گزرنا، زینبؓ نے چپن ہی سے سیکھا تھا۔ انہوں نے بڑے حوصلے کے ساتھ بابا کو بستر پر لٹانے میں مدد دی اور ان کی تیمارداری میں مصروف ہو گئیں۔ آنے والے تین صبر آزما دن، جب ہڈیوں کو پگھلا دینے والا غم سارے خاندان پر اپنا سایہ ڈالنے کے لئے لمحہ لمحہ آگے بڑھ رہا تھا، زینبؓ پورے استقلال کے ساتھ تمام خاندان کے لئے ڈھارس بنی رہیں۔ غم کی اس جھلستی ہوئی تپش میں وہ بہن بھائیوں کے لئے ماں ایسی ٹھنڈی چھاؤں بن گئیں۔ وہ ہر ایک کی دلجوئی کرتیں، مزاج پرسی کے لئے آنے والوں کی پذیرائی میں کوئی کمی نہ آنے دیتیں اور بابا کی دیکھ بھال اس والہانہ خدمت و محبت سے کرتیں جس کے لئے بیٹی کو رحمت کہا گیا ہے۔

زخم کے مہلک ہونے کا اندازہ قاتل کے اس بیان ہی سے ہو گیا تھا کہ اس نے تلوار ایسے خطرناک زہر میں بچھائی ہے جس کا صرف ایک قطرہ تمام شہر کوفہ کے لئے کافی تھا۔ آثار اچھے نظر نہیں آتے تھے۔ جراحوں نے ناامیدی ظاہر کر دی تھی۔ بابا کی حالت لمحہ لمحہ بگڑتی جا رہی تھی۔ انہوں نے تمام اہل خانہ کے لئے وصیتیں کر دی تھیں اور تمام بچوں کو فرداً فرداً وصیتیں بھی کی تھیں۔

بڑے بھائی حسنؓ مجتبیٰ کو رموز امامت تفویض ہو گئے تھے کہ

اکیس رمضان کی دگداز شب آگئی۔ سب اپنے بابا کے سرہانے اکھڑے ہوئے تھے۔ آنکھوں میں آنسوؤں کی روانی بڑھ گئی تھی، لبوں پر نالے تھے، دل کسی طرح بھی آنے والے جانکاہ سانحے کو برداشت کرنے کے لئے تیار نہیں ہو پارہے تھے۔ دامن خالی ہو گئے تھے، متاع گراں بہا ہاتھوں سے نکلتی جا رہی تھی۔ گھر کے باہر جمع ہو جانے والے مسلمانوں کے رونے اور فریاد کرنے کی دردناک آوازیں بلند ہونے لگی تھیں۔ زینبؑ بڑی حسرت سے بابا کا چہرہ تکتی تھیں اور آنسوؤں کے درمیان بار بار بے ساختہ کہتی تھیں:

”بابا! آپ سے جدائی کا خیال ہی ہمارے دلوں کو چھید رہا ہے،

آپ سے جدا ہو کر ہمارے آنسو کبھی نہ تھم سکیں گے۔“

امیر المومنینؑ نے زینبؑ کے سر پر ہاتھ رکھا اور نقاہت آمیز لہجے

میں بولے: ”بیٹی! میں حسینؑ کو تمہارے سپرد کرتا ہوں، اس کا خیال

رکھنا، اس کا ساتھ دینا۔“ پھر حسینؑ کا ہاتھ تھاما اور زینبؑ کے ہاتھ میں

دے دیا۔

وقت کی کروٹیں بڑی سنگین تھیں۔ انقلاب زمانہ نے اہلیت رسولؐ کا گھر دیکھ لیا تھا۔ بابا کا مشفق گھنیرا سایہ، تحفظ کی سبز چھاؤں چھن جانے کے بعد ہر طرف کڑی دھوپ اور اس کی سختیاں تھیں۔ ہر پل بابا کی یاد تڑپاتی تھی، ان کی محبتوں، ان کی شفقتوں کے بغیر زندگی ویران ہو گئی تھی۔ جینے کی چاہ نہیں رہی تھی لیکن زینبؓ کو ماں کی وصیت اور بابا کے آخری الفاظ زندہ رکھے ہوئے تھے۔ وہ دونوں بھائیوں سے عمر میں چھوٹی تھیں مگر ماں کی طرح انہیں سمیٹے ہوئے تھیں۔ وہ ہر دکھ، ہر پریشانی میں ان کی ڈھارس تھیں۔ ہر مشکل وقت میں ان کے برابر کھڑی ہوتی تھیں۔ خانوادہ رسالتؐ کی تمام امانتیں اور وراثتیں زینبؓ کے پاس رکھی جاتی تھیں۔ رسول اللہؐ کی دستار، عمامہ، عصا، امیر المومنینؑ کی تلوار، فاطمہؓ کی چادر، ان کے ہاتھ کے کتے ہوئے سوت سے بنے رومال، ان کے

ہاتھ کے سلعے ہوئے تے، میتوں حنوط لے ن وردیہ مد
ورثے سب ان ہی کی تحویل میں تھے۔ جب بھی کسی چیز کی ضرورت آن
پڑتی تو اس کے لئے زینبؓ کو ہی کہا جاتا۔

امیر المومنینؓ کی شہادت کے بعد زینبؓ کے بڑے بھائی حسنؓ
مجتبیٰ کو متفقہ طور پر خلیفہ چن لیا گیا۔ عوام الناس اس انتخاب پر بڑا اطمینان
محسوس کر رہے تھے۔ حسنؓ روز اول سے ہی امیر المومنینؓ کے نقش قدم پر
چل رہے تھے اسی لئے وہ تمام عناصر جو دین اسلام کو اپنے ذاتی فائدے
حاصل کرنے کا آلہ کار بنانا چاہتے تھے۔ حسنؓ کی مخالفت میں اٹھ کھڑے
ہوئے اور ان کے خلاف اسی طرح محاذ کھول لیا جس طرح امیر المومنینؓ کی
مخالفت میں کمر بستہ ہوئے تھے۔

اس مشاغل دور کی اپنی ہی دشواریاں تھیں جن سے عمدہ بر آہونا
آسان نہیں تھا۔ بالآخر رسول اللہ کے فرمان کے مطابق حسنؓ نے اپنوں کی
مخالفت مول لے کر اپنے مخالف فریق معاویہ ابن ابوسفیان کے ساتھ
معاہدہ امن کیا اور بادشاہت کو ٹھوکر مار کر امت کو ایک عظیم خونریزی سے
بچالیا۔ حسنؓ مجتبیٰ نے اس معاہدے کی شرائط فریق مخالف سے منوا کر اس کا
اصل چہرہ تاریخ کے صفحات پر ثبت کر دیا:

۱۔ معاویہ ابن ابوسفیان کو کتاب خدا اور سنت رسول اللہ پر چلنا ہوگا۔

پنے بعد ۔ نامزد ۔ میں کے۔

۳۔ شام و عراق، حجاز و یمن ہر جگہ لوگوں کو امان دی جائے گی۔

۴۔ امیر المومنین علیؑ مرتضیٰ کے اصحاب اور شیعہ جہاں بھی رہیں گے ان کی جان و مال اور ناموس محفوظ رہے گا۔

۵۔ امیر المومنین علیؑ مرتضیٰ کو ناسزا کلمات اور سب و شتم نہیں کیا جائے گا۔

۶۔ حسنؑ اور ان کے بھائی حسینؑ اور اہلبیت رسولؐ کو خفیہ یا اعلانیہ نہ ڈرایا دھمکایا جائے گا نہ ہی ان کی جان لینے کی کوشش کی جائے گی۔

یہ معاہدہ ربیع الاول ۴۱ھ میں طے پایا۔ حسنؑ کی ظاہری خلافت کا عرصہ صرف چھ ماہ پر محیط ہوا۔ اس دوران عوام الناس تو ان کے مقدس پیکر میں امیر المومنینؑ کا پر تو جھلکتے ہوئے دیکھتے رہے لیکن خود حسنؑ پر اس عرصے میں جیسے صدیاں بیت گئیں۔ انہوں نے اپنوں کے طعنے سنے، ناسزا کلمات برداشت کئے، الزامات سہے، قاتلانہ حملے میں زخمی ہوئے، مگر امت کی بھلائی کو ہر شے پر مقدم رکھا۔ تمام مخالفتوں اور پریشانیوں کا سامنا کرتے وہ اسلام کی سر بلندی کا پرچم سنبھالے مدینہ واپس آگئے۔

زینبؑ بھائیوں کے سانسوں کے ساتھ سانس لیتی تھیں۔ وہ ان کے ساتھ ہی مدینہ لوٹیں۔ ان کی مدینے آنے کی خبر نے مدینے کی خواتین

کو مسرور کر دیا۔ وہ جوق در جوق زینب زیارت اے۔ سب
یہی اصرار تھا کہ زینب پھر وہی درس و تدریس کا سلسلہ شروع کریں، وہ
روحانی محفلیں سجاائیں جو مدینے کی خواتین کی روحانی بالیدگی کا ذریعہ
تھیں۔ زینب نے ان کی درخواست قبول کر لی اور ایک بار پھر زینب کا
گھر خواتین کے لئے نشر علوم کی ایک عظیم درسگاہ بن گیا۔

حسن نے امت کو خونریزی سے بچانے کے لئے شاہی تو چھوڑ دی
تھی لیکن روحانی سلطنت کا تاجدار تو انہیں اللہ نے بنایا تھا۔ حالات کیسے بھی
کیوں نہ ہوں، اقلیم امامت کے فرماں روا کو اپنے فرائض نبھانے تھے۔ حسن
کی روحانی مملکت کی آن بان قائم و دائم تھی۔ حقیقی دینی رہنمائی کے لئے
مسلمان اسی طرف دیکھتے تھے۔ حسن اپنے فرائض امامت بطریق احسن
نبھا رہے تھے اور معاہدہ امن کی پاسداری بھی کر رہے تھے لیکن معاویہ ابن
ابوسفیان نے معاہدے کی دھجیاں اڑادی تھیں۔ اقتدار ملتے ہی اس نے کسی
ایک شرط پر بھی عمل نہیں کیا۔ اس نے خلافت کو بدترین ملوکیت میں
بدلا، امیر المومنین پر نماز کے خطبوں میں سب و شتم کرنے اور ناسزا کلمات
کہنے کا جبر احکم دیا صحابہ رسول کو بے دردی سے شہید کیا اور فتنہ انگیزی کا
کوئی موقع ہاتھ سے نہیں جانے دیا۔ حسن خون جگر پی کر معاہدہ امن کی
شرائط نباہتے رہے اور حسین ان کے شانہ بہ شانہ ان کے قدم سے قدم

ملائے صبر و ضبط کی کٹھن منزلوں سے گزرتے رہے۔

ابتلا کے اس دور میں زینبؑ بھی اپنے بھائیوں کے ساتھ شریک تھیں اور اپنے حصے کے فرائض سرخروئی سے نبھا رہی تھیں۔ اس وقت خاندان میں عباسؑ، محمد حنیفہؑ اور مسلم بن عقیلؑ جیسے جوشیلے جوان بھی تھے جن کی شجاعت کی دھاک سارے عرب پر بیٹھی ہوئی تھی۔ اشتعال دلانے والے ان حالات میں زینبؑ بہادر جوشیلے جوانوں کے جوش اور جذبے کے سامنے اپنی محبت اور معاملہ فہمی سے بندباندھتیں، بڑے پیار سے انہیں حالات کی نزاکت سمجھا کر ان آزمائشوں سے سربلندی کے ساتھ گزرنے کیلئے قوت برداشت اور حوصلہ پیدا کرتیں۔

یہ کوئی مختصر سا عرصہ نہیں تھا۔ آزمائشوں کا یہ دور، اپنے جذبات غیض و غضب پر قابو پانے کے جہاد کا یہ دورانیہ، پورے دس سال پر محیط تھا۔ حسنؑ کے ساتھ تمام اہلبیتؑ مکمل ہم آہنگی سے ان شدید آزمائشوں سے گزرے لیکن معاہدے کی شرائط پر آنچ نہیں آنے دی۔ یہاں تک کہ ۲۸ صفر ۵۰ھ کا روز الم چڑھ آیا۔ حکومت کی سازشیں کامیاب ہوئیں، حسنؑ کا لاڈلا بیٹا قاسم ابن حسنؑ آنکھوں میں آنسو لئے دروازے پر آیا، زینبؑ دیکھ کر بیقرار ہو گئیں۔

”ماں صدقے! اس حال میں کیوں بے وقت آئے ہو بیٹا؟“

رندھے ہوئے لہجے میں بولا۔

زینبؑ کے دل کی دنیا زیروزبر ہو گئی۔ انہوں نے حسنؑ کے بیٹے کو سینے سے لگالیا اور بڑے صبر و ضبط سے آنسو پتی رہیں۔ سہمے ہوئے بچے کو تسلیاں دیتیں، دل تھامے حسنؑ کے یہاں پہنچیں تو یہ دیکھ کر پیروں تلے سے زمین نکل گئی کہ حسنؑ کی حالت غیر ہے۔

رسول اللہؐ کی مشابہت سے دکتے چہرے کا رنگ بدلا ہوا تھا اور قے کے ساتھ جگر ٹکڑے ٹکڑے ہو کر باہر آ رہا تھا۔ زینبؑ کا اپنا دل ٹکڑے ٹکڑے ہو گیا۔ دنیا اندھیر معلوم ہونے لگی۔ آنکھوں سے بے ساختہ آنسو رواں ہو گئے لیکن پھر زینبؑ نے خود کو سنبھالا، خود کو مجتمع کیا، بیوگی کے خوف سے لرزتی بھانج کو تسلی دی اور حسنؑ کی پٹی سے لگ کر ان کے کرب اور اذیت کو جیسے خود پر جھیلنے لگیں۔

حسینؑ اور دوسرے افراد خانہ بھی حسنؑ کے سرہانے موجود تھے۔ سب کو اندازہ ہو رہا تھا کہ دشمن کا وار کاری پڑا ہے۔ یہی بات سب کو کھائے جاتی تھی، مگر مشیت ایزدی کے سامنے سب کے سر جھکے تھے۔ حسنؑ نے رموز امامت حسینؑ کو تعلیم کئے، سب کے لئے وصیتیں کیں اور محبت کرنے والوں کی بیتاب آنسو بھری آنکھوں کے سامنے شہادت

اہلیت رسول پر پھر ایک قیامت کی گھڑی تھی۔ امیر المومنین کے بعد حسن کا سایہ غنیمت تھا لیکن دشمنوں نے اس سے بھی محروم کر کے تحفظ کی گھنیری چھاؤں چھین لی تھی۔ بنو ہاشم غم سے نڈھال تھے۔ اہل مدینہ سو گوار تھے۔ بے سہارا اور پریشان حال لوگ اپنا آسرا چھن جانے پر ماتم کر رہے تھے۔ فضاؤں سے حزن و ملال ٹپک رہا تھا۔ حسن کے اس جہان سے اٹھ جانے پر سارا جہان ویران تھا۔

کل جہانوں کی ویرانی زینب کے دل میں اتر آئی تھی۔ آنکھوں میں آنسوؤں سے جل تھل تھا۔ بھائی سے جدائی کا زخم سہنا آسان نہیں تھا لیکن زینب کو اپنی نہیں حسین اور دوسرے چھوٹے بھائیوں اور بھتیجیوں کی بھی فکر تھی۔ اس لئے وہ غم سے بیتاب ہونے کے باوجود انہیں بھی سہارا دے رہی تھیں، گلے سے لگا رہی تھیں، تسلیوں دلا سوں کے ساتھ بڑے حوصلے سے انہیں سمیٹ رہی تھیں۔

حسن کا جنازہ اٹھا تو ہر طرف کھرام بپا تھا، اپنے پرانے سب ہی حسن کی برکتوں سے محروم ہو جانے پر دل گرفتہ اور نوحہ کنناں تھے۔ ہر جانب آنسو اور آہیں تھیں۔ غم کی اس برسات میں حسن کا جنازہ روانہ رسول کی جانب روانہ ہوا جہاں حسن کی وصیت کے مطابق انہیں دفنانے کی

اجازت پہلے سے لے لی — میں موجود خواہ، عزیز رستہ در
 ایک دوسرے کو تسلیاں دینے لگے لیکن ابھی جنازے کو گھر سے رخصت
 ہوئے زیادہ دیر نہیں گزری تھی کہ باہر نامانوس سا شور اٹھا، گلی میں سے
 دوڑتے ہوئے قدموں کی صدا سنائی دی، عباسؑ غم و غصے سے سرخ چہرہ
 لئے تیزی سے گھر میں داخل ہوئے اور بجلی کی سی سرعت کے ساتھ تلوار
 بے نیام کی۔ ان کے پیچھے کم سن علی اکبرؑ، مسلمؑ اور دوسرے جوانوں کی
 آوازیں تلخی میں لتھڑی ہوئی سنائی دے رہی تھیں۔

”الہی خیر! آثار اچھے نظر نہیں آتے، جو عباسؑ کو جلال آیا

ہے۔“ زینبؑ دل تھام کر جلدی سے اٹھیں اور عباسؑ کو پکارا۔

باہر لپکتے عباسؑ احتراماً جہاں تھے وہیں رک گئے۔ سر جھکا لیا لیکن

اندر کا اضطراب چھپا نہیں تھا۔ زینبؑ نے قریب آکر پریشانی سے پوچھا:

”عباسؑ بھائی خیر تو ہے؟“

”نہیں خیر نہیں ہے آقا زادی۔ وہ اپنے وعدے سے پھر گئے

ہیں۔ انہوں نے بھائی کو نانائے کے روضے میں جگہ دینے سے انکار کر دیا

ہے۔ وہ بھائی کے جنازے پر تیر برسارہے ہیں۔ انہوں نے پہل کی

ہے، تو ہم کیسے؟“ شدت غضب سے عباسؑ اپنی بات بھی مکمل نہیں

زینبؑ نے عباسؑ کے آتش فشاں کی مانند دہکتے سینے پر ہاتھ رکھا: ”تحمل سے عباسؑ، صبر سے کام لو۔ بھائی حسینؑ کا بھی کچھ پتا ہے کہ وہ کہاں ہیں؟ انہوں نے کیا فیصلہ کیا ہے؟“

ابھی زینبؑ کی بات مکمل نہیں ہوئی تھی کہ حسینؑ غم سے نڈھال، صبر و ضبط کی تصویر بنے، جوشیلے جوانوں کو سنبھالتے، حسنؑ کا تیروں سے چھدا جنازہ لے کر گھر واپس آگئے اور شکستہ لہجے میں بولے: ”امت نے حسنؑ کو نانا کے روضے میں جگہ دینے کے بجائے تیروں سے چھلنی کر دیا ہے۔ ہم ایک بڑی خونریزی سے دامن بچا کر جنازہ گھر لے آئے ہیں۔ ہم اسے جنت البقیع میں اماں کے پہلو میں دفن کریں گے۔ بھائی حسنؑ کی یہی وصیت تھی کہ اگر روضہ رسولؐ میں جگہ دینے سے انکار ہو تو انہیں اماں کے پہلو میں دفن کیا جائے۔“ ان کے لفظوں میں ان کے اندر کی ٹوٹ پھوٹ کی دکھ بھری آواز بھی شامل تھی۔

زینبؑ ساکت سی کھڑی دیکھتی کی دیکھتی رہ گئیں۔ ایسا کب ہوا تھا کہ کوئی جنازہ گھر سے رخصت ہو کر پھر گھر میں واپس لایا گیا ہو۔ زینبؑ کے ضبط کے بندھن ٹوٹ گئے۔ بھائی کے لہو سے رنگین جنازے سے تیر نکالتے ہوئے زینبؑ کا پیمانہ صبر لبریز ہو گیا۔ وہ کسی اپنے سے دل کا درد کہنے کے لئے بیتاب ہو گئیں۔ غم و الم سے ٹوٹے ہوئے دل نے بے ساختہ

رسول اللہ کو پکارا:

”نانا! آپکی امت نے ہم آل محمد کو بے سہارا اور بے آسرا کر دیا ہے،

ہم کس سے فریاد کریں۔؟ کس کو اپنے زخم دکھائیں۔؟

آپ کا عزیز ترین نواسہ، آپ کا لخت جگر۔!!

امت کے ظلم و جور کی داستان آپ کو سنائے گا۔

کہ کس طرح اسے آپکے پہلو میں سونے کی جگہ بھی نہیں دی گئی۔!!

ماں جائے حسنؑ کے بغیر دنیا ویران ہو گئی تھی۔ جہان
 تاریک نظر آتا تھا۔ ہر طرف اداسی کا راج تھا۔ اس پر امت کی بے
 وفائی، بادشاہ وقت کی دراز دستیاں کسی پل چین نہیں لینے دیتی تھیں۔
 حسنؑ کے بعد حسینؑ امام وقت اور سربراہ خاندان تھے۔ وہ حسنؑ کا کیا ہوا
 معاہدہ امن انتہائی نامساعد حالات میں بھی نبھا رہے تھے کہ ایفائے عہد دین
 اسلام کا قانون اور خانوادہ نبوت کی روایت تھی۔ اس کے ساتھ وعظ و
 نصیحت سے فریق مخالف کو اپنی اصلاح کرنے کی دعوت بھی دی جا رہی
 تھی۔ اشتعال انگیزی کے باوجود حسینؑ کی جانب سے کوئی پیش قدمی نہیں
 تھی۔

مخالفتوں اور سازشوں کی اس فضا میں حسینؑ کی طرف سے ہر
 وقت دھڑکا لگا رہتا تھا۔ زینبؑ کے دن رات ان کی سلامتی کی دعائیں مانگتے

ہوئے گزرتے تھے لیکن لبوں پر کبھی یہ الفاظ نہیں آئے تھے کہ وہ خود کو محفوظ رکھنے کے لئے راہ حق سے ہٹ جائیں یا حکمرانوں کے ساتھ کوئی سمجھوتہ کر لیں۔

حسنؑ کو ختم کرنے کے بعد معاویہ ابن ابی سفیان کے حوصلے اور بھی بڑھ گئے تھے۔ حسنؑ کے ساتھ کئے ہوئے معاہدے کی شرائط کو اس نے حسنؑ کی زندگی میں ہی قدموں تلے روند دیا تھا۔ حضرت عمرؓ کے لفظوں میں وہ مسلمانوں کا کسریٰ تو پہلے ہی کہلاتا تھا، اب اس نے خلافت کو بھی قیصر و کسرایت میں بدل دیا۔ دین کو دنیا کے عوض بیچ دیا اور تخت و تاج کو اپنے ہی خاندان میں محدود رکھنے کے لئے اس نے اپنے فاسق و فاجر بیٹے یزید ابن معاویہ کو اپنا ولی عہد مقرر کیا اور عوام الناس سے اس کی بیعت جبراً لینے لگا۔

حسینؑ نے محافظ دین ہونے کی حیثیت سے کئی بار اسے تہدید آمیز خطوط لکھے لیکن اس نے ہر بار گستاخانہ جواب دیا اور اپنی بے اعتدالیوں میں ذرہ برابر کمی نہیں آنے دی۔ حسنؑ کے بعد گزرنے والا یہ دس سالہ دور حسینؑ نے کانٹوں پر چل کر نبھایا۔ صبر و استقلال کی ان کٹھن منزلوں میں زینبؑ بھی حسینؑ کے ساتھ ساتھ تھیں اور انہیں کبھی بھی تنہا ہونے کا احساس نہیں ہونے دیتی تھیں۔

۶۰۔ ۵ رجب کا مہینہ تھا کہ اچانک ایک روز حسینؑ زینبؑ کے

یہاں آئے، زینبؑ نے خوشی سے ان کو دیکھا اور محبت سے پذیرائی کی۔

حسینؑ سلام و دعا کے بعد گویا ہوئے: ”بہن زینبؑ! نانا کا عمامہ اور عبا تو

لا دو، مدینے کے گورنر ولید بن عتبہ نے بلایا ہے۔ میں چاہتا ہوں کہ ان

لوگوں کو احساس ہو جائے کہ رسول اللہؐ کا وارث کون ہے؟ شاید رسول اللہؐ

کے تبرکات دیکھ کر ان کی آنکھوں سے پردے ہٹ جائیں۔“

زینبؑ فکر مند ہوئیں: ”خدا خیر کرے یہ شخص ہم سے کیا چاہتا

ہے؟“

”میں جانتا ہوں کہ وہ کیا کہے گا؟ لیکن جانا تو بہر حال ہے۔“

حسینؑ نے جواب دیا۔

زینبؑ نے پیتاب ہو کر حسینؑ کا بازو تھاما: ”نہیں بھائی! آپ ولید

کے دربار میں اکیلے نہیں جائیں گے۔ ان درباروں، ان حاکموں کا کیا

اعتبار، میں ہاشمی جوانوں کو آپ کے ساتھ بھجوں گی۔ عباسؑ اور علی اکبرؑ

آپ کے دائیں بائیں ہوں گے، آپ کے بھتیجے، بھانجے آپ کے پیچھے

چلیں گے۔“

حسینؑ نے محبت کے ساتھ زینبؑ کے سر پر ہاتھ رکھا: ”زینبؑ

! تم اطمینان رکھو، ولید کی مجال نہیں کہ مجھے کچھ کہہ سکے، البتہ ہاشمی جوانوں

کو میرے ہمراہ دیکھ کر اسے غلط فہمی ہو سکتی ہے۔“

”نہیں بھائی! میں آپ کو اکیلے نہیں جانے دوں گی، زمانہ بڑا

پر آشوب ہے، آپ کے اپنے آپ کے ساتھ ہوں گے تو مجھے اطمینان رہے گا، یہ اس کے دربار کے اندر نہیں جائیں گے لیکن باہر چوکس کھڑے رہیں گے اور آپ کو اپنی حفاظت میں اپنے ہمراہ لے کر آئیں گے۔“ زینبؑ نے اصرار کیا۔

بہن کے محبت بھرے دل کے خیال سے حسینؑ رضامند

ہو گئے۔ زینبؑ نے خود حسینؑ کو رسول اللہؐ کا عمامہ اور عبا پہنائی،

رسول اللہؐ کا عصا تھمایا، معوذتین پڑھ کر دم کیا، تب تک زینبؑ کا پیغام پا کر

سارے ہاشمی جوان بھی خانہ زینبؑ پر پہنچ گئے۔ زینبؑ نے انہیں حسینؑ کا

خیال رکھنے کی تاکید کی۔ جب حسینؑ چلے تو دراز قد شاندار ہاشمی جوانوں کا

جھرمٹ چاند کی طرح انہیں اپنے ہالے میں لیئے ہوئے تھا۔ زینبؑ کی

دعائیں سر پر سایہ فگن تھیں۔ وہ ان کے ساتھ ساتھ دروازے تک

آئیں اور انہیں رخصت کر کے خود دہلیز پر کھڑی انتظار کے صدیوں ایسے

بھاری لمحوں کو ایک ایک کر کے بتانے لگیں۔

انتظار کی طویل صبر آزما گھڑیاں ختم ہونے کا نام ہی نہیں لیتی

تھیں۔ زینبؑ کی بیقرار نگاہیں دروازے پر لگی تھیں اور کان مانوس آوازوں

اور آہٹوں کو سننے کے لئے پیتاب تھے۔ کبھی کسی کنیز کو بھیجتی تھیں کہ وہ گلی میں جا کر دور تک دیکھ کر آئے کہ حسینؑ واپس آرہے ہیں یا نہیں، کبھی خود بے چین ہو کر دروازے تک چلی جاتی تھیں۔

خدا خدا کر کے یہ کٹھن وقت تمام ہوا۔ باہر گلی میں سے مانوس صدائیں اور پہچانی ہوئی آہٹیں سنائی دیں۔ زینبؑ شکر خداوندی مجالائیں اور اٹھ کر دروازہ خود کھولا۔ حسینؑ گھر میں داخل ہوئے، ان کے پیچھے علی اکبرؑ، عباسؑ، مسلمؑ، قاسمؑ، عونؑ و محمدؑ اور دوسرے تھے۔ زینبؑ نے فوراً محسوس کر لیا کہ عباسؑ کے تیور بدلے ہوئے ہیں۔ علی اکبرؑ کا حسینؑ مکھڑا غصے سے متمتایا ہوا ہے۔ قاسمؑ، مسلمؑ، عونؑ و محمدؑ، سب کے سب غصے سے ہونٹ چبا رہے ہیں۔ انہوں نے متفکر ہو کر حسینؑ کا چہرہ دیکھا: ”بھائی حسینؑ سب خیریت تو ہے نا؟“

”ہاں بہن۔! اللہ کے فضل سے سب خیریت ہے۔“ حسینؑ کا

لہجہ پر سکون تھا۔

”لیکن ہمارے ان جوانوں کے تیوروں سے تو خیریت نظر نہیں

آتی۔“ زینبؑ نے پھر ایک نگاہ اندر ہی اندر پتچ و تاب کھاتے ہوئے جوانوں

پر ڈالی۔

عباسؑ نے کچھ کہنا چاہا لیکن احتراماً خاموش رہے۔ علی اکبرؑ پھوپھی

کے لاڈ لے اور سب کی آنکھوں کے تارے تھے۔ وہی سب سے پہلے
بولے: ”پھوپھی اماں! ولید کے دربار میں مروان بن الحکم نے بابا کے سر
کا نام لیا۔“

”اس کے منہ میں خاک۔“ زینبؓ نے دل تھام کر بے ساختہ کہا۔
علی اکبرؓ جوش میں بولتے گئے: ”بابا ہمیں روک نہ لیتے تو ہم اس
کی زبان گدی سے کھینچ لیتے، دارالامارہ کی اینٹ سے اینٹ بجا دیتے۔“

”ہم اسے بتاتے کہ اسے چچا کے سر کا نام لینے کی جرأت کس
طرح ہوئی ہے؟“ قاسمؓ نے دانت پچھنچ کر کہا۔

”ماموں نے ہمیں اجازت نہیں دی، ورنہ۔“ عونؓ و محمدؓ جذبات
کی شدت میں اپنی بات بھی مکمل نہیں کر پائے۔

عباسؓ چپ رہے لیکن ان کی چپ میں بھی دل و جان میں پاپا
طوفان کے آثار ہویدا تھے۔

زینبؓ دھک سے رہ گئیں اور حسینؓ کے قریب آکر محبت سے
ان کے شانے پر ہاتھ رکھتے ہوئے بولیں: ”اللہ آپ کو اپنے حفظ و امان میں
رکھے، بھائی یہ بچے کیا کہہ رہے ہیں؟“

”جو انی کا جوش ہے نابہن، یہ حالات کی مصلحت کو نہیں سمجھتے۔“

حسینؓ بردباری سے بولے۔

”کچھ بتائیے تو سہی بھائی آخر وہاں ایسی کیا بات ہوئی ہے جو

ہمارے شیروں کے گرم خون میں اب تک ابال اٹھ رہے ہیں۔“

”بات یہ ہے بہن کہ معاویہ ابن ابوسفیان کا انتقال ہو گیا ہے۔“

اس کی جگہ اس کا فاسق و فاجر بیٹا یزید تخت نشین ہوا ہے جسے وہ اپنی زندگی

میں ہی نامزد کر گیا تھا۔ یزید نے گورنر مدینہ ولید بن عتبہ کو ایک خط بھیجا

ہے۔ ولید نے وہ خط سنانے کے لئے ہی ہمیں بلایا تھا۔ یزید نے اسے

لکھا ہے کہ وہ ہم سے اس کی بیعت لے یا ہمارا سر کاٹ کر اسے بھج دے۔“

”اس کی ماں اس کے ماتم میں بیٹھے۔ اس کی جراتیں اس قدر بڑھ

گئی ہیں کہ وہ فاسق و فاجر ہو کر فرزند رسول سے بیعت کا تقاضا کرتا ہے۔“

کیا وہ نہیں جانتا کہ بابا کو بھی حکومت وقت کی بیعت کرنے پر مجبور نہیں کیا

جاسکا تھا۔ آپ اسی باپ کے بیٹے ہیں۔“ زینب نے ناگواری سے کہا۔

”میں نے ولید سے کہا کہ جب مجمع عام میں معاویہ کی وفات کا

اعلان کرو گے اور یزید کی بیعت لو گے تو ہم سے بھی سوال کرنا۔ اس نے

تسلیم کیا۔ میں واپس ہونے لگا تو مروان ابن الحکم بول اٹھا اور ولید کو اکسانے

لگا کہ حسینؑ کو گرفتار کر لو۔ یہ دارالامارہ سے جانے نہ پائیں جب تک کہ

یزید کی بیعت نہ کر لیں، یا قتل نہ کر دیئے جائیں۔ میں نے اسے ٹوکا کہ اس

کی یا ولید کی کیا مجال کہ مجھے قتل کر سکیں اور وہ یہ کہہ کر گناہگار ہوا ہے۔

میں نے ولید پر بھی واضح کر دیا کہ : ”اے حاکم مدینہ! تجھے معلوم ہونا چاہئے کہ ہم اہلبیتؑ نبوت ہیں، ہم مرکز رسالت ہیں، ہمارا گھر فرشتوں کی آماجگاہ ہے، ہم رحمت الہی کے خزینے ہیں، اللہ نے کائنات کی ابتداء ہم سے کی اور انتہا بھی ہم پر ہوگی۔ یزید ایک فاسق و فاجر شخص ہے۔ اس کی بدکاری ہر خاص و عام پر آشکار ہو چکی ہے۔ مجھ جیسا اس جیسے کی بیعت ہرگز نہیں کر سکتا۔ ہم بھی سوچتے ہیں اور تم بھی سوچ لو کہ ہم میں سے خلافت کا حقدار کون ہے اور بیعت کس پر واجب ہے؟“

”میری آواز کچھ بلند ہو گئی تھی جو ہمارے ان بہادروں تک پہنچ گئی جو تم نے بھجے تھے۔ ہمارے شیر عباسؑ کے جلال کو تھامنا آسان نہیں تھا۔ علی اکبرؑ اور قاسمؑ کا جوش سنبھالے نہیں سنبھلتا تھا اور تمہارے عونؑ و محمدؑ کے ولولے بھی چھلک چھلک جاتے تھے لیکن میں انہیں سمیٹ کر واپس لے آیا ہوں کہ پہل کرنا ہمارا شیوہ نہیں۔“

”خدائے ذوالجلال ہمارے بہادروں کو سلامت رکھے۔“ زینبؑ نے تفاخر آمیز محبت سے کہا۔ ”کم از کم ولید کو یہ تو پتا چل گیا ہے کہ آپ اکیلے نہیں اور آپ کے اپنے ہرگز گوارا نہیں کر سکتے کہ کوئی آپ کی طرف میلی آنکھ سے دیکھے۔“

حسینؑ کے نورانی چہرے پر اداسی کا سایہ سا لہرایا اور وہ ایک

آہ سرد بھر کر بولے: ”زینب! ایک روز وہ بھی آئے گا جب یہ سب اپنے
 نہیں ہوں گے۔ روز الست جو وعدہ ہوا تھا، اس کو نبھانے کے دن بہت
 قریب آگئے ہیں۔“

زینبؑ کو وہ ساری پیش گوئیاں یاد آئیں جو بچپن کے بالے دنوں
 میں نانا رسول اللہؐ کی زبان مبارک سے سنی تھیں۔ وہ وصیتیں یاد آئیں جو
 ماں نے بستر مرگ پر ان کے آنچل میں باندھی تھیں اور بابا کا آخری وقت یاد
 آیا جب انہوں نے حسینؑ کے ہاتھ میں ان کا ہاتھ دینے کے بجائے حسینؑ
 کا ہاتھ ان کے ہاتھ میں دے دیا تھا۔ انہوں نے ایمان کی آہنی قوت، دل
 کے پختہ یقین اور روح کی کامل آمادگی کے ساتھ وقار سے سر اٹھایا: ”بھائی
 حسینؑ روز الست جو وعدہ ہوا تھا وہ تو ہمارے دل پر لکھا ہے۔ روح میں بسا
 ہوا ہے۔ ہم اسے نبھانے کی خاطر ہی تو زندہ ہیں۔ راہ حق میں درپیش
 مشکلات کا مقابلہ کرنا تو ہمارا ورثہ ہے۔ خدا کے دین اور نانا رسول اللہؐ کی
 محنتوں کی حفاظت کے لئے زینبؑ آپ کے ساتھ ساتھ ہوگی اور کسی قربانی
 سے دریغ نہیں کرے گی۔“

عبداللہ ابن جعفرؑ کچھ عرصے سے صاحب فراش تھے۔ ان کی آنکھوں کی تکلیف شدت اختیار کر گئی تھی۔ اس لئے خانہ نشین ہو گئے تھے لیکن حالات سے بے خبر نہیں تھے۔ زینبؑ حسینؑ کی طرف سے ہو کر آئیں تو بہت پریشان اور مضطرب تھیں۔ بیٹیوں نے پریشانی کا سبب پوچھا تو وہ ٹال گئیں۔ عبداللہؑ کے قریب آکر انہوں نے سلام کیا، طبیعت کا پوچھا، حسینؑ کا سلام دیا اور ان کی جانب سے مزاج پر سی کی۔

وہ اٹھ کر بیٹھ گئے اور تشویش آمیز لہجے میں بولے: ”بنت عم!

خیریت تو ہے میں آپ کو مضطرب پاتا ہوں؟“

”ہاں عبداللہؑ! اب آل محمدؑ کو قرار کہاں؟ بھائی حسینؑ نے مدینہ

چھوڑ دینے کا فیصلہ کر لیا ہے۔“ وہ ٹوٹے ہوئے لہجے میں بولیں۔

”خدا نہ کرے۔“ عبداللہؑ نے بے ساختہ پریشان ہو کر کہا۔

”ہمارے سید و سردار مدینے سے چلے گئے تو پھر مدینے میں کیا رہ جائے گا؟“

”حالات بہت خراب ہو چکے ہیں۔ آپ کو تو علم ہی ہے کہ یزید ابن معاویہ نے حاکم مدینہ ولید ابن عتبہ کو صرف اس لئے معزول کر دیا ہے کہ وہ بھائی حسینؑ سے بیعت لینے میں کامیاب نہیں ہو سکا۔ اس نے ظالم و سفاک عمر بن سعید الشدق کو اس کی جگہ حاکم مقرر کیا ہے۔ اتے بھی یہی حکم ہے کہ حسینؑ سے بیعت لے یا انہیں قتل کر دے۔ بھائی حسینؑ حکومت کی سیاست کو خوب اچھی طرح سمجھ رہے ہیں۔ وہ نہیں چاہتے کہ ان کی وجہ سے نبیؐ کے شہر کی حرمت پامال ہو۔“ زینبؑ کا بوجہ متفکر تھا۔

”حسینؑ میرے امام اور سید و سردار ہیں۔ ان کا فرمانا بجا لیکن ایک بار میں بھی اپنی سی کوشش کر دیکھتا ہوں۔ میں حاکم مدینہ سے کہہ کر یزید سے حسینؑ کے لئے امان نامہ حاصل کر سکتا ہوں۔ مجھے یہ ہرگز گوارا نہیں کہ فرزند رسولؐ در بدر ہوں۔ ہم ان کی خیر و برکت سے محروم ہونا نہیں چاہتے۔“ عبداللہؑ نے شدت اضطراب میں ہاتھ ملتے ہوئے کہا۔

زینبؑ نے ایک آہ سرد کھینچی: ”اب اس سے کچھ حاصل نہیں ہوگا عبداللہؑ۔! حسینؑ امام وقت ہیں۔ ان کا فیصلہ مقدم ہے۔ وہ واجب اطاعت ہیں۔ یقیناً وہ وقت آگیا ہے جس کی پیش گوئی نانا رسول اللہؐ نے

فرمائی تھی۔ اماں نے بھی مجھے اس کے بارے میں بتایا تھا۔ بابا تو اکثر اس وقت کو یاد کر کے روئے ہیں۔ انہوں نے اس دنیا سے رخصت ہوتے ہوئے حسینؑ کا ہاتھ میرے ہاتھ میں دیا تھا۔ میں ان کا ساتھ کسی حال میں نہیں چھوڑ سکتی، مصیبت کے اس وقت میں جب ذرہ ذرہ ان کا دشمن ہو رہا ہے۔ میں تنہا انہیں سفر پر نہیں جانے دوں گی۔ ان کے ہمراہ جانے کے لئے مجھے آپ کی اجازت کی ضرورت ہے۔“

”آپ کو اجازت مانگنے کی ضرورت نہیں ہے زینبؑ۔ یہ اجازت تو میں نے آپ کو اسی وقت دیدی تھی جب آپ سے عقد ہوا تھا۔ یہ تو ہمارے عقد کی شرائط میں سے ایک شرط تھی اور میں نے اسے دل و جان سے قبول کیا تھا، اگر یہ شرط نہ بھی ہوتی تو بھی میں آپ کو کبھی نہ روکتا، بلکہ اگر مجھے اس بیماری اور آشوب چشم نے مجبور نہ کر دیا ہوتا تو میں بھی اپنے سید و سردار حسینؑ کے ہمراہ چلتا۔ یہ کس طرح ہو سکتا ہے کہ ہم انہیں مصیبت میں اکیلا چھوڑ دیں۔“

”حسینؑ کو آپ کی حالت کی خبر ہے عبداللہؑ! وہ یہ بھی جانتے ہیں کہ آپ ان سے کتنی محبت کرتے ہیں۔“ زینبؑ نے تسلی دی۔

”نہیں بنت عم! مجھے اطمینان نہیں ہوگا۔ آپ عونؑ اور محمدؑ کو اپنے ہمراہ لے جائیں۔ اس طرح میرے دل کو کچھ تو تسلی ہوگی کہ اگر

میں بھائی حسینؑ کے ساتھ نہیں جاسکتا تو میرے بیٹے، میرے دل کے ٹکڑے تو ان کے ساتھ ہیں۔“ عبداللہؑ کی آواز بھرا گئی۔

زینبؑ کے نورانی چہرے پر مسرت کی ہلکی سی جھلک آئی:
”عبداللہؑ! مجھے آپ نے شاد کام کر دیا ہے۔ عونؑ و محمدؑ اپنے ماموں کے ساتھ ہوں گے تو حسینؑ یہی سمجھیں گے کہ آپ ان کے ساتھ ہیں۔“

”ہاں یہی بات قدرے سکون دیتی ہے۔ ورنہ میرا دل بہت مضطرب ہے زینبؑ۔! دیکھنا بھائی حسینؑ کو کوئی گزند نہ پہنچے، ہمارے بیٹے ان پر صدقے ہوتے ہیں تو ہو جائیں۔ آپ حسینؑ کے ساتھ جانے کی تیاری کر لیں۔ میں بھی اپنی سی کوشش کر دیکھتا ہوں کہ یہ مصیبت کسی طرح ٹل سکتی ہے تو ٹل جائے۔ میں آج ہی والیء مدینہ سے ملتا ہوں۔“

۲۸ رجب ۶۰ھ کی شب مدینہ شہر پر یوں اتری تھی کہ اس
شب کی تاریکی میں اس کی روح اس سے جدا ہو رہی تھی۔ پیچھے سونی
گلیاں، ویران محلے، اجڑے گھر، بے چراغ دریچے، اداس درو دیوار، روتا ہوا
آسمان اور سسکتی زمین رہ گئی تھی۔ اہل مدینہ دل تھامے اپنے شہر سے اس
کی بھری بہار کو رخت سفر باندھتے ہوئے دیکھ رہے تھے۔ آنکھوں میں
اشک تھے اور لبوں پر مہر خاموشی، حاکم کا خوف سروں پر آسیب کی طرح
منڈلا رہا تھا۔ سب کو حالات کی سنگینی کا اندازہ تھا۔ سبھی جانتے تھے کہ
حکومت وقت حسینؑ کی جان کی دشمن ہے۔ اس لئے انہیں روکنے کی
جرات بھی کسی میں نہیں تھی۔

محمل تیار کئے جا رہے تھے۔ اکبرؑ، عباسؑ، مسلمؑ اور دوسرے
جوان ضروری سامان اور پانی کے ذخیرے اونٹوں پر لدوا رہے تھے۔ حسینؑ

ور زینبؓ عزیزوں سے رخصت ہو آئے تھے۔ نانا کے روضے ماں اور بھائی کے مزار اور عزیزوں کی قبروں پر فاتحہ پڑھ کر وداع کے آنسو بہاتے۔ آخری چراغ جلا آئے تھے۔ حسینؑ نے صرف بنو ہاشم اور ان میں سے بھی صرف اولاد ابو طالبؓ کو ہی اپنے ہمراہ لیا تھا۔

اہل مدینہ حیران آنکھوں اور بھاری دل کے ساتھ دیکھ رہے تھے کہ حسینؑ خاندان کے جوانوں کے ساتھ اہلبیت رسولؐ کی ان پردہ نشین بیویوں کو بھی ہمراہ لے جا رہے تھے۔ جنہوں نے بلا ضرورت گھر سے باہر کبھی قدم نہیں رکھا تھا۔ اسی لئے انہوں نے روانگی کے لئے شب کا وقت چنا تھا۔ تاکہ ناموس رسالتؐ تاریکی کے پردے میں مستور رہے۔

بنو ہاشم کی تمام خواتین اپنے اپنے گھروں سے نکل آئی تھیں کہ آخری بار زینبؓ کی زیارت کر لیں۔ حالات کی کچھ خبر نہیں تھی کہ انہیں کب واپس لوٹنا نصیب ہو۔ وہ زینبؓ اور دوسری بیویوں کو گھیرے ہوئے اپنے رنج و الم کا اظہار اپنے آنسوؤں اور آہوں کی زبانی کر رہی تھیں۔

چالیس محمل بیویوں کے لئے تیار کئے گئے تھے۔ تمام ہاشمی مرد اپنی اپنی عزیز خواتین کو سوار کروا رہے تھے۔ کہ یکایک عباسؓ تیزی کے ساتھ گھر سے باہر آئے۔ کڑی نگاہوں سے چاروں طرف دیکھا۔ گرد و پیش کا جائزہ لیا۔ مکانوں کی چھتوں کو بھی نظر میں رکھا۔ اور ایک محمل

کی جانب راستہ بناتے ہوئے بلند آواز میں بولے :

”سب پیچھے ہٹ جائیں۔ پردے کا احترام ملحوظ خاطر رکھیں۔

نگاہیں جھکالیں۔ میری مخدومہ ثانیٰ زہرا دختر حیدر کراڑ سوار ہونے کے

لئے تشریف لارہی ہیں۔“

ہاشمی مرد پیچھے ہٹ گئے۔ علی اکبرؑ اور قاسمؑ دروازے کی طرف

دوڑے۔ دوسرے جوانوں نے دروازے سے محمل تک دورویہ صف باندھ

لی۔ گھر کا دروازہ کھلا۔ زینبؑ نے اپنی بہنوں ام کلثومؑ اور رقیہؑ کے

ساتھ باہر قدم رکھا۔ سب سر تاپا چادروں میں مستور تھیں۔ حسینؑ

پیشوائی کرتے ہوئے ساتھ ساتھ چل رہے تھے۔ کنیروں کا جھر مٹ

انہیں حلقے میں لئے ہوئے تھا۔ زنان بنو ہاشم پیچھے پیچھے تھیں۔ سر پر

تطہیر کی چادر تھی۔ عز و شرف قدم بوسی کر رہے تھے۔ قدم قدم پر

حیا نثار ہو رہی تھی۔ جلال اور وقار ہر لحظہ نچھاور ہو رہے تھے۔

علی اکبرؑ احتراماً جھکے اور سہارا دینے کو اپنا ہاتھ بڑھایا۔ زینبؑ نے

ان کے ہاتھ میں ہاتھ دیا اور سکون سے قدم دھرنے لگیں۔ عباسؑ نے

اونٹ پہلے ہی بٹھا دیا تھا۔ زینبؑ قریب پہنچیں تو عباسؑ نے سوار کرانے

میں مدد دینے کے لئے زانو خم کیا۔ لیکن حسینؑ آگے بڑھ آئے اور عباسؑ

سے بولے :

”عباسؑ! میں زینبؑ کو خود سوار کراؤں گا۔“

عباسؑ نے پیچھے ہٹ کر نعلین تھام لی۔ حسینؑ نے زانو خم کیا۔ علی اکبرؑ نے ہاتھ تھاما۔ قاسمؑ بھی قریب آگئے اور زینبؑ کو محمل خاص میں سوار ہونے میں مدد دی۔ باقی محملوں میں بھی دیگر خواتین سوار ہو گئیں۔ جو سب کی سب زینبؑ کی بھتیجیاں، بھانجیاں، بھابھیاں اور دوسری رشتہ دار خواتین تھیں۔ عباسؑ گھوڑے پر سوار ہو کر چاروں طرف سے قافلے کا جائزہ لینے لگے۔ کہ سب کچھ درست اور صحیح ہے۔ پیچھے رہ جانے والے رشتہ دار آہوں اور سسکیوں میں ڈوب گئے۔

عبداللہ ابن جعفرؑ، محمد حنیفہ ابن علیؑ، ام البنینؑ، ام المؤمنین ام سلمیٰؑ، فاطمہ صغریٰ بنت حسینؑ، اور دیگر مرد و خواتین کے لئے قافلے کی روانگی ایک بے حد صبر آزما مرحلہ تھا۔ بنو ہاشم کا فخر۔ دکھی دلوں کی ڈھارس۔ مصیبت زدوں کی پناہ گاہ۔ دین و دنیا کا رہبر امام وقت اور رسول اللہؐ کا پارہ جگر ان سے جدا ہو رہا تھا۔ ہواؤں میں سسکیوں کی آواز تھی۔ ہر شے پر گہری اداسی اور محرومی کی ایک دبیز تہہ جمتی چلی جا رہی تھی۔ آنکھوں میں اشکوں کی روانی تھی۔ حسینؑ سے جدائی اور ان کی دشواریوں کے احساس سے دل خون کے آنسو رو رہے تھے۔

قافلہ وداع ہونے لگا تو عبداللہ ابن جعفرؑ زینبؑ کے محمل کے

نزدیک آئے اور انہیں مخاطب کیا :

”بنت عم۔! حسینؑ میرے چچا کی یادگار ہی نہیں نواسہ رسولؐ۔

امام وقت اور ہمارے سید و سردار ہیں۔ میں ہر ممکن کوشش کروں گا کہ ان کے لئے امان نامہ حاصل کر لوں۔ آپ خدا کی امان میں سدھاریئے۔ میں آپ کے پیچھے پیچھے امان نامہ لے کر پہنچتا ہوں۔ خدا کی قسم۔! میں ایک لمحے کے لئے بھی گوارا نہیں کرتا کہ حسینؑ کو کوئی اذیت پہنچے یا انہیں کوئی خطرہ درپیش ہو۔“

اونٹوں کے گلوں میں بندھی ہوئی گھنٹیاں بجیں۔ محملوں میں حرکت پیدا ہوئی۔ عزیزوں اور پیاروں کے لبوں سے حرف دعا ابھرے۔ آنکھوں میں اشکوں کی روانی بڑھ گئی اور قافلہ روانہ ہو گیا۔ آماوس کی دبیز تاریکی میں ڈوبا ہوا نانا کا روضہ، ماں اور بھائی کی قبریں۔ نانا کی مسجد۔ اپنا گھر۔ اپنا محلہ۔ مدینے کی گلیاں اور سبھی کچھ ہولے ہولے پیچھے ہٹتا گیا اور مفارقت سے بوجھل دل میں اپنوں کی یادیں۔ قرابت کے رشتوں کی دل کھینچ لینے والی کشش اور پنچھڑ جانے والی محبتوں کی مہک ساتھ ساتھ چلنے لگی۔ زینبؑ نانا رسول اللہؐ کی ہجرت کو ذہن میں دوہراتے ہوئے مکہ کی سمت روانہ ہو گئیں۔

حسینؑ کی پرسوز صدا ادا سیوں میں گھرے ہوئے رنجور دلوں کی

ڈھارس بنی ہوئی تھی۔ جو ان آیات قرآنی کی تلاوت فرما رہے تھے۔
 جن میں پیغمبر خدا حضرت موسیٰ علیہ السلام کا تذکرہ ہے۔ جب وہ فرعون
 کے ظلم و تعدی سے بیزار ہو کر مصر سے ہجرت کرنے پر مجبور ہو گئے تھے:
 ”اے پالنے والے مجھے ظالم لوگوں سے نجات عطا فرمادے۔“

محملوں کے پردے ہلتے تھے تو زینبؓ حسینؓ کے گھوڑے کو اپنے
 محمل کے ساتھ ساتھ چلتے ہوئے دیکھتی تھیں۔ علی اکبرؓ، قاسم بن حسنؓ،
 عونؓ و محمدؓ، مسلم بن عقیلؓ اور دوسرے نوجوان وقفے وقفے سے خبر لیتے
 تھے۔ عباسؓ کا سب سے بلند دو رکابہ گھوڑا اپنی مخصوص چال سے پہچانا
 جاتا تھا تو زینبؓ محبت بھری نگاہوں سے اپنے شجاعوں کے شجاع بھائی
 بنو ہاشم کے چاند عباسؓ کو دیکھ کر فخر محسوس کرتی تھیں۔ جو احتراماً محمل
 سے کئی قدم کے فاصلے پر رہتے تھے۔ لیکن بھتیجیوں اور بھانجیوں کے ذریعے
 پیغام بھجواتے رہتے تھے کہ کسی چیز کی ضرورت تو نہیں۔؟ کوئی تنگی یا
 پریشانی تو نہیں۔؟ اگر حکم ہو تو قافلے کو آرام کی غرض سے ٹھہرا
 لیا جائے۔؟

سفر کی ضرورتوں کے مطابق حسینؓ اسباب خورد و نوش وافر
 مقدار میں ہمراہ لے کر چلے تھے۔ خواتین کی طبع نازک کا ہر آن خیال
 رکھا جا رہا تھا۔ بچوں کی دلداری بھی ہو رہی تھی۔ اور راستہ وہی اختیار کیا

گیا تھا جو شاہراہ عام تھا۔ تاکہ حکومت وقت یہ خیال نہ کرے کہ حسینؑ کسی خفیہ مہم پر روانہ ہو رہے ہیں۔ نماز کے لئے قافلہ ٹھہرایا جاتا۔ صحر اول میں اذان کی روح پرور صدائیں گونجتی تھیں اور نماز کے لئے صفیں آراستہ ہوتیں تو حسینؑ کی امامت میں نماز کا ایمان افروز منظر قلب کو تازگی اور روح کو بالیدگی عطا کرتا۔

خواتین میں زینبؑ کو مرکزی حیثیت حاصل تھی۔ حسینؑ ہر اہم واقعے سے انہیں آگاہ کرتے اور ہر اہم موقع پر ان ہی سے مشورہ کرتے۔ ان کی بہنیں، بھابھیاں، نوجوان اور بچے سب ہی ان کا احترام کرتے تھے اور سفر کے پر صعوبت لمحوں میں ان کی محبت اور دیکھ بھال میں تحفظ کا نرم گرم احساس پاتے تھے۔ قافلہ ہجرت کے راستوں پر رواں دواں تھا۔ ویسے ہی بلند مقاصد کو نگاہ میں رکھے ہوئے جیسے ارفع و اعلیٰ مقاصد کی خاطر رسول اللہؐ نے اپنا آبائی شہر چھوڑا تھا۔

زینبؑ، حسینؑ کے فیصلوں میں دل و جان سے شریک تھیں اور اپنے دل میں اس عزم کو پھلتے پھولتے ہوئے محسوس کر رہی تھیں جو نانا رسول اللہؐ، بابا علیؑ مرتضیٰ اور ماں فاطمہؑ نے بچپن کے بالے دنوں میں ہی ان کے حوالے کر دیا تھا۔ جو ان کے ساتھ ساتھ پل کر جوان اور توانا ہوا تھا اور ان کے وجود میں لہو بن کر دوڑتا تھا۔

زینبؑ نے اپنا آبائی شہر مدینہ نم پلکوں کے ساتھ چھوڑا تھا۔
شوہر کے گھر اور بیٹیوں کی جدائی خوشی قبول کر لی تھی۔ مگر دل میں کوئی
ملاں تک نہیں تھا۔ وہ اپنے پورے جذبوں کے ساتھ حسینؑ کے ہمراہ وہ
وعدہ نبھانے کے لئے پیش قدمی کر رہی تھیں جو روز الست ہوا تھا۔

ماہ شعبان ۶۰ھ کی ابتدائی تاریخیں تھیں کہ حسینؑ کا کارواں

مکہ میں وارد ہوا اور خانوادہ رسالت کی عصمت مآب بیبیاں پردہ شب میں اپنے آبائی گھر شعب ابی طالبؑ میں اتریں۔ یہ زینبؑ کے دادا ابو طالبؑ کی وہی جائیداد تھی جہاں انہوں نے رسول اللہؐ کی تبلیغ رسالت کے ابتدائی مرحلوں میں قریش کی جانب سے بائیکاٹ کے بعد مقاطع کے صبر آزما دن گزارے تھے۔ بھوک، پیاس اور خوف کی اذیتیں برداشت کر لی تھیں لیکن رسول اللہؐ کو دشمنوں کے حوالے نہیں کیا تھا اور نہ ہی انہیں تبلیغ رسالت سے روکا تھا۔

حسینؑ کے مدینہ چھوڑ دینے کی خبر پہلے ہی مکہ پہنچ گئی تھی۔

اہل مکہ بیتابی سے ان کے انتظار میں وقت گزار رہے تھے۔ یہ بات ان کے لئے خوشگوار حیرت کا سبب تھی کہ حسینؑ کے ہمراہ تمام اہلبیتؑ بھی تھے اور

حسینؑ کا ارادہ مکے ہی میں رہ جانے کا معلوم ہوتا تھا۔ لوگ حسینؑ سے ملنے۔ ان کی زیارت کرنے کے لئے کھنچے چلے آتے تھے۔ خواتین بھی بہت پر جوش اور مسرور تھیں۔ وہ زینبؑ کے نورانی پیکر میں ام المومنین خدیجہ الکبریٰ اور خاتون جنت فاطمہ الزہراءؑ کی زیارت کرنے کا شرف حاصل کر رہی تھیں۔ ان کے علم اور خیر و برکت کا شہرہ مدینے سے آنے جانے والی خواتین کے ذریعے ان تک پہلے ہی پہنچ چکا تھا۔ اب زینبؑ ان کے درمیان تھیں تو وہ ان کی بارگاہ سے علم و حکمت کے خزانے اور معرفت و آگہی کی دولت سے دامن بھر کر قلبی اور روحانی طور پر مالا مال ہونے کی امید لے کر ان کی خدمت میں حاضری دینے لگیں۔

یہ قافلہ امن اہل مکہ کے لئے ایک روحانی مرکز کی حیثیت اختیار کر گیا۔ سارا دن مشتاقان دید کا ہجوم رہتا لیکن حسینؑ سیاسی گفتگو کرنے سے اجتناب برتتے۔ وہ ایک پرامن شہری کی طرح زندگی کے دن خاموشی سے گزارنے لگے۔ بیبیوں نے بھی روز مرہ کے معمولات کا آغاز کر کے اپنے آبائی مکان کو پرسکون گھر میں بدل دیا۔ وقت بظاہر اطمینان سے گزرنے لگا۔

زینبؑ، حسینؑ کی جانب سے فکر مند رہتیں۔ علی اکبرؑ، مسلمؑ، قاسمؑ، عباسؑ اور دوسرے بھائی اور بھتیجے حالات پر تبصرہ کرتے۔ ملنے کے

لئے آنے والی خواتین کی گفتگو سے بھی ہوا کے رخ کا اندازہ ہوتا۔ اور خود حسینؑ بھی ہر اہم واقعے اور اچانک تبدیلی سے زینبؑ کو آگاہ کرتے اور ان سے مشورہ لیتے۔ اکثر شام کو ان کے پاس آ کر بیٹھتے اور بہت دیر تک محبت بھری گفتگو ہوتی۔

ایک روز حسینؑ گھر میں آئے تو چاند سے روشن چہرے پر کسی گہری سوچ کا عکس واضح تھا۔ زینبؑ بھائی کی مزاج شناس تھیں۔ انہیں یہ اندازہ لگانے میں دیر نہیں لگی کہ کوئی بات معمول سے ہٹ کر ہے۔ انہوں نے بڑے لگاؤ سے پوچھا:

”میری جان آپ پر فدا ہو حسینؑ بھائی۔! میں آپ کو کسی سوچ میں مستغرق پارہی ہوں۔ کہئے خیریت تو ہے؟“

”ہاں زینبؑ بہن۔! ابھی تک تو خیریت ہی ہے۔ میں نے تم سے تذکرہ کیا تھا نا کہ کوفے سے پیغامات آرہے ہیں۔“

”آپ نے بتایا تھا کہ اہل کوفہ خط پر خط بھیج رہے ہیں، وہ دونوں خرچیاں میں نے ہی تو سنبھال کر رکھی ہوئی ہیں جن میں ان کے خطوط بھرے ہوئے ہیں۔“ زینبؑ نے کہا۔

”انہوں نے پچپن (۵۵) عرضداشتیں بھیجی ہیں۔ سات قاصد آچکے ہیں۔ خطوط ایک سو پچاس سے کچھ زیادہ ہی ہیں اور یہ سب خطوط

ان کے اکابرین کی طرف سے ہیں۔ جن پر سینکڑوں لوگوں کے دستخط ہیں۔ ہر خط میں وہ یہی لکھتے ہیں کہ انہیں ہماری رہنمائی کی ضرورت ہے۔ ان کا کہنی امام نہیں جو انہیں ہدایت کرے۔ آج ہی ہانی ابن بانی اور سعید بن عبداللہ کچھ اور خطوط لے کر آئے ہیں جن میں اہل کوفہ نے لکھا ہے کہ اگر ہم نے انہیں انیک فات و فاجر حاکم کے رحم و کرم پر چھوڑ دیا اور ان کی رہنمائی نہیں کی تو اس کی ذمہ داری ہم پر ہوگی اور وہ روز قیامت اس سے بری الذمہ ہوں گے۔“

زینبؑ فکر مند ہو گئیں۔ ”بھائی حسینؑ! اہل کوفہ کے ہاتھوں تو بابا اور بھائی دونوں نے ہی بڑے دکھ اٹھائے ہیں۔ ان کی بے وفائی تو سبھی جانتے ہیں لیکن اس کا کیا ہو کہ انہوں نے آپ پر حجت قائم کر دی ہے۔ ہدایت کی درخواست کر رہے ہیں اور آپ امام وقت ہیں۔ امت کی بھلائی اور ہدایت آپ کے فرائض میں سے ہے۔“

”ہاں بہن۔! اسی لئے میں نے اہل کوفہ کے نام ایک خط لکھ دیا ہے جو ان قاصدوں کے ہاتھ ان کی جانب روانہ کر دوں گا کیونکہ ان کے اس قدر اصرار کے جواب میں خاموشی قابل گرفت ہوگی۔“

انہوں نے عباسؑ کو پکارا۔ ”بھائی عباسؑ! وہ خط تولے کر آؤ جو اہل کوفہ کو بھیجا جانے والا ہے۔ تاکہ زینبؑ بھی اس کے مندرجات

سے آگاہ ہو جائیں۔“

عباس خط لے آئے تو حسینؑ نے نفس مضمون پڑھا:
”اے اہل کوفہ!۔“

”جو کچھ تم نے لکھا ہے میں نے غور سے پڑھا
اور سمجھا ہے۔ تم میں سے اکثر کا یہ قول ہے کہ
ہمارے سروں پر کوئی امام نہیں۔ آپ آئیے! شاید خدا
ہمیں آپ کی بدولت حق پر مجتمع کر دے۔ لہذا میں
تمہاری جانب اپنے بھائی، چچا کے بیٹے اور مخصوص معتمد
کو روانہ کرتا ہوں اور انہیں حکم دیتا ہوں کہ وہ مجھ کو
تمہاری جماعت اور حالات کے متعلق اطلاع دیں۔
اگر انہوں نے اطلاع دی کہ تمہاری جماعت اس امر پر
جسے تم نے اپنے خطوط میں ظاہر کیا ہے، متفق ہے تو
میں عنقریب تمہاری طرف آ رہا ہوں۔“

واضح رہے کہ امام کے معنی اس کے سوا کچھ
اور نہیں کہ وہ کتاب الہی پر عامل، عدالت کا پابند، حق کا
تابع اور اپنی ذات کو خدا کی مرضی پر وقف کئے ہوئے
ہو۔“

”بے شک آپ نے بالکل درست لکھا ہے اور بھائی مسلم کا

انتخاب بھی خوب ہے۔ ان کی شجاعت اور تدبیر دونوں ہی بے مثال ہیں۔“
زینب نے ستائشی لہجے میں تائید کی۔

”خط کے ساتھ میں ان قاصدوں کو مسلم کے آگے روانہ کروں گا

تاکہ اہل کوفہ کو اطلاع ہو جائے کہ مسلم بحیثیت ہمارے سفیر کے ان کے پاس پہنچ رہے ہیں۔ پھر مسلم ہمیں جو اطلاع دیں گے ہم اس کے مطابق ہی فیصلہ کریں گے۔“

مسلم ابن عقیلؑ حسینؑ کے سفیر بن کر کوفہ کی جانب روانہ ہوئے تو ان کے کم سن بیٹے ابراہیمؑ اور محمدؑ بھی ان کے ہمراہ تھے۔ وہ باپ سے بہت ہلے ملے تھے اس لئے ان کے ساتھ چلنے کے لئے تیار ہو گئے تھے۔ حسینؑ نے بھی انہیں نہیں روکا تھا کہ مسلمؑ تو سفیر امن بن کر جا رہے تھے۔ ان کا مقصد شورش و ہنگامہ برپا کرنا نہیں تھا۔

مسلمؑ زینبؑ کی دعائیں لینے اور رخصت ہونے گھر کے اندر آئے تو زینبؑ نے اپنے بہادر بھائی کو بڑی محبت سے دعاؤں کی چھاؤں میں الوداع کہا اور اپنی چھوٹی بہن رقیہ بنت علیؑ کے لئے ڈھارس بنی رہیں جو شوہر اور دو بچوں کی جدائی کو ہمت اور حوصلے سے جھیل رہی تھیں۔

پیغامات کی ترسیل کچھ اتنی سہل نہیں تھی کہ جلد تر مسلمؑ کی خیریت کے بارے میں کوئی اطلاع مل جاتی لیکن پھر بھی ہر لمحے کے ساتھ

یہ آس بندھی ہوئی تھی کہ شاید کوئی ایسا قافلہ یا مسافر مکے میں اترے جس نے راہ میں مسلم کو دیکھا ہو ان سے ملاقات کی ہو اور ان کی خیریت کے بارے میں جانتا ہو، ذہن اور دھیان مسلم کی جانب ہی لگا رہتا تھا۔

زینبؑ خود کوفے کا سفر کر چکی تھیں۔ انہیں راہ کی صعوبتوں اور مشکلات کا اندازہ تھا۔ مسلم چچازاد ہی نہیں بہن کا سہاگ بھی تھے۔ ان کے ہمراہ معصوم تروتازہ پھول تھے۔ جن کے لئے بہن کی تڑپتی مامتا کی کسک وہ اپنے دل کی گہرائیوں میں بھی محسوس کرتی تھیں لیکن ان کے لئے ہمت اور حوصلے کا سبب تھیں۔ وہ اپنی توجہ اور دیکھ بھال سے ان کی تسکین خاطر کا باعث تھیں۔

ایام حج نزدیک آگئے تھے۔ مسلمان دور دور سے مکے کی سمت روانہ ہو چکے تھے۔ کوئی نہ کوئی قافلہ مکے کے قرب و جوار میں اترتا ہی رہتا تھا۔ جگہ جگہ حاجیوں نے پڑاؤ ڈالنے شروع کر دیئے تھے۔ مکے کے اطراف و جوانب میں ہجوم بڑھتا جا رہا تھا۔ ان ہی دنوں مسلم کا خط ملا جو انہوں نے بارہ ۱۲ ذیقعدہ کو لکھ کر عابس ابن شیب شاکری کے ہاتھ بھیجا تھا۔ اس کے حسینؑ تک پہنچتے پہنچتے ذوالحجہ کا مہینہ آن لگا تھا۔ مسلم نے کوفہ کے حالات پر اطمینان کا اظہار کرتے ہوئے حسینؑ کو کوفہ آجانے کے بارے میں لکھا تھا۔

سب کا خیال تھا کہ حج میں کچھ ہی روز باقی ہیں۔ حسینؑ حج کر کے ہی روانہ ہوں گے لیکن حج سے کچھ روز پہلے حسینؑ نے عباسؑ اور علی اکبرؑ کو سامان سفر تیار کرنے کو کہا اور اس کی خبر زینبؑ کو بھی دی۔ زینبؑ نے تشویش آمیز لہجے میں پوچھا: ”حسینؑ بھائی! حج کے موسم میں سامان سفر؟ کیا آپ کا ارادہ حج بیت اللہ جلالانے کا نہیں ہے؟“

”ہاں زینبؑ!“ حسینؑ بولے۔ ”ہم احرام توڑ کر حج کو عمرے سے

بدلیں گے اور آٹھ ذوالحجہ کو انشاء اللہ مکے سے روانہ ہو جائیں گے۔“

”کیا یہاں آپ کوئی خطرہ محسوس کر رہے ہیں۔“ زینبؑ بھی

معا ملے کی نزاکت کو بھانپ گئیں۔

”بات تو کچھ ایسی ہی ہے۔ مجھے اطلاع ملی ہے کہ حکومت نے

حاجیوں کے بھیس میں کچھ لوگوں کو مامور کیا ہے کہ وہ موقع پاتے ہی مجھ پر

وار کر دیں۔“

”خدائے قدیر ان کے باطل ارادوں کو فسخ کرے۔“ زینبؑ نے

دل تھام کر بے ساختہ کہا۔

”عبداللہ ابن عباسؑ، ابو سعید خدریؑ، عبدالرحمنؑ اور ابن زبیرؑ وغیرہ

تو اصرار کر رہے ہیں کہ ہم مکہ چھوڑ کر نہ جائیں۔ لیکن میں نے ان پر

واضح کر دیا ہے کہ میں خانہ خدا کے احترام کو ہرگز زائل نہیں کرنا چاہتا۔

خدا کی قسم۔! میں ایک بالشت بھر مکے کی حدود کے باہر قتل کیا جاؤں مجھے زیادہ پسند ہے۔ اس کی نسبت کہ ایک بالشت مکہ کی حدود کے اندر مارا جاؤں اور خدا کی قسم اگر میں کسی جانور کے سوراخ میں جا کر رہوں تو بھی یہ لوگ مجھے وہاں سے باہر لے آئیں گے۔ یہاں تک کہ جیسا چاہتے ہیں میرے ساتھ سلوک کریں۔ یہ مجھ پر اسی طرح ظلم و زیادتی کریں گے۔ جس طرح یہود نے روزِ شنبہ کے بارے میں ظلم و زیادتی سے کام لیا تھا۔“

زینبؓ یہ سن کر تڑپ گئیں۔ آنسو ان کے رخساروں پر بہہ نکلے۔: ”نیرنگی دوراں ہے کہ پچیس ۲۵ حج پا پیادہ کرنے والا نواسہ رسولؐ حج کے موسم میں مکہ سے کوچ کرنے پر مجبور کر دیا گیا ہے۔“

”دل میلانہ کرو میری بہن“۔ حسینؓ نے رساں سے کہا۔ ”ہم نے نانا کا شہر چھوڑا تھا تو اللہ کے لئے، اب حج کو عمرے سے بدل کر مکہ سے کوچ کریں گے تو اللہ کی خاطر، اس کے دین کی بقا کے لئے اور ہجرت تو ہمارا ورثہ ہے۔ ہم نانا رسول اللہؐ کی تاسی میں ایک بار پھر ہجرت اختیار کریں گے۔ صرف اللہ کی خاطر، اسی کی راہ میں۔“

”بیشک ہمارا امرنا، ہمارا جینا، سب کچھ اللہ ہی کیلئے ہے“۔ زینبؓ

نے سر نیاز جھکایا اور حج کے زمانے میں مکہ سے ہجرت کرنے کا فیصلہ ہو گیا۔

روانگی کی تیاریاں ہونے لگیں۔ یہ خبر مکے میں عام ہو گئی کہ
 نواسہ رسولؐ احرام توڑ کر حج کو عمرے سے بدل رہے ہیں تاکہ ایام حج سے
 پہلے پہلے مکہ سے کوچ کر جائیں۔ مکے کی خواتین یہ سن کر بہت دل برداشتہ
 ہوئیں اور افواہ و خیزاں زینبؓ کی خدمت میں چلی آئیں تو دل غم سے
 بھاری تھے۔ آنکھوں میں آنسو بھر بھر آتے تھے۔ وہ اپنے قلبی جذبات
 کا اظہار کرتیں اور کف افسوس ملتی تھیں کہ ان کے شہر سے خیر و برکت اور
 شمع ہدایت رخصت ہونے کو تھی۔ وہ زینبؓ کی منت سماجت کرنے
 لگیں، خدا اور رسولؐ کے واسطے دینے لگیں کہ وہ حسینؑ سے کہیں کہ وہ اپنا
 فیصلہ تبدیل کر لیں اور مکے میں ہی رہ جائیں۔

زینبؓ نے ایک ایک کو تسلی دی، سمجھایا بچھایا، ان کے اظہار
 ہمدردی کے لئے ان کا شکریہ ادا کیا۔ ان کے جذبہٴ محبت کی ستائش کی،
 انہیں وقت کے تقاضے اور حالات کی مصلحت سے آگاہ کیا اور اپنا مقصد چند
 لفظوں میں بیان کر دیا۔ ”ہم اہلبیت رسولؐ، اللہ کی رضا میں راضی ہیں۔
 نانا کے دین کی بقا کی خاطر ہم ہر آزمائش سے خوشی گزریں گے اور خدا کا شکر
 بجالائیں گے کہ اس نے ہمیں اس فریضے کی ادائیگی کے لئے منتخب کیا
 ہے۔“

روانگی میں آخری روز باقی تھا کہ کسی نے بتایا کہ مدینے سے

عبداللہ ابن جعفرؑ کا قاصد کوئی ضروری پیغام لے کر آیا ہے، زینبؑ نے سنا تو بیتاب ہو گئیں۔ انہیں یاد تھا کہ چلتے ہوئے بھی عبداللہؑ نے کہا تھا کہ وہ حاکم سے حسینؑ کے لئے امان نامہ حاصل کرنے کی کوشش کریں گے۔ کیا خبر وہ اپنے اس ارادے میں کامیاب ہو گئے ہوں۔ یقیناً اس سے بڑھ کر ضروری پیغام اور کیا ہو سکتا تھا۔

یہی سوچ کر وہ اپنی جگہ سے اٹھیں اور کسی کنیز سے کہا کہ وہ حسینؑ کو بلا لائے تاکہ حالات سے آگاہی حاصل ہو۔ کنیز ابھی دروازے پر ہی تھی کہ دیکھا کہ حسینؑ خود ہی چلے آتے ہیں۔ حسینؑ کا صبح صادق سا نورانی چہرہ دیکھ کر زینبؑ نے دل ہی دل میں ان کی بلائیں لیں، اپنی جگہ پر محبت سے بٹھایا اور یولیں: ”سنا ہے کہ آپ کے بھائی عبداللہؑ کا قاصد کوئی پیغام لایا ہے؟“

”ہاں۔! عبداللہؑ نے یہ خط بھیجا ہے، وہ بھی چاہتے ہیں کہ ہم عراق نہ جائیں۔“ حسینؑ نے کہا۔

”ذرا پڑھ کر تو سنائیے کہ انہوں نے کیا لکھا ہے؟“ زینبؑ نے قریب بیٹھتے ہوئے کہا۔

حسینؑ نے خط کھولا، ”لو سنو عبداللہؑ لکھتے ہیں:“

”بعد از حمد و صلوة آپ کو اور تمام اہلبیتؑ کو

سلام قبول ہو۔! مجھے اطلاع ملی ہے کہ آپ نے کوفہ
 جانے کی مکمل تیاری کر لی ہے۔ میں آپ کو خدا کا
 واسطہ دیتا ہوں کہ آپ اپنے اس عزم و ارادے کو ملتوی
 فرمادیں کیونکہ یہ مصیبت اور بلاؤں کا راستہ ہے۔ اگر
 آپ کو شہید کر دیا گیا تو زمین کا نور بجھ جائے گا کیونکہ
 آپ ہی تو اہل ایمان کی امید اور طالبان ہدایت کی
 آماجگاہ ہیں۔ جانے میں عجلت نہ فرمائیے گا میں خود
 اس خط کے پیچھے پیچھے آپ کے پاس پہنچ رہا ہوں۔“

حسینؑ نے خط کو بند کیا اور بولے: ”عبداللہؑ کی خیر خواہی اور
 خلوص کی ہم دل سے قدر کرتے ہیں۔ اس میں شک نہیں کہ وہ ہمیں
 بھائیوں کی طرح عزیز ہیں۔“

”عبداللہؑ نے یہ خط آپ کی خیر خواہی میں لکھا ہے مگر آپ امام
 وقت ہیں آپ جو بھی فیصلہ کریں گے وہ انہیں دل و جان سے قبول ہوگا۔“
 زینبؑ نے کہا۔

”ہمارا مکے سے روانہ ہو جانا مقدر ہو چکا ہے۔ ہماری منزل کہیں
 اور ہے۔ خدا کی مرضی میں ہم اہلبیتؑ کی مرضی ہے۔ ہم اس کے
 امتحان پر صبر کرتے ہیں اور صابروں کے اجر کو حاصل کرتے ہیں۔“

انشاء اللہ! ہم کل مکے کو الوداع کہہ دیں گے۔ اللہ کی تقدیر اگر ہماری
خواہش کے مطابق ہوئی تو ہم اس کا شکر ادا کریں گے اور اگر ہمارے مقصد
میں سدراہ ہوئی تو انسان کے لئے یہی کیا کم ہے کہ اس کی نیت میں سچائی
اور اس کے ضمیر میں پارسائی ہو۔“

۸ ذوالحجہ ۶۰ھ مکے میں حج کی تیاریاں عروج پر تھیں اور خانوادہ رسالت مکے کی سرزمین کو اپنے لئے تنگ پا کر عراق کی سمت روانہ ہو رہا تھا۔ وارثان آیہ تطہیر کے پردے کے احترام میں تاریکی شب کے پردے کو روانگی کے لئے ترجیح دی گئی تھی۔ آنکھوں میں اشک اور لبوں پر آہیں لئے زینبؑ کی عقیدت مند خواتین انہیں گھیرے عقیدتوں کے نذرانے اور محبتوں کے تحفے پیش کر رہی تھیں۔ زینبؑ تسلی کے لفظ کہہ کر ان سے رخصت ہوئیں تو ان کی آہیں اور ہچکیاں ان کے ساتھ ساتھ تھیں۔ گھر کی دہلیز سے محل تک وہ اپنے بھائیوں اور بھتیجیوں میں اس طرح گھری ہوئی تھیں کہ کسی کو ان کی جھلک تک نظر نہیں آتی تھی۔ سوار کرانے کے لئے خود حسینؑ موجود تھے اور عباسؑ گردو پیش پہ نظر رکھے ہوئے تھے۔

حسینؑ کو بھی مکہ کے بہت سے اکابرین رخصت کرنے آئے تھے اور اب بھی اصرار کر رہے تھے کہ وہ کوفہ نہ جائیں۔ عبداللہ ابن عباسؓ خاندانی قرابت اور قلبی عقیدت کے سبب کچھ زیادہ اصرار کے ساتھ حسینؑ کو روکنے میں سرگرداں تھے۔ لیکن حسینؑ کا فیصلہ ذاتی نہیں کائناتی تھا۔ وہ امام وقت اور رسول اللہؐ کی ورثتوں کے حامل تھے۔ ان کے اس فیصلے پر دین اسلام کے تحفظ کا دارو مدار تھا۔ یہ عظیم ذمہ داری حسینؑ کو ہی نباہنی تھی۔

ابن عباسؓ نے اپنی درخواست مسترد ہوتے ہوئے دیکھی تو ایک اور انداز میں اپنے تعلق اور لگاؤ کا اظہار کیا: ”فرزند رسول! سفر بہت دشوار گزار ہے۔ موسم کی سختیاں اس پر سوا ہیں۔ اگر آپ کا جانا مقدر ہو چکا ہے تو میری آپ سے درخواست ہے کہ بیویوں کو ہمراہ نہ لے جائیں۔ حالات بہت خراب ہیں اور مخدرات عصمت ان دشواریوں کی عادی بھی نہیں ہیں۔“

حسینؑ اس وقت زینبؑ کے محل کے قریب کھڑے تھے۔ ابن عباسؓ کی آواز زینبؑ تک بھی پہنچی۔ انہوں نے پردہٴ محل پر ہاتھ مار کر انہیں متوجہ کیا اور پر وقار لہجے میں بولیں: ”کیوں ابن عباسؓ! کیا آپ بہن کو بھائی سے جدا کرنا چاہتے ہیں؟“

ابن عباسؓ نے احترام سے سر جھکا لیا اور پشیمانی سے معذرت کرتے ہوئے پیچھے ہٹ گئے اور اس کے بعد کچھ نہیں کہا کہ انہیں اندازہ ہو گیا تھا کہ یہ محض بہن کی فطری محبت نہیں بلکہ اپنے بھائی کے مقصد کے ساتھ ہم آہنگی اور موافقت ہے جو زینبؓ گھر بار اور ہر شے کو چھوڑ کر حسینؓ کے ساتھ روانہ ہو رہی ہیں۔ اس میں یقیناً کوئی عظیم اسرار پوشیدہ ہے جو حسینؓ اپنی بہن کو اپنے ساتھ رکھ رہے ہیں۔

عباسؓ نے آکر خبر دی کہ کارواں تیار ہے۔ حسینؓ نے کوچ کا حکم دیا۔ عباسؓ نے رکاب تھامی اور حسینؓ سوار ہو گئے۔ کارواں حرکت میں آیا۔ حرم خدا، نانا کی جائے ولادت، بزرگوں کے مزار، اپنوں کی محبتیں، عقیدت مندوں کے والہانہ جذبے، رشتوں کی کسک اور وطن کی ہواؤں کی مہک سبھی کچھ پیچھے ہٹا گیا اور اجنبی فضاؤں، پر خطر راستوں کا دشوار گزار سفر شروع ہو گیا۔ حسینؓ کی صدا، لحن داؤدیؓ کا گداز لئے دلوں کو گرمانے لگی:

”دنیا کی بے قدری کے لئے اتنا ہی کافی ہے۔!“

کہ اس دنیا میں یحییٰ ابن زکریاؑ پیغمبر خدا کا سر۔!“

قلم ہو کر بنی اسرائیل کے بدکار کے سامنے۔!“

بطور تحفہ پیش کیا گیا۔!“

زینبؑ اس موقع پر یحییٰ پیغمبر خداؑ کی شہادت کے اس تذکرے کی گہرائی کا مکمل شعور رکھتی تھیں۔ حسینؑ کا ایک ایک لفظ آنے والے وقت کے المناک مناظر دکھلا رہا تھا۔ دل غم کے بوجھ سے جھکا جاتا تھا مگر سر فخر سے بلند تھا۔ روح میں اعلیٰ و ارفع مقصد کی جانب سفر کے آغاز کی سرشاری تھی۔ نانا کی پیش گوئی، ماں کی وصیت اور بابا کی تاکید کو عملی جامہ پہنانے کی بلند منزلیں مقابل آگئی تھیں۔

اللہ کے مقدس شہر اور حرم پاک سے جدائی پلکوں کو نم آلود کر رہی تھی لیکن دل میں یہ اطمینان تھا کہ مشکلات کا یہ سفر اسی لئے اختیار کیا جا رہا ہے کہ حرم محترم کی حفاظت ہو، حدود الہی پامال نہ ہوں اور مناسک حج میں ردوبدل کی کسی میں جرأت نہ ہو۔

تازہ دم کارواں نے فاصلہ سبک روی سے طے کیا لیکن ابھی حدود مکہ سے کچھ زیادہ دور نہیں نکلے تھے کہ یکایک اڑتی ہوئی ریت میں گھوڑوں کی ٹاپوں کی آواز اور سپاہیوں کی للکاریں تیزی سے قافلے کا تعاقب کرنے لگیں۔

عباسؑ جو مستعدی سے قافلے کے چاروں جانب گھوڑا دوڑاتے رہتے تھے۔ حسینؑ کے قریب آئے، علی اکبرؑ بھی ساتھ تھے۔ دوسرے جوان بھی تلواریں نکال کر جیسے حسینؑ کے حکم کے منتظر تھے۔ زینبؑ

نے پردہٴ محمل سرکا کر دیکھا۔ حسینؑ کی آواز ان تک آئی۔ وہ جوانوں سے کہہ رہے تھے: ”معلوم ہوتا ہے کہ ان دستوں کو حاکم مکہ نے ہمیں روکنے کے لئے بھیجا ہے۔ تم لوگ ان سے جا کر پوچھو کہ وہ کیا چاہتے ہیں اور انہیں قافلے سے دور روک دو۔ لیکن صبر و تحمل سے کام لینا اور دیکھنا پہل ہماری جانب سے نہ ہو۔“

حسینؑ کے اس فرمان نے نوجوانوں کو جیسے برق تپاں بنا دیا۔ وہ عباسؑ کی قیادت میں گھوڑے دوڑاتے ان فوجی دستوں تک جا پہنچے اور انہیں قافلے سے بہت دور روک لیا۔ عباسؑ کے تیور اور تلوار دیکھ کر انہوں نے واپس لوٹ جانے میں ہی عافیت سمجھی۔ عباسؑ اپنے جوانوں کو لئے ہوئے سرخرو واپس آئے اور بتایا کہ فوجی دستے حاکم مدینہ عمر بن سعید العاص نے اپنے بھائی یحییٰ بن سعید کی قیادت میں اس لئے بھیجے تھے کہ حسینؑ کو مکہ واپس لے آئیں مگر ان کے ارادے باطل ہو گئے تھے۔

زینبؑ نے محبت اور تفاخر سے اپنے بہادروں کو دیکھا اور ان کی سلامتی کی دعاؤں کے پھول ان کے مقدس لبوں پر کھلتے رہے۔ قافلہ سلامتی سے آگے بڑھتا رہا۔ مختلف سمتوں سے آنے والے مسافروں سے ملاقاتیں ہوتی رہیں۔ کچھ حسینؑ کے کارواں کے ساتھ بھی ہوئے۔ حسینؑ منزل تیغم میں پڑاؤ کا ارادہ کر رہے تھے کہ دور سے اٹھتی ہوئی

دھول اور گھوڑوں کی ٹاپیں کسی کی آمد کا پتا دینے لگیں۔ قافلے کے نگہبان عباسؑ، حسینؑ کی اجازت سے ان کی جانب بڑھے، کچھ نوجوان بھی ساتھ گئے۔

خواتین کے نازک دل دھڑکنے لگے۔ یوں معلوم ہوتا تھا جیسے اس سفر میں قدم قدم پر مزاحمت کا سامنا ہوگا۔ فکر و تردد نے لمحوں کو بھاری کر دیا۔ نگاہیں اسی جانب لگی تھیں۔ جس جانب سے گھوڑوں کی ٹاپوں کی آوازیں قافلے کی جانب لپکتی چلی آرہی تھیں اور عباسؑ حفاظت کی سیسہ پلائی دیوار بن کر ان کی راہ روکنے گئے تھے۔

غبار چھٹا تو دیکھا کہ عباسؑ اور دوسرے جوان مسکراتے چہروں کے ساتھ واپس آرہے ہیں۔ ان کے ہمراہ عبداللہ ابن جعفرؑ بھی اپنے چند غلاموں کے ہمراہ چلے آتے ہیں۔ مسافری اور غریب الوطنی کے اس صحرا میں سب کو ان کی آمد نسیم سحر کے تروتازہ جھونکوں کی مانند معلوم ہوئی۔ حسینؑ نے آگے بڑھ کر خوش دلی سے استقبال کیا اور انہیں اس جانب لے آئے جہاں اہل حرم کے خیمے لگائے گئے تھے۔

زینبؑ نے دیکھا کہ عبداللہؑ بے حد پریشان ہیں۔ صحت کی خرابی اور آنکھوں کی تکلیف نے انہیں بہت کمزور کر دیا ہے۔ لیکن انہیں سفر کی تھکاوٹ کی کوئی پروا نہیں تھی۔ اگر فکر تھی تو صرف حسینؑ کی۔

”میں کئی راستے بدل کر یہاں تک پہنچا ہوں۔ ہر طرف فوج کی

نقل و حرکت صاف نظر آتی ہے۔ حالات بہت خراب ہیں۔ حکومت

کی نیت اچھی معلوم نہیں ہوتی۔“ انہوں نے پریشانی سے کہا۔

”بھائی تمہارا یہ خلوص و محبت اس پر آشوب زمانے میں ہمارے

لئے بڑی ڈھارس ہے۔“ حسینؑ نے ممنون لہجے میں کہا۔

”میں آپ کو لینے آیا ہوں اسی لئے میں نے آپ کو پیغام بھیجا

تھا کہ آپ مکے سے روانہ نہ ہوں۔ بس آپ میرے ہمراہ واپس چلئے۔

میں نے حاکم مدینہ سے آپ کے لئے امان حاصل کر لی ہے۔ میں اس کی

تحریر بھی اپنے ساتھ لایا ہوں۔ آپ امام وقت، سرچشمہ ہدایت اور ہماری

آنکھوں کا نور ہیں۔ اگر آپ کو کچھ ہو گیا تو دنیا تاریک ہو جائے گی۔“

انہوں نے اصرار کیا اور زینبؑ کو بھی سفارش کرنے کے لئے کہا۔

لیکن حسینؑ کا فیصلہ اٹل تھا۔ انہیں اپنی جان کے عوض ہی تو

دین اسلام کو بچانا تھا۔ وہ اس سے پہلو تھی کس طرح کر سکتے تھے اور

زینبؑ، حسینؑ کے سارے فیصلوں میں دل و جان سے شریک تھیں۔

انہوں نے اشارتاً بھی حسینؑ سے نہیں کہا کہ وہ عبداللہؑ کی بات مان کر لوٹ

چلیں۔ بلکہ عبداللہؑ کی پریشانی اور مایوسی دیکھ کر انہیں تسلی دی اور ان پر

واضح کر دیا کہ حسینؑ کا یہ قیام بقائے اسلام کے لئے کس قدر لازمی اور

ضروری ہے۔

عبداللہؑ کی خرابیء صحت کو پیش نظر رکھتے ہوئے حسینؑ نے انہیں سمجھایا کہ وہ واپس مدینہ چلے جائیں۔ اب عبداللہؑ کے لئے اصرار کرنے کی گنجائش نہیں تھی۔ انہیں اندازہ ہو گیا تھا کہ حسینؑ بحیثیت امام وقت بات کر رہے ہیں۔ ان کی اطاعت واجب ہے۔ اسی لئے انہوں نے سر تسلیم جھکایا اور زینبؑ سے بولے: ”عونؑ و محمدؑ کو تو بلائیے، میں ان سے رخصت ہوں۔“

دونوں بیٹے کھلے ہوئے چہروں کے ساتھ آئے تو عبداللہؑ نے دونوں کے ہاتھ پکڑے اور بولے: ”افسوس کہ میری حالت ایسی نہیں کہ میں اپنے بھائی، اپنے سید و سردار کے ہمراہ چل سکوں۔ میرے یہ دل کے ٹکڑے تمہارے ساتھ ہیں۔ جد بزرگوار رسول اللہؑ کی حدیث ہے کہ صدقہ مصیبتوں کو ٹالتا ہے۔ زینبؑ! اگر خدا نخواستہ حسینؑ پر کوئی مصیبت آجائے تو ان دونوں میں سے ایک کو اپنی طرف سے اور دوسرے بیٹے کو میری طرف سے حسینؑ پر صدقہ کر دینا۔ دیکھنا حسینؑ پر کوئی آنچ نہ آئے۔ انہیں کوئی پریشانی نہ ہو۔“

زینبؑ کی آنکھوں میں تشکر کے آنسو چھلکے۔ عونؑ و محمدؑ کے حسین چہروں پر خوشی کی چکاچوند نظر آئی۔ دونوں پر جوش لہجے میں ایک

ساتھ بولے: ”باباجان۔! آپ فکر نہ کریں ہمارے ہوتے ہوئے کوئی ماموں جان کی طرف ٹیڑھی آنکھ سے بھی نہیں دیکھ سکتا۔“

”مجھے یقین ہے بیٹا۔“ عبداللہؑ نے محبت سے ان کی پشت تھکی۔

”آخر تو تم جعفر طیارؑ کے پوتے اور حیدر کرارؑ کے نواسے ہو، اپنے ماموں کو میری کمی محسوس نہ ہونے دینا۔“

”آپ متردد نہ ہوں عونؑ کے بابا۔! بھائی حسینؑ نے آپ کو

واپس مدینہ چلے جانے کا حکم دیا ہے تو اس میں یقیناً کوئی مصلحت ہے۔

عونؑ و محمدؑ یہاں آپ کی نمائندگی کرنے کے لئے موجود ہیں۔“ زینبؑ نے

تسلی دی۔

”ہاں بنت عم! یہی بات دل کو قدرے سکون دیتی ہے ورنہ میرا

دل بہت مضطرب ہے۔ کاش! امت نے حسینؑ کو ان دشوار گزار راستوں کو

اختیار کرنے پر مجبور نہ کر دیا ہوتا۔ کاش! اہلبیتؑ پر عرصہء حیات تنگ نہ

کر دیا جاتا اور حسینؑ کے نور سے ہمارے گھر روشن رہتے۔ ان کی خیر و

برکت ہمیں حاصل رہتی اور ان کی ہدایت کے سرچشمے ہمیشہ جاری و ساری

رہتے۔“ عبداللہؑ پریشانی سے کف افسوس ملتے ہوئے بولے۔

”کاش ایسا ممکن ہوتا۔“ زینبؑ نے آہ سی بھری اور عبداللہؑ کے

غمزدہ دل کی ڈھارس کے لئے بولیں: ”عبداللہؑ۔! بھائی حسینؑ امام وقت

اور نانا رسول اللہ کے وارث ہیں۔ ان کا رتبہ بڑا ہے۔ ان کی ذمہ داریاں
بھی بڑی ہیں۔ آپ بھی دعا کریں کہ حسینؑ اپنے اس مقصدِ عظیم میں
کامیاب ہوں۔“

وطن میں رہ جانے والی بیٹیوں کے لئے زینبؑ کا پیار لے کر
عبداللہؑ پریشان و فکر مند واپس پلٹ گئے اور زینبؑ دل میں بیٹیوں سے
جدائی کی کسک لئے کاروانِ حسینی کے ساتھ آگے بڑھ گئیں۔

رواں دواں قافلہ کسی بھرے پرے گھر کی طرح سے تھا۔

محبت، پیار، خلوص اور وفا کے رشتوں سے جڑا ہوا، ایک ہی مقصد، ایک ہی لگن میں گندھا ہوا، اپنی عظیم منزل پر نگاہ جمائے، راہ کی مشکلات اور سفر کی صعوبتوں سے بے نیاز سبک خرامی سے بڑھتا چلا جا رہا تھا۔ حسینؑ سالار کارواں تھے تو زینبؑ سربراہ خاندان۔ دونوں ہی کارواں کے ہر فرد کا خیال رکھ رہے تھے۔ ہر ایک کی دلداری کر رہے تھے۔ مسافری اور غریب الوطنی کی کڑی منزلوں کو اپنی محبت و شفقت، اپنے التفات و توجہ سے سہل بنا رہے تھے۔

منزل خزیمہ میں رات، قیام ہوا، خیام لگا دیئے گئے۔ کھانے پینے کا کچھ بندوبست کیا گیا۔ چھوٹے بچوں کو مائیں بہلا کر سلانے لگیں۔ زینبؑ سب کو دیکھنے بھالنے، سب کی خبر گیری کرنے اور رات کے کچھ

حصے میں عبادت و ریاضت کی شمعیں جلانے کے بعد ذرا دیر کو کمر سیدھی کرنے کو لیٹ گئیں۔

صحرا کی رات میں مسافتوں کی تھکن، حالات کا تکدر اور کڑی آزمائشوں میں سرخرو ہونے کی لگن کہاں سونے دیتی تھی۔ کروٹیں بدلتے، خوشحالی کے ان شاداب زمانوں کو یاد کرتے جب بابا کی عملداری میں کوفہ کا سفر کیا تھا، کچھ دیر کو زینبؑ کی آنکھ لگ گئی۔

نماز شب کے سرور انگیز لمحوں نے زینبؑ کو اشتیاق سے بیدار کیا۔ وہ حسب عادت نماز کے لئے اٹھیں تو اچانک صحرا کی خاموش فضاؤں میں ایک غیبی صدا چہار جانب یوں گونج اٹھی جیسے رات کے پچھلے پہر کی خنک ہوائیں ان لفظوں کو اپنے ساتھ ساتھ اٹھائے پھرتی ہوں۔ زینبؑ چونک کر اس صدائے غیبی کی جانب متوجہ ہوئیں اور غور سے اس دل گداختہ پیام کو سننے لگیں جو روح میں ایک دل خراش بین بن کر اترتی چلی جا رہی تھی :

”اے میری آنکھ! تو آنسوؤں سے خوب بھر جا،

شہیدان راہ حق پر تیرے سوا کون روئے گا؟

وہ۔۔ جن کو شوق شہادت کشاں کشاں اس منزل کی جانب

لئے جا رہا ہے،

جو وعدہ پورا کرنے کی جگہ ہے۔!!

یہ پرسوز لفظ نشتر کی طرح زینبؑ کے غمزدہ دل میں پیوست ہو گئے۔ آنے والے وقت کے ادراک نے ان کی آنکھوں کو گرم آنسوؤں سے بھر دیا۔ اپنی ذمہ داریوں کا شعور ان کے قلب و نگاہ میں کچھ اور گہرا تر گیا اور وہ بہتے ہوئے آنسوؤں کے ساتھ نوافل شب کے لئے خدائے ذوالجلال کے حضور کھڑی ہوئیں جس کی رضا کا حصول ہی ان کا اور ان کے خاندان کا مقصد تھا۔

اسی مقصد کی کامیابی کی دعا کے ساتھ وہ نماز و تعقیبات سے فارغ ہوئیں تو غم و اندوہ سے جھکی جھکی بوجھل قدم رکھتیں حسینؑ کے خیمے کی طرف چلی گئیں جو ہمیشہ ان کے خیمے کے قریب ہی لگایا جاتا تھا۔ دیکھا کہ حسینؑ مصلیٰ عبادت پر اپنے پروردگار سے راز و نیاز میں مصروف ہیں۔ زینبؑ کو عبد و معبود کے دلاویز رابطے میں بندھے ہوئے حسینؑ بے حد پیارے لگے۔ وہ ان کے قریب ہی آہستگی سے بیٹھ گئیں اور آنسوؤں کی بلوریں دھند میں سے اس دلکش منظر کو دیکھ دیکھ کر دل میں اتارنے لگیں۔ حسینؑ اس سردی کیفیت سے باہر آئے تو انہیں احساس ہوا کہ زینبؑ قریب ہی بیٹھی محبت سے چھلکتی نم آلود نگاہوں سے ان کی جانب تک رہی ہیں۔ حسینؑ سلام کر کے زینبؑ کی اس محویت میں مغل

ہوئے۔ زینبؑ نے جواب سلام دے کر ان کی سلامتی کی دعا مانگی۔
 حسینؑ نے آمد کا سبب دریافت کیا تو زینبؑ اپنی غیر معمولی پریشانی کو
 چھپاتے ہوئے گویا ہوئیں: ”بھائی حسینؑ! میں آج نماز شب کے لئے بیدار
 ہوئی تو میں نے ہاتھ غیبی کی صدا سنی جو منزل شہادت کا پتا دے رہی
 تھی۔ اس کا ایک ایک لفظ میرے دل پر کھد گیا ہے۔“ زینبؑ نے ہولے
 ہولے ان اشعار کو دوہرایا۔

حسینؑ نے سر تسلیم جھکایا: ”ماں جائی! ہم اللہ کی رضا میں راضی
 ہیں۔“

”خدائے بزرگ و برتر بھائی مسلمؑ کو اپنی امان میں رکھے۔ مجھے
 ان کی طرف سے دھڑکا سا لگا ہوا ہے۔ دشمنوں کے شہر میں وہ اکیلے ہیں
 اور معصوم بچوں کا ساتھ ہے۔ دھیان ہر وقت ان کی طرف ہی لگا رہتا
 ہے۔“ زینبؑ نے دل میں ہلچل مچاتے اندیشوں کو حسینؑ کے خیال سے
 دل ہی دل میں چھپا لیا۔

حسینؑ نے آسمان کی جانب نگاہ کی: ”بہن زینبؑ! ہم آل محمدؑ کے
 سر ہی نہیں دل بھی اس کی قضا و قدر کے سامنے جھکے ہوئے ہیں۔ روز
 السنت جو وعدہ ہوا تھا ہم سب کو اسے نبھا ہنا ہے۔“

زینبؑ نے آمنہ صدقنا کہہ کر سر جھکا لیا اور اپنے خیمے میں چلی آئیں۔

کچھ زیادہ وقت نہیں گزرا تھا۔ ابھی پڑاؤ اٹھانے کا اعلان نہیں ہوا تھا کہ حسینؑ خواتین کے خیموں کی جانب چلے آئے۔ زینبؑ نے بسم اللہ و مرحبا کہہ کر پذیرائی کی لیکن یہ دیکھ کر ان کا دل بیٹھ سا گیا کہ حسینؑ کا نورانی چہرہ متغیر ہے اور آنکھیں روئی روئی سی لگتی ہیں۔ حسینؑ کی آمد کی اطلاع پا کر دوسری بیٹیاں بھی زینبؑ کے خیمے میں چلی آئیں کہ حسینؑ کی زیارت سے مشرف ہوں۔

حسینؑ نے سب پر ایک نگاہ ڈالی اور اپنی بہن رقیہؑ کی گود میں بیٹھی ہوئی ان کی بیٹی عاتکہؑ کو قریب بلایا اور اسے پیار کرتے ہوئے بولے:

”زینبؑ! وہ دُر تو لے کر آنا جو ہم نے یمن سے منگوائے تھے۔“

زینب وہ موتی لے کر آئیں۔ حسینؑ نے عاتکہ کو گود میں بٹھایا،

پیار کیا اور وہ آویزے اپنے ہاتھوں سے پچی کے کانوں میں پہنانے لگے۔

عاتکہؑ نے حسینؑ کو مخاطب کیا: ”ماموں جان! آج تو آپ مجھ

سے اس طرح پیار کر رہے ہیں جس طرح یتیم بچوں کو پیار کیا جاتا ہے،

میرے بابا تو خیریت سے ہیں نا؟“

عاتکہؑ کی اس معصومیت پر بہت دیر سے ضبط کئے ہوئے آنسو

حسینؑ کی آنکھوں سے بہہ نکلے۔ انہوں نے عاتکہؑ کو سینے سے لگالیا اور

اس کے بال چوم کر بولے: ”بیٹی! لاریب تمہارے بابا مسلم ہمارے اعتماد

پر پورے اترے۔ دین مبین کی خاطر غریب الوطنی میں جام شہادت نوش کر کے وہ خدا و رسول کے حضور سرخرو ہو گئے ہیں۔ ہم تک مسلم کا آخری سلام پہنچ گیا تھا جو انہوں نے اس وقت ہواؤں کے حوالے کیا تھا جب انہیں کوفہ کے دارالامارہ کی چھت پر شہید کرنے کے لئے لایا گیا تھا۔ افسوس کہ ان کا سرتن سے اس طرح جدا کیا گیا کہ وہ چھت سے بازار میں آن گئے اور اس کے بعد ان کے جسم کو بھی چھت سے نیچے پھینک دیا گیا اور آج کوفہ کی بے مہر سرزمین کی جانب سے آنے والے مسافروں نے اس کی تصدیق کر دی ہے کہ مسلم شہادت کے بلند درجے پر فائز ہوئے ہیں ان کا سر در کوفہ پر آویزاں ہے اور مسلمان ان کی لاش کو بازاروں میں گھسیٹ رہے ہیں۔“

زینبؓ نے مسلمؓ کی زوجہ رقیہؓ کو تھام لیا جو یکایک بیوگی کی دکھوں بھری چادر آپڑنے سے سکتے کی سی کیفیت میں رہ گئی تھیں۔ عاتکہؓ کی سسکیاں دلدوز تھیں۔ باقی بیبیاں بھی آنسوؤں اور آہوں کے ساتھ مسلمؓ کو یاد کر رہی تھیں۔ خیمے کی فضا میں جیسے دکھ اور درد کی بارش سی ہو رہی تھی۔ زینبؓ اپنے آنسو بھول کر چھوٹی بہن کو سنبھال رہی تھیں جو شوہر کی شہادت کے دکھ کے ساتھ اپنے معصوم بیٹوں سے جدائی کا کرب بھی سہہ رہی تھیں۔ جن کی ممتا ان معصوموں کے لئے تڑپ رہی تھی۔ جو

باپ کا سایہ سر سے اٹھ جانے کے بعد اس دشمن شہر میں اکیلے رہ گئے تھے اور نہ جانے کہاں بھٹکتے پھرتے تھے۔

”خدا صبر کرنے والوں کے ساتھ ہے۔“ حسینؑ نے قرآن پاک کی مقدس آیت کی تلاوت کی اور یوں: ”مسلمؑ ہمارے پہلے شہید ہیں۔ اللہ ان کے درجات میں اضافہ کرے۔ شہادت کی یہ راہ ہی ہماری راہ ہے جس سے مسلمؑ سرخرو گزر گئے ہیں۔“

حسینؑ رندھے ہوئے لہجے میں کہہ کر خمیے سے رخصت ہو گئے۔ شاید ان کے لئے دکھ میں ڈوبے ہوئے ان لمحوں کو اور جھیلنا مشکل ہو گیا تھا یا وہ چاہتے تھے کہ عفت و حیا کی پیکر بیبیاں ان کی موجودگی میں کچھ جھجک محسوس نہ کر رہی ہوں اور زینبؑ اس تازہ غم کے ساتھ دوہری آزمائش سے گزرنے لگیں۔ اپنی آہوں، اپنے آنسوؤں کو ضبط کر کے کبھی کسی کو تسلی دیتیں، کسی کو پیار کرتیں، کسی کو سینے سے لگاتیں، کسی کو حوصلہ دیتیں، کسی کو پانی پلاتیں، کسی کو تھامتی تھیں۔ دل پر گرتے ہوئے گرم آنسوؤں کے کرب کو اندر ہی اندر سہتیں، سینے میں اٹھتے دکھوں کے طوفان کو سہارتیں، وہ آنے والے وقت میں اپنی ذمہ داریوں کو خوب سمجھ رہی تھیں۔

رسول اللہؐ کے دنیا سے رخصت ہونے کے بعد امت کا بدلا ہوا

رنگ انہوں نے اپنی آنکھوں سے دیکھا تھا۔ ایک ایک لمحے کی اذیت اپنے وجود پر سہی تھی۔ انہیں اندازہ ہو رہا تھا کہ آزمائش کی گھڑیاں اور امتحان کا وقت قریب سے قریب تر ہوتا جا رہا ہے۔ مسافری کی حالت اور غریب الوطنی کے عالم میں یہ پہلا شدید غم کن دکھوں اور مصیبتوں کا پیش خیمہ

ہے۔

دکھ کے اس دلگداز بوجھ کو اٹھائے ہوئے قافلہ پھر روانہ ہو گیا۔
 بلند منزلوں کی جانب نئے عزم، سر بلندی اور وقار کے ساتھ — ہر نئے
 دن کی مسافت اپنے ہمراہ کچھ اور صعوبتیں، کچھ نئی کلفتیں اور کچھ دلگداختہ
 دکھ لے کر آتی تھی۔ راہ میں ملنے والے مسافروں کی زبانی دشمنوں کی
 جانب سے دل توڑ دینے والی مایوس کن خبریں برابر مل رہی تھیں۔
 کوفے کی طرف جانے والے راستوں کی ناکہ بندی ہو گئی تھی۔
 حسینؑ کے قاصد قیس بن مسہر کو کوفہ میں بے دردی سے شہید کر دیا گیا تھا
 اور مسلمؑ کے معصوم بچوں کے بارے میں کچھ پتا نہیں چل رہا تھا کہ ان پر
 کیا گزری تھی؟ مگر یہ اطلاع برابر مل رہی تھی کہ ظالم ابن زیاد کے
 کارندے انسانیت کو بھول کر مسلمؑ کے کمن بچوں کو جگہ جگہ تلاش کر رہے
 ہیں۔

زینبؑ اپنی ذمہ داریوں کو محسوس کرتے ہوئے اہل حرم کے کچھ اور قریب آگئیں۔ ہر ایک کا کچھ اور زیادہ خیال رکھنے لگیں اور حسینؑ کے عزم اور ارادے میں کچھ اور زیادہ پختگی کے ساتھ شریک ہو گئیں۔ وہ لحظہ لحظہ بدلتے حالات کی سنگینی، دشمن کے بڑھتے ہوئے دباؤ اور آنے والی آزمائش کی اہمیت کو پوری طرح سے سمجھ رہی تھیں۔ جب بھی پڑاؤ ہوتا حسینؑ ان کے خیمے میں آکر ضروری امور سے انہیں باخبر کرتے، ان کی رائے اور مشورہ لیتے اور ان کی دعاؤں اور محبتوں میں بھیگ کر خود کو کچھ اور زیادہ توانا محسوس کرتے۔

ایک روز کہیں پڑاؤ ہوا تو زینبؑ نے حسینؑ سے کہا: ”بھائی حسینؑ! آنے جانے والوں سے سن رہے ہیں کہ ابن زیادہ اپنی امداد کے لئے ہر طرف سے قبیلوں کو بلا رہا ہے اس کی فوج اس کے علاوہ ہے۔ آپ بھی اپنے دوستوں کو پیغام بھیجئے۔ شاید کوئی آپ کی حمایت پر آمادہ ہو جائے۔“

”ہر طرف ناکہ بندی اس قدر سخت ہے کہ کسی کا ہماری امداد کو آنا تقریباً ناممکن ہو چکا ہے۔ لیکن میرے بچپن کا ایک دوست ایسا ہے کہ اگر اسے اطلاع ہوتی کہ ہم دشمنوں میں گھر گئے ہیں تو وہ جان پر کھیل کر بھی ہماری امداد کو پہنچتا۔“ حسینؑ نے کہا۔

”آپ کہیں حبیب ابن مظاہر اسدیؑ کا تذکرہ تو نہیں کر رہے جو

بچپن میں آپ کے ساتھ سائے کی طرح رہتا تھا۔ جسے آپ کی زیارت کے بغیر چین نہیں آتا تھا۔“ زینبؓ کو بھی یاد آگیا۔

حسینؑ نے کہا: ”ہاں وہی حبیبؓ میں آج ہی قاصد روانہ کرتا ہوں جو اس تک میرا خط کسی طرح پہنچا دے۔“

”خط کے آخر میں یہ بھی لکھ دیجئے گا کہ فاطمہؑ کی بیٹی انہیں سلام کہتی ہے۔“ زینبؓ نے اس خیال سے اپنا سلام لکھوایا کہ حبیبؓ کو اندازہ ہو جائے کہ حسینؑ کے ہمراہ ان کے خاندان کی خواتین بھی ہیں۔ ورنہ شاید حسینؑ یہ نہ لکھ پاتے کہ وہ خانوادہ رسالتؑ کی عصمت مآب بیٹیوں کو بھی ہمراہ لائے ہیں۔

سفر جاری رہا اور قافلہ ذات عراق، بطن الرمه، حاجر، زرود، ثعلبیہ، زبالہ، بطن عقیق اور سراتہ کی منزلوں سے گزرتا شراف کے مقام پر دوپہر کو پہنچا۔ محرم کے چاند کے ساتھ نیا اسلامی سال ۶۱ھ طلوع ہو چکا تھا، یہاں کچھ دیر پڑاؤ ہوا، پانی سے مشکیں اور چھاگلئیں بھری گئیں تو کوچ کا اعلان ہوا۔

قادسیہ کی منزل ابھی تین میل کے فاصلے پر تھی کہ یکایک تکبیر کی آواز بلند ہوئی۔ ابھی زینبؓ اور دوسری بیٹیاں اس پر غور کر ہی رہی تھیں کہ ”اللہ اکبر“ کی آواز کسی اچھی خبر کی نوید ہے یا اچانک سامنے آجانے والے

دشمن سے نبرد آزمائی کا پیش خیمہ ہے کہ قافلے نے راستہ بدل لیا، رفتار میں بھی غیر معمولی اضافہ ہو گیا، یہاں تک کہ ایک پہاڑی کے قریب قافلہ روک دیا گیا۔ اونٹ بٹھا دیئے گئے اور خیمے لگائے جانے لگے۔

حسینؑ ذرا تیزی سے زینبؑ کے خیمے میں آئے اور بولے:

”دشمن کے سپاہی اس جانب آرہے ہیں۔ ہم نے راستہ اسی لئے بدل دیا ہے کہ اگر مقابلہ کرنا پڑا تو ذوقِ حسم کا یہ پہاڑ پشت کی جانب سے ہماری پشت پناہی کرے گا۔ تم بچوں کو بہلائے رکھنا اور سب کو تسلی دینا، انشاء اللہ سب خیریت ہوگی۔“

زینبؑ شجاعت کی ایک پوری تاریخ کی وارث تھیں، انہوں نے بغیر کسی پریشانی کے پوچھا: ”ان سپاہیوں کی تعداد تو ان کی آوازوں سے کافی زیادہ معلوم ہو رہی ہے۔“

”دور سے تقریباً ایک ہزار کے لگ بھگ معلوم ہوتے ہیں۔ گھوڑوں کی ٹاپوں کی صدا سے بھی یہی اندازہ ہوتا ہے۔“ حسینؑ نے بتایا۔

”ہمارے ہاشمی جوان بھی تو کسی سے کم نہیں، ان کی رگوں میں حیدر کراڑ کا لہو دوڑ رہا ہے۔ اگر دشمنوں نے تعرض کیا تو انہیں خود ہی پتا چل جائیگا کہ ان سے کتنی بڑی غلطی ہوئی ہے۔“ زینبؑ نے جوش سے کہا۔

”ہماری تو یہی کوشش ہوگی کہ معاملات بات چیت سے طے

پاجائیں کہ پہل یا زیادتی کرنا ہمارا شیوہ نہیں۔ ہاں اگر وہ صلح کی زبان نہ سمجھے تو ہم بھی پیچھے ہٹنے والوں میں سے نہیں ہیں۔“ حسینؑ نے کہا۔

”خدائے بزرگ و برتر آپ کو اپنے ارادوں میں کامیاب کرے اور

ہمارے جوانوں کو اپنے حفظ و امان میں رکھے۔“ زینبؑ نے دعا دی۔

تب تک گھوڑوں کی ٹاپوں کی دھمک بہت قریب آگئی۔ حسینؑ

اپنے ساتھیوں کی طرف بڑھ گئے جو تلواروں کے قبضوں پر ہاتھ رکھے

خیموں سے بہت فاصلے پر کھڑے دشمن کے لشکر کو قریب آتا ہوا دیکھ رہے

تھے۔ زینبؑ نے باقی خواتین کو صورتحال سے آگاہ کیا اور خیمے کے پردے

کی اوٹ سے جتنا منظر نظر آتا تھا دیکھنے لگیں اور جو جو آوازیں سنائی دیتی

تھیں ان کو سن سن کر اندازہ لگانے لگیں کہ صورت احوال کیا ہے۔ دل کو

اطمینان تھا کہ اٹھارہ شیر ایسے بہادر بھائیوں کے ہوتے ہوئے کوئی قافلے

کی طرف ٹیڑھی نگاہ سے بھی نہیں دیکھ سکتا تھا۔

دشمن کے سپاہیوں کو کافی دور رک جانے کا اشارہ کر دیا گیا تھا۔ وہ

گھوڑوں سے اترے تو ان کے ہانپنے کی آوازیں، گھوڑوں کی ہنہناہٹ کے

ساتھ مل کر صاف سنائی دینے لگیں۔ صحرائے عرب کی شدید گرمی، آگ

برساتا سورج اور سفر، سبھی کچھ انسانوں اور جانوروں کو پیاس سے نڈھال کر

دینے کے لئے کافی تھا۔ ان کی زبانیں منہ سے نکلی ہوئی تھیں اور ان میں

بات کرنے کی بھی سکت نہیں تھی۔ حسینؑ نے ان کے کچھ کہنے کا انتظار بھی نہیں کیا۔ ان کی پیاس سے تباہ حالت دیکھ کر قافلے کے جوانوں کو اشارہ کیا۔ مشکوں کے منہ کھل گئے۔ چھاگلےں چھلکنے لگیں۔ ہاشمی جوان انسانوں کو ہی نہیں جانوروں کو بھی سیراب کرنے لگے۔

زینبؑ کے لئے یہ منظر نیا یا تعجب خیز نہیں تھا۔ یہ ایثار اور اپنی ضرورتوں پر دوسروں کی ضرورت کو ترجیح دینا تو ان کے گھرانے کا شعار تھا۔ صحرا کی سختیوں میں دشمن کے سپاہیوں کیلئے زندگی کی قیمت کے برابر قیمتی شے کو یوں ارزاں کر دینے پر انہیں کوئی فکر یا تردد نہیں تھا۔ بلکہ ان کی فکر مندی تو یہ دیکھ کر کچھ کم ہو گئی تھی کہ جنگ و جدل کی نوبت نہیں آئی تھی۔ معاملات بات چیت سے طے ہو جانے کی فضا پیدا ہو گئی تھی۔

بسبب جوان اور خود حسینؑ بھی دشمن کے لشکر کو پانی پلانے میں مصروف تھے۔ کنیزیں زینبؑ کو تمام حالات سے باخبر کر رہی تھیں۔ انہوں نے آکر بتایا کہ آنے والے فوجی دستے کا سالار حرا بن یزید ریاحی ہے۔ جسے حسین ابن نمیر نے قافلے کا راستہ روکنے کے لئے بھیجا ہے جو خود قادسیہ کے راستے پر ناکہ لگائے بیٹھا ہے تاکہ حسینؑ کو کوفہ میں داخل ہونے سے روک سکے۔

جب تک ایک ہزار کے لشکر کی پیاس بھی ظہر کا وقت ہو گیا۔

حسینؑ کے موذن کی آواز صحرا کی پہنائیوں میں گونجی تو خواتین کے خیموں تک بھی آئی۔ دشمن کے لشکر والوں نے بھی نماز حسینؑ کی اقتداء میں پڑھی کہ دین کے معاملات میں امامت صرف حسینؑ پر ہی سجتی تھی۔

زینبؑ اور دوسری بیویوں نے بھی نماز ادا کی۔ ابھی تعقیبات نماز جاری تھیں کہ حسینؑ کی پُر تاثیر آواز سنائی دی۔ سب بیبیاں اس دلپذیر لب و لہجے کی جانب متوجہ ہو گئیں جو رسول اللہؐ اور علیؑ مرتضیٰ کے لب و لہجے کی یاد دلا رہا تھا۔

”اے گروہ مردم! میں تمہاری طرف اس وقت تک نہیں آیا جب تک تمہارے خطوط میرے پاس نہیں آگئے کہ آپ ہماری طرف آئیے، ہمارا کوئی امام نہیں، شاید خدا آپ کے ذریعے سے ہمیں ہدایت پر مجتمع کر دے۔ اب اگر تم اپنے ارادے پر قائم ہو تو میں آہی گیا ہوں اور اگر تم میرے آنے سے ناراض ہو تو میں جہاں سے آیا ہوں واپس چلا جاتا ہوں۔“

حسینؑ کا خطبہ تمام ہوا تو سناٹا چھا گیا۔ صرف کبھی کبھی گھوڑوں کے ہنہانے کی آواز سنائی دیتی تھی۔ کسی کنیر نے آکر بتایا کہ دشمن کے لشکر کا سالار حرا بن یزید ریاحی بالکل خاموش ہے۔ اس کی جانب سے کسی

نے بھی کچھ نہیں کہا۔ حسینؑ اپنے خیمے میں چلے گئے ہیں۔ باقی سب بھی ان کے ساتھ ان کے خیمے میں گئے ہیں۔ دشمن کے سپاہیوں نے اپنے سردار کے لئے خیمہ لگا دیا ہے، جہاں صلاح مشورے ہو رہے ہیں اور باقی سپاہی دھوپ سے بچنے کے لئے اپنے اپنے گھوڑوں کی لگا میں تھامے گھوڑوں کے سائے میں بیٹھے ہوئے ہیں۔

یہ وقت تذبذب اور کشمکش کا تھا۔ دشمن کے سواروں کا ایک ہزار کا دستہ دور دور تک پھیلا ہوا تھا۔ ابھی کچھ واضح نہیں تھا کہ وہ لوگ کس نیت سے آئے ہیں اور آپس میں کیا مشورے کر رہے ہیں۔ یہاں تک کہ عصر کا وقت ہو گیا۔ نوجوانوں میں سے کسی نے آکر زینبؑ کو اطلاع دی کہ نماز کے بعد روانگی کا فیصلہ ہوا ہے۔ اس لئے ضروری تیاریاں مکمل رکھیں۔

موذن نے خوش الحانی سے نماز کی دعوت دی تو صف بندی ہو گئی۔ دشمن کے سپاہیوں نے حسینؑ کے پیچھے ہی نماز پڑھی۔ نماز کے بعد حسینؑ نے انہیں مخاطب کیا اور ایک مختصر سے خطبے کے ذریعے صورتحال کو واضح کیا:

”اے لوگو! یقیناً ہم اہلبیتؑ امت اسلامیہ کی

فرمانروائی کے ان لوگوں سے زیادہ مستحق ہیں جو آج اس

منصب کے غلط دعوے دار ہیں اور مسلمانوں پر ستم ڈھاتے ہیں۔ لیکن اگر تم ہمیں ناپسند کرتے ہو، ہمارے حق کا اقرار نہیں کرتے اور اس رائے کے خلاف ہو جو تمہارے خطوط اور قاصدوں کے بیانات سے ظاہر ہو رہی تھی تو میں واپس چلا جاتا ہوں۔“

حسینؑ کے شفاف لہجے میں بابا اور بھائی کے لہجے کی خوشبو پا کر زینبؑ کی پلکیں بھیگ گئیں۔ ان کی آنکھوں میں امت کی بے وفائیوں کے سارے منظر پھر گئے۔ دل میں پھانس سی چبھ گئی۔ اسی وقت وہ کثیر دوڑی ہوئی آئی جسے زینبؑ نے حالات معلوم کرنے کے لئے بھیجا تھا اور بولی: ”ثانیٰ زہراً! میرے ماں باپ آپ پر قربان ہوں۔ وہاں تو نقشہ ہی بدل گیا ہے۔ ابن زیاد کا بھیجا ہوا سردار حر ابن یزید ریاحی تو بالکل ہی مکر گیا ہے کہ کوفہ والوں نے مولا حسینؑ کو خط لکھ کر کوفہ آنے کی دعوت دی ہے وہ کہنے لگا کہ اس کے علم میں ایسے کوئی خط نہیں۔“

”پھر؟“ زینبؑ نے پوچھا۔

”پھر مولا حسینؑ نے عقبہ ابن سمعان سے کہا کہ وہ خطوط لے کر آئیں۔ وہ خمیے سے جا کر خطوط سے بھری ہوئی دونوں خورجیاں لے آئے، اور حر کے سامنے الٹ کر خطوط کا ڈھیر لگا دیا۔ وہ حیران ہو کر

خطوط کو دیکھنے لگا اور بولا: ”ہم نے تو آپ کو یہ خط نہیں لکھے۔ اس لئے ہم ان کے لئے جوابدہ نہیں ہیں۔ ہمیں تو حاکم ابن زیاد کی طرف سے حکم ملا ہے کہ آپ کو اس کے حضور پیش کیا جائے۔“ کثیر نے اس کے لہجے کی نقل اتارتے ہوئے کہا۔

اللہ رکھے مولا حسینؑ اتنے غضبناک ہوئے کہ ان کی آواز بلند ہو گئی وہ یہ کہہ کر اٹھ گئے کہ ”تمہاری موت اس سے زیادہ قریب تر ثابت ہوگی کہ تم مجھے ابن زیاد کے سامنے پیش کرو۔“

زینبؑ پریشان ہو گئیں: ”بھائی حسینؑ اب کہاں ہیں؟“

کثیر ابھی کوئی جواب دینے ہی والی تھی کہ حسینؑ کے خطبہ دینے کی آواز سنائی دینے لگی۔ زینبؑ نے اسے خاموش رہنے کا اشارہ کیا اور غور سے سننے لگیں۔ حسینؑ کا ایک ایک لفظ واضح اور آہنی عزم سے سنا ہوا تھا۔ حسینؑ دشمن کے سپاہیوں سے نہیں اپنے ساتھیوں سے مخاطب تھے۔ حالات کا رخ دیکھتے ہوئے وہ اپنے مقصد کو کھول کر بیان کر رہے تھے تاکہ دلوں سے شکوک و شبہات دور ہو جائیں۔

”صورتحال جو درپیش ہے وہ تم دیکھ ہی رہے

ہو، یقیناً دنیا کا رنگ بدل گیا ہے اور اس کی نیکی رخصت

ہو گئی ہے۔ حق پر عمل نہیں ہوتا اور باطل سے

علیحدگی اختیار نہیں کی جاتی۔ اس صورت میں مومن
 یقیناً خدا سے ملاقات کا آرزومند ہوتا ہے۔ میرے
 نزدیک تو موت کی صورت میں شہادت کی سی نعمت
 ہے اور زندہ رہنا ان ظالموں کے درمیان وبال جان
 ہے۔“

حسینؑ کا خطاب ختم ہو گیا تھا اور ان کے ساتھی سچے لہجوں میں
 اپنی وفاداریوں کا برملا اظہار کر رہے تھے۔

زہیر قینؓ کی آواز گونجی: ”فرزند رسولؐ! ہم آپ کا ساتھ دینے کو
 دنیا میں ہمیشہ قیام کرنے پر ترجیح دیتے ہیں۔“

نافع ابن ہلال جمہلیؓ نے نعرہ بلند کیا: ”مولاً! بسم اللہ، لے چلئے
 ہمیں خیر و سلامتی کے ساتھ۔! چاہے مشرق کی طرف یا مغرب کی
 جانب، خدا۔! ہم موالات و محبت رکھتے ہیں۔ اس شخص سے جو آپ
 کے ساتھ موالات و محبت رکھے اور دشمن ہیں اس کے جو آپ سے دشمنی
 رکھے۔“

بریر ابن خضیر ہمدانیؓ نے اپنے پر جوش لفظوں میں ہر ایک کے دل
 کی ترجمانی کر دی: ”خدا کی قسم اے فرزند رسولؐ! یہ خدا کا احسان ہے کہ
 اس نے ہم کو موقع دیا ہے کہ آپ کی نصرت میں ہمارے اعضا و جوارح

قطع کئے جائیں۔ یہاں تک کہ آپ کے جد بزرگوار روز قیامت ہماری شفاعت فرمائیں کیونکہ وہ جماعت کبھی نجات نہیں پاسکتی جس نے اپنے نبی کے نواسے کو تہ تیغ کیا ہو اور وائے ہو ان کے لئے وہ خدا کو کیا منہ دکھائیں گے اور ان کا کیا حال ہوگا اس دن جب وہ آتش جہنم میں نالہ و فریاد کر رہے ہوں گے۔“

اس کے ساتھ ہی کوچ کی تیاریاں شروع ہو گئیں۔ حسینؑ ہاشمی جوانوں کے جھرمٹ میں بیہوشیوں کے خیموں کی جانب آئے تو حسینؑ کی صدائے جانفزا سن کر زینبؑ نے خیمے کا پردہ اٹھا کر دیکھا۔ حسینؑ کے دکتے نورانی چہرے کو دیکھ کر زینبؑ کا دل محبت سے چھلک اٹھا۔ آنکھوں ہی آنکھوں میں بلائیں لیتے ہوئے انہوں نے اپنے سارے تفکرات کو جھٹک کر حسینؑ کی پذیرائی مسکرا کر کی اور یولیں: ”میں نے سب سن لیا ہے بھائی۔ اللہ رکھے۔! آپ کے اصحاب کی وفاداریوں نے تو کوفے والوں کی بے وفائی کو یکسر بھلا دیا ہے۔ ماشاء اللہ یہ خالص جذیوں والے ہی آپ کے بلند مقاصد میں آپ کے ساتھی ہو سکتے ہیں۔ اللہ انہیں جزائے خیر سے نوازے۔“

حسینؑ نے کہا: ”اس میں ہرگز کوئی شک نہیں زینبؑ کہ میرے اصحاب تو وہ ہیں کہ ان جیسے جانثار نہ نانا رسول اللہؐ کو ملے ہیں نہ بابا علیؑ کو

اور نہ بھائی حسنؑ کو۔ لیکن پھر بھی ہم تصادم یا خونریزی کو ہر ممکن طریقے سے ٹالنے کی کوشش کر رہے ہیں۔ اسی لئے ہم نے طے کیا ہے کہ واپس چلے جائیں۔ میں نے حر ابن یزید ریاحی پر بھی یہ واضح کر دیا ہے اور وہ اپنے ساتھوں سے مشورے کر رہا ہے۔“

”آپ امامؑ وقت ہیں بھائی! آپ کا ہر فیصلہ خدائے بزرگ و برتر کی رضا کے حصول میں محدود ہے۔ ہم دل و جان سے اس کے پابند ہیں۔“

زینبؑ نے سچائی سے کہا۔

عباسؑ دوسرے نوجوانوں کے ساتھ مل کر اونٹ بٹھا کر محملیں سنوار چکے تھے۔ انہوں نے قریب آکر صدادی کہ محملیں تیار ہیں، اگر اجازت ہو تو بیبیوں کو سوار کروا دیا جائے تاکہ خیمے اکھاڑنے کا کام شروع ہو۔ حسینؑ نے اجازت دی اور زینبؑ کو خود عزت و احترام سے سوار کرایا۔ نوجوانوں نے جلد جلد خیمے اکھاڑے۔ اونٹوں پر بار کئے۔ قافلے کی ترتیب کو درست کیا۔ سمت کا تعین ہوا۔ زینبؑ کے لبوں پر سفر اور خیر و برکت کی دعائیں جاری ہوئیں۔ محملوں میں حرکت ہوئی اور اونٹ قدم اٹھانے لگے کہ یکایک ایک شور بلند ہوا۔ یوں لگا جیسے کوئی ہنگامہ سا ہو گیا ہو، پھر حسینؑ کی غیظ و غضب میں ڈوبی ہوئی آواز معمول سے زیادہ بلند سنائی دی:

”تیری ماں تیرے ماتم میں بیٹھے — تیرا کیا

ارادہ ہے؟ —“

زینبؓ نے گھبرا کر محمل کا پردہ ذرا سا سر کا کر دیکھا — دشمن کا سالار حر، حسینؓ کے گھوڑے کی لگام میں ہاتھ ڈال کر کہہ رہا تھا: ”اگر آپ کے سوا کسی اور نے میری ماں کا نام لیا ہوتا تو میں بھی اسے ویسا ہی جواب دیتا لیکن آپ کی والدہ گرامی کا نام تو میں سوادرود و سلام کے لے ہی نہیں سکتا۔“

نوجوانوں نے تلواریں بے نیام کر لیں اور پھر کر حر کی طرف دیکھنے لگے — لیکن حسینؓ کے پاس ادب سے آگے نہیں بڑھے — صرف حسینؓ نے ہی پھر حر سے سوال کیا: ”بتا تو کیا چاہتا ہے؟“

”مجھے حاکم کوفہ ابن زیاد نے حکم دیا ہے کہ آپ کو جہاں پاؤں گرفتار کر کے اس کے پاس لے جاؤں۔“ وہ بولا۔

”خدا! تو ایسا نہیں کر سکتا۔“ حسینؓ نے قطعی لہجے میں سختی سے کہا۔

عباسؓ اور علی اکبرؓ شدت غضب سے لرزتے بے ساختہ ایک ایک قدم آگے بڑھ آئے — ان کے ساتھ دوسرے ہاشمی جوان تلواریں سونٹے ہونٹ چباتے نظر آئے — حر نے جوانوں کے تیور دیکھے — حسینؓ کے اصحابؓ کی آنکھوں میں اترے ہوئے خون کو دیکھا تو ایک درمیانی راہ نکالی:

”تو پھر آپ کوئی ایسی راہ اختیار کر لیں جو نہ کوفہ جاتی ہو نہ مدینہ، جب تک کہ مجھے حاکم کی طرف سے کوئی تازہ ہدایت موصول نہ ہو جائے۔“

زینبؓ پریشانی سے اپنے جوانوں کی اُبلتی ہوئی شجاعتوں کو دیکھ رہی تھیں۔ جن پر وہ بمشکل صبر و ضبط کے بند باندھ رہے تھے۔ لیکن حسینؓ کو کوئی تصادم منظور نہیں تھا۔ انہوں نے واپسی کا ارادہ ترک کر دیا اور قادسیہ اور عذیب کے بائیں سمت ایک راستہ اختیار کر لیا اور حرا اپنے لشکر کے ساتھ ایک مناسب فاصلہ رکھ کر حسینؓ کے کارواں کی نگرانی کرتا ہوا چلنے لگا۔

بیضہ، عذیب الہجات، قصر بنی مقاتل کی منزلیں گزری تھیں کہ زینبؓ کی دعائیں رنگ لائیں اور کچھ جانثار حسینؓ کی نصرت کے لئے ان کے قافلے کو تلاش کرتے ہوئے ان کے ساتھ آملے۔ ان میں ایک سوار ایسا بھی آیا جس کے استقبال کے لئے حسینؓ اپنے ساتھوں کے ساتھ خود آگے بڑھے۔ جیسے ہی گرد و غبار چھٹا اور اسے حسینؓ کا روشن چہرہ دور ہی سے نظر آیا تو وہ یکدم سواری سے اتر آیا۔ احترام سے جھکا جھکا آگے بڑھا اور حسینؓ کے قدموں کے قریب زمین کو بوسہ دے کر اشکبار آنکھوں کو قدموں سے ملنے لگا۔

حسینؓ کے ساتھیوں نے تکبیر کی آواز بلند کی۔ زینبؓ جو ہر وقت

حسینؑ کے دھیان میں ہی رہتی تھیں ہر آہٹ، ہر آواز اور ہر بات کا خیال رکھتی تھیں، تکبیر کی اس آواز کو سن کر جان گئیں کہ اس میں مبارزت کی للکار کے بجائے خوشی کا آہنگ ہے، کنیروں سے بولیں: ”ذرا معلوم تو کرو کہ اس وقت جوانوں نے تکبیر کیوں کہی ہے؟“

کوئی کنیز گئی اور احوال لے کر آئی: ”ثانی زہرا! مولا حسینؑ کے بچپن کے دوست حبیب ابن مظاہر اسدیؑ اپنے غلام کے ہمراہ نصرت امامؑ کے لئے تشریف لائے ہیں۔“

”خدائے بزرگ و برتر انہیں جزائے خیر دے۔“ زینبؑ نے اپنے دل میں کچھ اطمینان محسوس کیا اور اپنی بزرگ کنیز سے بولیں: ”اماں فضہ! جا کر ہماری جانب سے بھائی حبیبؑ کو سلام کہیے۔“

فضہؑ مردوں کے خیموں کی جانب آئیں اور حبیبؑ کو سلام پہنچایا تو وہ لمحے بھر کو ساکت سے رہ گئے۔ پھر عمامہ سر سے اتار کر زمین پر پھینکا۔ بالوں میں خاک ڈالی اور فرط غم سے اپنا منہ پیٹتے ہوئے چلائے: ”ہائے افسوس! خدایا آسمان کیوں نہیں ٹوٹ پڑتا، سادات پر یہ کیسی مصیبت آگئی ہے۔ آل محمدؑ اتنے بے یار و مددگار ہو گئے ہیں کہ فاطمہؑ کی عظمتوں والی بیٹی نے مجھ ایسے غلام کو سلام کہلوایا ہے۔“

روتی ہوئی آنکھوں کے ساتھ دوسرے اصحاب نے انہیں سنبھالا

تو وہ ہاتھ جوڑ کر فضہؓ سے بولے: ”اماں! میری آقا زادی کے پاس بڑے
ادب سے میرا یہ پیغام لے کر جاؤ کہ حسینؑ کا یہ غلام ان کے بھائی کی
نصرت میں اپنے خون کا آخری قطرہ تک بہا دینے سے بھی دریغ نہیں
کرے گا۔“

قافلہ چلتا رہا۔ نینوا کی زمین دور سے نظر آئی اور اس کے ساتھ ہی کوفہ کی جانب سے ایک تیز رفتار قاصد پہنچا۔ اس نے حسینؑ کے قافلے والوں کو سلام تک نہیں کیا اور حر کے پاس جا کر بلند آواز میں کوئی پیغام پڑھ کر سنانے لگا۔ سب کو معلوم تھا کہ حاکم کوفہ ابن زیاد کی طرف سے حر کے لئے کوئی تازہ ہدایت آنے والی ہے۔ لقمہ و دق صحرا میں کوئی ایک فرد بھی آتا تھا تو سب کو خبر ہو جاتی تھی۔ پھر اس قاصد نے تو سانس بھی نہیں لیا تھا اور بڑے رعب و داب سے حاکم کا پیغام پڑھ کر سنانے لگا تھا۔ جیسے ہی اس کا خط ختم ہوا حر اسے ہاتھ میں لئے ہوئے حسینؑ کے قافلے کی جانب چلا آیا۔

زینبؑ ایک لمحے کے لئے بھی حسینؑ اور تمام صورت حال سے الگ نہیں ہوتی تھیں۔ انہوں نے فوراً ہی فضلہ سے کہا: ”اماں! آپ جا کر

دیکھتے تو سہی کہ وہ حسینؑ سے کیا کہنے آیا ہے؟“

فضہؓ جب تک نہیں لوٹیں زینبؓ بے چینی سے خیمے میں شہلتی رہیں، بار بار بے کلی سے خیمے کا پردہ اٹھا کر دیکھتی تھیں۔ کافی دیر کے بعد فضہؓ ہانپتی کانپتی پریشان حال واپس ہوئیں اور رندھی ہوئی آواز میں بولیں:

”ثانیٰ زہرا! یہ کیسا غضب ہے کہ رسول اللہؐ کی امت آل رسولؑ پر ہی عرصہء حیات تنگ کر رہی ہے۔ ابن زیاد ملعون نے نیا فرمان جاری کیا ہے۔ میں اپنے کانوں سے سن کر آرہی ہوں۔ اس کی ماں اس کے ماتم میں بیٹھے۔ اس نے لکھا ہے کہ میرا یہ فرمان دیکھتے ہی حسینؑ کو قید کر لو۔ ان کے ساتھ سختی سے پیش آؤ اور انہیں کسی ایسی جگہ اترنے پر مجبور کر دو جہاں نہ پانی ہو نہ کوئی محفوظ مقام۔ یہ قاصد اس وقت تک تمہارے ساتھ رہے گا۔ جب تک تم میرے اس حکم کی تعمیل نہیں کر لیتے تاکہ آکر مجھے اس کی اطلاع دے۔“

”اس کے منہ میں خاک۔! اس نے کیا نواسہ رسولؐ کو اتنا ہی

بے بس اور بے یار و مددگار سمجھ رکھا ہے؟“ کسی کنیر نے غصے سے کہا۔

”خدا نخواستہ۔!! ہمارا حسینؑ کیوں بے یار و مددگار ہوتا۔ اللہ

رکھے ہمارے ہاشمی جوانوں کا پورے عرب میں کوئی ثانی نہیں اور حسینؑ کے

اصحابؓ جیسا کون ہے۔ وہ سب تو حسینؑ کی وجہ سے چپ ہیں لیکن تیور

سنبھالے نہیں سنبھلتے۔ حسینؑ ذرا سا اشارہ کریں تو دشمن کے سپاہیوں کی گرد بھی نہیں ملے گی۔“ فضہ بولیں۔

”بھائی حسینؑ ایسا نہیں ہونے دیں گے۔ وہ اپنے تدبیر سے جوانوں کے جذیوں کو تھام لیں گے۔ انشاء اللہ وہ کوئی تصادم نہیں ہونے دیں گے۔ جنگ کی نوبت نہیں آئے گی۔“ زینبؑ نے یقین سے کہا۔

ابھی یہ باتیں ہو ہی رہی تھیں کہ حسینؑ، علی اکبرؑ اور عباسؑ کے ساتھ خیموں کی جانب آئے۔ دلکش نورانی چہرے پر دکھ اور رنج لکھا ہوا تھا۔ زینبؑ جلدی سے آگے بڑھیں۔ لیکن اس مشترکہ دکھ کے بارے میں کچھ نہیں کہا جو ان کے اپنے قلب حزیں کو پارہ پارہ کر رہا تھا۔ امت کی بے وفائی اور ظلم میں کبھی کوئی فاصلہ نہیں رہا تھا تو اس کا تذکرہ کر کے زخموں کو کیا کریدنا۔ انہوں نے تسلی کے لئے حسینؑ کے شانے پر ہاتھ رکھا: ”میں قربان جاؤں بھائی! مجھے اماں فضہؑ نے ابن زیاد ملعون کے تازہ فرمان کے بارے میں بتایا ہے۔ یہ ہمارے لئے کوئی نئی بات نہیں ہے۔ آپ نے بڑے صبر و تحمل سے کام لے کر جوانوں کو ہمارے ان شیروں کو سنبھالا ہے اور کسی خونریزی کی نوبت نہیں آنے دی۔ یہ بہت مناسب بات ہے۔ بلاشبہ آپ نے بڑے تدبیر سے کام لیا ہے۔“

”میں نے حر سے کہا ہے کہ وہ ہمیں کچھ تو آگے بڑھنے دے تاکہ

ہم پڑاؤ کے لئے کوئی مناسب جگہ تلاش کر لیں۔“ حسینؑ نے بتایا۔ ”ہمارا خیال ہے کہ ہم بائیں جانب مڑ کر دریائے فرات کے قریب خیمے لگائیں گے۔ پھر دیکھتے ہیں کہ بات کیا رخ اختیار کرتی ہے؟“

”آپ کا فیصلہ سر آنکھوں پر اور ہماری جانب سے کسی تردد کو دل میں جگہ نہ دیجئے گا۔ آپ کی بہنوں اور بیٹیوں کی رگوں میں بھی حیدر کراڑ کا لہو دوڑ رہا ہے۔ سب کے حوصلے بلند ہیں اور سب ان وعدوں کو نبھانے میں آپ کے ساتھ ہیں جو روز الست ہوئے تھے۔“ زینبؑ کے لہجے اور آنکھوں میں ایک آہنی عزم و ارادے کی چمک فروزاں تھی جو باقی بیٹیوں کے چہروں پر بھی منعکس ہو رہی تھی جو حسینؑ کو دیکھ کر زینبؑ کے خیمے میں جمع ہو گئی تھیں۔

”تو پھر خدائے ذوالجلال کا نام لے کر کوچ کرتے ہیں۔“ حسینؑ نے کہا اور ہاشمی نوجوانوں کے ساتھ مل کر سب کو سوار کرایا۔

قافلہ بائیں طرف مڑ کر رواں دواں ہو گیا۔ زینبؑ اپنے محل میں حر کے لشکر کی آوازیں سن رہی تھیں۔ جو قافلے سے کچھ فاصلہ رکھ کر حسینؑ کے ساتھ ساتھ چلتا ان کی نگرانی کر رہا تھا۔ کچھ فاصلہ اسی طرح طے ہوا۔ پھر حسینؑ رکے اور قافلہ بھی روک دیا گیا، حسینؑ نے عباسؑ کو بلا کر ایک جگہ کی نشاندہی کی تو وہ گھوڑوں سے اتر پڑے۔ عباسؑ، علی اکبرؑ

کو لئے ہوئے زینبؑ کے محل کے قریب آئے اور بڑے ادب سے گویا ہوئے: ”مخدومہ عالم! مولا حسینؑ نے یہاں پڑاؤ ڈالنے کا حکم دیا ہے۔ آپ فرمائیں تو اونٹ بٹھا دیں؟“

زینبؑ نے محل کا پردہ ذرا سا ہٹا کر سر جھکائے کھڑے دراز قد عباسؑ کی طرف دیکھا تو نہر فرات کی جانب سے آنے والی ہوا میں گرمی کی حدت نسبتاً کم محسوس ہوئی۔ قرب و جوار میں کہیں کہیں سبزہ اور ہریالی بھی نظر آئی تو زینبؑ نے عباسؑ سے کہا: ”ہاں یہ جگہ تو بہت مناسب معلوم ہوتی ہے اور پھر بھائی حسینؑ کا انتخاب ہے تو کیوں نہ بہترین ہوگا۔ تم اونٹ بٹھا لو۔“

جب تک زینبؑ اور دوسری بیبیاں محملوں سے اتریں۔ جوان بہت سے خیمے لگا چکے تھے۔ بیبیوں کے لئے خیمے حسینؑ کے اصحابؑ سے کافی فاصلہ رکھ کر لگائے جاتے تھے۔ جوان بیبیوں کے لئے خیمے لگا کر باقی خیمے لگانے لگے۔ زینبؑ ابھی خیمے میں جا کر آرام سے بیٹھی بھی نہیں تھیں کہ باہر کچھ شور سا مچ گیا۔ تلواروں کے بے نیام ہونے کی آواز کے ساتھ عباسؑ کی للکار بجلی کی طرح کڑکی۔

زینبؑ نے عباسؑ کی آواز پہچان کر دل تھام لیا: ”الہی خیر! یہ عباسؑ کو کیوں جلال آیا ہے؟“ گھبرا کر درِ خیمہ تک پہنچیں۔ کچھ سمجھ میں

نہیں آیا تو فضہ کو پکارا۔ ”اماں فضہ! جا کر دیکھو تو سہی کیا معاملہ ہے۔“
خدا ہی خیر کرے عباسؑ اتنے غضبناک تو کبھی نہیں ہوئے۔“

فضہ چادر سنبھالتی ہوئی باہر لپکیں۔ حسینؑ کی چھوٹی بچی سکینہؑ
دوڑ کر زینبؑ کی گود میں آگئی اور معصومیت سے پوچھنے لگی: ”پھوپھی اماں!
عمو جان اتنے غصے میں کیوں ہیں، انہیں کس نے خفا کیا ہے؟“

سکینہؑ کی ماں ام ربابؑ چھ ماہ کے علی اصغرؑ کو گود میں لئے ہوئے
قریب آ بیٹھیں۔ عباسؑ کی زوجہ لبابہؑ بے چین سی بار بار در خیمہ کی طرف
دیکھنے لگیں۔ فاطمہ کبریٰؑ، ام لیلیٰؑ، رقیہؑ اور سبھی بیٹیاں زینبؑ کے خیمے
میں ہی چلی آئیں اور پریشانی سے ان آوازوں کو سننے لگیں جو کسی بدمزگی اور
تصادم کا پتادے رہی تھیں۔

دشمن کے ایک ہزار کے لشکر کو زینبؑ نے ساتھ ساتھ چلتے
ہوئے اپنی آنکھوں سے دیکھا تھا۔ نہ جانے انہوں نے ایسا کیا کہہ دیا تھا کہ
حسینؑ ایسے مدبر کے ہوتے ہوئے تلخی کی نوبت آگئی تھی۔ تذبذب اور
گوگلو کی یہ کیفیت صبر آزما تھی شور اب بھی سنائی دے رہا تھا۔

پھر فضہؑ خیمے کا پردہ اٹھا کر پریشان چہرے کے ساتھ اندر داخل
ہوئیں اور سینے پر دو ہتھ مار کر بولیں: ”بیٹیو! سنتی ہو کہ آل محمدؑ پر زمین خدا
تنگ کر دی گئی ہے۔ انہیں پانی جیسی نعمت خدا سے محروم کرنے کی

کوششیں ہو رہی ہیں۔ وہ نابکار حر ہمارے جوانوں سے مزاحم ہو رہا ہے۔
 کہتا ہے کہ دریا کے قریب خیمے نہیں لگنے دے گا۔ اللہ رکھے ہمارے
 عباسؑ کو اتنا غصہ ہے کہ پتھر اہوا شیر معلوم ہو رہا ہے۔ اس نے تو زمین
 پر اپنی تلوار سے خط کھینچ دیا ہے کہ اگر وہ دشمن خدا اس لکیر سے آگے بڑھے
 تو اپنے انجام کے خود ذمہ دار ہوں گے۔ اکبرؑ، قاسمؑ، عونؑ و محمدؑ، مولاً کے
 اصحاب نہ جانے کس طرح اپنے جلال کو سنبھالے ہوئے ہیں۔ سب کے
 ہاتھوں میں تلواریں بے نیام ہیں۔ عباسؑ کی لکار سے تو زمین کانپتی
 ہے۔“

”اور حسینؑ۔؟ زینبؑ کے اندر کا سارا اضطراب اس ایک لفظ

میں بول اٹھا۔

”میرا بچہ حسینؑ، میرا لاڈلا حسینؑ، اس کی کیا بات ہے۔ وہ تو

اپنے نانا رسول اللہؐ کی طرح رحمت ہی رحمت، کرم ہی کرم ہے۔ ابھی
 ایک اشارہ کرے تو ہاشمیوں کی تلواریں دشمنوں کے سروں کی فصل کاٹنے
 میں ایک پل بھی نہ لگائیں۔ لیکن وہ ان سے بات چیت کر رہا ہے کہ کوئی
 درمیانی راہ نکل آئے۔“

ساری بیبیاں بے چینی سے زینبؑ کی جانب تکتے لگیں کہ وہ کیا
 کہتی ہیں۔ کہ ان کے طرز عمل اور لفظوں میں سب کے لئے ڈھارس اور

مسائل کے حل کی نشاندہی ہوتی تھی۔ زینبؑ نے اپنا اضطراب چھپا کر آسمان کی طرف دیکھا اور سچے لہجے میں بولیں: ”اللہ! حسینؑ کو ان کے ارادے میں کامیاب کرے۔“

اسی وقت خیمے کا پردہ قدرے تیزی سے اٹھا۔ علی اکبرؑ کا چاند سا چہرہ نظر آیا جو سورج کی طرح دکھ رہا تھا۔ ان کے پیچھے عباسؑ بھی تھے جو احتراماً باہر ہی رک گئے تھے۔ زینبؑ نے آگے بڑھ کر علی اکبرؑ کو تھاما جو شدت غضب سے ہونٹ چبارہے تھے۔

”خیریت تو ہے میرے چاند کو اتنا غصہ کیوں ہے؟“ زینبؑ نے

پیار سے ان کا رخسار چھوا۔

”پھوپھی اماں! یہ لوگ، یہ نانا کی امت، ان کی دراز دستیاں بڑھتی

ہی جاتی ہیں اور بابا۔۔۔!!“ شدت غضب سے وہ بات بھی پوری نہیں کر سکے، ان کا لہجہ اس قدر زخمی تھا جیسے ابھی رو پڑیں گے۔

”نہ میری جان خود کو اذیت نہ دو۔“ زینبؑ نے محبت سے ان کے

بال سنوارے۔ ”تمہارے بابا کا تو فخر ہی یہی ہے کہ وہ رحمت للعالمینؑ کے

وارث ہیں۔ بیٹا! خلق عظیم تو ہماری میراث ہے۔ یہ بات کوئی ڈھکی چھپی

تو نہیں کہ تمہارے دادا علیؑ مرتضیٰ نے تیس سال تک خاموشی کے ساتھ

صبر کیا اور اپنے حق سے دستبردار ہو کر امت کو تفرقے سے بچالیا۔ چچا حسنؑ

کا صبر و ضبط تو تم نے کچھ اپنی آنکھوں سے بھی دیکھا ہے۔ جان مادر! انہوں نے کیسے کیسے ناسزا کلمات اور ناروا سلوک برداشت کیا لیکن امت کو ایک بڑی خونریزی سے بچا لیا اور بیٹا! اب تمہارے بابا امام وقت ہیں۔ دین اسلام کی ذمہ داری ان پر ہی ہے۔ وہ اس تپتے صحرا میں، اس جھلستے موسم میں اتنا لمبا سفر کر کے دین کی حفاظت کرنے ہی تو آئے ہیں۔ “زینبؓ نے پیار سے ان کا سر شانے سے لگا کر تھپکا اور در خیمہ تک آئیں جہاں عباسؓ سر جھکائے کھڑے تھے۔ ان کے خوبصورت چہرے پر صبر و ضبط کی ایسی اذیت تھی کہ ان کی طرف دیکھا نہیں جاتا تھا۔ وہ اضطراب میں مٹھیاں کھول اور بند کر رہے تھے۔ زینبؓ نے بڑے لگاؤ سے ان کے بازو پر ہاتھ رکھا لیکن ان کی تشفی کے لئے کچھ بھی نہیں کہہ سکیں۔

”مخدومہ عالم! یہاں سے خیمے اکھاڑنے کا حکم ملا ہے۔“ وہ نیچی نگاہ

اور جھکے ہوئے سر کے ساتھ بولے لیکن آنکھوں سے دو آنسو ٹپک گئے۔

سہلکتے جذیوں اور صبر و ضبط کی اذیتوں کے قافلے اپنے ہمراہ لئے
 قافلہ دریا کے گھاٹ سے دور ہٹنے لگا۔ گود کے پالے لاڈلوں اور جان سے
 عزیز بھائیوں کے دکھے ہوئے دلوں کا کرب زینبؑ کے اپنے دل پر برستا
 رہا۔ دشمنوں کی سفاکی کچھ اور عیاں ہو گئی۔ آنے والے وقت کی سنگینی کا
 احساس کچھ اور سوا ہو گیا لیکن دل کی قوت اور ارادوں کی مضبوطی میں ذرہ
 برابر فرق نہیں آیا۔

حسینؑ کے تو کارواں بھی رک گیا۔ وہ گھوڑے سے اترے اور
 انہوں نے مٹی بھر خاک اٹھا کر سونگھی۔ سایہ کی طرح ساتھ ساتھ
 رہنے والے جوان بھی گھوڑوں سے اتر کر قریب آگئے۔ حسینؑ مسکرائے
 اور چاروں جانب پھیلی ہوئی بے آب و گیاہ زمین پر ایک نگاہ ڈال کر گویا
 ہوئے۔

”بے شک یہی ہماری وعدہ گاہ ہے، یہی وہ مصیبت و بلا کی سر زمین ہے جہاں ہمارے مردوں کے خون بہائے جائیں گے اور ہماری ناموس کی ہتک حرمت کی جائے گی۔ ہم روز قیامت یہیں سے اٹھائے جائیں گے۔ یہیں پر ملائکہ میرے جد بزرگوار اور میرے والدین کو تعزیت دیں گے۔ یہی وہ سر زمین ہے جس کے بارے میں میرے نانا رسول اللہؐ نے مجھے خبر دی تھی۔“

یہ محرم کی دو تاریخ اور ۶۱ھ تھی۔ کربلا کا یہ خطہ کوفہ سے تقریباً دس میل کے فاصلے پر واقع تھا اور قبیلہ بنی اسد کی ملکیت تھا۔ حسینؑ نے ”بنی اسد“ کو بلوانے کا حکم دیا، وہ آئے تو ضروری بات چیت کے بعد ان کے ساتھ زمین کا سودا ساٹھ ہزار درہم میں طے ہوا۔ حسینؑ نے ادائیگی کے بعد وہ زمین انہیں ہی ہبہ کر دی۔

خیمے لگا دیئے گئے اور جلد ہی ایک چھوٹی سی بستی بس گئی۔ حسینؑ کا خیمہ زینبؑ کے خیمے سے اتنا قریب تھا کہ آسانی سے آمد و رفت ہو سکتی تھی۔ یہ سارے مراحل طے کرتے کرتے شام ہو گئی۔ زینبؑ کا قرار رخصت ہو گیا تھا۔ وہ بھی آنے والے اس وقت کی بے رحم آہٹوں کو پہچان گئی تھیں جس کے بارے میں اماں اور بابا نے بتایا تھا جو ظالم حقیقت کی طرح مقابل آن کھڑا ہوا تھا۔ ایک طویل تھکا دینے والے سفر کی تکان

نے سبھی کو کچھ دیر آرام کرنے پر مجبور کر دیا تھا۔ لیکن زینبؑ کی بے کلی کسی طرح کم نہیں ہوتی تھی، وہ کبھی بیٹھتیں، کبھی اٹھتیں، کبھی خمیے میں ٹہلنے لگتیں۔

اسی وقت حسینؑ کے خمیے کی جانب سے ایک صدا ابھری جیسے کوئی مدھم لہجے میں کچھ کہہ رہا ہو۔ زینبؑ سننے لگیں، اس جاں بخش صدا کو جو حسینؑ کی تھی۔ زینبؑ نے خمیے کا پردہ اٹھا کر دیکھا، آواز صاف سنائی دینے لگی۔ حسینؑ کچھ اشعار پڑھ رہے تھے:

”اے زمانے! تجھ ایسے دوست پر افسوس ہے
 کتنے ہی اپنے حق کے طلب کرنے والے صبح و شام
 قتل کر دیئے جاتے ہیں،
 کوچ کا وعدہ قریب آ گیا ہے،
 پس حکم رب جلیل کے سامنے سر تسلیم خم ہے
 جو بے مثل و بی نظیر ہے۔“

ان لفظوں میں پوشیدہ مفہوم زینبؑ کے سارے وجود پر دکھ سے بھری گھٹاؤں کی طرح موسلا دھار برس گیا۔ ان کے دل کو جیسے کسی نے مٹھی میں نلے لیا۔ وہ بے ساختہ کھنچتی ہوئی حسینؑ کے خمیے تک آئیں اور دیکھا۔ وہ اپنی تلوار کو صیقل کر رہے ہیں اور لبوں پر یہ اشعار ہیں۔ جو

دل میں آگ سی لگا رہے تھے۔ زینبؑ کے قدموں کی آہٹ پا کر حسینؑ نے سر اٹھا کر دیکھا اور زینبؑ کی نگاہ حسینؑ کے خوبصورت نورانی چہرے پر پڑی۔ تو انہوں نے رنج سے بھرے ہوئے دل کے ساتھ سوچا کہ ”کیا نانا کی امت کو اس دلنشین چہرے میں نانا کی شبابہت نظر نہیں آتی۔؟ کیا انہیں رسول اللہؐ کی وہ تمام احادیث بھول گئی ہیں جو حسینؑ کی فضیلت میں وارد ہوئی ہیں۔ جو انہیں چاروں طرف سے گھیر کر اس شدید موسم میں، اس تپتے صحرا میں، دریا کے گھاٹ سے دور اترنے پر مجبور کر دیا ہے۔“

دُکھا ہوا دل آنکھوں کے رستے رخساروں پر بہنے لگا، وہ غم سے جھکی جھکی، آنسوؤں سے بھیجے ہوئے لہجے میں بولیں: ”حسینؑ! میرے ماں جائے۔ میری آنکھوں کے نور، آپ تو بزرگوں کے جانشین ہیں۔ بے سہاروں کا ملجا و ماویٰ ہیں۔ آپ کے ان لفظوں نے میرے دل کو پارہ پارہ کر دیا ہے۔ کاش۔! میں اپنی جان دے کر آپ کو ان سنگدل دشمنوں سے محفوظ کر لیتی۔“

حسینؑ نے اٹھ کر غم کے بوجھ سے لرزتی زینبؑ کو تھاما، بہتے آنسو پونچھے اور تشفی آمیز لہجے میں بولے: ”بہن! آسمان کے رہنے والے بھی ایک روز فنا ہو جائیں گے اور ساکنان زمین بھی بالآخر مر جائیں گے۔ ذات واجب الوجود کے سوا تمام مخلوق فنا ہو جانے والی ہے۔ زینبؑ! تم اپنا دل

میلانہ کرو، آنسو نہ بہاؤ، صبر کرو، کہ صبر ہی مومن کی ڈھال ہے۔“
”بھائی حسینؑ! ہمیں آپ کے بغیر زندگی کیونکر اچھی معلوم
ہوگی۔؟ امت کے ظلم و جور پر ہم کیونکر صبر کریں گے؟“ زینبؑ کا لہجہ
گلوگیر ہوا۔

”زینبؑ! تمہیں تو بہت بڑی ذمہ داری نباہنی ہے میری بہن،
ایک عظیم آزمائش سے گزرنا ہے۔ نانا کے دین کی حفاظت میں اپنا خون
دے کر کروں گا اور تم!!!“ حسینؑ نے بات ادھوری ہی چھوڑ دی، ایک نم
آلود نگاہ زینبؑ کی چادر پر ڈالی اور سر جھکا لیا۔

نیا دن چڑھا ہی تھا کہ فوجوں کی آمد کی دھمک سنائی دینے لگی اور
 بہت دیر تک گھوڑوں کی ٹاپوں، سپاہیوں کی آوازوں اور ان کے سالاروں
 کے احکامات دینے کی ملی جلی صدائیں صحرا کی کھلی فضاؤں میں سواروں کے
 قدموں سے اڑی ہوئی ریت کے ساتھ بھرتی اور چکراتی رہیں۔ ننھی
 سکیئہ اور چھوٹے بچے کچھ گھبرا کر زینبؑ کے پاس چلے آئے۔ بیبیوں میں
 اضطراب پیدا ہوا۔ یہ خونخوار آوازیں بہت دیر تک سنائی دیتی رہیں جس
 سے اندازہ ہوتا تھا کہ آنے والی فوج کی تعداد بہت زیادہ ہے۔ زینبؑ نے
 بچوں کو پیار سے بہلایا اور اپنے دل میں اٹھنے والے وسوسوں کو چھپا کر سب
 کو تسلی دی کہ حسینؑ آئیں گے تو ان سے صحیح صورتحال کا علم ہوگا۔
 لیکن حسینؑ سے پہلے ہی عونؑ اور محمدؑ آکر خبر دے گئے کہ عمر ابن
 سعد بن ابی وقاصؑ چھ ہزار کا لشکر لے کر کربلا میں اترا ہے جسے عبید اللہ ابن

زیاد نے اس مہم کا سالار مقرر کیا ہے اور خود ابن زیاد کو فنی میں عام بھرتی پر انعام و اکرام کا اعلان کرنے کے بعد نخلیہ کے مقام پر چوکی لگا کر بیٹھا ہے تاکہ خود افواج کا معائنہ کر کے انہیں کربلا کی طرف بھیجتا جائے۔

وہ نہ کسی کا عذر سنتا ہے نہ معذوری دیکھتا ہے اور انہیں فوج میں بھرتی کر کے دستے تشکیل دے رہا ہے۔ عمر ابن سعد کے پیچھے حصین بن نمیر، شیت ابن ربیع، عروہ ابن قیس، سنان ابن انس، خولی ابن اصحی، یزید ابن رکاب، عبداللہ ابن الحصین اور محمد ابن اشعث جیسے تقریباً پندرہ سالار اپنے اپنے لشکر لے کر ارض کربلا کو گھیرے میں لے رہے ہیں تاکہ عمر ابن سعد کو تازہ مکہ پہنچتی رہے اور کوئی شخص حسینؑ کی مدد کو نہ جاسکے۔

بیویوں نے دل تھام لئے۔ حسینؑ جیسے بے سروسامان کے لئے اتنی فوج۔؟ اتنے بے شمار ہتھیار، اتنے کڑے پہرے، کیا دشمنوں کو معلوم نہیں کہ حسینؑ کے ساتھ صرف گنتی کے لوگ، ناکافی ہتھیار، عورتیں اور بچے ہیں۔؟ زینبؑ نے فخر سے سر اٹھایا اور اطمینان بھری مسکراہٹ کے ساتھ بولیں: ”دشمنوں نے تو ابھی سے اپنی شکست تسلیم کر لی ہے۔ یہ ایک اکیلے حسینؑ کی شجاعت، ان کے عزم و یقین کی قوت اور ان کی سچائی کی طاقت کا ایسا رعب ہے کہ فوج پر فوج بھیج کر بھی ان کی تسلی نہیں ہو رہی۔“

تین محرم سے فوجوں کی آمد مسلسل جاری تھی۔ تپتی ریت پر آگ برساتے سورج تلے، جھلتے خیموں میں تپش سے قیامت کا سماں تھا۔ ننھے بچوں کے پھول سے چہرے کلا گئے تھے۔ وہ بار بار پانی مانگنے لگے تھے لیکن فوجوں کے اجتماع کی وجہ سے پانی لانا آسان نہیں رہا تھا۔ جب بھی پانی کی ضرورت ہوتی اور حسینؑ کے ساتھی گھاٹ کا رخ کرتے تو شدید مزاحمت کا سامنا کرنا پڑتا۔

عمر ابن سعد نے اپنی چوکیاں جمالیں تو قاصد کے ہاتھ حسینؑ کو پیغام بھیجا کہ ان کی آمد کا مقصد کیا ہے۔ حسینؑ نے وہی جواب دیا جو حر کو دیا تھا کہ وہ کوفہ والوں کی دعوت پر ان کی اصلاح کے لئے کوفہ جانا چاہتے تھے لیکن اگر حکومت وقت ان کا کوفہ جانا پسند نہیں کرتی تو وہ واپس جانے کے لئے تیار ہیں۔

عمر ابن سعد نے حسینؑ کا یہ جواب حاکم کوفہ عبید اللہ ابن زیاد کو بھجوا دیا۔ اس نے جواباً بڑے غرور و تکبر سے لکھا کہ تم پہلے حسینؑ اور ان کے اصحاب سے بیعت یزید لو۔ اس کے بعد ہم ان کے بارے میں کوئی فیصلہ کریں گے۔

عمر سعد نے ابن زیاد کا یہ گستاخانہ خط حسینؑ کی خدمت میں بھیجا اور وہی ایک اٹل جواب پایا جس کی اسے توقع تھی کہ حسینؑ کسی فاسق و

فاجر کی بیعت کرنے کے بجائے موت کا خیر مقدم کرنے کو ترجیح دیں گے۔
عمر سعد نے حسینؑ کے اس جواب سے ابن زیاد کو بھی مطلع کر دیا۔

حسینؑ تمام حالات اور بات چیت سے زینبؑ اور دوسری بیویوں کو
بھی باخبر رکھتے تھے۔ دوسرے نوجوان بھی خیموں میں خبر گیری کے لئے
آتے جاتے تھے۔ کوئی غیر معمولی بات ہوتی تو حسینؑ خود اس کے بارے
میں بتانے زینبؑ کے پاس آتے۔ آزمائشوں سے بھرے ہوئے دن
صدیوں کی طرح بیت کر اپنے لازوال نقوش تاریخ کے صفحات پر ثبت کر
رہے تھے۔ یہاں تک کہ محرم کی ساتویں تاریخ آگئی۔

حسینؑ زینبؑ کے خیمے میں آئے تو چمکتے ہوئے نورانی چہرے کی
دمک میں کچھ اور فروغ تھا اور خشک ہونٹوں پر ایک ایسا طمانیت آمیز تبسم
تھا جو صرف صابر و شاکر رہنے والوں پر ہی سجتا ہے۔

زینبؑ نے بسم اللہ کہہ کر پذیرائی کی۔ اپنی جگہ محبت سے
بٹھایا۔ حسینؑ گویا ہوئے: ”آج حاکم کوفہ ابن زیاد نے عمر ابن سعد کو ایک
نیا فرمان دے کر بھیجا ہے۔“

”اب اس ستم ایجاد کی کیا منشاء ہے؟“ زینبؑ نے پوچھا۔
”اس نے کافی سخت اور طویل خط لکھا ہے جس کا لب لباب یہ
ہے کہ ہم پر پانی بند کر دیا جائے اور اس میں اتنی سختی سے کام لیا جائے کہ

ایک قطرہ آب بھی ہم تک نہ پہنچنے پائے۔“ حسینؑ نے بتایا۔

”اس کی ماں اس کے ماتم میں بیٹھے۔! پانی پر تو اس کے سپاہیوں نے پہلے ہی قبضہ کر رکھا ہے۔ اللہ رکھے عباسؑ جب بھی پانی لینے گئے ہیں۔ ان سے زبردستی ہی چھین کر لائے ہیں۔“ زینبؑ نے کہا۔

”لیکن اب وہ زیادہ سختی سے کام لے رہے ہیں۔ عمر سعد نے عمرو بن حجاج زبیدی کو پانچ سو سواروں کے ساتھ گھاٹ پر مقرر کر دیا ہے کہ وہ ہر وقت اپنے گھوڑ سواروں کے ساتھ گھاٹ پر دور دور تک پہرہ دے تاکہ ہماری طرف کا کوئی شخص پانی نہ لے جانے پائے۔“

”یہ ان ہی کی نسل تو ہیں جنہوں نے جنگ صفین میں بابا پر پانی بند کیا تھا۔ ان کی یہ پست حرکتیں ہمارے لئے نئی نہیں ہیں۔“ زینبؑ نے حوصلہ مندی سے کہا۔ پھر حسینؑ کے شانے پر ہاتھ رکھ کر محبت سے بولیں: ”آپ کسی پریشانی کو دل میں جگہ مت دیں۔ ان کی یہ چالیں ہمیں ہمارے موقف سے ذرہ برابر پیچھے نہیں ہٹا سکتیں اور اللہ نظر بد سے بچائے ہمارے شیر عباسؑ کو اور سلامت رکھے ہمارے جوانوں کو، آپ کے بہادر ساتھیوں کو، انہوں نے ایک بار بھی نعرہ تکبیر لگا کر گھاٹ کا رخ کر لیا تو یہ بھاگتے نظر آئیں گے۔“

لیکن حسینؑ دشمن کو یہ کہنے کا موقع نہیں دینا چاہتے تھے کہ پہل

ان کی طرف سے ہوئی ہے۔ انہوں نے اپنے بعض ساتھیوں کی خواہش پر انہیں عمر سعد کے پاس جانے کی اجازت دے دی تاکہ وہ بات چیت سے اسے راہ راست پر لانے کی کوشش کریں لیکن لا حاصل!!

اس نے گھاٹ پر پہرہ اور سخت کر دیا اور اس کے تنگ ظرف سپاہی، حسینؑ اور ان کے ساتھیوں کو اشتعال دلانے کے لئے اپنی شیطانیت کا مظاہرہ کھلے بندوں کرنے لگے، وہ پکار پکار کر کہتے:

”حسینؑ! یہ دیکھو، نیلا نیلا پانی،

کس طرح بہ رہا ہے!—

جس میں سے عراق کے نجس جانور بھی سیراب ہوتے ہیں،

مگر تم!—

مرتے دم تک اس میں سے ایک قطرہ بھی نہیں پاسکتے“—

گرمی کی شدت، صحرا کا مقام، ننھے بچوں کا ساتھ اور پانی کی نایابی، یہ مشکل وقت، یہ کڑا لمحہ، زینبؑ کے روبرو آن کھڑا ہوا تھا— ننھے منے پھول سے بچوں، گود میں کھیلے لاڈلوں، آنگن کی رونق معصوم فرشتوں کے ہونٹ خشک اور چہرے کملار ہے تھے۔ انہیں دیکھ دیکھ کر ماؤں کی تڑپتی مامتا کی کسک بڑھتی جا رہی تھی— کبھی چھ ماہ کا اصغرؑ گہوارے میں مچلتا تھا تو کبھی چار سال کی کمسن سیکینہؑ، زینبؑ کی گود میں آکر معصوم سوال پوچھتی تھی کہ

پانی کب آئے گا؟ اور کبھی اصحابؓ کے بچوں کی پیاس پیاس کی صدائیں بے چین کر دیتی تھیں۔

زینبؓ کبھی کسی کو بہلاتی تھیں، کسی کو پیار سے سمجھاتی تھیں، کسی سے کوئی وعدہ کرتی تھیں، کسی کو خیمے کا پردہ ذرا سا سر کا کر دکھاتی تھیں کہ دیکھو تمہارے عباسؓ چچا کنواں کھود رہے ہیں۔ ابھی ٹھنڈا میٹھا پانی نکل آئے گا تو سب پیئیں گے۔

عباسؓ نے دوسرے جوانوں کے ساتھ مل کر دو کنوئیں کھودے تھے۔ لیکن اس صحرا کی کوکھ میں بھی صحرا ہی پھیلا ہوا تھا۔ بچوں کی پیاس تو کیا ہی بجھتی خود جوانوں کی پیاس بھی اس کڑی مشقت سے اور بڑھ گئی۔ بچوں کی آس بھی ٹوٹ گئی جو اپنے اپنے خیموں سے نکل کر اس امید میں کنوؤں کو کھداتے دیکھ رہے تھے کہ ابھی پانی نکل آئے گا تو وہ اپنے پیاس سے چٹخے ہوئے خشک لب تر کر سکیں گے۔ مایوس پیاسے بچوں کو بہلانا اور بھی مشکل ہو گیا۔ ان کی ماؤں کی تڑپ دیکھی نہیں جاتی تھی۔

یونہی لمحہ لمحہ اذیتوں کا زہر پیتے ساتویں اور آٹھویں محرم
 گزری۔ نویں محرم کی صبح کے ہونٹ پیاس سے تڑنے ہوئے تھے اور
 چہرے پر دکھ کی راکھ تھی۔ حسینؑ نے عمر ابن سعد سے تنہائی میں بھی
 ملاقات کی تھی لیکن اس کا نتیجہ کچھ نہیں نکلا تھا اور یہ چھوٹا سا کارواں مکمل
 طور پر گھر گیا تھا۔

پیاس سے تڑپتے بچوں میں بات کرنے کی سکت بھی نہیں رہی
 تھی۔ ان کی پریشان حال ماؤں کی ممتا کی پیاس بجھانے کا بھی کوئی سامان
 نہیں تھا۔ وہ بچوں کو بہلاتے بہلاتے خود بھی نڈھال ہو گئی تھیں۔ بچے
 پیاس پیاس کہنے کے علاوہ اور کوئی بات ہی نہیں کرتے تھے۔

زینبؑ صبح کی نماز کے بعد تلاوت میں مصروف تھیں کہ اچانک
 طبل ہائے جنگ بجنے لگے، فوجوں کی ہاپل اور فوجی دستوں کی نقل و حرکت

وازیں سنا دینے ۔ — ژوں کی ہنہناہٹ، سپاہیوں کے نعروں اور ہتھیاروں کی جھنکار سے ایک ہنگامہ سا بپا ہو گیا۔ زینبؑ گھبرا کر اٹھیں، دیکھا کہ حسینؑ اپنے خیمے کے در پر تلوار کا سہارا لئے یوں خاموش بیٹھے ہیں جیسے غنودگی میں ہوں۔

زینبؑ نے آہستگی کے ساتھ ان کا شانہ ہلایا اور اپنی پریشانی کو چھپا کر نرمی سے بولیں: ”بھائی حسینؑ! دیکھئے تو سہی ذرا خبر لیجئے، یہ آوازیں کیسی ہیں۔ یہ شور و ہنگامہ کس لئے ہے، یوں لگتا ہے جیسے دشمن بڑھے چلے آرہے ہیں۔“

حسینؑ نے آنکھیں کھول دیں، تلوار کی ٹیک سے سر اٹھا کر زینبؑ کے زرد پریشان چہرے کی طرف دیکھا اور گہرا سانس لے کر بولے: ”زینبؑ! مجھے ابھی ابھی خواب میں نانا، بابا، اماں اور بھائیؑ کی زیارت ہوئی ہے انہوں نے کہا ہے کہ تم جلد ہمارے پاس چلے آؤ گے۔“

زینبؑ کا دل یکبارگی ڈوب گیا، یہ خواب جس تعبیر کا پتا دے رہا تھا زینبؑ اس سے آگاہ تھیں۔ مگر اس آگہی کو حقائق میں بدلتے ہوئے دیکھنے کا تصور کرنا آسان نہیں تھا۔ زینبؑ کا دل کٹ کٹ کر آنکھوں کے رستے بہنے لگا۔ جسم پر لرزہ سا طاری ہو گیا۔ بے ساختہ منہ پیٹ کر کرب انگیز لہجے میں بولیں: ”حسینؑ! میرے ماں جائے۔! آپ تو بزرگوں

کی یادگار ہیں۔ آپ تو محمدؐ کے گھرانے کے چاند اور چراغ ہیں۔
کاش۔! میں اپنی جان دے کر آپ کو چا سکتی۔ کاش۔! میں کسی طرح
ان ظالم دشمنوں کو آپ سے دور کر سکتی۔ اے کاش۔!

حسینؑ نے تسلی کے لئے زینبؑ کے سر پر ہاتھ رکھا: ”صبر کرو
زینبؑ۔! صبر کرو۔ ابھی تو امتحان کی ساری کڑی منزلیں باقی ہیں۔
وعدوں کے ایفاء کا وقت قریب ہے۔ میرے بعد تمہاری آزمائش کا دور
کچھ زیادہ دور نہیں۔ زینبؑ میری ام المصائب بہن۔! ہر حال میں صبر اور
شکر ہماری ڈھال اور ہمارا ہتھیار رہے۔ ہم اللہ کے ہیں اور اسی کی جانب
ہماری بازگشت ہے۔“

لیکن زینبؑ کا دل ٹھہرتا نہیں تھا۔ آنکھوں سے لگی آنسوؤں کی
جھڑی رکنے میں نہیں آتی تھی۔ حسینؑ تسلی و تشفی کے لفظ کہہ رہے
تھے کہ درخیمہ سے عباسؑ کی احترام میں ڈوبی آواز اندر داخل ہوئی:
”مولا۔! دشمن کے سپاہی آمادہٴ پیکار ہیں۔ ان کے ارادے فاسد ہیں اور
ان کا رخ خیموں کی جانب ہے۔“

حسینؑ اٹھ کر خیمے سے باہر آئے اور فوجوں کی نقل و حرکت کو
دیکھا، پھر عباسؑ سے بولے: ”عباسؑ! اپنے ہمراہ بیس سواروں کو لے جاؤ
اور معلوم کرو کہ ان کے ارادے کیا ہیں؟“

عباسؑ بسر و چشم کہہ کر پلٹے اور دشمن کی طرف روانہ ہو گئے۔
 واپس آئے تو چہرہ متغیر تھا۔ زینبؑ، عباسؑ کے تیور دیکھ کر پریشان
 ہو گئیں۔ حسینؑ بھی متفکر ہوئے اور عباسؑ سے صورتحال کے بارے میں
 استفسار کیا۔

عباسؑ ہونٹ چبا کر غصہ ضبط کرتے ہوئے بولے: ”آقا! اس
 ملعون حاکم کوفہ ابن زیاد نے شمر ذی الجوشن کو پانچ ہزار کا لشکر دے کر نئے
 فرمان کے ساتھ بھیجا ہے۔ اس کا خیال ہے کہ عمر سعد ہمارے ساتھ نرمی
 کا برتاؤ کر رہا ہے۔ اگر وہ اب بھی اپنی اصلاح نہیں کرتا اور اس کے فرمان
 پر عمل نہیں کرتا تو شمر ذی الجوشن اسے معزول کر کے سپہ سالاری خود
 سنبھال لے گا۔“

”لیکن وہ فرمان کیسا ہے بھائی عباسؑ؟“ زینبؑ نے مضطرب لہجے
 میں بے تابی سے سوال کیا۔

عباسؑ کا چہرہ سرخ ہو گیا۔ انہوں نے کچھ کہنے کا ارادہ کیا۔
 مگر پھر یوں رک گئے جیسے ان لفظوں کی ادائیگی بہت مشکل ہو۔ انہوں
 نے اضطراب سے سر جھٹکا۔ ایک مرتبہ پھر بولنا چاہا لیکن بول نہ سکے اور
 ان کے اندر کی اذیت اور کرب ان کے چاند چہرے پر لکھا جاتا رہا۔
 حسینؑ نے تسلی کے لئے ان کی پشت تھپتھپائی اور محبت سے کہا:

”ہاں کہو بھائی! اس نے کیا فرمان بھیجا ہے؟“

عباسؑ جیسے صبر کا ایک بڑا سا تلخ گھونٹ بھر کر بولے: ”اس کی ماں اس کے ماتم میں بیٹھے۔! اس نے لکھا ہے کہ اگر حسینؑ یزید کی بیعت سے انحراف کرتے ہیں۔ تو ان کو قتل کر دو۔ ان کے اعضاء و جوارح قطع کرو۔ ان کے سینہ و پشت پر گھوڑے دوڑاؤ۔ اگر تم یہ نہیں کر سکتے تو سپہ سالاری فوراً شمر ذی الجوشن کے حوالے کر دو اور خود کو معزول سمجھو۔ اس لئے عمر سعد اپنی سپہ سالاری بچانے کے لئے فوراً حملہ کرنے پر تیار ہو گیا ہے لیکن۔!!!“ عباسؑ کی آنکھوں میں خون اتر آیا۔ ”اگر خدا نے چاہا تو نہ اس کی سرداری رہے گی۔ نہ یزید کا تخت و تاج۔ بس ایک بار آپ اپنے اس غلام کو اجازت دے دیں۔“ عباسؑ نے جھک کر حسینؑ کے قدموں کو چھوا۔

زینبؑ کو اپنی سماعت پر اعتبار نہیں آیا۔ وہ شدید صدمے سے وہیں خاک پر ڈھے سی گئیں۔ آنکھوں کے سامنے اندھیرا چھا گیا۔ کچھ سمجھ میں نہیں آرہا تھا کہ نانا کی امت ان کے عزیز ترین سے کونسا بدلہ لے رہی تھی۔ حسینؑ نے غصے میں پیچ و تاب کھاتے عباسؑ کا بازو تھاما اور بہت ملائم لہجے میں بولے:

”میرے شیر۔! بیشک تم جو کچھ کہہ رہے

ہو تم اسے حقیقت میں بدلنے کی صلاحیت رکھتے ہو۔
حیدر کراڑ کے بیٹے ہو۔ شجاعت تم پر ناز کرتی ہے۔
لیکن بھائی ابھی صبر اور حوصلے کو فتح کرو۔ اپنے غیظ و
غضب کو شکست دو۔“

”جان برادر۔! ابھی عمر سعد کے پاس جاؤ اور
اس سے کہو کہ وہ حملہ کرنے میں جلدی نہ کرے۔
ہمیں ایک شب کی مہلت دیدے تاکہ آج رات ہم
عبادت الہی، دعا اور استغفار میں بسر کریں۔ بیشک اللہ
ہی اس سے واقف ہے کہ میں اس کی عبادت، تلاوت
قرآن اور دعا و استغفار سے کتنی محبت رکھتا ہوں۔“

عباسؑ چند لمحے حسرت سے حسینؑ کا خوبصورت چہرہ تکتے رہے،
پھر گہرا سانس لیکر سر جھکا دیا، احترام سے خم ہوئے اور اٹے قدموں خیمے
سے باہر نکل گئے۔

وقت کے ساتھ ساتھ پیاس کا غلبہ بڑھتا جا رہا تھا۔ ننھے بچوں کے تڑخے ہوئے ہونٹوں اور سوکھی زبانوں سے اب العطش، العطش کی صدا بھی نہیں نکلتی تھی۔ ان کی مائیں ان سے بھی زیادہ پیاسی تھیں کہ وہ بچا کھچا پانی انہیں پلاتی رہی تھیں لیکن اب تو آنکھ کا پانی بھی خشک ہو گیا تھا۔

چھ ماہ کا علی اصغرؑ جھولے میں پیاس سے مچھلی کی طرح تڑپتا تھا۔ اس کی بے قرار ماں ام ربابؑ کی تڑپ انہیں کسی پل چین نہیں لینے دیتی تھی۔ پیاس کی شدت اور فاقوں نے ممتا کے وہ سوتے خشک کر دیئے تھے جو شیر خوار کو سیراب کر سکتے تھے۔ اصغرؑ کی ننھی بہن سکینہؑ بار بار خالی برتنوں اور سوکھی مشکوں کو دیکھتی تھی جن کے چمڑے میں ہلکی سی تری بھی باقی نہیں رہی تھی۔ دوسرے بچے بھی ہاتھوں میں خالی کوزے لئے ایک ایک خیمے میں جھانکتے پھرتے تھے کہ شاید کہیں سے پانی کا کوئی قطرہ ہی مل

جائے۔ جس سے وہ اپنے پرڑی جمے ہونٹوں کو تر کر سکیں۔

زینبؑ اس خیال سے علی اصغرؑ کو اپنے خیمے میں لے آئی تھیں کہ شاید ان کی گود میں وہ کچھ دیر کو بہل جائے اور اس کی بے قرار پیاسی ماں بے بسی سے پیاسے بچے کا تڑپنا نہ دیکھے۔ لیکن علی اصغرؑ کو کسی پہلو قرار نہیں تھا۔ زینبؑ کبھی اٹھتیں، کبھی بیٹھتیں، کبھی ٹہلنے لگتیں اور اسے تھپک تھپک کر آنسوؤں سے بوجھل لہجے میں کہتیں:

”بس میری جان! میرے بچے! تیری

پھوپھی جانتی ہے کہ تجھ پر کیا گزر رہی ہے مگر کتنی بے

بس ہے کہ ننھی سی جان کو تڑپتے دیکھتی ہے اور ایک

قطرہ پانی سے اس کے سوکھے لب بھی تر نہیں

کر سکتی۔“

ننھی سکیئہؑ نے بھی ان کا دامن تھام رکھا تھا اور بار بار پوچھتی

تھیں کہ پانی کب آئے گا کہ کسی نے آن کر خبر دی کہ عباسؑ آئے ہیں۔

ان کا بلند قامت دور کا بہ گھوڑا دور ہی سے پہچانا جاتا تھا۔ ننھی سکیئہؑ عباسؑ کا

نام سن کر باہر لپکیں کہ شاید چچا پانی لے آئے ہیں۔ دوسرے بچے بھی ان

کے پیچھے دوڑے کہ شاید پانی آگیا ہے۔ مگر لا حاصل۔!!!

عباسؑ پانی تو نہیں لاسکے تھے لیکن دشمنوں کے ساتھ ضروری

بات چیت کے بعد جنگ کے لئے بے قرار خون کے پیاسوں سے ایک شب کی مہلت لے آئے تھے۔ یہ مہلت بظاہر حسینؑ نے مانگی تھی لیکن درحقیقت حسینؑ نے ایک شب کی مہلت ان بھٹے ہوئے نام کے مسلمانوں کو دے دی تھی کہ وہ ایک بار پھر سوچ لیں اور اس فعل قبیح سے باز رہیں جو مسلمانوں کی پیشانی پر ایک سیاہ داغ بن جانے والا تھا۔

زینبؑ نے حسرت سے حسینؑ کی طرف دیکھا اور آنسوؤں میں ڈوب کر سوچا کہ بس ایک رات ہی کا تو فاصلہ رہ گیا ہے۔ پھر ماں باپ کی نشانی اور گلشن رسولؐ کے تروتازہ پھول کو امت خاک میں ملا دے گی۔ صدیوں پر محیط دن ہر لمحہ قیامت ڈھاتا، ڈھلتے ڈھلتے ڈھلا، سورج خون روتے روتے رخصت ہوا، اداس پیاسی شام رات کی تاریکی اوڑھ کر سیاہ پوش ہو گئی۔ خشک و بے آب و گیاہ صحرا میں ریت کے ذریعے بہت دیر تک تپتے اور جھلتے رہے۔ پیاس سے بلبختے بچے پانی مانگ مانگ کر بے سدھ ہو گئے۔ ان کی پریشان حال پیاسی مائیں ان کے سینوں پر ہاتھ رکھ رکھ کر لان کے سانس کی آمد و رفت سے ان کے زندہ ہونے کا اندازہ کرتی رہیں۔

زینبؑ کو کسی کل چین نہیں تھا۔ وہ تمام ہیپوں کے خیموں میں جا کر ایک ایک کو تسلی دیتی تھیں۔ پیاس سے نڈھال بے سدھ بچوں کو پیار کرتی تھیں۔ لیکن اپنا دل کہیں نہیں ٹھہرتا تھا۔ حسینؑ کا نورانی چہرہ

نگاہوں میں پھرتا تھا۔ گود کے پالے بچوں کا خیال آتا تھا۔ بچوں کی طرح پالے ہوئے بھائیوں میں دھیان لگا ہوا تھا اور ان سب کی فکر بھی تھی جو حسینؑ کی آواز پر لبیک کہنے کیلئے ہزاروں دشواریوں کو عبور کر کے ان کے گرد اس طرح جمع ہو گئے تھے جیسے چاند کو ستارے جھرمٹ کرتے ہیں۔ وہ کبھی بیٹھ جاتیں، کبھی اٹھتیں، کبھی خیمے میں ٹہلتیں۔! ماں کی وصیتیں ایک ایک کر کے آنچل کے پلو سے کھول رہی تھیں۔ بابا علیؑ نے زندگی کے آخری لمحوں میں حسینؑ کا ہاتھ جو ان کے ہاتھ میں دیا تھا وہ اب بھی اپنے ہاتھ میں دبا ہوا محسوس ہوتا تھا۔ دادا ابوطالبؑ کا سچا وعدہ خون میں گردش کرتا ہوا معلوم ہوتا تھا۔

”پیشک اے محمدؐ!“

نہ میں تمہارا ساتھ چھوڑوں گا،

نہ میری نسل میں سے کوئی شریف تمہارا ساتھ چھوڑے گا

یہاں تک کہ تلوار جسم اور سر میں جدائی ڈال دے۔“

نماز عشاء ہوئے دیر ہو چکی تھی۔ پتے ہوئے صحرا کی حرماں

نصیب رات ہولے ہولے ٹھنڈی ہو رہی تھی۔ زینبؑ نے مصلیٰ عبادت

بچھایا اور اپنے قلب و روح کو اپنے پروردگار کی عبادت و مناجات سے تقویت

دینے لگیں، رات کا ایک اور پہر گزر گیا۔ عونؑ و محمدؑ خیمے میں آئے اور

زینبؑ کے قریب زمین پر خاموشی سے بیٹھ گئے۔

زینبؑ نے اپنی مناجات ختم کر کے ان کی طرف دیکھا، چراغ کی مدھم زرد لو میں بھی دونوں کے دلکش چہروں پر پھولتی شفق صاف نظر آرہی تھی۔ آنکھوں سے ایک نرالا عزم جھانک رہا تھا اور پورے وجود میں ایک ایسا تناؤ تھا جو دل و جان میں امنڈتے طوفانوں کا پتا دیتا تھا۔

زینبؑ نے ہاتھ میں چراغ لے کر اپنے گھر کے روشن چراغوں کے دکتے ہوئے چہرے دیکھے اور پیار سے بولیں: ”ماشاء اللہ! آج تو میرے بہادر بیٹوں کے چہروں پر شجاعت کی ایسی چمک ہے کہ مجھے تمہارے نانا حیدر کرارؑ یاد آگئے ہیں۔“

محمدؐ فوراً ہی یوں بیتابی سے بول اٹھے جیسے کسی ضروری بات کے بتانے کی جلدی ہو: ”مادر گرامی! ہم ابھی ابھی ماموں حسینؑ کے خیمے سے ہو کر آئے ہیں۔ ماموں جان نے اپنے سب ساتھیوں اور رشتہ داروں کو اپنے خیمے میں بلایا تھا۔ انہوں نے خطبہ دیا اور ارشاد فرمانے لگے: ”معلوم ہونا چاہئے کہ میں دنیا میں کسی کے ساتھیوں کو اپنے ساتھیوں سے زیادہ باوفا اور بہترین نہیں جانتا اور نہ اپنے عزیزوں سے زیادہ نیکوکار اور ادائے حق کرنے والے اعزاء کسی کے مجھے معلوم ہیں۔ خدا تم سب کو جزائے خیر دے۔ آگاہ رہو کہ دشمن کل ضرور ہم پر جنگ مسلط کر دیں گے۔ میں

خوشی اجازت دیتا ہوں کہ جہاں تمہارا جی چاہے چلے جاؤ۔ میں اپنی بیعت کی ذمہ داری تم پر سے ہٹاتا ہوں۔ یہ لوگ صرف اور صرف میرے طالب ہیں۔ مجھے قتل کرنے کے بعد یہ کسی دوسرے کی طرف متوجہ نہیں ہوں گے۔“

”پھر؟“ زینبؓ نے دل تھام کر پوچھا۔

”پھر ماموں جان نے چراغ گل کر دیا اور فرمانے لگے کہ اندھیرے کے اس پردے میں جو جانا چاہتا ہے چلا جائے۔ میری طرف سے اجازت ہے۔“

زینبؓ مضطرب نگاہوں سے بیٹھوں کے تہمتائے ہوئے چہروں کی جانب تکتی رہیں۔ عوناؓ اپنے اندر امنڈتے جوش کو سنبھال نہ سکے اور محمدؐ سے پہلے بول اٹھے: ”مادر گرامی! کسی ایک نے بھی اپنی جگہ سے جنبش تک نہیں کی اور سب سے پہلے ماموں عباسؓ نے آواز دی۔“

”مولا! ہم کس لئے ایسا کریں۔؟ کیا اس لئے کہ ہم آپ کے بعد زندہ رہیں۔؟ نہیں۔ ہرگز نہیں۔! خدا ہمیں یہ روزِ بد نصیب نہ کرے۔“

ہم سب نے ان کی تائید کی تو ماموںؓ کے اصحابؓ میں سے مسلم ابن عوسجہؓ نے کھڑے ہو کر کہا:

”ہم آپ کو چھوڑ دیں، یہ نہیں ہو سکتا۔“

خدا کی قسم میں آپ کے دشمنوں کے ساتھ نیزے اور تلوار سے

جنگ کروں گا۔

اگر ہتھیار نہیں ہوں گے تو میں انہیں پتھر ماروں گا۔

یہاں تک کہ اپنی جان آپ کے قدموں میں نثار کر دوں۔“

عونؓ کے تو محمدؐ نے بات آگے بڑھائی: ”اماں جان! ان کے بعد

سعیدؓ ابن عبداللہ حنفی کھڑے ہوئے اور بڑے جوش سے بولے کہ اگر مجھے

معلوم ہو کہ میں ستر مرتبہ قتل کیا جاؤں گا، پھر جیتے جی جلا کر میری خاک

ہوا میں منتشر کر دی جائے گی تب بھی میں آپ کا ساتھ نہیں چھوڑوں گا۔“

اور زہیرؓ ابن قین بولے: ”ہم آپ کے لئے ہزار مرتبہ بھی قتل

ہونے کو تیار ہیں۔“ اور مادر گرامی! ہم آپ کو کس طرح بتائیں۔؟

ہمارے پاس وہ لفظ نہیں ہیں جو ظاہر کر سکیں کہ ماموں حسینؓ کے خیمے میں

موجود ہر ایک کے اندر کتنا جوش تھا۔ ہر ایک کے اندر شجاعت کس طرح

امنڈ رہی تھی۔ اگر ماموں جان ایک ہلکا سا اشارہ بھی کر دیتے تو سب کے

سب اسی وقت دشمنوں پر ٹوٹ پڑتے، انہیں تھس تھس کر کے رکھ

دیتے۔“

زینبؓ نے اطمینان کا گہرا سانس لیا اور تشکر لہجے میں بولیں:

”خدا یا! تیرا شکر ہے کہ تو نے میرے بھائی کو اتنے وفادار ساتھی عطا کئے ہیں۔“

پھر پیار سے پیٹوں کی طرف دیکھا، ان کے گرد آلود بالوں کو ہولے ہولے سنوارا اور باری باری دونوں کی چاند سی پیشانیاں چوم کر بولیں: ”پیٹا! میں نے تمہیں اسی دن کے لئے تو پالا ہے۔ یاد ہے ناں تمہارے بابا نے کہا تھا کہ تم حسینؑ کا صدقہ ہو۔ تو میری جان سب سے پہلے تم ہی اپنی جان کا صدقہ ماموں پر سے وارنا، شیر مادر کی لاج رکھ لینا پیٹا۔“

عونؑ و محمدؑ تن کر بیٹھ گئے اور ایک ساتھ بولے: ”مادر گرامی! ذرا صبح تو ہو لینے دیجئے۔ پھر دیکھئے گا کہ ہماری تلواریں یزیدیوں کو کس طرح ذوالفقار کی یاد دلاتی ہیں۔ ہم آپ کے بیٹے ہیں۔ ہم آپ کی لوریوں میں نانا حیدر کراڑ اور دادا جعفر طیارؑ کی شجاعتوں کے تذکرے سن سن کر پروان چڑھے ہیں۔ میدان میں نکلنے تو دیجئے۔ دشمن آپ گواہی دیں گے کہ ہم شجاعوں کے کس خاندان سے ہیں۔“

زینبؑ نے تفاخر آمیز محبت سے ان کے پیاس سے کملائے ہوئے چہروں پر شجاعت کی چمک کو دیکھا۔ خشک ہونٹوں پر نگاہ کی جو پانی کی کمیابی سے ترخ گئے تھے اور ممتا کے دلار سے بولیں: ”شجاعت تو تمہارے لہو میں ہے پیٹا! مجھے یقین ہے کہ تم اپنے نانا شیر خداؑ کی طرح دشمن کی صفوں میں

دور تک جا کر لڑو گے۔ لیکن جان مادر! جب میدان کارزار گرم ہوتا ہے تو پیاس کی شدت بھی بڑھتی ہے۔ تم تو بیٹا تین روز سے بھی زیادہ پیاسے ہو، دیکھو! گھمسان کے رن میں اگر تم نہر فرات پر جا پہنچو تو کہیں۔!!!“

زینبؑ نے تھوڑا توقف کیا۔

تو عونؑ نے ان کے دل کی بات کو اپنی زبان سے ادا کر دیا: ”مادر گرامی! ہم تو اس نہر فرات کی طرف آنکھ اٹھا کر بھی نہیں دیکھیں گے۔ جس سے ہمارا ننھا بھائی اصغرؑ بھی سیراب نہیں ہو سکتا۔“

”اور جب ہماری چھوٹی بہن سکینہؑ پیاسی ہے تو ہم پانی پی کر کیا کریں گے۔ ہم حیدر کرارؑ کے نواسے ہیں۔ ہم جعفر طیارؑ کے پوتے ہیں۔ ہم آپ کی گود میں پلے ہیں اماں۔! پیاس کی شدت ہمیں ہمارے خاندانی اوصاف سے محروم تو نہیں کر سکتی۔ ہم تو جنت میں بھی جام کوثر اس وقت تک ہاتھ میں نہیں لیں گے جب تک ماموں حسینؑ سیراب نہ ہو جائیں۔“

زینبؑ نے ایک بار میں ہی دونوں کو سینے میں سمیٹ لیا۔ غم و الم سے سلگتے سینے میں ٹھنڈک سی پڑ گئی۔ انہوں نے دونوں کے سر چومے اور متشکر لہجے میں گویا ہوئیں:

”اے پروردگار! تیرا شکر ہے کہ تو نے مجھے

اتنے بہادر بیٹے عطا کر کے اس قابل بنایا ہے کہ میں
تیری اس پیش بہا نعمت کو تیرے رستے میں قربان
کر سکوں۔“

پیاسوں کے قافلے پر چھائی ہوئی شب عاشور سیاہ اور تاریک
 نہیں تھی۔ اس میں محبتوں کے ستارے جھلملا رہے تھے۔ اس میں
 عبادت و ریاضت، دعا و مناجات کا پورا چاند چڑھا ہوا تھا۔ صحرا کی یہ
 ستاروں بھری جاگتی رات خاموش اور سنسان نہیں تھی۔ اس کا ایک ایک
 پل حسینؑ اور ان کے ساتھیوں کی صدائے مناجات سے یوں مسلسل گونج
 رہا تھا جیسے شہد کی مکھیاں اپنے چھتے میں بھنبھناتی ہیں۔ بیبیاں اپنے اپنے
 خیموں میں اپنے پلن سے جوانوں کو آنے والے دن کے لئے سجا رہی تھیں۔
 سنوار رہی تھیں کہ دین کو چنانے میں ان کی گود کے پالے کا خون بھی شامل
 ہو جائے تو اس سے بڑی سعادت اور کیا ہو سکتی تھی۔

زینبؑ اپنے بیٹوں کی جانب سے مطمئن ہو کر نماز و عبادت میں
 مشغول ہو گئی تھیں۔ دل کا اضطراب مصلیٰ عبادت پر آسودگی میں بدل گیا

تھا۔ قیام و قعود اور کثرت سجد سے لمحہ لمحہ روشن ہوتی رات سحر کے قریب آن پہنچی۔ ابھی سپیدۂ سحری نمودار نہیں ہوا تھا کہ ناگاہ صحرا کی وسعتوں میں ایک صدائے آسمانی سنائی دی جو چہار جانب گونج کر یوں روئیں روئیں میں اتر گئی کہ ایک ایک لفظ کے معنی قلب و جان میں نقش ہوتے چلے گئے۔

”اے خدا کے لشکر والو! سوار ہو جاؤ کہ ہنگام کارزار آپہنچا ہے۔ اٹھو۔! کہ تمہارے لئے جنت الفردوس کی بھارت ہے“۔

زینبؓ نے اس ندائے غیبی کو صاف سنا، دل تھام کر وہیں مصلے پر بیٹھ گئیں اور حسرت سے سوچنے لگیں کہ خیموں سے بھری پری یہ پیاسی بستی بس اجڑنے کو ہے، محبتوں کے رشتے مقتل گاہ کو بسانے والے ہیں۔ تحفظ کا گھنیرا سایہ بس اب صرف پل دوپل کو ہے۔

پھر طلوع سحر کی دلاویز نشانیوں کے ساتھ حسینؑ کی پرسوز آواز ابھری۔ لحن داؤدی میں بسی ہوئی یہ سرمدی صدا اپنے رب جلیل کے حضور اپنی عقیدتوں کی نذر گزارنے لگی:

”خداوندا۔!!!“

تو میرا سہارا ہے ہر تکلیف میں اور میرا قبلہ امید ہے ہر سختی میں۔!

اور تجھ پر مجھے ہر مہم جو درپیش ہو بھروسہ ہے۔

کتنے ہی صدے ایسے ہیں جن کے برداشت کرنے سے

دل کمزور ثابت ہوتا ہے،

تدبیر کی راہیں بند نظر آتی ہیں۔

دوست ساتھ چھوڑ دیتے ہیں اور دشمن طعنہ زنی کرنے لگتے ہیں۔

میں ان سب کو تیری خدمت میں پیش کرتا ہوں۔

کیونکہ میں تیرے سوا کسی اور سے لو لگانا جانتا ہی نہیں۔“

اس صدائے جاں نخش نے زینبؑ کو سہارا دے دیا۔ زخمی دل

کی ڈھارس بندھی لیکن آنکھوں سے آنسوؤں کی جھڑی لگ گئی۔ آج تو صبح

اس آواز کے سورج سے طلوع ہو رہی ہے لیکن کل یہ روشنی کہاں ہوگی؟ یہ

تصور بے قرار کر دینے والا تھا۔ زینبؑ اپنی جگہ پر بیٹھی نہ رہ سکیں،

آنکھوں میں آنسو اور لبوں پر آہیں لئے بے ساختہ حسینؑ کے خیمے کی جانب

کھنچتی چلی گئیں۔ ان کی چادر ان کے ساتھ ساتھ زمین پر خط دے رہی

تھیں لیکن انہیں اس کے سنبھالنے کا ہوش نہیں تھا۔

حسینؑ کے نورانی چہرے پر طلوع صبح کا منظر دیکھ کر زینبؑ ضبط

نہ کر سکیں، دل کا درد بے ساختہ زبان پر آگیا: ”حسینؑ! میرے

بھائی! میرے ماں جائے! آپ نے سنا کہ ہاتھ غیبی نے ابھی کیا خبر

دی ہے؟“

حسینؑ نے آگے بڑھ کر زینبؑ کو تھام لیا اور تشفی آمیز لہجے میں بولے: ”ہاں بہن! میں نے بھی اس غیبی صدا کو سنا ہے۔ تم پریشانی کو دل میں جگہ مت دو۔ وہ پاک پروردگار ہر مصیبت کو دور کرتا اور ہر تکلیف کا تدارک کرتا ہے۔ وہ ہر نعمت کا مالک، ہر احسان کا مرکز اور ہر مقصد کی تکمیل و حصول میں ہماری آخری جائے پناہ ہے۔“

زینبؑ نے آنسو بھری آنکھوں کے ساتھ بڑی حسرت سے حسینؑ کے روشن چہرے میں نانا کی شاہت اور بابا کی مماثلت کو جھلکتے ہوئے دیکھا اور ہچکیوں کے درمیان بولیں: ”میرے بھائی! میرے ماں باپ کی نشانی! کاش میں اپنی جان دیکر آپ کو بچا سکتی۔ آپ تو آل محمدؑ کی امیدوں کے سہارے ہیں۔ نانا کی امت کے اس ظلم و جور نے آپ کو موت کے ساتھ دل لگانے پر مجبور کر دیا ہے۔“

حسینؑ نے تقویت کیلئے زینبؑ کا بازو تھاما اور محبت سے گویا ہوئے: ”مصیبت کے عالم میں صبر و استقامت ہی ہماری دولت ہے میری بہن۔“

زینبؑ کے سلگتے سینے سے ایک پرورد فریاد دلدوز آہ میں لپٹی بے ساختہ بلند ہوئی:

”ہائے میری قسمت! کہ آج نہ تو میرے

جد بزرگوار محمدؐ مصطفیٰؐ موجود ہیں۔ نہ میری ماں فاطمہؑ

ہی زندہ ہیں۔ نہ میں غم کا اظہار اپنے بلا علیٰ مرتضیٰ سے کر سکتی ہوں۔ نہ اپنے دکھ بھائی حسنؑ مجتبیٰ کو سنا سکتی ہوں۔ یہ سب اپنے تو اس بے وفا دنیا کو ہمیشہ کے لئے چھوڑ کر جا چکے ہیں۔ حسینؑ میرے ماں جائے۔ اب تو صرف آپ ہی ہیں، جو ان گزرے ہوؤں کی تمناؤں کا مرکز اور آنے والوں کی امیدوں کا محور ہیں۔ آپ کے بعد زندگی کیا زندگی ہے؟ آپ نے تو رخت سفر باندھ لیا ہے۔ لیکن یہ حرماں نصیب بہن، یہ سب کچھ کس طرح گوارا کرے گی۔ آپ سے جدائی کا خیال دل کو پاش پاش کر رہا ہے اور جگر کو جلا رہا ہے۔“

شدت گریہ سے زینبؑ بے جان سی ہو گئیں۔ روتے روتے بے ہوش سی ہونے لگیں۔

ان کی آواز سن کر دوسری بیبیاں بھی حسینؑ کے خیمے میں آگئیں اور اپنے آنسوؤں کی نمی سے زینبؑ کو ہوش میں لانے کی تدبیر کرنے لگیں۔ ان کی آہوں اور ہچکیوں سے خیمے میں ایک کھرام ہوا ہوا گیا۔ حسینؑ اپنے دل کی زیروزبر کیفیات کو سنبھالتے تسلی و تشفی کے لفظ کہنے لگے:

”یہ دنیا فانی ہے۔ آسمانوں اور زمینوں میں

ہر شے کا مقدر فنا ہے۔ سوائے ذات واجب کے جس

کیلئے حکومت و اقتدار ہے۔ جسکی جانب سب کی بازگشت

ہے۔ میرے نانا محمدؐ مصطفیٰ، میرے بابا علی مرتضیٰؑ،

مادر گرامی فاطمہؑ اور بھائی حسنؑ مجھ سے درجات میں بلند

تھے۔ وہ بھی اس فانی دنیا کو چھوڑ کر دارلبقاء کی جانب

سدھار گئے۔ میرے اور ہر مسلم کے لئے جدبزرگوار

محمدؐ مصطفیٰ کا اسوۂ حسنہ ہی کامل نمونہ ہے۔ زینب

ؑ۔! تمہیں میرے حق کا واسطہ۔ میرے بعد صبر و

استقامت کا دامن تھامے رہنا۔ خدائے بزرگ و برتر

تمہیں اس آزمائش میں سرخرو ہونے کی توفیق

عطا فرمائے۔“

حسینؑ کے یہ توانا لفظ جلتے آنسوؤں اور سلگتی آہوں میں ڈوب

ابھر رہے تھے کہ اذان کی روح پرور صدا کو ہوانے اپنے دوش پر اٹھایا۔

اللہ اکبر۔ اللہ اکبر۔!!!

سب چونک کر اس سردی آواز کی طرف متوجہ ہوئے جس کی

خوش الحانی اور لب و لہجہ اس صدائے دلپذیر، اس ملکوتی لہجہ و لہجے کی یاد دلا

رہا تھا جس پر لحن داؤدی نثار ہوتا تھا۔ جس پر سارے جہانوں کی خوش الحانیاں قربان ہوتی تھیں۔ جس آواز اور لب و لہجے نے مسلمانوں کو اذان دینی سکھائی تھی۔ اذان کا ایک ایک کلمہ دل میں اتر کر روح میں بس کر قلب و ذہن کے درپے وا کر رہا تھا۔ یوں معلوم ہوتا تھا جیسے یہ صحرائے کربلا نہیں مدینۃ النبیؐ میں مسجد نبویؐ کی فضا ہے۔ جہاں رسول اللہؐ کا ایمان افروز لب و لہجہ دل کو تقویت اور ایمان کو جلا عطا کر رہا ہے۔

موزن سعید کے بجائے علی اکبرؑ سے اذان سحر دلوانے سے حسینؑ کا یہی مقصد تھا کہ گمراہ ہو جانے والی امت کو شاید رسول اللہؐ کے لب و لہجے کی مماثلت ہی یہ یاد دلا دے کہ وہ اپنے رسولؐ کے قرابتداروں سے کیا سلوک کرنے والے ہیں۔ وہ رسولؐ جس کا کلمہ پڑھتے ہیں، جس کی رسالت کا اعلان پانچوں وقت اذان میں کرتے ہیں اور جس پر اور جس کی آل پر درود و سلام نہ بھیجیں تو ان کی نماز قبول نہیں ہوتی۔

حسینؑ کے اٹھارہ سالہ منجھلے بیٹے علی اکبرؑ کو زینبؑ نے اپنی گود میں پالا تھا۔ صورت و سیرت میں نانا رسول اللہؐ سے گہری مشابہت نے علی اکبرؑ کو سب کی آنکھوں کا تارا بنا دیا تھا۔ خاندان بھر میں ان کا خصوصی احترام کیا جاتا تھا۔ ان کی والدہ ام لیلیٰؑ بنت ابی مرہ زینبؑ کی اس والہانہ محبت کو دیکھ کر فخر کرتی تھیں اور خود کو اکبرؑ کی ماں کے بجائے ان کی کھلائی

اور دایہ کہتی تھیں۔

وقت وہیں ٹھہر گیا۔ ہر شے پر گہرا سکوت طاری ہو گیا۔ خیمے میں ایک رندھی ہوئی دلدوز خاموشی چھا گئی اور اٹھارہ سالہ کڑیل جوان علی اکبرؑ کی اذان پر سماعتیں نچھاور ہونے لگیں۔ بہتے ہوئے آنسوؤں، خون ہوتے ہوئے دلوں اور کرب میں ڈھلتے سانسوں کے ساتھ زینبؑ اور دوسری بیبیاں اذان سنتی رہیں اور یہ تصور نشتر بن کر احساس کو کچوکے دیتا رہا کہ یہ علی اکبرؑ کی آخری اذان ہے، اس کے بعد یہ پیاری آواز سنائی نہیں دے گی، یہ صورت نظر نہیں آئے گی، یہ روح پرور منظر نگاہوں سے ہمیشہ کے لئے اوجھل ہو جائے گا۔



حراما نصیب شب کی آنکھ سے گلرنگ صبح لہو کے آنسو کی طرح
 ٹپکی اور ارد گرد کے منظر کو دیکھ کر چپکے چپکے آنسو بہانے لگی۔ پیاس سے
 نڈھال بچے اٹھ کر خشک ہونٹوں سے پیاس پیاس کی نحیف دلدوز صدائیں
 بلند کرنے لگے تھے۔ ان کی مائیں انہیں بہلانے میں ناکام ہو جاتیں تو وہ
 دوڑ کر زینبؑ کے خیمے میں چلے آتے کہ ہمیشہ ہی تو زینبؑ نے ان کے ناز
 اٹھائے تھے۔ لیکن اب اپنے لاڈلوں کو پیاس سے بلکتا دیکھ کر بھی زینبؑ
 انہیں کوئی آس نہیں دلا سکتی تھیں۔

انہوں نے ننھے بچوں اور ان کی دکھیاری ماؤں کے خیال سے اپنے
 آنسو ضبط کر لئے تھے مگر ان کے دل کی زمین پر سلگتے آنسوؤں کی مسلسل
 جھڑی لگی ہوئی تھی۔ بے کلی کسی کل چین نہیں لینے دیتی تھی۔ کبھی
 اٹھتی تھیں، کبھی بیٹھ جاتی تھیں، کبھی ٹہلنے لگتی تھیں، تو کبھی خیمے کے

پردے کی اوٹ سے باہر دیکھتی تھیں۔ کبھی فضلہ سے کہتی تھیں کہ وہ باہر جا کر دیکھیں کہ حسینؑ کیا کر رہے ہیں، کہاں ہیں۔؟ ان کا دل حسینؑ میں ہی اٹکا ہوا تھا۔ محسوسات حسینؑ کے ساتھ ساتھ تھے۔ حسینؑ پر بہتے والی ہر گھڑی زینبؑ پر قیامت بن کر ٹوٹ رہی تھی۔

دشمنوں کی جانب سے جنگ کی تیاریوں کی آوازیں بڑی دیر سے سنائی دے رہی تھیں۔ ہتھیاروں کی جھنکار نیزوں کے ٹکرانے کی آواز، گھوڑوں کے ہنہانے کی صدا، صفوں کو درست کرانے والے سپہ سالاروں کے احکامات اور سپاہیوں کے قدموں کی دھمک قریب آرہی تھی۔ خیموں کی یہ چھوٹی سی بستی نشانے پر تھی۔ زینبؑ کی پریشانی میں ہر لمحہ اضافہ ہو رہا تھا۔ نانا کی امت کی گمراہی انہیں تباہی کے کس گڑھے میں ڈال رہی تھی۔ مسلمانوں کی اتنی بڑی تعداد کس تیزی سے جہنم کی طرف بڑھتی جا رہی تھی۔ نانا کی محنتوں کا یہ کیسا صلہ تھا؟ کہ ان ہی کے پیاروں کو تہ تیغ کرنے کی تیاریاں ہو رہی تھیں جن سے محبت کرنے کا تقاضا قرآن پاک میں رقم ہے۔

حسینؑ نے بھی ایک آزمودہ کار سالار لشکر کی طرح اپنی جانب سے تیاریاں کی تھیں۔ انہوں نے رات ہی خیموں کی طنائیں ایک دوسرے کے ساتھ باندھ کر انہیں ایک مضبوط حصار بنا دیا تھا۔ عقب میں ایک

خندق کھدوا کر اسے جھاڑ جھنکاڑ سے بھر وا دیا تھا تاکہ بوقت جنگ اس میں آگ لگا کر دشمن کو پشت کی جانب سے حملہ کرنے سے روکا جاسکے۔

نوجوان اپنے اپنے ہتھیار سنبھال کر حسینؑ کے گرد جمع ہو گئے تھے۔ بیباں زینبؑ کے خیمے میں چلی آئی تھیں کہ صورتحال سے باخبر رہیں۔ جھکی ہوئی کمر والی بوڑھی فضہؑ جو باہر کے حالات معلوم کرنے گئی تھیں۔ خیمے کا پردہ اٹھا کر اندر داخل ہوئیں تو چہرہ جوش سے چمک رہا تھا۔ اپنی جھکی ہوئی کمر سیدھی کرتے ہوئے بولیں: ”ثانی زہرا! اللہ نظر بد سے بچائے تمہارے ماں جائے، میرے لاڈلے حسینؑ کی آن بان پر نگاہ نہیں ٹکتی۔ میں کیا کہوں کہ وہ کس شان سے اپنی مٹھی بھر فوج کے درمیان کھڑا ہے۔ ایسی فوج نہ کہیں دیکھی نہ سنی۔ نوخیز لڑکوں، کڑیل جوانوں، پختہ عمر والوں سفید بھوؤں اور جھکی ہوئی کمر والے بوڑھوں کی پیشانیاں کیسی روشن ہیں۔ ان کی آنکھوں میں عزم و استقلال کی کیسی نرالی چمک ہے۔ بیٹی۔ ان کے چہرے تو مسرت سے کھلے جا رہے ہیں۔ وہ اتنے خوش اور مطمئن نظر آ رہے ہیں کہ میں نے انہیں کبھی اتنا مسرور اور آسودہ نہیں دیکھا۔ بریر ہمدانیؑ اور عبدالرحمنؑ انصاری جیسے سنجیدہ لوگ بھی آپس میں پر مزاح گفتگو کر رہے ہیں۔ میں قربان جاؤں اپنے راج دلارے حسینؑ اور اس کے ساتھیوں پر، انہیں بتیس ہزار کی فوج کی کوئی

پروا ہی نہیں۔ ایسی نرالی فوج تو ساری دنیا میں ڈھونڈے سے نہیں ملے گی۔ ہتیس سوار ہیں اور چالیس پیادے۔ ہزاروں کی فوج کے سامنے سینہ تانے کھڑے ہیں۔ حسینؑ نے ان کی صف بندی کر دی ہے۔ میمنہ پر زہیر ابن قینؓ اور میسرہ پر حبیب ابن مظاہرؓ کو مقرر کیا ہے اور علم لشکر تو ہمارے شیر عباسؑ کے سوا اور کس پر سجتا ہے۔ خیموں کے پیچھے جو خندق کھدوائی تھی اس میں آگ لگادی گئی ہے۔ حسینؑ نے ناقہ طلب کیا تو میں پلٹی کہ آپ کو بتاؤں کہ اللہ رکھے خدا کے اس لشکر کی کیا شان ہے۔ سبحان اللہ۔!“

زینبؑ کا دل جو کہیں ٹھہرتا نہیں تھا قدرے پرسکون ہوا، دوسری بیبیاں بھی اطمینان محسوس کرنے لگیں کہ فضا میں حسینؑ کی آواز گونجی :

”اے گروہ مردم۔!!! میری بات سنو۔!!!“

”ہائے میں صدقے جاؤں۔ میرا بچہ۔ میرا حسینؑ۔ اتمام حجت کے لئے ان ملعون یزیدیوں کو پھر راہ راست پر لانے کی ایک کوشش کرنا چاہتا ہے۔ میں چل کر دیکھتی ہوں۔“ فضہؓ نے کہا اور عجلت میں کمر تھامتیں خمیے سے باہر نکل گئیں۔

زینبؑ اور دوسری بیبیاں ہمہ تن گوش ہو کر حسینؑ کے پر اعتماد

لجے اور شفاف لفظوں کو سننے لگیں جو یزیدیوں کو آئینہ دکھلا رہے تھے۔

”جلدی سے کام نہ لو۔ یہاں تک کہ مجھ پر

جو تمہارا حق ہے۔ اس کے ماتحت تم کو نصیحت و

ہدایت کا فریضہ ادا کر لو اور تمہارے سامنے حقیقت

حال بیان کروں کہ میں تمہاری جانب کیوں آیا

ہوں۔؟

اگر تم نے میرے بیان کو صحیح سمجھتے ہوئے

تسلیم کر لیا اور میرے ساتھ انصاف سے کام لیا تو یہ

تمہاری خوش قسمتی ہوگی اور تم جان لو کہ میری مخالفت

کی وجہ کوئی ہو ہی نہیں سکتی۔ اور اگر تم نے میرے

بیان کو قبول نہ کیا اور انصاف سے کام نہ لیا تو شوق سے

مجمع کر لو اپنی طاقتوں کو اور اکٹھا کر لو جس جس کو چاہو

اپنے ہم خیالوں میں سے اور کوئی کوشش اٹھانہ رکھو۔

پھر پوری طاقت سے بغیر ایک دم کی بھی مہلت دیئے

ہوئے میرا خاتمہ کر دو۔ پس میرے لئے میرا پروردگار

ہی کافی ہے۔ جس نے قرآن نازل کیا اور وہی اپنے

نیک اعمال بندوں کا مددگار ہے۔“

زینبؑ جیسے جیسے اس جاں نخش صدا کو سنتی تھیں۔۔۔ دل میں درد جاگتا تھا۔۔۔ روح میں ایک گھاؤ سا لگتا تھا۔۔۔ وہ مجاہدوں کے اس خاندان کی بیٹی تھیں جن کی زندگیاں ہی میدان جہاد میں گزری تھیں۔۔۔ وہ جانتی تھیں کہ اس غیر متوازن جنگ کا انجام کیا ہونے والا تھا۔۔۔ اس تصور سے ہی سارے وجود میں ایک ٹیس سی اٹھتی تھی کہ اب جان سے پیارے بھائی کی صورت کبھی نظر نہیں آئے گی۔ مگر عزم ہر پل جوان ہوتا تھا۔۔۔ ولولے تروتازہ تھے اور میدان کی صورتحال دیکھ کر سر فخر سے بلند ہوتا تھا۔۔۔ ایک حسینؑ تنہا، اکیلے، ہزاروں کے سامنے سر اٹھائے کھڑے اپنی سچائی اور حقانیت کا اعلان کر رہے تھے اور کسی کو ٹوکنے کی جرأت نہیں تھی۔۔۔

”ذرا بتاؤ تو سہی کہ میرے قتل پر تم کس

لئے آمادہ ہوئے ہو؟ کیا کسی اپنے مقتول کا قصاص

چاہتے ہو جسے میں نے قتل کر دیا ہو یا اپنے کسی مال کا

مطالبہ رکھتے ہو جسے میں نے تلف کیا ہو، یا کسی زخم کا

بدلہ چاہتے ہو جو میرے ہاتھ سے کسی کو لگا ہو۔۔۔؟“

ہر طرف خاموشی تھی۔۔۔ کسی طرف سے کوئی آواز نہیں آتی

تھی۔۔۔ فضہؑ نے چمکتے ہوئے سرخ چہرے کے ساتھ پھر خیمے میں جھانکا اور

جوش سے بھری ہوئی آواز میں بولیں: ”سن رہی ہوناں ثانی زہرا!۔۔۔! میرا

لعل حسینؑ کس طرح ان یزیدیوں کو للکار رہا ہے اور ان لعینوں کی زبانوں میں گرہ پڑی ہوئی ہے، ان جہنمیوں کی آنکھیں جھکی جا رہی ہیں۔ کسی ایک میں بھی مجال نہیں کہ میرے معصوم حسینؑ پر جھوٹا الزام ہی لگا دے۔“

”اماں فضہؑ سنو تو سہی حسینؑ کس طرح ان کے نام لے لے کر پکار رہے ہیں جنہوں نے انہیں خط لکھ کر بلایا ہے اور اب ان یزیدیوں کے ساتھ کھڑے ہیں۔“ زینبؑ نے متوجہ کیا۔

فضہؑ پھر خیمے کا پردہ اٹھا کر باہر نکل گئیں: ”اچھا! میں ابھی دیکھ کر آتی ہوں کہ وہ لعین اب کیا جواب دیتے ہیں؟“

حسینؑ کی آواز صاف سنائی دے رہی تھی جو معمولی لوگوں کا نہیں ان سرداروں کا نام لے لے کر پکار رہے تھے جو لشکر یزید کے مختلف دستوں کی قیادت کر رہے تھے۔

”اوشیث ابن ربیع! اے حجار ابن الجبر!۔“

اے قیس ابن اشعث! اے یزید ابن حارث!۔ بولو

اب بولتے کیوں نہیں۔ کیا تم نے ہمیں یہ نہیں لکھا

تھا کہ کھیتیاں لہلہا رہی ہیں، چشمے پانی سے چھلک رہے

ہیں۔ آئیے اور ہماری ہدایت کیجئے کہ ہم نے ظالم

حاکم کے پیچھے نماز پڑھنی ترک کر دی ہے۔“

اب جبکہ ان سرداروں کی سازش سامنے آگئی تھی جو اس وقت لشکر یزید کے سپہ سالار بنے ہوئے تھے اور انہیں خطرہ تھا کہ کہیں حکومت کی جانب سے ان کی اس غداری پر ان سے باز پرس نہ ہو انہوں نے ڈھٹائی سے انکار کر دیا کہ وہ خطوط انہوں نے نہیں لکھے۔ تو حسینؑ نے انہیں مخاطب کیا اور ایک اور تجویز پیش کی :

”اللہ اکبر! حقیقت سے اس قدر کھلا ہوا

انکار۔! بے شک تم نے خطوط میں یہ سب لکھا تھا۔

لیکن اگر تم اس سے انکار کرتے ہو اور میرا یہاں آنا

تمہیں پسند نہیں تو مجھے واپس چلے جانے دو۔ کسی ایسی

جگہ جہاں میں امن و امان سے زندگی گزار سکوں۔“

دوسری طرف سے پھر کوئی بے ضمیر سپہ سالار بولا : ”آپ یزید

کی بیعت کیوں نہیں کر لیتے؟“

حسینؑ کا جلال بجلی کی طرح کڑکا :

”خدا کی قسم۔! میں ذلت کے ساتھ اپنا

ہاتھ تمہارے ہاتھ میں نہیں دوں گا۔ نہ ہی غلاموں

کی طرح اپنی جان بچا کر بھاگوں گا۔ میرے لئے میرا

پروردگار ہی کافی ہے کہ میں اس کے سوا کسی پر بھروسہ

کرنا جانتا ہی نہیں۔“

حسینؑ کے دو ٹوک لہجے نے پھر ان کی زبانوں کو گنگ کر دیا۔

سناٹا تھوڑے سے وقفے پر محیط ہوا اور حسینؑ کے ساتھیوں حبیب ابن مظاہرؓ

اور زبیر ابن قینؓ کا خطاب سنائی دینے لگا:

”یقیناً اللہ نے ہماری اور تمہاری آزمائش کی

ہے، اپنے نبی محمد رسول اللہ کے اہلیت کے ذریعے سے

تاکہ وہ دیکھے کہ ہم اور تم ان سے کیا سلوک کرتے

ہیں۔ ہم تم سب کو دعوت دیتے ہیں کہ حسینؑ کی

مدد کرو اور یزید ابن معاویہ کا ساتھ چھوڑ دو کہ اس کی

حکومت کے تمام دور میں سوائے برائی کے کوئی اچھائی

ظاہر نہیں ہوئی۔ یہ لوگ تمہاری آنکھوں میں

سلائیاں پھرواتے، تمہارے ہاتھ پاؤں قطع کراتے،

تمہیں سولیاں دلاتے اور تمہارے نیک اعمال اشخاص کو

قتل کرواتے رہے ہیں۔“

یہ آوازیں پہچانی ہوئی تھیں۔ پچھلے دس روز سے کانوں میں پڑتی

رہی تھیں۔ معلوم تھا کہ حسینؑ کے ساتھیوں کی آوازیں ہیں لیکن ان

کے بعد یکایک ایک نئی آواز ابھری جو اس سے پہلے کبھی سنی نہیں تھی اور

اس آواز میں بولنے والا پورے زور اور اعتماد کے ساتھ یزیدیوں کو
پھٹکارنے لگا:

”خدا تمہیں غارت کرے۔ تم ان بزرگوار
کے قتل پر آمادہ ہو اور انہیں چاروں طرف سے گھیر
رکھا ہے جو رسول اللہ کے عزیز ترین ہیں۔ تم نے ان
کے اہل حرم، بچوں اور اصحاب کو فرات کے اس بہتے
ہوئے پانی سے روک دیا ہے۔ جسے یہودی، نصرانی اور
مجوسی تک پیتے ہیں اور عراق کے سور اور کتے اس میں
لوٹتے ہیں۔ مگر یہ لوگ ہیں کہ پیاس کی شدت سے
ان کی جان لبوں پر ہے۔ یہ کیا برا سلوک ہے جو تم
رسول اللہ کے بعد ان کے اہلیت کے ساتھ کر رہے
ہو؟ تم کو خدا اس شدت والی پیاس کے دن سیراب نہ
کرے، اگر تم آج ابھی اور اسی وقت توبہ نہ کر لو اور اپنے
اس طرز عمل سے پشیمان ہو کر باز نہ آ جاؤ۔“

زینبؓ اور دوسری بیبیاں غور سے سن رہی تھیں کہ فضہؓ کی جوش
میں بھری ہوئی آواز سنائی دی اور انہوں نے پھر خمیے کا پردہ اٹھا کر اندر
جھانکا: ”ثانی زہراً! مبارک ہو، دشمن کا ایک سپہ سالار اپنے بھائی، بیٹے

اور غلام کے ساتھ میرے لاڈلے حسینؑ کی طرف چلا آیا ہے۔ یہ اسی کی آواز ہے۔ واہ۔! ان لعینوں کو کیسا پھٹکارا ہے اس نے۔“

”خدائے بزرگ و برتر اسے جزائے خیر دے، وہ کون ہے؟ کس قبیلے سے ہے؟ کچھ معلوم ہوا؟“ زینبؑ نے پوچھا۔

”بیٹی یہ وہی تو ہے جو راستے میں ملا تھا اور ٹلتا نہیں تھا۔ ساتھ ساتھ لگا ہوا تھا کہ ابن زیاد ملعون کا حکم پورا کر کے ہی دم لوں گا کہ حسینؑ کو نہر فرات سے دور بے آب و گیاہ زمین پر اتارا جائے۔“ فضہؑ نے بتایا۔

”اچھا وہ حر ابن یزید ریاحی۔! جس نے بھائی حسینؑ کے گھوڑے کی لگام میں ہاتھ ڈالا تھا۔“ زینبؑ نے پوچھا۔

”ہاں بیٹی۔! وہی حر۔ بندھے ہوئے ہاتھوں کے ساتھ حسینؑ کی خدمت میں آیا تھا۔ پاؤں نہیں چھوڑتا تھا۔ بار بار کہتا تھا کہ میری خطا معاف ہو سکتی ہے۔؟ اللہ رکھے میرا حسینؑ تو اپنے نانا کی طرح رحمت ہی رحمت ہے۔ اس نے ایک لفظ کہے بغیر بھائی حر کہہ کر گلے سے لگا لیا۔ پھر تو وہ ایسا جوش میں بھرا کہ ابھی یزیدیوں پر جا پڑتا۔ لیکن حسینؑ نے روک دیا کہ ہماری طرف سے پہل نہیں ہوگی۔ تو اس نے یزیدیوں سے خطاب کرنے کی اجازت لی۔ دیکھو کیسے ان کے مردہ

ضمیروں کو جھنجھوڑ رہا ہے۔“

بیویوں کے چہرے اپنی سچائی پر اعتماد سے کچھ اور روشن ہو گئے۔
زینبؑ ابھی کچھ کہنے ہی والی تھیں کہ یکایک ایک مکروہ آواز بلند ہوئی: ”اے
سپاہ لشکر! میں ہوں تمہارا سالار اعلیٰ عمر بن سعد بن ابی وقاص! تم
گواہ رہنا کہ حسینؑ کی طرف پہلا تیر میں نے چلایا ہے۔“

اس کے ساتھ ہی کمان کھینچنے کا کڑا کا ہوا اور لپکتے ہوئے تیر کی
سرسراہٹ صاف سنائی دی اور اس کے پیچھے پیچھے ہی کمانوں کے کڑکنے،
چلوں کے کھینچنے اور تیروں کے ہواؤں کو چیرنے کی خوفناک آوازیں یوں
مسلل آنے لگیں کہ ہر طرف ایک شور سا مچ گیا۔

”الہی خیر۔“ فضہؑ دل تھام کر گرتی پڑتیں باہر لپکیں۔

تیروں کی یہ بارش اور حسینؑ کا چھوٹا سا لشکر، یہ تصور بھی کسی تیر
سے کم نہیں تھا جو زینبؑ کے دل میں پیوست ہو گیا تھا۔ تیروں کے
سنسانے کا لحظہ لحظہ بڑھتا شور ہر آن جیسے زینبؑ کے اپنے وجود کو چھلنی
چھلنی کر رہا تھا۔ بند خیمے کے اندر حالات کو جاننے کا ذریعہ آوازوں کے سوا
کچھ اور نہیں تھا۔ خیمے کا پردہ ذرا سا سر کا کر دیکھتی تھیں تو گرد و غبار سے
اٹی فضا اور سنساتے تیروں کے سوا کچھ نظر نہیں آتا تھا۔ سبھی بیویوں کو
حسینؑ کے مٹھی بھر لشکر کی فکر کھائے جاتی تھی جن کا نشانہ لیکر یزیدیوں

کی ہزاروں کمائوں سے تیر ہر لمحہ رہا ہو رہے تھے۔

اس بے ہنگم شور پر حسینؑ کی پراعتماد آواز چھا گئی۔ جس میں شجاعتوں کا شکوہ اور پختہ عزم کی گونج تھی:

”اے اصحابؓ باصفا۔!

صف آرا ہو جاؤ۔ موت کے استقبال کے لئے جو
برحق ہے۔

خدا اپنی رحمت تمہارے شامل حال رکھے۔

یہ تیر نہیں دشمن کے قاصد ہیں جو تمہاری جانب روانہ
کئے جا رہے ہیں۔“

تکبیر کی صدائے مستانہ بلند ہوئی اور ہزاروں کی تعداد کے مقابلے
میں مٹھی بھر بہادروں نے سینہ تان کر کمائیں اٹھائیں اور یزیدیوں کی جانب
تیر چھوڑ کر ان پر واضح کر دیا کہ حق کے علمبردار دلوں میں ایسی بے
پایاں قوت رکھتے ہیں جس کو زیر کرنا آسان نہیں ہوگا۔

زینبؑ اور دوسری بیویوں کے چہرے جوش سے تہمتا گئے۔
حسینؑ کے لشکر کا جوش خون کے ساتھ ان کی اپنی رگوں میں گردش کرنے
لگا۔ نعرہٴ تکبیر کی ایمان افروز صداؤں میں اپنے پیاروں کے لہجے پہچان
پہچان کر دلوں کی قوت بڑھنے لگی۔ شجاعوں کے شجاع خاندان سے تعلق

تھا۔ حرب و ضرب کی رموز ہر روز گھر کے آنگن میں سکھائی جاتی تھیں۔
تلوار کے وار، مہاذرِ جلی کے نعرے اور للکارنے کی صدائیں سبھی کچھ جانا
بوجھا تھا۔ اسی لئے میدانِ جنگ کی سمت سے آتی ہوئی جنگ و جدل کی ہر
لحظہ بڑھتی ہوئی آوازوں سے جنگ کے اتار چڑھاؤ کا اندازہ ہو رہا تھا۔ اب
نہ کسی کی جانب سے فکر تھی، نہ پریشانی، نہ تردد نہ تکدر، فکر تھی تو یہی کہ
اللہ کے لشکر کا بول بالا ہو۔ توحید کے متوالے سرخرو ہوں اور حسینؑ کے
پیاسے لشکر کی مظلومیت کی فتح کا اعلان ہر ایک ظالم کی زبان پر ہو۔

”ثانی زہراً! مبارک ہو، یزیدیوں نے منہ کی کھائی۔ جہنمی

اپنے سیاہ چہرے چھپائے پھرتے ہیں۔“ فضہؓ کی جوش سے بھری ہوئی آواز پہلے سنائی دی اور وہ خمیے کا پردہ اٹھا کر بعد میں اندر داخل ہوئیں، بوڑھا چہرہ جوان نظر آتا تھا اور جھکی ہوئی کمر سیدھی ہو گئی تھی۔ زینبؓ اٹھ کر قریب آگئیں، دوسری بیویوں نے بھی انہیں گھیر لیا۔

فضہؓ اس طرح جوش میں بھری ہوئی تھیں کہ منہ سے بات نہیں نکلتی تھی: ”واہ! کیا خدا کی شان ہے۔ اللہ کے شیر ایسے ہی تو ہوتے ہیں۔ وہ موئے یزیدی، جہنمیوں کے سردار تو پینترے بدل بدل کر حملے کر رہے ہیں اور میرا حسینؑ، میرا شیر عباسؑ، اپنے مٹھی بھر مجاہدوں کو اس طرح لڑا رہے ہیں کہ شجاعت کے اس معجزے کے سامنے یزیدیوں کو کچھ سوجھتا نہیں۔ پہلے اللہ ماروں نے تیروں کا مینہ برسایا۔ پھر گھوڑوں کے

دستے آگے بڑھائے تو ہمارے مجاہدوں نے گھٹنے ٹیک کر یکدم نیزے ان کی طرف اٹھا دیئے۔ نیزے گھوڑوں کی گردن تک پہنچے تو وہ بدک کر واپس پلٹ گئے۔ جس پر دست بدست لڑائی شروع ہوئی، کچھ اپنے مجاہد جنت کو سدھارے ہیں۔ لیکن ہمارا علمدار عباسؑ پیس پیس، اور تیس تیس سواروں کے دستے کو جس طرف حملے کا اشارہ کر دیتا ہے اس طرف دشمنوں کی صفوں کی صفیں اس طرح ایک دوسرے پر گرتی ہیں کہ آخری صفیں کوفہ شہر کی دیواروں سے ٹکراتی ہیں۔“

اور بیٹا۔! یزیدیوں کے سواروں کے دستوں کے ملعون افسر عروہ بن قیس نے عمر سعد لعین کو عبدالرحمن بن حصین کے ہاتھ پیغام بھیجا ہے کہ ”تم دیکھتے نہیں ہو کہ صبح سے اس چھوٹی سی جماعت کے ہاتھوں ہماری فوج کی کیا حالت ہو گئی ہے۔ تازہ دم پیادے اور تیر انداز دستے جتنی جلد ہو سکے بھجواؤ۔“

بھیوں نے بارگاہ خداوندی میں شکرانے کے ہدیے نذر کئے۔ زینبؑ نے اطمینان کے لہجے میں کہا: ”حمد ہے اس خدائے قادر و توانا کے لئے جس نے مٹھی بھر پیاسی فوج کو ہزاروں کا مقابلہ کرنے کی ہمت بخشی ہے۔ دیکھ لو اماں فضہؑ! ظہر کا وقت قریب آچلا ہے اور ہمارے شیر نہ تھکے ہیں نہ پیچھے ہٹے ہیں۔“

”اور وہ ملعون ان پیاسوں کے مقابلے کے لئے تازہ کمک منگوار ہے
ہیں۔“ فضہؓ نے ملامت کے لہجے میں کہا۔

”اللہ ان کے بد ارادوں کو فسخ کرے۔ ظہر کا وقت سر پر آگیا
ہے۔ حسینؑ کو تو نماز کی فکر ہوگی۔ زینبؑ نے کہا۔“ اللہ ہی جانتا ہے
کہ حسینؑ نماز اور عبادت سے کتنا شغف رکھتے ہیں۔“
”پتا نہیں وہ دشمن خدا و رسولؐ نماز بھی ادا کرنے دیں گے یا
نہیں۔؟“ کسی نے اندیشہ ظاہر کیا۔

”حرمت والے مہینے میں تو انہوں نے جنگ کی آگ بھڑکائی
ہے۔ نواسہ رسولؐ پر تین روز سے پانی بند کر رکھا ہے۔ انہیں قتل
کرنے کے درپے ہیں۔ انہیں نماز کی بھلا کیا پروا ہوگی؟“

ابھی یہ بات منہ میں ہی تھی کہ یکایک دوڑتے ہوئے قدموں کی
دھمک سے زمین ہلنے لگی۔ گھوڑوں کی ٹاپوں کی آوازیں، جنگی نعروں کا
شور، کمانوں کے کڑکنے اور تیروں کے سنسنانے کی آوازیں ہر طرف پھیل
گئیں۔ اڑتے ہوئے گرد و غبار اور ریت کے ذروں سے خیموں کے اندر کی
فضا بھی اس طرح آلودہ ہو گئی کہ سانس لینا دشوار ہو گیا۔ بیٹیاں پریشان
ہو گئیں۔ بچے گھبرا کر رونے لگے۔ فضہؓ اور دوسری کنیریں باہر
لپکیں۔ زینبؑ نے پریشانی سے زیر لب کہا: ”خدایا! تو ہی ہماری

حفاظت کرنے والا ہے۔ شاید دشمنوں کی تازہ کمک آن پہنچی ہے۔“

شور غل، ہنگامہ، گھوڑوں کے ہنہانے کی آوازیں، زخمیوں کی کراہیں۔ جنگی نعروں کی بلند آہنگ گونج، تیروں کے چلنے اور تلواروں کے ٹکرانے کی آوازیں اس قدر بلند اور قریب سنائی دے رہی تھیں کہ یہ اندازہ لگانا مشکل نہیں تھا کہ کتنی گھمسان کی جنگ ہو رہی ہے اور قرب و جوار میں ہی ہے۔ ان آوازوں نے میدان جنگ کا نقشہ جیسے دل کی زمین پر اتار دیا تھا۔ یہ آوازیں۔ تیروں کی تیزی اور تلواروں کی کاٹ لئے سارے وجود میں پیوست ہوتی جا رہی تھی۔ دلوں پر ہاتھ اور لبوں پر دعائیں تھیں لیکن کسی دل میں کوئی کمزوری اور کسی لب پر کوئی پریشانی کا لفظ نہیں تھا۔

فضہؓ اس وقت واپس لوٹیں جب شور و ہنگامہ کھتم گیا۔ غیر مانوس آوازیں اور گھوڑوں کی ٹاپیں پیچھے ہٹ گئیں اور قدرے سکون کی فضا طاری ہوئی۔ فضہؓ کا ہاتھ بوڑھی کمر پر تھا اور رخساروں پر آنسو رواں تھے۔ ان کے ساتھ دوسری کنیریں بھی روئی روئی سی تھیں۔ زینبؓ نے آگے بڑھ کر انہیں سہارا دیا اور مضبوط لہجے میں بولیں: ”اماں! بھائی حسینؓ اور ان کے ساتھی یہاں شہادت کی طلب میں آئے ہیں۔ ان کے دل کی ساری آرزوئیں اسی ذات واحد سے وابستہ ہیں جو کائنات کا خالق ہے اور جس نے اپنے رسول محمدؐ سے ہمیں وابستہ کر کے قابلِ عزت و افتخار بنایا

ہے۔ آپ ہمارے بہادروں کا حال تو کہیں۔ ہم ان کی بے مثال شجاعتوں کی وہ روداد سننے کو بیتاب ہیں جو وہ اپنے خون سے کربلا کی گرم ریت پر تحریر کر رہے ہیں۔“

فضہؓ نے آنسو پونچھ دیئے اور کمر سیدھی کر کے بولیں:

”ثانی زہراً! ملعون یزیدیوں کے تیر انداز دستوں نے اس قدر نزدیک آکر تیروں کی بارش کی ہے کہ ہمارے مجاہدوں کے پاس ان سے بچنے کا نہ کوئی طریقہ تھا نہ حربہ۔ ڈھالیں بھی کبھی تیروں کی بارش کو روک سکی ہیں۔ لیکن آفرین ہے میرے حسینؑ کے جانثاروں پر کہ انہوں نے اپنے جسم حسینؑ اور ان کے خاندان والوں کے لئے ڈھال بنا دیئے اور میں قربان جاؤں ان کی جراتوں اور شوق شہادت پر کہ تیروں کی اس برسات میں بھی وہ تلواریں سونت کر گھوڑوں پر سوار ہوئے اور برستے تیروں میں دشمنوں کی صفوں پر جا پڑے اور ان پر ایسا جی توڑ کر حملہ کیا کہ ان ملعونوں کو پسپا کر کے ہی دم لیا۔ لیکن۔!“ فضہؓ نے ایک آہ سرد کھینچی۔

”بیٹا! جنگ کی اس بھٹی سے گزرنا آسان تو نہیں تھا۔ میرے حسینؑ کی مٹھی بھر فوج اور مختصر ہو گئی ہے۔ اصحابؓ کے گھوڑے تو سب کے سب ختم ہو گئے ہیں اور شہادت کا رتبہ پا کر جو سر خرو ہوئے ہیں پچاس سے کیا کم ہوں گے اور میرا لاڈلا حسینؑ ایک ایک صحابیؓ کے سر ہانے جا کر

اس کا سر اپنی گود میں رکھتا ہے اور اس آخری وقت میں اسے جنت الفردوس کی بشارت دیتا ہے۔ پھر اس شہید کا لاشہ دوسرے جوانوں کے ساتھ آپ اٹھا کر لاتا ہے اور ”گنج شہداء“ میں رکھ دیتا ہے۔“

یہ لفظ نہیں تیر و تبر تھے جو ہر دل میں اتر کر اسے ٹکڑے ٹکڑے کر گئے تھے۔ سارا خیمہ آہوں اور سسکیوں کی آوازوں سے بھر گیا۔ سیدانیوں کے رخسار آنسوؤں سے تر ہو گئے۔ حسینؑ کے ساتھیوں کی رشتہ دار خواتین بھی سر و سینہ پیٹنے لگیں۔ زینبؑ برستی آنکھوں کے ساتھ حسینؑ کے وفادار ساتھیوں کی بیویوں اور رشتہ دار خواتین کو گلے سے لگا لگا کر انہیں تسلی و تشفی دینے لگیں۔ ان کی جاٹاریوں کی توصیف و ستائش کرنے لگیں۔ ان کے احسانوں کا شکریہ ادا کرنے لگیں۔ ان کی دلجوئی کرنے اور انہیں جنت کی بشارت دینے لگیں۔

غم اور مصیبت میں گھرا ہوا یہ وقت بہت بھاری تھا۔ دکھ اور
 اذیت سے اٹا ہوا اس کا لمحہ لمحہ بڑا کریناک تھا۔ دشمنوں کی سنگدلی اور
 شقاوت کچھ اور واضح ہو گئی تھی۔ اس کے ساتھ حسینؑ کے وفادار
 ساتھیوں کے پتھر جانے کا غم اور حسینؑ کے کچھ اور تنہا رہ جانے کا خیال
 سوہان روح تھا۔ زینبؑ کی بے کلی انہیں چین نہیں لینے دیتی تھی۔ خیمے
 میں پریشانی سے ٹھلتی ہوئیں وہ ایک کنیر سے یولیں: ”باہر جا کر عونؑ و محمدؑ
 کو دیکھو۔! دونوں میں سے جو بھی نظر آئے اسے بلا کر لے آؤ۔ جلدی
 کرو فوراً جاؤ۔“

کنیر پردہ اٹھا کر خیمے سے باہر نکلی اور ابھی اسے گئے ہوئے زیادہ
 دیر نہیں گزری تھی کہ خیموں کے قریب کچھ ایسا شور و ہنگامہ برپا ہوا کہ
 کان پڑی آواز سنائی نہیں دیتی تھی۔ یوں معلوم ہوتا تھا جیسے دشمن نے

ایک بار پھر دھاوا بول دیا ہے۔ ان کے نعروں کی گونج، سرداروں کے لکارنے کی آوازیں بہت پاس سے ہو کر گزر رہی تھیں۔ ایسا لگتا تھا کہ جیسے دشمن ابھی خیموں پر ٹوٹ پڑیں گے۔ ارد گرد کی زمین ان کے گھوڑوں کی ٹاپوں سے لرز رہی تھی۔ بچے ماؤں کی گودیوں میں دبک گئے تھے۔ ننھی سکیئہ، زینب کے گلے سے لگ گئی تھیں۔ سیدانیاں اپنے آپ میں ہی سمٹ کر ہراساں نگاہوں سے چاروں طرف دیکھ رہی تھیں کہ نہ جانے کب بہت نزدیک سنائی دینے والی آوازیں خیموں پر چڑھ دوڑیں۔ شور و غل اور ہنگامے سے پر یہ لمحات بڑی پریشانی میں گزرے، پھر خیمے کا پردہ اٹھا اور وہی کنیز جو کچھ دیر پہلے عون و محمد کو دیکھنے باہر گئی تھی دوڑتی ہوئی اندر آئی۔ اس کا چہرہ فق ہو رہا تھا اور سانس سے سانس نہیں مل رہی تھی۔ سر و سینہ پیٹ کر وہ دہائی دیتی ہوئی بولی: ”ارے غضب خدا کا! کیا یہ لوگ مسلمان ہیں۔؟ کیا یہ رسول اللہ کے امتی ہیں۔؟ نہیں نہیں ارے یہ تو انسان بھی نہیں ہیں۔ وحشی درندے ہیں مردود۔ ابھی تیروں کا مینہ برسا کر ان کا دل نہیں بھرا کہ ہزاروں کی فوج ایک بے بس غریب الوطن کے خیموں پر دھاوا بولنے کو چڑھ دوڑی ہے۔“

”خدا یا خیر۔“ زینب نے بے ساختہ کہا۔

سب نے اس کنیز کو گھیر لیا اور فکر مندی سے اس کی جانب تکتے

لگیں، وہ پریشانی سے گویا ہوئیں: ”اللہ رکھے اپنے مجاہدوں نے صبح سے ہزاروں کی فوج کو روک رکھا ہے اور ایسی شدید جنگ کر رہے ہیں جو دنیا میں خلق خدا کی نگاہوں سے کبھی نہیں گزری۔ مگر ان بزدلوں کو دیکھو۔ خدا انہیں غارت کرے اب پشت سے حملہ کرنا چاہتے ہیں۔ مولا حسینؑ نے تو پہلے ہی پشت پر خیموں کی طنابیں ایک دوسرے سے باندھ کر حفاظتی دیوار بنا رکھی ہے۔ یزیدی یہ دیکھ کر پلٹ گئے اور اس ملعون عمر ابن سعد کو خبر ہوئی تو اس نے خیموں کی طنابیں کاٹنے کو دستے بھیجے ہیں۔ مگر ہمارے شیر بھی غافل نہیں، جو دھاوا کر کے آتا ہے اسے ہاتھوں ہاتھ لیتے ہیں کوئی چچ کر نہیں جاتا۔“ وہ سانس لینے کو رُکی۔

”تو یہ سارا شور و ہنگامہ اسی لئے اتنا قریب سنائی دے رہا ہے۔“ کسی نے کہا۔

”اور اب اس ملعون نے خیموں کو آگ لگانے کا حکم دیا ہے۔ مولا حسینؑ نے تو کہہ دیا ہے کہ انہیں آگ لگانے دو۔ اس طرح بھی وہ پشت سے حملہ نہیں کر سکیں گے۔ ان کی لگائی ہوئی آگ خود انہیں روکے گی۔ وہ خیمے تو ہیں ہی خالی۔“

جلتے سورج کی گرمی سے تپتی فضا میں حدیث و حرارت یکایک کچھ اور بڑھ گئی۔ خیمے کی فضا میں بھی دھوئیں اور گھٹن کا احساس ہونے لگا۔

نہے بچے کھانسنے لگے۔ بیویوں کے دم سینے میں گھٹنے لگے۔ دشمنوں کے شور و غل میں ایک مکروہ آواز بالکل برابر سے صاف سنائی دی: ”جلدی کرو۔ حسینؑ کے خیمے کو حسینؑ سمیت آگ لگا دو۔ تاکہ یہ قصہ ہی تمام ہو۔“

حسینؑ کا خیمہ بیویوں کے خیموں سے متصل تھا۔ اس بے رحم آواز نے زینبؑ کا دل ٹکڑے ٹکڑے کر دیا۔ انہیں وہ آواز یاد آئی جو ان کے گھر کی دہلیز کے باہر گونجی تھی: ”علیؑ کو بیعت کرنے کے لئے باہر نکالو، ورنہ ہم اس گھر کو آگ لگا دیں گے۔“

یہ اسی آواز کا تسلسل تھا جو اہلبیت نبیؑ کو اپنا دم مقابل سمجھ کر انہیں زیر نگیں کرنا چاہتی تھی یا انہیں ہمیشہ کے لئے نیست و نابود کر دینا چاہتی تھی تاکہ راستہ صاف ہو جائے اور کوئی روک ٹوک کرنے والا نہ رہے۔ آج وہی آواز ایک بار پھر حسینؑ سے مطالبہ بیعت کرتے ہوئے آگ لگانے کی دھمکی دے رہی تھی۔ حسینؑ بھی اسی باپ کے بیٹے تھے، نہ علیؑ نے اس مطالبہ بیعت کے سامنے سر جھکایا تھا نہ حسینؑ ہی اس سے مرعوب تھے۔ فوراً ہی حسینؑ کی پرہیزگار اس مکروہ آواز پر حاوی ہو گئی: ”او شمر ملعون! توجو آگ میرے خیمے کو جلانے کے لئے منگوا رہا ہے وہ تیرا اپنا نصیب بنے گی۔“

اور اس کے بعد کسی اور کو کچھ کہنے کی ضرورت ہی نہیں تھی۔
یہ ایسی کھلی ہوئی شقاوت اور کمینگی تھی کہ اس کے خلاف آواز دشمن کی اپنی
صفوں میں سے اٹھی۔ کچھ سرکردہ عمدہ داروں نے صاف کہا: ”شمر ابن
ذی الجوشن! کچھ تو خدا کا خوف کرو۔ ہم نے آج تک ایسی شرمناک بات
کبھی سنی ہی نہیں، نہ ہی اس سے بدتر اقدام کبھی دیکھا ہے۔ حسینؑ کے
خیمے کو آگ لگا کر تم عورتوں کو خوفزدہ کرنا چاہتے ہو۔ کیا تم دیکھتے نہیں
ہو کہ حسینؑ کا خیمہ ان کے اہل حرم کے خیموں سے متصل ہے؟“

یہ بات ختم نہیں ہوئی تھی کہ تکبیر کی ایمان افروز صدا گونجی اور
جوش میں بھری ہوئی للکار نے سب کو اپنی جانب متوجہ کر لیا: ”میں ہوں
زہیرؓ، قین کا فرزند۔! جب تک میرے جسم میں جان باقی ہے میں اپنی
تلوار کے ساتھ دشمنوں کو اپنے مولاً و آقا حسینؑ سے دفع کرتا رہوں گا۔“
تکبیر کی گونج بار بار سنائی دینے لگی۔ تلواروں سے تلواریں
ٹکرائیں۔ فضا میں گرد و غبار پھیل گیا۔ زخیموں کی کراہیں دوڑتے
ہوئے قدموں کی دھمک اور گھوڑوں کے ہنہانے اور پینترے بدلنے کی
خوفناک آوازیں صاف سنائی دینے لگیں۔ یہ جنگ بالکل خیموں کے قرب
و جوار میں ہی ہو رہی تھی۔ زینبؓ اور دوسری بیبیاں پریشان حال دم نخود
ان آوازوں کو سن سن کر جنگ کی شدت کا اندازہ کر رہی تھیں۔ کنیریں

پہلی تکبیر کی آواز پر ہی دوڑ کر باہر نکل گئی تھیں کہ صورتحال کا پتا چلائیں۔ وہ خبر لائیں کہ زہیرؓ ابن قین نے دس مجاہدوں کے ہمراہ شمر اور اس کے دستوں پر دلیرانہ حملہ کر کے اسے فرار پر مجبور کر دیا ہے لیکن اپنے دو مجاہد بھی معراج شہادت پر فائز ہو گئے ہیں۔“

”اصحابؓ میں سے ابو ثمامہؓ صاعدی نے حسینؑ سے کہا ہے کہ دشمن بہت قریب آگئے ہیں۔ لیکن قسم بہ خدا جب تک میری جان میں جان ہے میں آپ پر آنچ نہیں آنے دوں گا۔ میں شہادت کا بے حد مشتاق ہوں۔ لیکن چاہتا ہوں کہ ہم سب ایک آخری نماز آپ کی اقتداء میں ادا کر لیں۔“

حسینؑ نے مسرور ہو کر انہیں دعا دی ہے: ”ابو ثمامہؓ! تم نے نماز کو یاد کیا ہے، خدا تم کو نماز گزاروں اور نماز کو یاد رکھنے والوں میں محشور کرے۔“

اور اب مولا حسینؑ نے یزیدیوں کو کہلا بھیجا ہے کہ کچھ دیر جنگ روک دیں تاکہ نماز ادا کی جاسکے۔

”اللہ اکبر!“ زینبؑ نے تڑپ کر کہا۔ ”انقلاب زمانہ ہے کہ وہ فرزند رسولؐ جس کے گھر سے نماز کی بنیادیں قائم ہوئی ہیں۔ امت سے ایک نماز پڑھنے کی مہلت مانگ رہا ہے۔“

کنیز کی آنکھوں میں بھرے ہوئے آنسو اس کے رخساروں پر بہہ گئے: ”ثانیء زہراً! میں کس زبان سے ان الفاظ کو اپنی زبان پر لاؤں جو ان جہنمیوں نے فرزند رسولؐ سے کہے ہیں۔ خدا حسینؑ ابن تمیم پر لعنت کرے۔ وہ سگ ناپاک صف سے باہر آکر بھونکا: ”حسینؑ تمہاری تو نماز ہی قبول نہیں۔“

حسینؑ کے چچن کے دوست حبیبؑ ابن مظاہرؑ بھلا یہ گستاخی کس طرح برداشت کر سکتے تھے؟ انہوں نے وہیں اس کا منہ توڑا: ”او ملعون! تیرے زعم باطل میں رسول اللہؐ کے فرزند کی نماز تو قبول نہیں ہے اور تیری ہے؟“

”وہ نابکار تلوار لے کر حملہ کرنے پر تیار ہو گیا۔ حبیبؑ بھلا کہاں پیچھے ہٹنے والے تھے۔ وہ فوراً ہی حسینؑ کے سامنے یہ کہتے ہوئے جھکے: ”مولا! مجھے اجازت دے دیجئے کہ میں یہ نماز جنت معلیٰ میں آپ کے نانا رسول اللہؐ کی اقتداء میں جا کر پڑھوں۔“

مولا حسینؑ نے دعادی۔ حبیبؑ نے ایسا حملہ کیا کہ وہ ملعون گھوڑے سے گر پڑا اور اس کے ساتھی اسے بچالے گئے۔ حبیبؑ جوش میں رجز پڑھتے صفوں پر ٹوٹ پڑے۔ حسینؑ کے مہمان حرؑ بھی یہ رجز پڑھتے ہوئے میدان میں آگئے۔

”میں شمشیر زنی کروں گا۔“

اس بہترین خلاق کی جانب سے۔

جس کے قیام نے سر زمین حرم کو عظمت بخشی

ہے۔“

جنگ کی آگ ایک بار پھر بھڑک اٹھی اور ابو ثمامہ صائیدی بھی

مولاً سے اجازت لے کر اس میں شامل ہو گئے۔ بے جگری سے لڑے اور

یہ حسرت دل میں ہی لے کر جنت کو سدھار گئے کہ حسینؑ کی اقتداء میں

نماز ادا کریں۔“

”اللہ اکبر۔ اللہ اکبر۔!“

اذان کے ایمان افروز الفاظ اور حسینؑ کی سرور عشق کے لحن میں
ڈوبی ہوئی آواز ریگزار کربلا میں یوں بلند ہوئی کہ کائنات کا ذرہ ذرہ دل بن کر
دھڑکنے لگا۔

حسینؑ کے موزن تو مسروقؓ بن حجاج تھے۔ لیکن صبح عاشور کی
اذان دینے کے لئے حسینؑ نے اپنے اٹھارہ سالہ کڑیل جوان بیٹے علی اکبرؑ کو
منتخب کیا تھا جو صورت و سیرت، کردار و گفتار میں رسول اللہؐ کی تصویر
تھے۔ جن کی رسول اللہؐ سے مشابہ آواز اس بات کی منادی تھی کہ حد نگاہ
تک پھیلے ہوئے دشمن یزیدی یہ جان لیں کہ رسول اللہؐ کے قرابتدار کون
ہیں؟ اور اب پیاسے حسینؑ کی اپنی آواز یہ اعلان بن کر گونج رہی تھی کہ
دشمن دیکھ لے کہ خدا والے کون ہیں؟

پاپے حسینؑ کی یہ لازوال سرمدی صدا زینبؑ کے دل پر جاگی۔ وہ حسرت سے جگر تھام کر اس آواز کو اپنی روح میں اتارنے لگیں کہ حالات اپنے منہ سے بول رہے تھے کہ بہت جلد یہ آواز بظاہر ہمیشہ کیلئے ڈوب جانے والی تھی لیکن اس کی فاتح گونج رہتی دنیا تک ”اذان“ کی محافظ بن کر سنائی دیتی رہے گی۔

اذان ختم ہو گئی۔ زینبؑ بھی نماز کے لئے کھڑی ہوئیں اور اپنے پروردگار کے حضور بندگی کی نذر گزارنے میں یوں منہمک ہو گئیں کہ انہیں اس کی خبر ہی نہیں ہوئی کہ کمانوں کے کھینچنے، تیروں کے سنسانے، یزیدیوں کے للکارنے اور ناسزا کلمات کہنے کی آوازیں اس طرح مسلسل آرہی ہیں کہ صاف پتا چلتا ہے کہ جنگ رکی نہیں۔ زینبؑ نے آخری سجدے سے سر اٹھایا تو دیکھا عونؑ و محمدؑ سامنے کھڑے ہیں۔ لباسوں پر خون کے چھینٹے، چہروں پر جوش، آنکھوں میں خون اور تلواروں کے قبضوں پر ہاتھ۔ زینبؑ سے نگاہ ملی تو دونوں نے سلام کیا۔ زینبؑ نے استفسار کیا: ”نماز ہو گئی بیٹا۔؟“

عونؑ مضطرب لہجے میں بولے: ”مادر گرامی۔! ان یزیدیوں نے نماز پڑھنے کی مہلت ہی کب دی۔؟ اس لئے ماموں جان نے نماز خوف ادا کرنے کا حکم دیا۔ ایک صف نماز کے لئے کھڑی ہوئی اور دوسری اس

کے سامنے حفاظت کی دیوار بن گئی۔ دشمنوں نے تیر نہیں روکے اور سعیدؓ
 ہر تیر اپنے جسم پر لیتے رہے۔ نماز کے ختم ہوتے ہوتے سعیدؓ تیروں سے
 چھلنی ہو کر گر پڑے۔ آخری وقت بھی ان کی زبان پر یہی تھا: ”اگر ستر
 مرتبہ بھی میرے ساتھ ایسا ہی سلوک کیا جائے تو بھی میں اپنے مولاً کے
 قدموں سے جدا نہیں ہوں گا۔“

”اللہ انہیں جزائے خیر دے جن کے ایمان کی روشنی سے کربلا
 میں اجالا ہے۔“ — زینبؓ نے بھرائی ہوئی آواز میں کہا۔ پھر بیٹوں کی
 طرف کچھ تیز نظر سے دیکھا۔ ”عونؓ و محمدؓ! بیٹا ماموں پر ایسا کڑا وقت
 اور تم۔“

زینبؓ کے ادھورے سوال نے دونوں کو تڑپا دیا۔ محمدؓ ہونٹ
 کاٹ کر بولے: ”مادر گرامی! ماموں حسینؓ کے اصحابؓ ہم عزیزوں میں سے
 کسی کو آگے بڑھنے ہی نہیں دیتے۔ ان سب نے تو عہد کیا ہے کہ جب
 تک ان میں سے ایک بھی زندہ ہے وہ یزیدیوں کی تلواروں کو ہمیں چھونے
 بھی نہیں دیں گے۔“

”اماں جان! اس صبر و ضبط میں تو ہمارا دل خون ہو گیا ہے۔ ہم
 سب نے بہت کوششیں کیں کہ کسی طرح میدان جنگ میں اتر جائیں لیکن
 ماموں کے اصحابؓ مانتے ہی نہیں۔ وہ کہتے ہیں کہ ہمارے ہوتے ہوئے

اگر آل محمدؑ کے خون کا ایک قطرہ بھی گرایا کسی کو زخم لگا تو ہم رسول اللہؐ اور ان کی پیاری بیٹی کو روز محشر کیا منہ دکھائیں گے؟“

”اللہ اکبر۔! حمد ہے اس پروردگار کے لئے جس نے میرے بھائی کو ایسے وفادار ساتھی عطا کئے ہیں۔ وہی انہیں بہترین جزا عطا کرنے والا ہے۔“ — زینبؑ نے شدت جذبات سے بھیگی ہوئی آواز میں کہا اور عونؑ و محمدؑ سے بولیں: ”اچھا جان مادر۔! اب تم جاؤ اور جلدی سے اپنے ماموں حسینؑ کو بلا کر لے آؤ۔“

دونوں تیزی سے باہر لپکے اور تھوڑی ہی دیر میں قدموں کی مخصوص چاپ کے ساتھ خیمے کا پردہ اٹھا۔ بے قراری سے ٹہلتی ہوئی زینبؑ، حسینؑ کے رخ روشن کی جانب تکتی ہی رہ گئیں۔ شہیدوں کے خون سے گلرنگ لباس، مگر کمر سیدھی اور سر بلند، روشن پیشانی پر سینکڑوں خورشید نثار ہو رہے تھے۔ جمال جہاں آرا پر نگاہ نہیں ٹھہرتی تھی۔ زینبؑ نے بڑھ کر بلائیں لیں، سورۃ والناس پڑھ کر دم کی اور حسینؑ کا بازو تھام کر بولیں: ”بھائی۔! بہت کڑا وقت آگاہ ہے۔ دشمن قریب آگئے ہیں۔ میں نے شمر ملعون کی گستاخانہ آوازیں اپنے کانوں سے سنی ہیں۔ مجھے پتا چلا ہے کہ اس دشمن خدا اور رسولؐ کی جسارتیں اتنی بڑھ گئی ہیں کہ اس نے آپ کے خیمے پر نیزہ مارا ہے۔ اسے جلانے کے درپے ہوا ہے۔“

حسینؑ کے جمال جہاں افروز چہرے پر ایک مطمئن مسکراہٹ
جگمگائی: ”شمر کے اپنے ساتھیوں نے ہی اسے پھٹکار کر یہ ثابت کر دیا ہے
کہ وہ لوگ جو کچھ بھی کر رہے ہیں وہ غلط ہے۔“

”لیکن پھر بھی بھائی حسینؑ! — یہ وقت بہت بھاری ہے — میں
نے نانا سے سنا ہے اور بابا بھی یہ فرماتے تھے کہ صدقہ مصیبتوں کو ٹالتا اور
بلاؤں کو دور کرتا ہے — حسینؑ! میرے ماں جائے — میری آنکھوں کی
ٹھنڈک — یہ بڑی مصیبت کا وقت ہے — میں آپ کا صدقہ اتارنا چاہتی
ہوں کہ شاید کچھ ردِ بلا ہو جائے — شاید نانا کی امت نانا کا کچھ پاس و لحاظ کر
کے اس گناہِ عظیم سے اپنا دامن بچالے“ — زینبؑ نے رندھے ہوئے لہجے
میں کہا اور حسینؑ کے پیچھے مودب کھڑے ہوئے عونؑ و محمدؑ کو قریب آنے
کا اشارہ کیا — وہ چند قدم آگے بڑھ کر زینبؑ کے دائیں بائیں کھڑے
ہو گئے — زینبؑ نے دونوں کے شانوں کے گرد بازو پلٹ کر سچے لہجے میں
کہا: ”یہ دونوں آپ کا صدقہ ہیں حسینؑ — عبداللہؑ نے اسی لئے انہیں
میرے ساتھ بھیجا ہے — ایک میری طرف سے اور ایک ان کے باپ
عبداللہؑ کی طرف سے آپ کا صدقہ ہے — آپ کو میرے حق کا واسطہ میرا
یہ صدقہ قبول فرما لیجئے — شاید مصیبت کی یہ گھڑی سہل ہو جائے۔“

حسینؑ کی آنکھوں میں آنسو آگئے — انہوں نے دونوں کو گلے

سے لگایا اور پیار سے بولے: ”حوصلہ رکھو زینبؑ! ابھی مصائب کی شدت اتنی نہیں بڑھی کہ میں تمہاری کل کائنات اس پر واردوں — کیا ہوا جو کچھ ساتھی عمدہ شہادت پر فائز ہو گئے ہیں — پھر بھی ہمارے وہ شجاعوں کے شجاع ابھی باقی ہیں جو جنگ کا پانسہ پلٹنے کی صلاحیت رکھتے ہیں۔“

عونؑ و محمدؑ بے چین ہوئے اور زینبؑ سے آنکھوں ہی آنکھوں میں سفارش کرنے کے لئے کہا۔ زینبؑ نے دونوں کے سروں پر ہاتھ رکھا اور مضبوط لہجے میں بولیں: ”اللہ ہمارے شجاعوں کو سلامت رکھے اور نظر بد سے بچائے — لیکن بھائی حسینؑ! — عونؑ و محمدؑ کے لئے تو میں نیت کر چکی ہوں یہ دونوں اب آپ کا صدقہ ہیں — یہ قربان ہوں تو مصیبتوں کے بادل شاید کچھ چھٹیں۔“

عونؑ و محمدؑ کی آنکھوں میں سچی خوشی جھلمل جھلمل کرنے لگی — انہوں نے پُر امید نگاہوں سے حسینؑ کی طرف دیکھا — حسینؑ کو ان کی بیتاب آنکھوں میں شوق شہادت امنڈتا نظر آیا — انہوں نے پیار سے دونوں کی پشت تھپتھپائی اور محبت سے بولے: ”اپنے ان تروتازہ پھولوں کو کچھ دیر اور مہک لینے دو زینبؑ! — ان کاماموں ان کی پیاری خوشبو سے چند ساعتیں اور اپنے مشام جاں کو معطر رکھنا چاہتا ہے۔“

خیمے کی نیم تاریکی میں چودھویں کا چاند چڑھا تو زینبؑ والہانہ
 شیفگی سے آگے بڑھیں۔ پیار سے مہر منور ایسی پیشانی چومی: ”خدا کا شکر
 ہے میرے چاند، تمہاری پیاری صورت تو نظر آئی۔ اللہ تمہیں سلامت
 رکھے۔ نظربد سے بچائے میری جان۔ تم تو نانا رسول اللہؐ کی تصویر
 ہو۔ ہم جب بھی ان کی زیارت کے مشتاق ہوتے ہیں تو تمہیں دیکھ لیتے
 ہیں علی اکبرؑ۔“

علی اکبرؑ نے ان کا بازو تھاما اور قدم قدم ساتھ چلتے ہوئے بولے:
 ”پھوپھی اماں! میں بھی آپ کو دیکھنے کے لئے بے قرار تھا لیکن یزیدی تو
 ایک پل کی مہلت نہیں دے رہے۔ ہر طرف سے شدید دباؤ ڈال رہے
 ہیں۔ لیکن بابا کے ساتھیوں نے بھی جانثاری کی حد کر دی ہے۔ اللہ
 انہیں جزائے خیر دے جب تک ان کے دم میں دم تھا۔ وہ ہم بنو ہاشم

سے ایک ایک نے جام شہادت نوش نہیں کر لیا۔ انہوں نے ہم میں سے کسی کو میدان جنگ کا رخ نہیں کرنے دیا۔“

زینبؓ نے بھیگی ہوئی پلکوں کو اپنی چادر سے صاف کیا: ”بیٹا! تمہارے بابا کو اپنے اصحابؓ پر فخر ہے۔ وہ یونہی تو نہیں کہتے کہ ایسے اصحابؓ نہ نانا رسول اللہؐ کو ملے تھے نہ بابا علیؑ کو۔ بیشک ان کے مقام بلند پر اہل بہشت بھی رشک کریں گے۔“

علی اکبرؑ فرش پر بیٹھ گئے۔ سر جھکایا اور کچھ سوچنے لگے۔ پھر سر اٹھایا۔ زینبؓ نے آنکھوں ہی آنکھوں میں نانا کے جمال جہاں آرا سے ترشے ہوئے دلنشیں پیکر پر نثار ہوتے ہوئے محبت سے کہا: ”پھوپھی کے دل کی راحت، آنکھوں کی ٹھنڈک۔ بیٹا اکبرؑ! مجھ سے کچھ کہنے میں تم کبھی نہیں ہچکچائے تھے۔ آج اتنا تردد کیوں کر رہے ہو؟“

علی اکبرؑ کی خوبصورت آنکھیں چمک اٹھیں۔ انہوں نے لاڈ سے اپنا سر زینبؓ کی گود میں رکھ دیا اور مسکراتے ہوئے بولے: ”مشکل کشا کی بیٹی ہیں نا آپ پھوپھی اماں! آپ نے میری مشکل حل کر دی ہے۔“

زینبؓ نے مشکبار گیسو سنوار کر پوچھا: ”کیسی مشکل جان مادرؑ؟“

”میں سوچ رہا تھا کہ بات کہاں سے شروع کروں۔؟“ علی اکبرؑ

نے کہا۔

”کونسی بات۔؟“ زینبؓ نے پوچھا۔

”میری ماں تو آپ ہیں پھوپھی اماں! آپ نے ہمیشہ میری ہر فرمائش پوری کی ہے۔ کبھی میری بات نہیں ٹالی۔ آج بھی اسی مان کے ساتھ آپ کے پاس آیا ہوں“۔ علی اکبرؓ نے کہا۔

”ہاں! کہو میری جان“۔ زینبؓ نے ممتا کے دلار سے پھول سا

رخسار چھوا۔

”پھوپھی اماں۔! آج تو ان وعدوں کے وفا کرنے کا دن ہے جو

روز الست ہوئے تھے جو ہمارے پاس ایک امانت کی طرح محفوظ ہیں۔ اللہ

کے دین کا تحفظ ہم سب کا فریضہ ہے۔ نانا رسول اللہؐ کا حق سب پر فائق

ہے۔ اجازت دیجئے پھوپھی اماں کہ آپ کی گود کا پالا، فرض کی پکار پر

لبیک کہے، اس حق کو ادا کرے جو ہم سب پر واجب ہے۔“

زینبؓ نے بے ساختہ علی اکبرؓ کے پیاس سے تڑنے ہوئے لبوں

پر ہاتھ رکھ دیا: ”نہیں بیٹا! میں نے عونؓ اور محمدؓ کو جو تمہارا صدقہ کیا

ہے۔“

”پھوپھی اماں۔! ہم تو سب صدقہ ہیں نانا کے دین کا، ہماری

جانیں، ہمارا مال اور ہمارا سب کچھ اللہ کی راہ میں لٹانے کے لئے تو ہے۔“

”پھوپھی کی جان۔! پھوپھی تیرے صدقے جائے۔ تم جانتے

ہونا کہ سب تمہیں کتنا چاہتے ہیں۔ تمہارے بابا تو تمہیں دیکھ دیکھ کر جیتے
ہیں۔ بیٹا۔! ان کے دل پر تو ابھی ان کے وفادار ساتھیوں کے زخم تازہ
ہیں۔ تم انہیں اور دکھ نہ دو۔“

علی اکبرؑ نے مسکرا کر زینبؑ کی ردا کو چوما: ”پھوپھی اماں۔! بابا
نے ہی تو مجھے آپ کے پاس بھیجا ہے کہ آپ سے اجازت لے لوں۔ وہ
چاہتے ہیں کہ سب سے پہلے ان کا بیٹا میدان میں جائے اور میری بھی یہی
تمنا ہے۔“

زینبؑ نے ان کا سر اپنے سینے سے لگا لیا اور بھرائی ہوئی آواز میں
بولیں: ”خدایا۔! تیرے سوا کوئی نہیں، جس سے ہم فریاد کریں۔
افسوس کہ نانا کی امت نے میرے بھائی کو کس قدر مجبور کر دیا ہے کہ وہ
شبیبہ پیغمبرؐ کو ان کی خون آشام تلواروں کے مقابل بھج رہے ہیں۔“

”پھوپھی اماں۔! جلد اجازت دے دیجئے۔ ایسا نہ ہو کہ یزیدی

اس تاخیر کو ہماری کمزوری پر محمول کر لیں۔“

زینبؑ برستی آنکھوں سے علی اکبرؑ کے جوش سے تہمتائے ہوئے

چاند چہرے کو پیار سے تکتے ہوئے بولیں: ”علی اکبرؑ پہلے عونؑ و محمدؑ کو خود

پر سے صدقہ ہو جانے دو، شاید تمہارے سر سے بلا ٹل جائے۔“

”پھوپھی اماں! پہلے میں تو بابا پر سے صدقے ہو جاؤں۔“

علی اکبر نے بے تالی سے کہا اور زینب کا ہاتھ پکڑ کر اپنے سر پر رکھا۔
”آپ کو میری قسم! بس اب اجازت دے دیجئے۔“

”اپنی قسم کیوں دے رہے ہو بیٹا۔“ زینب نے علی اکبر کا جمال

محمدی سے دمکتا چہرہ دونوں ہاتھوں میں لے کر حسرت سے کہا: ”تمہاری

ماں، تمہاری بہنوں اور تمہاری اس حرماں نصیب پھوپھی نے اٹھارہ سال

تمہاری خوشیاں دیکھنے کے انتظار میں گن گن کر گزارے ہیں۔ ہمارے

ارمان تو دل کے دل میں ہی رہ گئے۔“

علی اکبر نے زینب کے آنسو پونچھے اور پر عزم لہجے میں یوں بولے:

”پھوپھی اماں! میں نے تو بچپن سے آپ کی لوریوں میں سنا ہے کہ ایک

جواں مرد کے لئے اس سے بڑی خوش نصیبی کوئی اور نہیں کہ وہ عروس

شہادت سے ہمکنار ہو۔ ہم حق پر ہیں، ہمیں موت کی کیا پروا۔؟“

زینب نے چاند سی پیشانی پر پیار کیا: ”شبیبہ پیغمبر ہو تم بیٹا۔ تم

ایسا کون ہے۔؟ تمہارے بابا کو اللہ کی راہ میں لٹانے کے لئے تم ایسا

انمول ہیرا ہی چاہئے۔ جاؤ میری جان۔ اللہ کی امان میں سدھارو۔!

بے شک ہم اللہ ہی کے ہیں اور ہماری مراجعت اسی کی جانب ہے۔“

۱. قدموں میں جھک اٹھے۔ زینبؓ سے اٹھا بھی نہیں

گیا۔ بکتے ہوئے آنسوؤں کے ساتھ ان کا سراپا نگاہوں میں بساتے ہوئے
یولیں: ”بیٹا! اپنی ماں اور بہنوں سے بھی مل لو۔“

علی اکبرؓ مڑ مڑ کر دیکھتے ہوئے خیمے سے باہر چلے گئے۔ زینبؓ
کے لئے دنیا اندھیر ہو گئی۔ مشکل اس خیمے تک پہنچیں جہاں حسینؓ
علی اکبرؓ کو ہتھیار سجا رہے تھے اور سبھی بیٹیاں آنکھوں میں حسرت کے آنسو
لئے علی اکبرؓ کو عروس شہادت کا دولہا بنتے ہوئے دیکھ رہی تھیں۔
رسول اللہؐ کے تبرکات علی اکبرؓ پر یوں سجے تھے کہ حسینؓ اور ساری
سیدانیاں آنسوؤں سے نظر اتارنے لگیں۔ ایک ایک بی بی علی اکبرؓ کی
بلائیں لینے لگیں۔ ایک ایک بی بی حسرت و یاس سے علی اکبرؓ کا حسین
چہرہ تکتے لگیں۔ علی اکبرؓ آخری سلام کے بعد جیسے ہی باہر جانے کے لئے
خیمے کا پردہ اٹھاتے کوئی نہ کوئی بی بی پیتاب ہو کر انہیں روک لیتی کہ چند
لمحے اور ان کا دلربا چہرہ پیش نگاہ رہے۔

خیمے کا پردہ کئی بار اٹھا اور کئی بار گرا۔ بالآخر حسینؓ سب کو تسلی
دیکر علی اکبرؓ کو اپنے ساتھ باہر لے گئے اور اٹھارہ بنو ہاشم کی بارات میں دولہا
بنے علی اکبرؓ میدان کی جانب یوں روانہ ہوئے جیسے رسول اللہؐ سفر معراج پر
روانہ ہوئے تھے۔ حسینؓ بہت دور تک ان کے پیچھے پیچھے چلتے رہے۔

علی اکبرؑ نے نعرہ تکبیر بلند کیا تو فضاؤں اور ہواؤں نے اس کا جواب دیا۔ انہوں نے رجز پڑھا تو پر جوش زندہ لفظوں کی گونج خیموں تک آئی:

”میں ہوں علیؑ — حسینؑ کا بیٹا — علیؑ کا پوتا! —
 رب کعبہ کی قسم —! رسول اللہؐ کی وراثت کا حق سب
 سے زیادہ ہمیں پہنچتا ہے —
 خدا کی قسم —! ہمارے بارے میں کوئی فیصلہ بدکاروں
 کی اولاد ہرگز نہیں کر سکتی“ —

زینبؑ جو اپنے دل کو سنبھال کر علی اکبرؑ کی ماں ام لیلیٰ اور دوسری سیدانیوں کو تسلی دے رہی تھیں — کھینچتی ہوئی درخیمہ تک چلی آئیں — میدان کارزار سے تلواروں کے ٹکرانے، گھوڑوں کے دوڑنے اور جنگی نعروں کی آوازوں میں علی اکبرؑ کی رسول اللہؐ جیسی پر جلال آواز صاف پہچانی جا رہی تھی۔ عباسؑ، عونؑ و محمدؑ اور قاسمؑ کو بار بار درخیمہ تک بھیجتے تھے کہ زینبؑ سے علی اکبرؑ کی شجاعتوں کا حال کہتے رہیں — زینبؑ مجاہدوں کے خاندان کی بیٹی تھیں — جنگ کے اتار چڑھاؤ کو آوازوں سے سمجھنا جانتی تھیں — علی اکبرؑ کی تکبیروں کی گونج بتا رہی تھی کہ ان کی تلوار کی کاٹ میدان کارزار میں کہاں کہاں نہیں تھی، خیمے کے پردے سے لگیں زینبؑ،

پھر علی اکبرؑ کی زخم زخم صدا دور سے ابھر کر بھری: ”باجان! میرا آخری سلام قبول فرمائیے۔“

زینبؑ نے تڑپ کر خیمے کا پردہ اٹھایا۔ عباسؑ، قاسمؑ اور سارے ہی جوان میدان جنگ کی طرف دوڑتے نظر آئے۔ زینبؑ دل تھام کر وہیں زمین پر بیٹھ گئیں۔ علی اکبرؑ کی ماں نے سر سجدے میں رکھ دیا۔ سیدانیوں کی ہچکیوں اور آہوں نے خیمے کی فضا کو آنسوؤں سے شرابور کر دیا۔ زینبؑ کو کسی کل چین نہیں آرہا تھا۔ بار بار خیال حسینؑ کی طرف جاتا تھا۔ انہیں بھی زینبؑ نے میدان جنگ کی طرف جاتے ہوئے دیکھا تھا اور اب فتح کے بختے نقاروں میں حسینؑ کی دل دوز صدائیں ابھر ابھر کر ڈوب رہی تھیں: ”علی اکبرؑ! پیٹا! مجھے پکارو۔ مجھے بتاؤ تم کہاں ہو۔؟ مجھے آواز دو کہ میں سمت کا تعین کروں۔ مجھے تو دنیا اندھیر نظر آتی ہے۔“

حسینؑ کا درد میں ڈوبا ایک ایک لفظ زینبؑ کے دل کو خون کر رہا تھا۔ علی اکبرؑ سے پچھڑنے کے غم کے ساتھ ساتھ زینبؑ کو حسینؑ کی فکر کھائے جارہی تھی کہ علی اکبرؑ جیسے کڑیل جوان خوب رو پیٹے کو خاک و خون میں تڑپتا دیکھ کر حسینؑ کے شکستہ دل پر کیا گزرے گی۔؟ وہ برستے

آنسوؤں کے ساتھ بار بار خیمے کا پردہ ہٹا کر بے قراری سے دیکھتی تھیں کہ حسینؑ کہیں نظر پڑیں تو ان کی دلجوئی کریں۔ بیٹے کی جدائی کے اس پیراں دکھ میں ان کی ڈھارس نہیں۔ پھر اپنے جوانوں کی مانوس آوازیں، ان کے جوشیلے نعرے، قدموں کی دھمک اور حسینؑ کے تڑپتے بین کرتے لفظ: ”اے دنیا تجھ پر خاک ہے“ خیموں کے قریب آنے لگے۔

زینبؑ نے بے قرار ہو کر خیمے کا پردہ اٹھا دیا۔ رسول اللہؐ کی تصویر کو خاک و خون میں غلطاں دیکھ کر صبر و ضبط کے بندھن ٹوٹ گئے۔ زینبؑ نے بیتابانہ خیمے سے باہر قدم رکھ دیا۔ چادر کا ایک گوشہ زمین پر گھسٹ رہا تھا اور دل کا درد زبان پر آگیا تھا:

”ہائے پیٹا۔! میرے دل کے ٹکڑے۔ میری آنکھوں کی ٹھنڈک۔

کاش۔! میری بینائی جاتی رہتی یا میں زمین میں سما جاتی۔

لیکن یہ منظر نہ دیکھتی۔

ہائے۔! ہماری امیدوں کا سہارا۔ ہماری تمناؤں کا مرکز۔

نانا رسول اللہؐ کی تصویر آج خاک میں مل گئی ہے۔

ہمارے جگر پھٹ گئے ہیں۔ ہمیں کچھ سچائی نہیں دیتا۔
آہ۔!! ہم کیسے بے یار و مددگار ہو گئے ہیں۔“

فتح کے نقاروں کا شور تھا تو دشمنوں کی صفوں سے گستاخ زبان
 درازیاں کرنے لگے۔ ان کی آگ اگلتی زبانوں کے شعلے خیموں تک آنے
 لگے: ”حسینؑ تمہارے کڑیل جوان کے سینے میں بر چھپی اتار کر ہم نے
 تمہارا کلیجہ کیسا چھلنی کیا ہے۔ اب بھجو کسی اور کو اگر ہمت ہے تو۔ اور
 پھر اس کا انجام دیکھو۔“

ہاشمی خون میں ابال اٹھنے لگا۔ جوانوں کی شجاعتیں انگریزیاں لینے
 لگیں۔ ان کی مائیں انہیں ہتھیار سجا سجا کر حسینؑ کے پاس بھیجنے لگیں کہ
 ان کی گود کے پالوں کو سب سے پہلے میدان جنگ میں جانے کی اجازت
 ملے۔ تصویر کربلا میں ہاشمی خون رنگ بھرنے لگا۔ بھائیوں، بھتیجیوں، اور
 بھانجیوں کی لاشیں آنے لگیں۔ زینبؑ اپنے مضطرب دل کو سنبھالتیں۔
 کبھی گود کے پالے لاڈلوں کی خاک و خون میں لتھڑی پیشانیاں چومتیں۔

کبھی ان کی سجدے میں گری ہوئی ماؤں کو تسلی دیتیں۔ کبھی حسینؑ کی دلجوئی کرتیں۔ کبھی پیاس سے بلکتے چھ ماہ کے شیرخوار اصغرؑ کو گود میں لے کر یہلاتیں۔ اور کبھی بیمار زین العابدینؑ کی تیمارداری کرتیں۔ جو کربلا کے بن میں آکر ایسے بیمار ہوئے تھے کہ مخار کی شدت سے ہر وقت غشی کی سی کیفیت طاری رہتی تھی۔ دوا تو کیا ہوتی۔ حلق میں ٹپکانے کو پانی کا ایک قطرہ بھی میسر نہیں تھا۔ اور ان کی حالت تھی کہ کسی طرح سنبھلتی نہیں تھی۔

زینبؑ کی آنکھوں سے بہتے آنسو تھمتے ہی نہیں تھے اور زخم زخم دل کو کہیں قرار نہیں تھا۔ لیکن وہ ہر جگہ تھیں ہر ایک کے ساتھ تھیں۔ ہر ایک کے پاس کھڑی تھیں۔ دونوں بیٹے باربار آکر التجا کرتے تھے کہ انہیں حسینؑ سے میدان جنگ میں جانے کی اجازت دلوائی جائے۔ زینبؑ نے کئی بار انہیں حسینؑ کے پاس بھیجا تھا۔ لیکن حسینؑ ہر بار انہیں واپس بھیج دیتے تھے۔ زینبؑ کے لئے یہ خیال ہی سوہان روح تھا کہ ان کے بچے ابھی تک راہ خدا میں کام نہیں آئے تھے۔

ایک بار جو حسینؑ کسی کام سے خیمے میں آئے تو زینبؑ نے دامن تھام لیا: ”حسینؑ میرے عونؑ و محمدؑ کو میدان جنگ میں کیوں نہیں بھیجتے۔؟ وہ تو صدقہ ہیں۔ وہ آپ پر نچھاور ہونے کے لئے ہیں۔“

خدا کے لئے انہیں جلد میدان میں بھیجئے کہ شاید مصیبت میں کمی آئے۔
سر سے بلا ٹلے۔“

حسینؑ بے ساختہ رو دیئے: ”زینبؑ تمہاری آغوش کے پھولوں
کو میں کس طرح خاک میں ملا دوں۔؟“

”یہ اللہ کا مال ہے حسینؑ اور اسی کے راستے میں کام آنے کے
لئے ہے۔ عونؑ و محمدؑ دونوں بہت پریشان ہیں۔ اگر آپ نے انہیں
اجازت نہ دی تو وہ اس غم اور محرومی میں اپنی جانیں دے دیں گے۔
ازبرائے خدا میرے بھائی! میں نے تو ان دونوں پر کب سے صدقے کی
نیت کی ہے۔ مجھے اس فریضے سے سبکدوش ہو جانے دیجئے۔“ زینبؑ
نے منت کی۔

ماں کے پیچھے کھڑے ہوئے عونؑ و محمدؑ بھی آگے بڑھ آئے۔
پاس ادب سے احتراماً خاموش رہے۔ لیکن حسینؑ کے قدموں پر ہاتھ
رکھ کر خاموشی اور احترام کی زبان میں میدان جنگ میں جانے کی اجازت
مانگنے لگے۔

حسینؑ نے بالآخر اجازت دے دی۔ زینبؑ نے سجدہ شکر ادا
کیا۔ دونوں کے سراپے پر تنقیدی نگاہ ڈالی۔ کہیں کوئی کمی تو نہیں۔
بال سنوارے، کمریں کس دیں، تلواروں کی دھار دیکھی، کچھ سمجھایا بچھایا،

کچھ حرب و ضرب کے گرتائے، ایک ساتھ رہنے کی تاکید کی، چاند سی پیشانیاں چو میں اور درخیمہ تک ان کے ساتھ یوں مسرور و شادماں چلیں جیسے دونوں دلہنیں بیاہنے چلے ہوں۔

عباسؑ اور حسینؑ نے دونوں کو گھوڑوں پر سوار کرایا۔ دونوں نے گھوڑوں کو ایڑھ لگائی اور ایسے پر جوش نعرے بلند کرتے میدان جنگ کی طرف بڑھے کہ یزیدیوں کی صفوں میں پرانے جنگ آزماؤں کو حیدر کراڑ اور جعفر طیارؑ یاد آگئے۔ ان کے پر جوش رجز شجاعتوں کی اس تاریخ کو دوہرانے لگے جس کا تسلسل برقرار رکھنے کو وہ شمشیر بھف میدان میں سینہ تانے کھڑے تھے۔

”اے گروہ اشقیاء۔! اگر تم نہیں جانتے تو خوب جان لو۔

ہم ہیں جعفر طیارؑ کے پوتے اور حیدر کراڑ کے نواسے۔

وہ حیدر کراڑ جو اسدِ کردگار ہیں۔

وہ جعفر طیارؑ جو شہیدِ راہِ حق و صداقت ہیں۔

جو بہشت کی نورانی فضاؤں میں سبز مردیں پروں کے ساتھ

مخوپرواز ہیں۔

کائنات میں یہ شرف و بزرگی صرف ان ہی کا امتیاز ہے۔“

جگر کے ٹکڑوں کی شجاعانہ للکار زینبؑ کو درخیمہ تک لے آئی جو

گھوڑوں کی ٹاپوں سے اڑتی چنگاریوں — تلواروں کے تلواروں سے ٹکرانے کی چمک — فضا میں اڑتے ہوئے گرد و غبار میں بھی پہچانی جا رہی تھی — بھاگتے ہوؤں کی چیخ و پکار — زخمیوں کی آہ و بکا اور مرنے والوں کی ہچکیاں خیموں تک پہنچ رہی تھیں — پردہ اٹھا کر دیکھتی تھیں تو عباسؑ ان کی شجاعتوں کی داد دیتے نظر آتے تھے — زینبؑ کے لبوں پر حمد پروردگار جاری تھی — عاجزی و فروتنی سے سر بارگاہ ایزدی میں جھکتا جاتا تھا — آنکھوں میں خوشی کے آنسو تھے —

پھر فتح کے نقاروں پر چوٹ پڑی، خوشی کے نعرے بلند ہوئے اور اس شورشِ ہاؤ و ہو میں دو زخمی آوازیں بلند ہوئیں: ”ماموں جان! ہماری خبر لیجئے۔“

زینبؑ نے خیمے کا پردہ چھوڑ دیا اور سر سجدے میں رکھا — سیدانیوں نے انہیں گھیر لیا اور آنسو بھری آنکھوں کے ساتھ ان کے سجدے سے سر اٹھانے کا انتظار کرنے لگیں — عباسؑ نے خیمے کے پردے کے قریب آکر کہا کہ عونؑ و محمدؑ کی لاشیں آگئیں ہیں — حسینؑ کی بھرائی ہوئی آواز سنائی دی کہ زینبؑ کہاں ہیں —؟ ان کے دل کے ٹکڑے شہادت کے گلرنگ جوڑے پہنے ان سے رخصت ہونے آئے ہیں —

ام کلثومؑ اور رقیہؑ، زینبؑ کے دائیں بائیں آکر کھڑی ہو گئیں کہ

ان کی ڈھارس بندھائیں۔ زینبؑ نے سجدے سے سر اٹھایا۔ آنکھوں
میں آئے ہوئے آنسوؤں کو پونچھا اور پر وقار لہجے میں بولیں: ”بھائی حسینؑ
سے کہو کہ لاشیں میدان میں ہی چھوڑ دیں۔ میں نے عونؑ و محمدؑ کو
بھائی حسینؑ کا صدقہ بنایا ہے۔ اور ہم آل محمدؑ خدا کی راہ میں دی ہوئی چیز
کو پھر نہیں دیکھا کرتے۔“

پیاس بچوں کے ہونٹوں پر پڑی بن کر جم گئی تھی۔ ماؤں کی آنکھوں میں آنسو بھی نہیں رہے تھے کہ پیاس سے نڈھال بچوں کو آنسوؤں کی نمی سے ہوش میں لاسکیں۔ ننھا اصغرؑ نہ گہوارے میں ٹھہرتا تھا نہ ماں کی آغوش میں۔ بخار سے تپتے زین العابدینؑ کے خشک لب پیاس سے تڑخ گئے تھے۔ پیاس حلق میں کانٹے بن کر آگ آئی تھی اور ہر طرف ہلاکت سی بن کر پھیلی ہوئی تھی۔

پیاس سے نڈھال ننھی سکیئہؑ، زینبؑ کی گود سے نکلیں اور اپنا چھوٹا سا مشکیزہ اٹھا کر تھکے ہوئے قدموں کے ساتھ ایک ایک خیمے میں جھانکنے لگیں کہ شاید کہیں سے پانی مل جائے۔ ان کے ساتھ دوسرے بچے بھی ہوئے۔ مائیں خاموشی سے دیکھتی رہیں کہ اس طرح بچے کچھ دیر کو بہل جائیں گے۔ ابھی تھوڑی دیر ہی گزری تھی کہ خیمے کا پردہ اٹھا اور معصوم سکیئہؑ

دوڑتی ہوئی اندر آئیں۔ ان کے کملائے ہوئے پھول چہرے پر جوش اور مسکراہٹ تھی۔ وہ زینبؑ کا دامن تھام کر بولیں: ”پھوپھی اماں!۔ عباسؑ چچا ہمارے لئے پانی لینے جارہے ہیں۔ اب دیکھتے ہیں کہ دشمن انہیں کس طرح روکتے ہیں۔؟ اب ہم پیاسے نہیں رہیں گے۔ وہ دشمنوں سے ہمارے لئے پانی چھین کر لے آئیں گے۔“

زینبؑ کا دل دھک سے ہو گیا: ”کہاں ہیں وہ؟ انہوں نے تمہارے بابا سے اجازت لے لی ہے؟“

”جی پھوپھی اماں!۔ بابا نے انہیں پانی لانے کی اجازت دے دی ہے۔ وہ خیمے کے باہر کھڑے ہیں۔ آپ کو سلام کرنے آئے ہیں۔ آئیں میرے ساتھ“۔ سکیئہؑ نے زینبؑ کا ہاتھ پکڑ کر انہیں زمین سے اٹھایا۔ زینبؑ نے درخیمہ سے دیکھا۔ بنو ہاشم کا چاند جو صبح سے میدان میں جانے کی اجازت مانگ رہا تھا اور حسینؑ مصلحتاً ہاں نہیں کہتے تھے۔ اب ہاتھ میں تلوار کے بجائے سکیئہؑ کی سوکھی ہوئی مشک لئے کھڑا تھا۔

زینبؑ نے حسرت سے عباسؑ کے بلند وبالاسراپے کو دیکھا اور ٹھنڈی آہ بھر کر بولیں: ”عباسؑ! تمہیں بھی حسینؑ نے جانے کی اجازت دیدی ہے؟“

”نہیں!۔ لڑنے کی اجازت نہیں ہے۔“ عباسؑ نے سر جھکا کر

بچی نگاہوں سے مؤدب لہجے میں کہا۔ ”مولاؑ کا حکم ہے کہ ہو سکے تو بچوں

کے لئے پانی کی سبیل کروں آپ سے دعا لینے آیا ہوں۔“ ان کے اندر کا اضطراب اور محرومی ان کے چاند چہرے پر جھلک رہی تھی۔

زینبؑ نے کچھ کہنا چاہا لیکن صرف ان کا مضبوط بازو تھپک کر رہ گئیں۔ عباسؑ نے سلام کیا۔ قدموں پر ہاتھ رکھا اور پلٹ گئے۔ زینبؑ ڈبڈبائی آنکھوں سے شکستہ دل کے ساتھ انہیں جاتے ہوئے دیکھتی رہیں۔ وہ نگاہوں سے او جھل ہو گئے تو دل ڈوبنے لگا۔ وہ لڑکھراتی ہوئی خاک پر بیٹھ گئیں اور بھرائی ہوئی آواز میں بولیں: ”اب مجھے یقین ہو گیا ہے کہ باباؑ نے جو فرمایا تھا اس کے پورا ہونے کا وقت سر پر آ گیا ہے۔“

”کیا فرمایا تھا باباؑ نے؟“ ام کلثومؑ نے پوچھا۔

زینبؑ آنسوؤں سے بھیجے لہجے میں بولیں: ”مجھے یاد ہے کہ میں بہت کمسن تھی اور باباؑ کی گود میں بیٹھی تھی۔ باباؑ مجھ سے پیار بھری چھوٹی چھوٹی باتیں کر رہے تھے کہ میری چادر میرے بازوؤں سے ہٹ گئی۔ باباؑ نے پساختہ میرے بازو چوم لئے۔ آنکھوں سے آنسو بہنے لگے اور گلوگیر لہجے میں بولے: ”بیٹی! تمہارے ان ہی بازوؤں میں رسیاں بندھیں گی۔“ میں جانتی تھی کہ باباؑ کا فرمان حکمت سے خالی نہیں۔ لیکن جب بھائیوں سے بھرا گھر دیکھتی تھی تو سوچتی تھی کہ جس بہن کے اٹھارہ بھائی ہوں کس کی ہمت ہے کہ اس کے بازوؤں میں رسی باندھ سکے؟“

”اب کہاں وہ اٹھارہ بھائی“ — ام کلثومؓ نے سسک کر کہا۔

”امت کے بدترین لوگوں نے انہیں کیسا خاک میں ملایا ہے۔“

”ایک عباسؓ کا دم غنیمت تھا ان کے ہوتے کس کی مجال کہ اس

طرف میلی آنکھ سے دیکھ سکے لیکن اب تو وہ بھی ہزاروں کے نرغے میں اکیلے بچوں کے لئے پانی لینے گئے ہیں۔“ زینبؓ نے فکر مندی سے کہا۔

دل جیسے ٹوٹ سا گیا تھا۔ ہمت شکستہ ہو گئی تھی۔ صبح سے اب

تک شہیدوں کی لاشوں کے زخم ہی گئے تھے۔ ان کے ٹکڑے ٹکڑے جسم

ہی جوڑنے کا عذاب سہا تھا۔ اپنوں سے بچھڑنے کا درد ہی جھیلا تھا اور آنے

والے بے رحم لمحوں کی خوفناک آہٹیں ہی سنی تھیں۔ مگر عباسؓ کے

ہونے سے پھر بھی ڈھارس تھی۔ اپنا آپ مجتمع سا لگتا تھا۔ لیکن اب!۔

اب تو دامن میں کچھ بھی نہیں رہا تھا۔ عباسؓ کیا گئے تھے کہ ساری

امیدیں اپنے ساتھ لے گئے تھے۔ نہ درخیمہ تک جانے کا حوصلہ تھا۔ نہ

میدان جنگ سے آتی آوازوں سے ہی کچھ بوجھنے کی ہمت رہی تھی۔

اچانک بچوں کا شور سنائی دیا۔ ”چچا عباسؓ پانی لے آئے ہیں۔“

چچا عباسؓ آگئے ہیں۔ ہمیں ہمارے کوزے دیکھئے۔ ہم جی بھر کر پانی پیئیں گے۔“

زینبؓ کی جان میں جان آئی۔ وہ عجلت میں اٹھیں۔ سکیئہ خوشی

کے لہجے میں معصومیت سے کہہ رہی تھیں: ”دیکھا میرے چچا میری بات

کبھی نہیں ٹالتے۔ وہ پانی لے آئے ہیں۔ ہم نے ان کا علم دور ہی سے
دیکھ لیا ہے۔ وہ اسی طرف آرہے ہیں۔ چلئے پھوپھی اماں۔! چلئے۔

زینبؑ نے خمیے کا پردہ اٹھایا تو دل ڈوب گیا۔ اپنے قدموں پر
کھڑے رہنے کی سکت نہیں رہی۔ وہیں بے دم سی ہو کر زمین پر ڈھے
گئیں۔ باہر حسینؑ علم کے خون آلود پھریرے کو آنکھوں سے لگائے خاک
پر بیٹھے تھے۔ ان کے لبوں پر کرب سے لتھڑے لفظ آ کر ٹوٹ رہے
تھے: ”عباسؑ! تمہاری شہادت نے تو میری کمر ہی توڑ دی ہے۔“

قریب ہی خالی مشک تیروں سے چھدی پڑی تھی۔ یزیدی عباسؑ
سے مشک نہیں چھین پائے تھے تو ان کے بازو کاٹ دیئے تھے۔ وہ مشک
دانٹوں سے تھام کر بھی خیموں تک لے آتے۔ لیکن کم ظرف یزیدیوں
نے مشک کو تیروں سے چھید دیا۔ مشک سے پانی بہتا رہا اور عباسؑ کا لہو بہتا
رہا۔ مشک خالی ہو گئی تو عباسؑ کی آس بھی ٹوٹ گئی۔ وہ یزیدیوں کی
ہزاروں تلواروں کے زخم سہتے وہیں گھاٹ پر رہ گئے۔ بچوں کے لئے پانی
لانے کی خاطر انہوں نے اپنا خون پانی کی طرح بہا دیا۔

بنو ہاشم کا چاند خاک میں مل گیا۔ آس کے دیے کی تھر تھراتی لو
بھڑک کر بچھ گئی۔ زینبؑ کبھی اپنی چادر کو دیکھتی تھیں اور کبھی اپنے
بازوؤں کو۔

”هل من ناصر ينصرنا“

کیا کوئی مددگار ہے جو ہماری مدد کو پہنچے؟

”هل من مغيث يغثنا“

کیا کوئی فریاد رس ہے جو ہماری فریاد کو پہنچے؟

صحرائے کربلا کی جھلستی فضاؤں میں یہ بے کس صدا گونجی تو خاک پر بیٹھی ہوئی زینبؑ نے چونک کر سر اٹھایا۔ عباسؑ کی شہادت سے آخری امید بھی یوں خاک میں مل گئی تھی کہ مٹی سے اٹھا ہی نہیں جاتا تھا لیکن یہ پہچانی ہوئی آواز سماعت سے ٹکرائی تو زینبؑ تڑپ کر اٹھیں۔

”کیا کوئی ہے جو رسول اللہؐ کے ناموس کو مدینے تک پہنچادے؟“

بہن کرتی ہواؤں کے ساتھ حسینؑ کے یہ فریادی لفظ خیموں تک

آئے تو زینبؑ کا دل ٹکڑے ٹکڑے ہو گیا۔ وہ بیتاب ہو کر درخیمہ تک

آئیں اور بے کلی سے ہاتھ ملتی ہوئی فضہ سے بولیں: ”اماں فضہ! جلد جا کر حسینؑ کی خبر لو۔ یہ مصیبت و ابتلاء تو انہیں مار دے گی۔ نانا کی امت نے انہیں کیسا بے یار و مددگار کر دیا ہے کہ وہ اتنے مسلمانوں کے سامنے مدد کے لئے پکارتے ہیں اور کوئی ان کی نصرت کو نہیں آتا۔ اماں! انہیں خیمے میں بلا کر لے آؤ۔ انہیں کہیں کچھ ہونہ جائے۔ ان کی آواز سن کر تو دل پھٹتا ہے۔“

ابھی زینبؑ کی بات مکمل نہیں ہوئی تھی کہ خیموں میں کھرام سا مچ گیا۔ باقرؑ دوڑتے ہوئے آئے اور زینبؑ کا دامن تھام لیا: ”بابا کو روکئے خدا کے لئے بابا کو روکئے۔“

زینبؑ نے پریشان ہو کر دیکھا علیؑ زین العابدین ہاتھ میں نیزہ پکڑے اپنے خیمے سے باہر آرہے تھے۔ رقیہؑ، ام کلثومؑ اور دوسری سیدانیاں انہیں سنبھالنے کی کوشش کر رہی تھیں۔ زینبؑ تیزی سے آگے بڑھیں اور ان کا رخار میں پھنکتا وجود تھام کر بولیں: ”کہاں جا رہے ہو تم بیٹا۔؟ پھوپھی قربان کہاں چلے ہو۔؟“

”پھوپھی اماں۔! آپ نے بابا کا استغاثہ نہیں سنا؟ یہ کیسے ممکن ہے کہ میں ان کی آواز پر لبیک نہ کہوں۔؟ ان کی نصرت نہ کروں۔؟ مجھے جانے دیجئے مجھے مت روکئے۔“ نقاہت سے ان کی آواز لرز رہی تھی

اور اپنے قدموں پر کھڑا نہیں ہوا جاتا تھا۔

زینبؓ انہیں گلے سے لگا کر رو پڑیں: ”تم بیمار ہو بیٹا۔!“

تمہاری حالت ایسی نہیں ہے کہ تم میدان جنگ میں جاؤ۔ حسینؓ تمہیں دیکھ کر اور پریشان ہو جائیں گے۔ تم تو آل محمدؐ کی آخری نشانی ہو۔ آؤ میں تمہیں تمہارے خیمے میں لے چلتی ہوں۔“

مخار کی شدت سے ان کا ناتواں جسم خشک پتے کی طرح لرز رہا تھا۔ ام کلثومؓ اور رقیہؓ نے بھی سہارا دیا اور زینبؓ انہیں تسلیاں دیتیں ان کے خیمے میں لے گئیں اور چمڑے کے اس ٹکڑے پر جو ان کے بستر کے طور پر استعمال ہوتا تھا لٹاتے لٹاتے انہیں غش آگیا۔

اسی وقت ام ربابؓ گھبرائی ہوئی خیمے میں داخل ہوئیں۔ چھ ماہ کا ننھا علی اصغرؓ ان کی گود میں اس طرح مچل رہا تھا کہ سنبھالے نہیں سنبھلتا تھا۔ زینبؓ بے طرح پریشان ہوئیں۔ صبح سے علی اصغرؓ پیاس سے اس قدر نڈھال ہو گیا تھا کہ اس کے حلق سے آواز بھی نہیں نکلتی تھی۔ مگر اس وقت اسے کیا ہوا تھا کہ رو رو کر اپنی جان کھور رہا تھا۔

ام ربابؓ نے بھرائی ہوئی آواز میں کہا: ”خدا کے لئے اسے سنبھالئے۔ اپنے بابا کے استغاثے کی آواز سن کر اس نے خود کو جھولے سے گرا دیا ہے۔ اب نہ گود میں ٹھہرتا ہے نہ گہوارے میں ٹکتا ہے۔“

کیا کروں۔۔؟ کسی طرح سنبھلتا ہی نہیں۔“

زینبؑ کا دل خون ہو گیا۔ انہوں نے مچلتے ہوئے علی اصغرؑ کو بانہوں میں لے کر سینے سے لگا لیا اور آنسوؤں سے بھیجے ہوئے لہجے میں یولیں: ”ام ربابؑ! تمہارا ننھا اصغرؑ اپنی زبان بے زبانی سے اپنے بابا کو لبیک کہہ رہا ہے۔ یہ کمن سہی لیکن ہے تو علیؑ مر تضحیٰ کا پوتا۔ یہ حسینؑ کی نصرت کے لئے بیتاب ہے۔“

”خدا کے لئے کسی کو بھیج کر انہیں بلوا لیجئے نہیں تو رو رو کر یہ اپنی جان کھو دیگا۔ وہ امامؑ وقت ہیں۔ وہی بہتر جانتے ہیں کہ میرا ننھا کس طرح ان کی نصرت کر سکتا ہے۔“ ام ربابؑ نے مضطرب لہجے میں کہا۔
”اصغرؑ کو مجھے دے دو زینبؑ اب اسے کہیں قرار نہیں آئے گا۔“
حسینؑ کی آواز پر زینبؑ اصغرؑ کو لئے ہوئے ان کی طرف بڑھیں۔

”دیکھئے اس معصوم کی کیا حالت ہو گئی ہے پیاس نے اسے جلا دیا ہے۔ خدا کے لئے کوئی چارہ کیجئے۔ میرا اصغرؑ آپ کی نصرت کے لئے بیتاب ہے۔“ ربابؑ دہی زبان سے یولیں۔

اصغرؑ نے بھی حسینؑ کی آواز پہچان لی تھی اور قدرے پرسکون ہو گیا تھا۔ حسینؑ نے گود میں لیا تو ان کے شانے سے لگ کر خاموش ہو گیا۔ حسینؑ نے گہرا سانس یوں لیا جیسے آہ سی بھری ہو اور بولے:

”اچھا۔! میں یزیدیوں سے اس کے لئے پانی کا سوال کرتا ہوں شاید کسی صاحب اولاد کو رحم آجائے اور وہ اسے دو گھونٹ پانی پلا دیں۔“

ربابؑ کے خشک ہونٹ لرزے مگر وہ کچھ کہہ نہ سکیں۔ زینبؑ، حسینؑ کے ساتھ ساتھ در خیمے تک چلیں اور باہر جلتی دھوپ دیکھ کر بولیں: ”اصغرؑ کو عبا سے ڈھانپ لیجئے باہر دھوپ بہت تیز ہے۔“

حسینؑ پیاسے اصغرؑ کو لے کر جھلتے سورج تلے جا کھڑے ہوئے۔ زینبؑ جلتے ہوئے دل کے ساتھ در خیمہ سے لگ گئیں۔ ربابؑ بے کلی سے خیمے کے پردے کو تھامنا چاہتیں لیکن پھر پیچھے ہٹ جاتیں۔ سیدانیاں، اصغرؑ کی بہن سکینے اور دوسرے بچوں کو بہلانے لگیں جو بار بار پوچھ رہے تھے کہ حسینؑ، اصغرؑ کو کہاں لے گئے ہیں؟

کرب کے لمحے سسکنے لگے۔ اضطراب سے بھرا ہوا وقت قیامت ڈھانے لگا۔ کنارِ فرات سے حسینؑ کے کچھ کہنے کی آواز آئی۔ جو اباً عمر بن سعد نے گرج کر حکم دیا: ”حسینؑ کے کلام کو قطع کر دو۔“

کمان کھنچی، کوئی تیر چلا، اس کی خوفناک سنسناہٹ ہوا کو زخمی کرتی خیموں تک آئی۔ سیدانیوں کے کلیجے منہ کو آگئے۔ ربابؑ لڑکھڑا کر زمین پر بیٹھ گئیں۔ پھر حسینؑ کے قدموں کی آہٹ خیمے کے قریب آتی ہوئی محسوس ہوئی۔ زینبؑ نے بے قراری سے پردہ ہٹایا اور یہ دیکھ کر

دھک سے رہ گئیں کہ حسینؑ کا سارا چہرہ خون سے بھرا ہوا تھا۔ اصغرؑ کو عبا کے دامن میں لپیٹے وہ خیمے سے چند قدم کے فاصلے پر متذبذب کھڑے تھے۔ کبھی چند قدم آگے بڑھتے۔ پھر کچھ سوچ کر پیچھے ہٹ جاتے۔ پھر آگے بڑھتے اور پھر پیچھے ہٹ جاتے۔ زینبؑ نے بے ساختہ حسینؑ کو پکارا، ربابؑ دونوں ہاتھوں سے دل تھامے قریب آگئیں۔

حسینؑ سر جھکائے خیمے میں داخل ہوئے۔ ننھے اصغرؑ کے

چہرے سے عبا کا دامن ہٹایا اور ٹوٹے ہوئے لہجے میں بولے: ”لو ربابؑ!

اپنے لعل کو سنبھالو۔! نانا کی امت نے فرات کے کنارے تمہارے پیاسے

اصغرؑ کو پانی کے بجائے تین دھار کے تیر سے سیراب کیا ہے۔ اس کا خون

میرے چلو میں تھا۔ آسمان کی طرف اچھالتا تو کبھی ابر رحمت نہ برستا۔

زمین کو سونپتا تو کبھی زراعت نہ ہوتی۔ اسی لئے میں نے اسے اپنے چہرے

پر مل لیا ہے۔ میں روز قیامت نانا سے اسی حالت میں ملاقات کروں گا۔“

ربابؑ کے ہونٹوں سے بے ساختہ چیخ نکل گئی۔ معصوم اصغرؑ کا

ننھا ملائم گلا ایک کان سے دوسرے کان تک چھدا ہوا تھا۔ ربابؑ نے

تڑپتے لہجے میں فریاد کی: ”ہائے کیا دودھ پیتے بچوں کو بھی اونٹ کی طرح نحر

کیا جاتا ہے؟“

زینبؑ نے انہیں تھام کر خاک پر بٹھا دیا۔ دل خون ہو ہو کر

آنکھوں کے رستے بہنے لگا، لبوں پر درد میں ڈوبی فریاد آپ سے آپ آگئی۔

”ہائے نانا محمدؐ۔! ہائے بابا علیؑ۔! دیکھئے تو آپ کے

دشمنوں نے ہم سے کیا سلوک کیا ہے؟

ہائے افسوس۔! کہ انہوں نے اس شیر خوار کا دودھ

تیروں سے چھڑایا ہے۔

یہ تو ابھی جوان بھی نہیں ہوا تھا۔

کہ۔

ظالموں نے اس کے ماں باپ کے دلوں کو جلا دیا ہے

اس معصوم کو خون سے رنگین کر کے۔“

حسینؑ شیر خوار اصغرؑ کی لاش دفنانے کے لئے لے گئے۔

انہیں خدشہ تھا کہ یزیدی اپنی طاقت کے نشے میں اس پھول سے جسم کو پامال کرتے ہوئے گھوڑوں کے سموں کو دیکھیں گے بھی نہیں۔

اصغرؑ کی کلکاریوں سے خالی ہو کر خیمے آہوں اور آنسوؤں میں

ڈوب گئے تھے۔ ربابؑ کی خالی گود کی ویرانی یزیدیوں کی سنگدلی اور شقاوت

کی انتہا کا حال کہہ رہی تھی۔ سسکتی ممتا کی ہچکیاں آنے والی مشکلوں کا

احساس دلا رہی تھیں۔ تسلی کا کوئی ایسا لفظ زینبؑ کے پاس نہیں تھا جو ممتا

کی ماری ماں کو تسکین دے سکتا۔ وہ کبھی روتی تڑپتی ماں کو دیکھتی تھیں اور

کبھی اس غم رسیدہ باپ کا تصور کر کے زخم زخم ہو جاتی تھیں۔ جو تیر سے

چھدے ہوئے بیٹے کی قبر اپنے ہاتھوں سے کھود کر خود ہی اسے قبر میں

اتارنے گیا تھا۔ زینبؑ نے فضہؑ اور دوسری کنیزوں کو حسینؑ کے پیچھے

بھیجا کہ ان کا خیال رکھیں اور خود ام ربابؑ کو سنبھالتیں۔ حسینؑ کے لوٹنے کے انتظار میں ایک ایک پل صدیوں کی طرح گزارنے لگیں۔

نہے اصغرؑ کے دفن میں صرف ہونے والے لمحوں کو جھیلنا آسان نہیں تھا۔ دل خون ہو ہو کر ان لمحوں کو رنگین کر رہا تھا۔ آنسوؤں کی جھڑی رکتی نہیں تھی۔ پھر درخیمہ کے قریب قدموں کی چاپ سنائی دی۔ زینبؑ نے حسینؑ کی آہٹ پہچان کر خیمے کا پردہ اٹھایا۔ لیکن حسینؑ کو پہچان نہیں پائیں اور سکتے کی سی کیفیت میں ان کی طرف دیکھتی کی دیکھتی رہ گئیں۔

صبح سے اب تک حسینؑ کئی بار خیموں میں آئے تھے۔ ہر بار ان کے ہاتھوں میں کسی شہید کی لاش تھی۔ غم و الم کی سنگینی نے حسینؑ کی طرف دیکھنے کی مہلت ہی نہیں دی تھی۔ آنسوؤں کی دھند میں سے صاف صاف دیکھا ہی نہیں گیا تھا۔ مگر اب جو حسینؑ کی طرف دیکھا تو دل بیٹھ گیا۔ شہیدوں کے لہو سے رنگا ہوا لباس، رستے ہوئے زخم، چند پہر میں سفید ہو جانے والی ریش، معصوم بیٹے کے خون سے گلرنگ، جھکی ہوئی کمر اور پیاس سے تڑنے ہوئے ہونٹ۔

زینبؑ کو ساکت دیکھ کر حسینؑ نے انہیں مخاطب کیا:

”زینبؑ! زین العابدینؑ کا کیا حال ہے؟“

”غش میں پڑے ہیں، بخار کی شدت کم ہونے میں نہیں آتی،

نقاہت اتنی ہے کہ کروٹ بھی نہیں بدل سکتے۔“

”آؤ! میں ذرا انہیں دیکھنا چاہتا ہوں۔“ حسینؑ زین العابدینؑ

کے خیمے کی طرف بڑھے۔

زینبؑ بھی ساتھ ساتھ چلیں۔ حسینؑ نے آواز دی تو زین العابدینؑ

نے نقاہت سے آنکھیں کھولیں۔ حسینؑ نے انہیں اٹھا کر بٹھایا۔ زینبؑ

نے ان کے پیچھے بیٹھ کر انہیں سہارا دیا۔ انہوں نے حسینؑ کی طرف

دیکھا تو پریشان ہو گئے۔ ”ببا! یہ آپ کی کیا حالت ہوئی ہے؟“

”بیٹا! نانا کی امت پر شیطان غالب آ گیا ہے۔ انہوں نے یاد خدا

دل سے بھلا دی ہے۔“ حسینؑ نے افسردگی سے جواب دیا۔

زین العابدینؑ نے چاروں طرف نگاہ ڈالی۔ ”چچا عباسؑ کہاں

ہیں۔؟“

زینبؑ کے دل پر قیامت گزر گئی۔ دونوں بازو کٹا کر فرات پر رہ

جانے والے شیر کے ساتھ ہی ساری امیدیں خاک و خون میں غلطاں ہو گئی

تھیں۔ انہوں نے اپنی سسکیوں کو اپنے اندر ہی گھونٹ دیا۔

حسینؑ نے مضبوط لہجے میں کہا: ”بیٹا! تمہارے چچا عباسؑ نے

شہادت کا بلند رتبہ پایا ہے۔“

”اور میرے بھائی اکبرؑ، قاسمؑ، عونؑ و محمدؑ، آپ کے جانثار ساتھی
 حبیبؑ، مسلمؑ، زہیرؑ سب کے سب کہاں ہیں؟“
 حسینؑ نے گہرا سانس لیا۔ ”بیٹا! اب مردوں میں ہم ہیں،
 یا تم ہو۔“

یہ بیمار زین العابدینؑ کا دل اتنے داغوں کو نہیں سہار سکا۔ روتے
 روتے ان کی ہچکی بندھ گئی۔ زینبؑ نے سنبھالا۔ حسینؑ نے دلا سہ دیا تو
 انہوں نے حسینؑ کا بازو تھام کر اپنے قدموں پر کھڑا ہونے کی کوشش
 کرتے ہوئے نحیف آواز کو بلند کیا: ”بابا! مجھے تلوار لاد دیجئے کہ میں بھی
 اپنے فرض کو ادا کر سکوں۔“

”جان پدر! تمہارے فرائض میں بڑی کڑی منزلوں کا سفر
 ہے۔“ حسینؑ اتنا کہتے کہتے رو پڑے۔

پھر زین العابدینؑ کو رموز امانت تعلیم کئے۔ وراثتیں جو زینبؑ
 کے پاس امانت تھیں ان کے بارے میں بتایا۔ وصیتیں کیں اور یہ کہہ کر
 اٹھے: ”بیٹا! میرے شیعوں کو میرا سلام پہنچا دینا اور انہیں بتانا کہ ان کا امام
 کس طرح غربت کے عالم میں فرات کے کنارے پیاسا شہید کیا گیا ہے۔“
 زین العابدینؑ پر حسینؑ کے لفظ آشکار ہوئے تو انہیں غش
 آگیا۔ حسینؑ حسرت سے ان کا زرد بیمار چہرہ دیکھتے ہوئے خمیے سے باہر

نکل آئے اور فضلہ سے بوسیدہ لباس لانے کو کہا۔ زینبؑ بھی حسینؑ کے پیچھے چلی آئیں۔ تو دیکھا کہ حسینؑ اس بوسیدہ لباس کو بھی اپنی تلوار سے چاک چاک کر رہے ہیں۔ زینبؑ کا دل بھی چاک چاک ہو گیا۔ یہ پیش گوئیاں تو ان کے دل پر لکھی ہوئی تھیں۔ انہیں معلوم تھا کہ حسینؑ یہ چاک چاک لباس اپنے لباس کے نیچے پہنیں گے۔ تاکہ شہادت کے بعد کم ظرف دشمن ان کا لباس لوٹیں۔ تو لباس کے نیچے اس پھٹے ہوئے لباس کو بیکار سمجھ کر چھوڑ دیں اور وہ برہنگی سے محفوظ رہیں۔

یہ تصور ہی تڑپا دینے والا تھا۔ سلگتے سینے کی آپہں فریاد میں ڈھلنے لگیں اور بے ساختہ لبوں پر آگئیں:

”ہائے ہماری تنہائی، ہماری بے بسی۔ ہائے ہماری

مصیبت۔

ہماری آنکھوں کا تارا۔ اہل کساء کی آخری یادگار۔!

رسول اللہؐ کے وارث اور جانشین نے۔

میدان جنگ میں جانے کا ارادہ کر لیا ہے۔“

زینبؑ کے دکھی دل کی یہ آپہں ہر ایک کو تڑپا گئیں۔ ہر آنکھ

اشک بار ہو گئی۔ سیدانیاں سر پٹنے لگیں۔ آنسوؤں اور ہچکیوں نے خیمے

کی فضا زیر و زبر کر دی۔ حسینؑ نے زینبؑ کو تھام لیا۔ تسلی کے لفظ

— لیکن اب اس تسلی میں قرار کہاں تھا۔ آنسوؤں پر اختیار نہیں تھا

اور دل کا درد لفظوں میں نہیں سماتا تھا۔

”حسینؑ میرے پیارے بھائی! آپ کی جدائی کے

احساس نے میرا دل جلا دیا ہے،

آپ سے وداع کے تصور نے میرے جگر کے ٹکڑے

کر دیئے ہیں،

جب میں آپ کی مظلومانہ شہادت کا تصور کرتی ہوں تو

میرا دل خون ہو جاتا ہے۔

آہ! میں یہ سب کچھ کس طرح دیکھ سکوں گی کہ دنیا

آپ کے وجود سے خالی ہو جائے، اولاد رسولؐ کے

خیموں کو آگ لگائی جائے اور معصوم بچوں اور حرماں

نصیب بیبیوں کی فریاد سننے والا کوئی نہ ہو“۔

زینبؑ کی اس فریاد کا مفہوم حسینؑ کی آنکھوں میں بھی آنسو بن

گیا۔ وہ ان سلگتے آنسوؤں کو ضبط کرنے کی دل فگار اذیت سہتے ہوئے

زینبؑ کو سنبھالنے لگے: ”زینبؑ میری بہن! غم و الم میں صبر و استقامت

سے کام لینا بارگاہ ایزدی میں پسندیدہ ہے۔ اللہ نے صبر کرنے والوں کو اپنا

مقرب قرار دیا ہے۔ صبر تو آل محمدؐ کی میراث ہے۔ تم بھی صبر و استقامت

کو اپنی ڈھال بنانا کہ تمہارے امتحان کی منزلیں بہت کڑی ہیں۔“

زینبؑ کے دکھے ہوئے بے چین دل پر طمانیت کی آیات اتریں۔ انہوں نے سر جھکایا اور عقیدت و عاجزی سے گویا ہوئیں: ”ہم اللہ کی رضا پر راضی ہیں۔ بیشک وہی دلوں کی ڈھارس اور تسکین ہے۔“

”خدا تمہارا حامی و ناصر ہو زینبؑ! مجھے نماز شب کی دعاؤں میں یاد رکھنا۔“ حسینؑ نے وداع کے تڑپا دینے والے لفظ کہے اور چلنے کے لئے قدم بڑھائے۔

زینبؑ کا بے قرار دل کھینچنے لگا۔ انہوں نے تڑپ کر صدا دی:

”حسینؑ! میرے ماں جائے، میرے پیارے بھائی، چند لمحے تو ٹھہر جائیے، میں آپ کو جی بھر کر دیکھ تو لوں۔“

حسینؑ پلٹے، زینبؑ دوڑ کر والہانہ انداز میں ان کی جانب بڑھیں۔ اور حسرت سے حسینؑ کے خون آلود زخم زخم چہرے کو تکتے لگیں۔ جس کا جمال ہر آن بڑھتا جاتا تھا۔ جس کی پیشانی سے سورج طلوع ہو رہا تھا۔ آنکھوں میں ستاروں کی سی چمک تھی۔ اور سارے وجود پر ایسی سح دھج تھی کہ دولہا بنے ہوئے نظر آتے تھے۔ زینبؑ آنکھوں ہی آنکھوں میں عروس شہادت کے اس نرالے دولہا پر نثار ہونے لگیں۔ حسینؑ نے زینبؑ کے سر پر ہاتھ رکھا۔ اور تسلی کے کچھ لفظ

کہہ کر رخصت چاہی۔

زینبؑ نے پھر دامن تھام لیا اور اذیت سے بے حال ہو کر پکاریں: ”حسینؑ میں آپ کو کس طرح رخصت کروں جبکہ میں جانتی ہوں کہ آپ کو پھر نہیں دیکھ پاؤں گی؟“

زینبؑ کے انداز میں کچھ ایسا درد تھا کہ حسینؑ بھی ضبط نہیں کر سکے۔ اور زینبؑ کو گلے سے لگا کر رو پڑے۔ شدت غم سے زینبؑ کو اپنا بھی ہوش نہیں رہا۔ خیمے کے در و دیوار سے بھی گریہ وزاری کی صدائیں آنے لگیں۔ سیدانیاں اور بچے جو حسینؑ کو رخصت کرنے خیمے میں جمع ہو گئے تھے۔ غم سے نڈھال ہو گئے۔ حسینؑ نے ایک ایک کو دلاسا دیا۔ زینبؑ کو سنبھالا اور محبت سے بولے: ”بس اب اجازت دو زینبؑ“۔

زینبؑ نے نورانی صورت کو آنکھوں میں بساتے ہوئے بھرائی ہوئی آواز میں کہا: ”حسینؑ مجھے مادر گرامیؑ کی ایک وصیت تو پوری کر لینے دیجئے“۔

ماں کے نام پر حسینؑ کا دل امنڈنے لگا۔ شدت کرب سے وہ استفنار بھی نہیں کر پائے۔ زینبؑ نے دونوں بازو ان کی گردن میں جمائل کر دیئے اور بولیں: ”بھائی! اماں نے فرمایا تھا کہ جب میرا نور نظر حسینؑ آخری رخصت کے لئے آئے تو میری طرف سے اس کی گردن پر پیار کرنا

کہ یہ وہ جگہ ہے جہاں نانا رسول اللہؐ یوسہ دیا کرتے تھے۔ مگر کربلا میں وہاں ظالم قاتل کا خنجر ہوگا۔“

حسینؑ جھکے اور زینبؑ کے مقدس لبوں نے ان کا گلا چوم کر ماں کے لمس کی فرحت انگیز ٹھنڈک، پیاس سے جلتے حسینؑ کے سارے وجود میں اتار دی۔ حسینؑ نے تسکین کا گہرا سانس لیکر زینبؑ کی چادر ان کے بازوؤں سے ہٹائی: ”زینبؑ! مجھے بھی بابا کی ایک وصیت کی تکمیل کرنی ہے۔ انہوں نے تمہارے بازوؤں کے لئے اپنا پیار میرے پاس امانت رکھوایا تھا۔ یہ امانت اسی وقت کے لئے ہے۔ میں اسے تمہارے حوالے کرتا ہوں۔“

زینبؑ کے لرزتے دل میں قوت آگئی۔ بابا کی بینظیر شجاعت کے تیور رگ و پے میں اتر گئے۔ گرد و پیش پھیلی مشکلات کا سامنا کرنے کا حوصلہ سارے وجود میں اتر آیا۔ حسینؑ باری باری ہر ایک سے رخصت ہوئے۔ سکینہؑ کو گود میں لے کر پیار کیا اور اسے زینبؑ کی آغوش میں دیتے ہوئے درخیمہ تک پہنچے۔ چند لمحے زکے۔ پھر پلٹ کر دیکھا اور صدادی: ”اے سکینہؑ! اے فاطمہؑ کبریٰ! اے زینبؑ و ام کلثومؑ! اے رقیہؑ و ربابؑ! اے عاتکہؑ و صفیہؑ! اے ام لیلیٰؑ! اے اماں فضہؑ! تم سب پر میرا آخری سلام ہو۔“

حسینؑ کے یہ آخری لفظ۔ لفظ نہیں تھے غم و الم کی برسات تھی

جو سیدانیوں کے ٹوٹے ہوئے دلوں پر اس طرح برس گئی کہ انہیں لمحے بھر میں شراور کر دیا۔ گریہ و زاری کی بے قرار صداؤں سے ایک بہرام سا مچ گیا۔ کوئی بی بی رسول اللہ کی دہائی دیتی تھی۔ کوئی علیؑ مرتضیٰ کی۔ کوئی حسنؑ کا نام لیکر فریاد کرتی تھی۔ تو کوئی فاطمہ الزہراءؑ کو پکارتی تھی۔ حسینؑ خیمہ سے باہر نکل گئے تھے۔ زینبؑ کھینچ کر درخیمہ سے لگ گئی تھیں۔

حسینؑ کی حسرت بھری صدا اچانک ابھری: ”وہ سب کہاں ہیں

جو مجھے گھوڑے پر سوار کراتے تھے؟“

زینبؑ نے بے ساختہ خیمے کا پردہ اٹھا کر باہر قدم رکھا اور والہانہ حسینؑ کی طرف بڑھتے ہوئے پکاریں: ”حسینؑ بھائی ٹھہر جائیے! یہ آپ کی بہن آپ کو سوار کرائے گی۔ اس عالم غربت میں کوئی نہیں جو آپ کی آواز سنے تو زینبؑ آپ کی رکاب تھامے گی۔“

حسینؑ نے پلٹ کر دیکھا۔ زینبؑ کی روئی ہوئی سی آنکھوں میں عزم و ثبات کے نئے سورج طلوع ہو رہے تھے۔ انہوں نے بڑھ کر اس طرح رکاب تھام لی جس طرح عباسؑ سوار ہونے میں مدد دیتے تھے۔ حسینؑ میدان جنگ کی طرف بڑھ گئے اور زینبؑ ننھی سکیئہ کو سینے سے لگائے انہیں دور تک جاتا ہوا دیکھتی رہیں۔

”اے گروہ مردم۔!“

میدان جنگ میں فریضہ ہدایت انجام دیتی ہوئی آواز خیموں تک
بھی پہنچی تو زینبؓ بے ساختہ رو پڑیں۔ حسینؓ کو شہادت کے لہو رنگ
راستے پر روانہ کر کے دل حسینؓ کے لئے تڑپتا تھا۔ ان کی جانفزاں آواز
سنائی دی تو بے قرار دل کو قرار سا آگیا۔ سر فخر سے بلند ہو گیا۔ وہ اس
صدائے دلپذیر کو روح میں بسانے لگیں۔

دل پر اپنے پیاروں کے داغ لئے زخمی پیاسے حسینؓ اپنے خون
کے پیاسے ہزاروں کے لشکر کو کیسی سربلندی اور جرأت سے لٹکا رہے
تھے:

”وائے ہو تم پر۔! تم مجھ سے کس لئے

جنگ کر رہے ہو۔؟ کیا میں نے کسی فریضے کو ترک

کیا ہے۔ شریعت میں تغیر کیا ہے۔ کسی کا مال لیا
ہے یا کسی کا خون بہایا ہے۔؟

افسوس۔! تم کیسی امت ہو جو اپنے رسولؐ

کے خاندان اور ان کے نواسے کو گھیرے ہوئے ہو۔

نہ تمہیں خدا کا خوف ہے۔ نہ پیغمبرؐ کا لحاظ۔“

حسینؑ کا ایک ایک لفظ شفاف آئینے کی طرح کربلا کی فضاؤں میں

ٹھہر گیا تھا اور گمراہ مسلمانوں کو ان کے مکروہ چہرے دکھلا رہا تھا۔

یزیدیوں کا سپہ سالار عمر بن سعد اپنے ہی چہرے کو مسخ ہوتے

ہوئے نہیں دیکھ سکا اور جھلا کر چلایا اور نہ چاہتے ہوئے بھی حسینؑ کی

حقانیت کا آپ اعلان بن گیا: ”روکو۔ حسینؑ کو روکو۔! ان کے کلام کو

قطع کرو۔ یہ تو اپنے باپ کے بیٹے ہیں۔ اس بھوک اور پیاس کی حالت

میں اگر یہ صبح سے شام تک بھی خطبہ دیتے رہیں تو نہ یہ تھکیں گے نہ پیچھے

ہٹیں گے۔“

اس منحوس آواز نے زینبؑ کو لرزا دیا۔ آزمائش کی گھڑیاں بس

چند لمحوں کے فاصلے پر رہ گئیں۔ پھر حسینؑ کی لحن بندگی سے چھلکتی

سرمدی صدا، عبودیت کی مہک میں بسا معطر لہجہ سنائی دینے لگا:

”پروردگار۔! تو ہر مصیبت میں سہارا، ہر

شدت میں مددگار، ہر آفت میں باعث تقویت اور ہر
حالت میں میرا معین و مددگار ہے، تو میری آرزوؤں کا
محور ہے، میرے لئے تو ہی کافی ہے۔“

حسینؑ کے شعور بندگی سے تپتے لفظوں نے زینبؑ کے دل کو بھی
طاقت و تقویت دے دی۔ مشیت ایزدی کے سامنے جھکا ہوا سراپا عجز دل
وسعت ہی وسعت ہو گیا۔ حسینؑ کا رجز فضائے کربلا میں گونجا اور پھیلا تو
زینبؑ کے لہو میں بھی خاندانی شجاعت جوش مارنے لگی :

”میں بنو ہاشم میں سے علیؑ مرتضیٰ کا فرزند ہوں۔
اگر میں فخر کروں تو میرے لئے یہی فخر کافی ہے۔
میرے نانا رسول اللہؐ ہیں جو خلق خدا میں سب سے
زیادہ مکرم ہیں۔“

اللہ کی سچی کتاب ہمارے گھر پر نازل ہوئی ہے۔
ہم ہدایت، وحی اور خیر ہیں۔
ہم خلق خدا کے لئے روشن چراغ اور امان ہیں۔
ہمارے پیروکار روز حشر سب سے زیادہ مکرم ہونگے۔
اور ہمارے دشمن سب سے زیادہ نقصان اٹھانے
والے۔“

اس کے ساتھ ہی تلواروں کے تلواروں سے ٹکرانے کی آوازیں، گھوڑوں کے دوڑنے کی دھمک اور دشمنوں کے بھاگنے اور الاماں پکانے کی گھبرائی ہوئی صدائیں صاف سنائی دینے لگیں۔ — زینبؑ میدان جنگ سے آنے والی ان آوازوں سے جنگ کی کیفیت و شدت کو خوب سمجھ رہی تھیں اور کئیریں بھی آآ کر حسینؑ کی شجاعتوں کا حال کہہ رہی تھیں :

”حسینؑ سے ایک ایک دو دو مقابل آکر نبرد آزمائی کر رہے ہیں، مگر وہیں دو ٹکڑے ہو کر رہ رہ جاتے ہیں۔ اب تو دس دس اکٹھے آکر حسینؑ کو گھیر رہے ہیں لیکن کسی کو واپس جانا نہیں ملتا وہیں ڈھیر ہو جاتے ہیں۔“

”غضب خدا کا ان یزیدیوں کی غیرت و حمیت کو کیا ہو گیا ہے۔؟ فوج کی فوج اکیلے حسینؑ پر چڑھ آئی ہے۔ حسینؑ اپنے پدر بزرگوار شیر خدا کی طرح چاروں طرف تلوار چلاتے ان کی صفوں کے اندر دور تک چلے گئے ہیں۔ یزیدیوں کو کہیں پناہ نہیں ملتی۔ وہ ان کے سامنے سے یوں بھاگ رہے ہیں جیسے شیریر کو دیکھ کر بھیرڑوں کا ریوڑ بھاگتا ہے۔ لشکر کی آخری صفیں شہر کی حدود سے ٹکرا رہی ہیں۔ حسینؑ کی تکبیر بارہ میل دور ”ذوالکفل“ سے سنائی دے رہی ہے۔“

”حسینؑ نے فرات میں گھوڑا ڈال دیا ہے۔ چلو میں پانی لے کر دکھا دیا ہے کہ فرات پر قبضہ کس کا ہے۔ مگر پانی سے خشک لبوں کو تر

نہیں کیا، یزیدی اپنے گھوڑوں کی رکابوں میں کھڑے ہو ہو کر حسینؑ کی شہسواری کے کمال اور شجاعت کی شان کو دیکھ کر عیش عیش کرتے ہیں۔“

زینبؑ ہر ہر صدا پر — ہر ہر لفظ پر شکر خداوندی بجالاتی تھیں — بظاہر خمیے کا پردہ تھا مے کھڑی تھیں — لیکن دھڑکتا دل میدان جنگ میں حسینؑ کے ساتھ ساتھ تھا — بے کل روح دعاؤں کی چھاؤں بن کر حسینؑ کے سر پر سایہ فگن تھی۔

عمر بن سعد اور شمر ذی الجوشن درندوں کی طرح غراغرا کر اپنے سپہ سالاروں کو کوسنے لگے: ”وائے ہو تم پر — کیا تم نہیں جانتے کہ حسینؑ تو اس علیؑ کے بیٹے ہیں جس نے شجاعان عرب میں سے کسی ایک کو بھی نہیں چھوڑا تھا — آگے بڑھو اور سب مل کر ان پر ٹوٹ پڑو۔“

منتشر لشکر کو از سر نو ترتیب دیا گیا — ایک لمحے میں ہزاروں کمائیں کڑکیں اور خوفناک سرسراہٹوں کے ساتھ ایک اکیلے حسینؑ پر تیروں کا مینہ برس گیا — چاروں سمتوں سے برستے ہوئے تیروں سے محفوظ رہنے کا کوئی ذریعہ نہیں تھا — تیر حسینؑ کے جسم میں اس کثرت سے پیوست ہو گئے جیسے ساہی کے جسم پر کانٹے ہوتے ہیں — حسینؑ کا پاک خون کربلا کی گرم ریت پر بہنے لگا — تیروں کی برسات کے شور اور ہنگامے میں شمر کی مکروہ آواز گونجی: ”آؤ —! میرے ساتھ آؤ —! ہجوم کر کے

آگے بڑھو اور حسینؑ کے سامنے حسینؑ کے خیام کو لوٹو۔ ان کی بہوں اور بیٹیوں کو بے پردہ کرو۔“

زینبؑ کا دل دہل گیا۔ انہوں نے گھبرا کر اپنی چادر تھامی اور پریشان حال سیدانیوں سے یولیں: ”اپنی چادروں کو مضبوطی سے گرہ دے لو۔ ایک جگہ جمع ہو جاؤ تاکہ ایک کو دوسرے سے تقویت رہے۔ بے حیاد دشمن خیموں کی طرف آرہے ہیں۔ ہمیں حوصلے اور جرأت سے ان کی ستم رانیوں کا مقابلہ کرنا ہے۔ اللہ ہمارے ساتھ ہے۔“

سیدانیوں کے چہرے فق ہو گئے۔ وہ خوف سے لرزنے لگیں اور سر اسیمگی سے قدموں کی اس دھمک کو سننے لگیں جو خیموں کی طرف بڑھ رہی تھی کہ حسینؑ کی للکار سنائی دی جو دشمنوں کے مکروہ چہروں پر کالک مل رہی تھی: ”اود دشمن خدا و رسول! اگر تمہیں مذہب کا پاس اور آخرت کا کوئی تصور نہیں ہے تو بھی انسانیت کا پاس تو کرو۔ تمہاری جنگ مجھ سے ہے۔ میرے اہل حرم نے تو تمہارا کوئی قصور نہیں کیا۔ میں ابھی زندہ ہوں اور میرے ہوتے ہوئے تم میرے خیام کو تاراج نہیں کر سکتے۔“

حسینؑ کی اس آواز میں کچھ ایسا جلال تھا کہ خیموں کی طرف بڑھتے ہوئے ناپاک قدم واپس پھر گئے۔ بیٹیوں کی جان میں جان آئی۔ ان کی سانس سے سانس ملی۔ لیکن حسینؑ کی طرف سے تو کوئی اطمینان

نہیں تھا۔ دشمن کے یہ بڑھتے قدم خیموں سے ہٹ کر تیروں سے چھلنی
حسینؑ کے گرد گھیرا تنگ کر رہے تھے۔ ان کے بڑھ بڑھ کر حملے کرنے کا
شور و غل سنائی دے رہا تھا۔

ہاتفِ نبیؐ کی صدا فضاؤں میں گونجنے لگی تھی :

”اے ایمان والو!۔“

اپنے عہد کو پورا کرو۔“

اس کے ساتھ ہی حسینؑ کی ضعف سے لرزتی آواز سنائی دی :
”پروردگار! بے شک تو دیکھ رہا ہے جو اس قوم گنہگار کے ہاتھوں مجھ پر
گزر رہی ہے۔“

حسینؑ کی لرزتی ہوئی آواز کے ضعف نے ان کی حالت کی خبر دی
تو زینبؑ بے قرار ہو کر درخیمہ تک پہنچیں۔ حسینؑ کہہ رہے تھے :
”میں اپنا خون اس لئے اپنے چہرے پر ملتا ہوں۔“

کہ اسی صورت میں اپنے نانا رسول اللہؐ سے ملاقات کرونگا۔“
زینبؑ نے تڑپ کر خیمے کا پردہ اٹھایا۔ حسینؑ تیروں، تلواروں
اور نیزوں میں گھرے کہہ رہے تھے :

”یاد رکھو! اللہ میرے قتل سے انتہائی

ناراض ہے۔ میں قسم کھا کر کہتا ہوں کہ میرا بدلہ تم

سے اس طرح لیا جائے گا جس کا تمہیں تصور بھی نہیں
ہوگا۔ اور اس کے بعد آخرت کی سزا ہے جس کا کوئی
حد و حساب ہی نہیں۔“

زینبؑ نے پیتابانہ قدم خمیے سے باہر نکالا۔ حسینؑ گھوڑے سے
گرتے ہوئے کہہ رہے تھے:

”پروردگار! تو گواہ رہنا کہ یہ لوگ ایسے

شخص کو قتل کر رہے ہیں جس کے سواروئے زمین پر

کوئی دوسرا شخص اللہ کے رسولؐ کا فرزند نہیں۔“

گھوڑے کی پشت خالی ہو گئی۔ وہ دردناک آواز میں ہنہناتا، دیوانگی

سے حسینؑ کے گرد چکر لگانے اور دشمنوں پر حملے کرنے لگا۔ زینبؑ

اضطرار میں بے اختیار حسینؑ کی طرف دوڑیں۔ چادر کا ایک گوشہ زمین

پر خط دیتا جاتا تھا اور لبوں پر فریاد تھی:

”ہائے میرا ماں جایا مارا گیا! ہائے ہمارا سردار

زمین پر گر پڑا! ہائے آج محمدؐ کے اہلیتؑ بے سہارا

ہو گئے ہیں۔! کاش آج آسمان زمین پر گر کر ٹکڑے ٹکڑے

ہو جاتا۔! کاش! پہاڑ ریزہ ریزہ ہو جاتے۔“

دل مضطرب ٹکڑے ٹکڑے ہو رہا تھا لیکن پاس حیا سے زینبؑ کے

قدم یزیدیوں کے ہجوم سے کچھ دور آپ سے آپ کے تو ایک نوخیز لڑکا
 دوڑتا ہوا زینبؑ کے برابر سے گزرا۔ زینبؑ پریشانی سے حسنؑ کے نواسے
 عبداللہؑ کو روکتی ہی رہ گئیں اور وہ دشمنوں کو معصومیت سے للکارتا ان کے
 ہجوم پر پل پڑا:

”اوزن خبیثہ کے بیٹو! تمہاری یہ جرأت کہ تم میرے جد کو
 قتل کرو۔“

اے ناپاک ماں کے ناپاک بیٹو! جب تک میری جان میں جان ہے
 تم امامؑ وقت کو قتل نہیں کر سکتے، تم ہرگز ایسا نہیں کر سکتے۔“
 زینبؑ اضطراب میں ہاتھ ملتیں ایک بلند ٹیلے پر چڑھ گئیں جو آج
 بھی ”ٹیلہ زینبیہ“ کہلاتا ہے۔ تاکہ گرد و پیش کو صاف طور پر دیکھ سکیں۔
 وہاں سے جو منظر نظر آیا اس نے کلیجے کو کاٹ دیا۔ معصوم بچہ اپنے چھوٹے
 چھوٹے ہاتھوں کو حسینؑ کی ڈھال بنا کر انہیں بچانے کی معصومانہ کوشش
 کر رہا تھا۔ پھر تلواریں جھکیں، وار ہوئے، معصوم ہاتھ کٹے اور بچے کا خون
 حسینؑ کی آنغوش میں بہ گیا۔ حسینؑ نے خون آلود زخمی چہرہ آسمان کی
 طرف اٹھایا:

”پروردگار! میں تیرے فرمان پر صبر کرتا

ہوں اور گواہی دیتا ہوں اس امر کی۔ کہ تیرے سوا

کوئی دوسرا معبود نہیں۔“

زینبؓ سکتے کی سی کیفیت میں دیکھتی رہ گئیں۔ حسینؑ کے مقدس لہو سے ریت پر لالہ کا گلزار کھلتا رہا اور وہ نقاہت سے گر پڑے۔ چاروں طرف سے یزیدیوں کی خون آشام تلواریں ایک اکیلے زخم زخم حسینؑ پر اٹھیں۔ کچھ اٹھی کی اٹھی رہ گئیں۔ کچھ آہستہ آہستہ جھکتی گئیں لیکن کسی میں اتنی بے غیرتی اور جرأت نہیں تھی کہ آگے بڑھ کر حسینؑ کو شہید کر کے دائمی لعنت کا طوق اپنی گردن میں ڈال لے۔

عمر بن سعد انہیں بار بار للکار رہا تھا: ”جلدی آگے بڑھو۔ حسینؑ کا کام تمام کر کے فتح پر مہر تصدیق ثبت کرو۔ شاباش جلد آگے بڑھو۔“

مگر پھر بھی کوئی آگے نہیں بڑھتا تھا۔ وہ حسینؑ کو تنگی تلواروں کے گھیرے میں لئے کھڑے تھے۔ مگر اس فعل قبیح کے ارتکاب سے خوفزدہ تھے۔ عمر بن سعد نے پھر انہیں ملامت کی: ”تم آگے کیوں نہیں بڑھتے کہ جلد اس قصے کو تمام کرو؟“

زینبؓ ضبط نہ کر سکیں۔ انہوں نے بے ساختہ عباس علمدارؑ کے پر ہیبت لہجے میں پکار کر عمر بن سعد کو پھٹکارا: ”او پسر سعد! خدا تیری نسل کو قطع کرے۔ تو فرزند رسولؐ کو اس بے دردی سے قتل ہوتا

ہوا دیکھ رہا ہے اور خوش ہے۔ تو فاطمہؑ کے لعل کو ایڑیاں رگڑتے دیکھ کر سکون محسوس کرتا ہے۔ تجھے حیا نہیں آتی، او سنگدل۔“

زینبؑ کے لفظوں نے اس خونخوار انسان کی آنکھوں کو نم کر دیا لیکن اس کے اندر کا درندہ سرنگوں نہیں ہوا۔ زینبؑ نے بے چین ہو کر دہائی دی: ”اے لوگو! کیا تم میں سے کوئی مسلمان نہیں؟ افسوس کہ تم اسلام کے دعویٰ دار بن کر فرزند رسولؐ کے قتل پر خوش ہو رہے ہو۔“

زخمی حسینؑ کو گھیرے ہوئے لوگوں کے سر شرم سے جھکنے لگے۔ تلواریں خم ہونے لگیں۔ آنکھوں میں ندامت کے آنسو بھر پنے لگے۔ پچھتاوے کی اذیت ان کے مکروہ چہروں پر ابھرنے لگی۔ سنگدل شمر لشکر کی یہ حالت دیکھ کر جربز ہوا اور بلند آواز میں انہیں جوش دلانے اور ملامت کرنے لگا: ”لشکر والو! تمہیں کیا ہو گیا ہے۔؟ خاموش تماشائی بن کر کیوں کھڑے ہو۔؟ آگے بڑھ کر حکومت کے باغی کا کام کیوں نہیں تمام کر دیتے۔؟“

بے ضمیر لوگوں میں پھر ہلچل پیدا ہوئی۔ کچھ نے اپنے ہتھیار پھر اٹھائے۔ کچھ نے تلواریں تولیں۔ کچھ پتھر برسائے لگے۔ زینبؑ کا دکھ سے بھر ا دل سینے کی دیواریں توڑ توڑ کر حسینؑ کی طرف امنڈنے لگا۔ ان کے لہو کا ایک ایک قطرہ حسینؑ کی طرف کھینچنے لگا۔ بے بسی کی

مجبور کیفیت میں انہیں چاروں طرف کوئی اپنا نظر نہیں آیا تو بے ساختہ ناناً سے اپنا دکھ کہنے لگیں :

”اے میرے ناناً محمدؐ مصطفیٰ! —

آپ پر عرش کے مکین درود و سلام بھیجتے ہیں —

اور آپ کا لاڈلا حسینؑ اپنے ہی خون میں غلطاں ہے —

دیکھئے —! اسکے بدن کے ٹکڑے ٹکڑے کئے جا رہے ہیں —

اس کا عمامہ اور ردالوٹ لی گئی ہے —

کاش —! آج آپ موجود ہوتے تو دیکھتے —

کہ یہ سرکش لوگ کس طرح ہمیں بربریت کا نشانہ بنا

رہے ہیں“ —

سنگدل یزیدیوں نے حرماں نصیب بہن کی اندوہناک فریاد سے

کان بند کر لئے تھے — جسے سن سن کر چٹانوں کا دل بھی پارہ پارہ ہوتا تھا —

انہیں اس کی کوئی پروا نہیں تھی کہ بہن کا نازک دل بھائی کی یہ حالت دیکھ

کر کس طرح لہو لہو ہو کر بہہ رہا ہے — ان میں نہ انسانیت تھی نہ

احساس — ان کے سپہ سالار انہیں ملامت کر کر کے حسینؑ پر کاری وار

کرنے کے لئے اکسارے تھے۔

لیکن زخمی حسینؑ کے سارے وجود میں بہن کی فریاد قیامت سی بپا

کر رہی تھی۔ انہوں نے اپنے شکستہ وجود کو سنبھالا۔ لہو بھرے چہرے کو اٹھایا اور ہواؤں کو اپنی نحیف آواز کی امانت سونپ کر اس ٹیلے کی طرف روانہ کیا جہاں زینبؑ بے بسی سے فریاد کر رہی تھیں:

”میری عزیز بہن۔! اب سکوت اختیار کرو۔

کہیں تمہاری یہ فریاد نانا کے گمراہ امتیوں پر عذاب بن کرنے ٹوٹ پڑے۔ میں تمہیں خدا کی قسم دے کر کہتا ہوں کہ مصیبت و امتحان کی ان کٹھن گھڑیوں میں صبر و استقامت سے کام لو اور خیمے میں واپس چلی جاؤ۔“

ماں جائے حسینؑ کی نقاہت آلود صدائے زینبؑ کو تڑپا دیا۔ ان کے روتے ہوئے لفظ والہانہ حسینؑ کی طرف بڑھے:

”ہائے میرے مظلوم بھائی۔! ہائے میرے پیارے ماں جائے۔!

میں آپکو اس حالت میں دیکھ کر کس طرح صبر کروں؟
میری روح آپ کی پاکیزہ روح پر قربان۔ میری جان آپ کی جان پر نثار۔

میں آپ کو خدا کے سپرد کرتی ہوں۔ عظمت اسلام کے تحفظ کی خاطر مجھے آپ سے جدائی گوارا ہے۔

میری آنکھوں کی ٹھنڈک — میرے دل کے سرور —
میرنی طرف سے نانا رسول اللہؐ، بابا علیؑ، بھائی حسنؑ اور
اماں فاطمہؑ کو میرا سلام پہنچا دیجئے گا۔

اور انہیں بتائیے گا کہ ان کے بعد ظالم اور ستمگر لوگوں
نے ہمارے ساتھ کیا سلوک کیا ہے اور ہم پر کیا کیا
مظالم ڈھائے ہیں۔

الوداع —! اے میرے ماں جائے الوداع —!

دشمنوں نے پھر حسینؑ پر ہجوم کر لیا۔ زینبؑ آنکھوں پر ہاتھ
رکھ کر لڑکھڑاتی ہوئی پلٹیں۔ حسینؑ نے سر سجدے میں رکھ دیا اور ان
کے آخری الفاظ ایک گونج سی بن کر فضا میں اس طرح پھیل گئے کہ ہوائیں
سکتی ہوئی انہیں بار بار دوہرانے لگیں۔ ریت کے ذرے بھی حسینؑ کے
لفظ بن گئے اور جلتے سورج کی جھلستی کرنیں بھی آواز ہی آواز ہو گئیں:
”خداوندا۔! میں تیرے سپرد کئے ہوئے ہوں اپنے
نفس کو۔“

اور تیری طرف موڑے ہوئے ہوں اپنے رخ کو۔

اور دیئے ہوئے ہوں اپنے کو تیرے ہاتھ میں۔

کہ میں تیرے سوا کسی اور سے لو لگانا جانتا ہی نہیں۔“

نہ جانے کس دل سے قدم قدم پر صدیوں کا فاصلہ طے کرتیں۔
 غم کے بوجھ سے جھکیں، دل پر ہاتھ رکھے، شکستہ چال چلتیں زینبؑ خیموں
 کے قریب پہنچی ہی تھیں کہ یکبارگی کربلا کی زمین تھرانے لگی۔ فرات کی
 موجود میں اضطراب پاپا ہوا۔ چمکتا سورج سیاہ پڑ گیا۔ سرخ آندھیاں چلنے
 لگیں۔ آسمان سے خون برسسا۔ فرشتوں کے نوحے اور فاطمہؑ کے بن سنائی
 دینے لگے۔ فضاؤں میں ایک دردناک غیبی صدا بن کی طرح گونج اٹھی:

”حسینؑ کو کربلا کے میدان میں شہید کر دیا گیا۔“

حسینؑ کو کربلا میں بے دردی سے ذبح کر دیا گیا۔“

حسینؑ کو مظلومیت کی حالت میں قتل کر دیا گیا۔“

زینبؑ کا کلیجہ منہ کو آگیا۔ آنکھوں کی بینائی جیسے ختم ہو گئی۔ وہ

ٹھوکریں کھاتی ہوئی پھر میدان کی طرف لپکیں۔ لیکن تیرہ وتار فضا میں کچھ

بھی نظر نہیں آیا تو پریشان حال واپس ہوئیں اور خیمے میں جا کر بیمار زین العابدینؑ کا

شانہ ہلا کر انہیں غش سے ہوشیار کرتے ہوئے بولیں: ”اٹھو بیٹا۔! زین العابدینؑ

اٹھو۔! آنکھیں کھولو۔ دیکھو آثار اچھے نہیں ہیں۔ آندھیاں چل رہی

ہیں اور ہر شے بن کر رہی ہے۔ تمہارے باباؑ پر نہ جانے کیا گزر گئی

ہے۔ پیٹا تم امامؑ وقت ہو۔ ہمیں حالات کی خبر دو۔“

زین العابدینؑ نے آنکھیں کھولیں لیکن نقاہت نے اٹھنے نہیں دیا،

کمزور سے لہجے میں گویا ہوئے: ”پھوپھی اماں! خیمے کا پردہ ہٹائیے تو کچھ اندازہ ہو۔“

زینبؓ نے قنات کا دامن اٹھایا، زین العابدینؑ نے نگاہ کی، گھبرا کر اٹھے، تعظیماً جھکے اور پیشانی پر ہاتھ رکھ کر بولے:

”اے شہید راہ خدا آپ پر میرا سلام ہو۔!“

اے رسول اللہؐ کے فرزند آپ پر میرا سلام ہو۔!“

اے شہید ابن شہید آپ پر میرا سلام ہو۔!“

اے مظلوم ابن مظلوم آپ پر میرا سلام ہو۔!“

اے شاہ شہیداں آپ پر میرا سلام ہو۔!“

زینبؓ نے دل تھام کر اس طرف نگاہ کی جس جانب زین العابدینؑ کی پتھرائی ہوئی آنکھیں لگی تھیں اور جیسے روح جسم سے نکل گئی۔ دل بند ہو گیا۔ آنکھوں نے رونا چاہا لیکن آنسو نہیں نکلے۔ لبوں پر فریاد آئی لیکن آواز نے ساتھ نہیں دیا۔ دور سرخ آندھیوں کے درمیان۔ لہو روتے آسمان کے تلے۔ حسینؑ کا کٹا ہوا سر نیزے پر بلند تھا۔

خیمے کے باہر گھوڑے کی ٹاپوں کی آواز آئی اور گھوڑا یوں ہنسنایا
 جیسے فریاد کرتا ہو۔ ننھی سکینے دوڑتی ہوئی آئیں اور زینب کے دامن
 سے لپٹ گئیں: ”پھوپھی اماں! پھوپھی اماں! ابھی میں نے ذوالجناح کی آواز
 سنی ہے۔ جلدی چلے ببا آگئے ہیں۔“

زینب نے چونک کر سکینے کے کملائے ہوئے پھول سے چہرے
 اور آنکھوں میں جلتی بجھتی امید کی شمعوں کو دیکھا۔ دل پر گرتے گرم
 آنسو آنکھوں سے بھی بہ گئے۔ انہوں نے سکینے کا بازو تھاما اور درخیمہ کی
 جانب بڑھیں۔ باقی سیدانیاں بھی آثار فطرت میں تغیر دیکھ رہی تھیں۔
 ہاتف غیبی کی صدا انہوں نے بھی سنی تھی اور سب کی سب غم کی شدت
 میں جیسے سکتے ہیں رہ گئی تھیں۔

ذوالجناح کی دلدوز فریاد نے انہیں چونکا دیا تھا۔ زینب نے خیمے

کا پردہ اٹھایا۔ ذوالجناح کی پیشانی خون سے رنگین تھی۔ اس کی زین خالی، باگیں کٹی ہوئی اور رکابیں الٹی ہوئی تھیں۔ جسم میں پوست تیروں سے لہو بہ رہا تھا۔ وہ سموں سے خاک اڑاتا، پیشانی زمین پر پٹک پٹک کر آسمان کی جانب تکتا اور دردناک انداز میں ہنساتا تھا۔ معصوم سیکینہ، زینب سے ہاتھ چھڑا کر بابا بابا پکارتی ذوالجناح کی طرف دوڑیں۔ سیدانیاں ہائے حسین، مظلوم حسین کی صدائیں بلند کرتے ہوئے سر و سینہ پیٹنے لگیں۔

ذوالجناح خاک پر سر پٹخ پٹخ کر قتل گاہ کی طرف اشارہ کرنے لگا۔ زینب دونوں ہاتھوں کو سر پر رکھے لڑکھڑاتی ہوئی غم و الم سے جھکیں۔ ذوالجناح کے پیچھے چل پڑیں۔ دوسری بیبیاں بھی ان کے ساتھ تھیں۔ ذوالجناح راستے میں آنے والے یزیدیوں پر جست کرتا، انہیں دانتوں سے پکڑ کر زمین پر پھینکتا اور سموں سے روندتا راستہ صاف کرنے لگا۔ یزیدیوں نے گھوڑے کو پھرے ہوئے دیکھا تو راہ چھوڑ دی۔ ذوالجناح نے حسین کی زخموں سے چھلنی لاش کے قریب پہنچ کر پیشانی زمین پر رکھ دی اور اپنی زبان بے زبانی سے کچھ ایسی دردناک صدا بلند کی کہ اردگرد تماشا سئیوں کی طرح کھڑے ہوئے یزیدیوں کے بھی دل ہل گئے۔

دل شکستہ و پریشان حال زینب نے حسین کے بے سر لاشے کو صحرا کی گرم ریت پر پڑے دیکھا تو دل خون ہو گیا۔ تڑپ کر لاشے کے

قریب دوزانو ہوئیں۔ دونوں ہاتھ لاش کے شانوں تلے رکھ کر اسے زمین سے تھوڑا سا بلند کیا اور آسمان کی طرف دیکھ کر عاجزی سے گویا ہوئیں:

”خدایا! آل محمدؑ کی اس قربانی کو قبول فرمالے۔“

سکینہؓ، حسینؑ کی لاش سے لپٹ گئیں۔ سیدانیاں اور اصحابؓ کی خواتین اس کے گرد گھیرا ڈال کر بین کرنے لگیں۔ زینبؓ نے اللہ اور اس کے رسولؐ کو اپنے دکھ اور مصائب پر گواہ بنایا:

”میں اپنی شکایت بارگاہ ایزدی میں پیش کرتی ہوں۔“

میں اپنے دکھ رسول اللہؐ کو سناتی ہوں۔“

نانا محمدؐ! دیکھئے آج آپ کے حسینؑ کو آپ کی امت کے

باغی گروہ نے کس بیدردی سے قتل کر دیا ہے۔“

ہائے یہ کیسی عظیم مصیبت ہے جو ہم پر آئی ہے۔“

زینبؓ کی فریاد نے زمین و آسمان کو زیر کر دیا۔ کالی آندھیاں

چنگھاڑنے لگیں۔ آسمان خون رونے لگا۔ فرشتوں کے ماتم کرنے کی

آوازیں آنے لگیں۔ جوروں کی سسکیاں سنائی دینے لگیں۔ فضاؤں کا

رنگ ایسا ہو گیا جیسے عذاب خداوندی نازل ہونے کو ہو۔

سنگدل عمر بن سعد چلایا، درندہ صفت شمر نے غرا کر اپنے سپاہیوں

کو ملامت کی: ”کھڑے منہ کیا تک رہے ہو؟ حسینؑ کی بہن کو لاش سے

ہٹاؤ۔ جلدی کرو۔ ارے کیا جب عذاب الہی ٹوٹ پڑے گا پھر حرکت میں آؤ گے؟“

یہ وحشی آواز اپنے ہی گناہوں کے بھاری بوجھ تلے دبے ہوئے ساکت لوگوں کو ہوش میں لے آئی۔ ان کی ازلی شقاوت بیدار ہوئی۔ لالچ نے ان کی آنکھوں پر پٹی باندھ دی۔ انعام و اکرام حاصل کرنے کی حرص نے ان کے اندر کے انسان کو مار دیا۔ وہ نیزے لے کر سیدانیوں کی طرف جھپٹے، اصحابؓ کی بیٹیاں سیدانیوں کے سامنے دیوار بن گئیں۔ ذوالجناح پھر کر سدراہ ہوا لیکن زخمی گھوڑے کی تلواروں اور ہتھیاروں کے سامنے کوئی پیش نہیں گئی تو زینبؓ نے شدت غضب سے تھرا کر انہیں پھٹکارا: ”خبردار۔ دور ہٹو۔! وہیں رک جاؤ۔! کیا تم نہیں جانتے کہ ہم ناموس محمدؐ ہیں؟“

زینبؓ کے جلال نے انہیں جیسے پتھر کا کر دیا۔ ان کے اٹھے ہوئے قدم وہیں شل ہو گئے۔ زینبؓ نے معصوم سیکینہؓ کو ہمشکل حسینؑ کی زخمی لاش سے علیحدہ کیا اور مچلتی ہوئی چچی کو گود میں سنبھالے بیٹیوں کو چلنے کا اشارہ کیا۔ مڑ مڑ کر حسرت سے دیکھتیں۔ امنڈتے دل اور برستے آنسوؤں کے ساتھ خیمے کی طرف چل پڑیں۔ ذوالجناح نے آسمان کی طرف دیکھ کر دردناک فریاد بلند کی، یزیدیوں نے اسے گھیر کر پکڑنا چاہا لیکن وہ ان

کا گھیرا توڑ کر دردناک انداز میں ہنساتا، سموں سے خاک اڑاتا، سر پٹختا صحرا کی طرف نکل گیا۔ اس کے بعد اس کو کسی نے نہیں دیکھا۔

بھیوں کو غم و الم نے کھا لیا تھا۔ یزیدیوں کے وحشی ارادوں کا خوف سروں پر سوار تھا۔ آنکھوں میں روشنی نہیں رہی تھی۔ قدموں میں سنبھلنے کی طاقت نہیں تھی۔ پیر کہیں رکھتی تھیں پڑتا کہیں تھا۔ ہر طرف تاریکی ہی تاریکی تھی۔ کچھ سجھائی نہیں دیتا تھا۔ لڑکھڑاتیں، گرتی پڑتیں، ٹھوکرے کھاتیں ابھی خیموں تک نہیں پہنچی تھیں کہ عمر بن سعد کی آواز نے قدموں تلے سے زمین نکال دی: ”جاؤ۔! حسینؑ کے خیموں کو دل بھر کر لوٹو۔ ان کی عورتوں کے سروں سے چادریں اتار لو اور خیموں کو جلا کر راکھ کر دو۔“

اس کے ساتھ ہی دشمنوں کے قدموں کی دھمک اور درندوں ایسی غراہٹ خیموں کی طرف لپکی، سیدانیاں خوف سے کانپتیں، لرزتیں دوڑ کر خیموں میں گھسی ہی تھیں کہ یزیدی لشکر سر پر تھا۔ انہوں نے نیزوں سے خیموں کے پردے الجھا کر اٹھائے اور نعرے مارتے ہوئے معصوم بچوں اور بے بس بھٹیوں پر ٹوٹ پڑے۔

سیدانیاں خدا و رسولؐ کی دہائی دیتی پیچھے ہٹیں، اپنے کانوں اور ہاتھوں میں اگر سونے یا چاندی کا ایک تار بھی تھا تو اتار اتار کر یزیدیوں کی

طرف پھینچنے لگیں لیکن اندھی لالچ یزیدیوں کو کہاں صبر کرنے دیتی تھی؟ انہوں نے ماؤں کے پیچھے خوف سے چھپی ہوئی معصوم بچیوں کے کانوں سے گوشوارے کھینچ لئے، پاؤں میں پہنے ہوئے زیوروں کو دانتوں اور تلواروں سے کاٹ لیا، قیمتی چیزوں کی تلاش میں بے سروسامان خیموں کے معمولی سامان کو اٹھا اٹھا کر پھینکا، بچوں کو طمانچے لگائے، ڈر کر دوڑتے ہوئے ننھے بچوں کو پیروں تلے روند دیا اور نیزوں کی انیوں سے بے دردی کے ساتھ رسول اللہ کی بیٹیوں کی چادریں اتارنے لگے۔ بیٹیوں کی آنکھوں میں خوف اور حیا سے آنسو جم گئے تھے اور حلق سے آواز نہیں نکلتی تھی۔

شمر نے چند سپاہیوں کے ساتھ بیمار زین العابدینؑ کے خیمے پر دھاوا بولا، کسی نے غش میں پڑے ہوئے بیمار کے نیچے سے بستر کھینچا، کسی نے نیزے کی انی چبھو کر بے ہوش بیمار کو ہوشیار کرنے کی کوشش کی، شمر نے تلوار اٹھائی اور چنگھاڑا: ”خدا کی قسم! ہم حسینؑ کی نسل میں سے کسی ایک مرد کو بھی زندہ نہیں چھوڑیں گے۔“

”خبردار! بیمار کو ہاتھ نہ لگانا۔“ بے ردا زینبؑ نے پھری ہوئی شیرنی کی طرح عباسؑ کے پر جلال انداز میں شمر کو اس طرح ٹوکا کہ اس کا اٹھا ہوا ہاتھ وہیں ساکت ہو گیا۔

زینبؑ دوڑ کر بیمار زین العابدینؑ اور شمر کی تلوار کے درمیان

حائل ہو گئیں اور حیدر کراڑ کے تیوروں سے اسے پھٹکارا: ”تف ہے تجھ پر
 اے سنگدل ترین مرد، کل بروز قیامت تو میرے نانا محمد مصطفیٰ کو کیا جواب
 دے گا جب وہ تجھ سے ایک قابل رحم مریض کے قتل کا جواب طلب
 کریں گے؟“

شمر پر ہیبت چھا گئی، اس کا سر آپ سے آپ جھک گیا، اٹھی ہوئی
 تلوار پہلو میں آگری اور وہ بغیر کچھ کہے خیمے سے تو نکل گیا لیکن خفت
 مٹانے کو اپنی درندگی کا اظہار کئے بغیر نہیں رہ سکا، باہر آتے ہی وہ آگ بجولہ
 ہو کر چلایا: ”خیموں کو آگ لگا دو تاکہ حسینؑ کے لواحقین کے لئے پناہ کی
 کوئی جگہ نہ رہے اور بیمار بھی انہی خیموں میں جل کر بھسم ہو جائے۔“

جن خیموں میں کئی روز سے پینے کے لئے پانی کا ایک قطرہ بھی
 نہیں تھا، ان میں آگ لگادی گئی۔ جھلتے سورج کے نیچے پیاسوں کے
 خیموں میں شعلے پل بھر میں بھڑک اٹھے، آگ کی تپش پیاسوں کو جلانے
 لگی، یزیدی فوجوں کی لوٹ مار سے نڈھال بے چادر سیدانیاں، طمانچے کھائے
 ہوئے زخمی خوفزدہ بچوں کو سنبھالتیں، زہریلے دھوئیں سے کھانستیں پناہ کی
 تلاش میں ایک خیمے سے دوسرے خیمے کی طرف دوڑنے لگیں۔

زینبؑ نے بیمار زین العابدینؑ کا شانہ ہلایا: ”بیٹا زین العابدینؑ!“

آنکھیں کھولو، دیکھو خیموں میں آگ لگادی گئی ہے۔ حسینؑ کے بعد اب

تم امام وقت ہو۔ بتاؤ یہیں جل کر خاک ہو جائیں یا قدم باہر نکالیں؟“
 علیٰ زین العابدینؑ نے نقاہت سے آنکھیں کھول کر دھواں دھواں
 فضا کو دیکھا اور گھٹی ہوئی نحیف آواز میں بولے: ”پھوپھی اماں! پردہ ساقط
 ہے اور جان کا چھانا فرض ہے۔ سب کو لیکر کسی محفوظ مقام پر چلی جائیے۔“
 ہر طرف قیامت پھانسی، آگ کے بھڑکتے شعلے چاروں جانب سے
 گھیرا ڈال رہے تھے۔ بچے ڈر ڈر کر چیخ رہے تھے۔ مائیں فریاد کر رہی تھیں۔
 لیکن بے چادر کھلے آسمان تلے نکلنے کی ہمت نہیں ہوتی تھی، یزیدی لشکر
 والے دور کھڑے تماشا دیکھ دیکھ کر ہنس رہے تھے اور شرارتاً آگ میں گھرے
 ہوئے بچوں اور عورتوں پر پتھر برسسا کر خوش ہو رہے تھے۔

اس افراتفری اور پریشانی میں کئی بچے گم ہو گئے۔ کچھ پتھروں
 سے زخمی ہوئے۔ کسی کے دامن کو آگ لگی اور کوئی فریاد کرتا ہوا حسینؑ
 کی لاش کی طرف چلا گیا۔ زینبؑ سب کو ایک جگہ اکٹھا کرتے کرتے بیدم
 سی ہو گئیں تو تمام خیمے شعلوں کی لپیٹ میں آچکے تھے۔

زینبؑ نے پریشان نگاہوں سے چاروں طرف دیکھا اور دل تھام
 لیا۔ بیمار زین العابدینؑ کہیں نہیں تھے۔ پیروں تلے سے زمین نکل
 گئی۔ آنکھوں کے سامنے اندھیرا چھا گیا۔ وہ ہاتھ ملتی ہوئی جلتے خیموں
 کی طرف والہانہ لپکیں: ”خدایا! میرے بھائی کی آخری نشانی کی حفاظت

فرما۔ رب العزت امامت کے چراغ کو روشن رکھنا۔“

شعلوں کی سرخ زبانیں آسمان سے باتیں کر رہی تھیں۔ آگ ہر طرف اس طرح لپک رہی تھی کہ کہیں کوئی راستہ نہیں تھا۔ تپش اتنی شدید تھی کہ قریب کھڑا ہونا محال تھا لیکن زینبؑ کو کسی مشکل کی پروا نہیں تھی۔ وہ دیوانہ وار شعلوں کی طرف بڑھتی جا رہی تھیں کہ حکومت کے مورخ حمید ابن مسلم نے راستہ روک لیا اور پریشانی سے بولا: ”اے معظّمہ! ان بھڑکتے ہوئے شعلوں میں آپ کی کونسی ایسی متاع گراں بہارہ گئی ہے جو آپ کو اپنی جان کی پروا بھی نہیں؟“

زینبؑ نے ایک نگاہ غلط انداز اس پر ڈالی اور عجلت میں بولیں:
”میری کیا، آل محمدؑ کی کل کائنات ان جلتے خیموں میں رہ گئی ہے۔ میرے بھائی کی آخری نشانی، میرا بیمار بھتیجا غش میں ہے۔ بیماری نے اسے اتنا نحیف کر دیا ہے کہ وہ سہارے کے بغیر اٹھ بھی نہیں سکتا۔ یہ کس طرح ممکن ہے کہ وہ آگ میں گھرا ہوا ہے اور میں اپنی زندگی کی پروا کروں؟“

حمید ابن مسلم کی آنکھوں میں آنسو آگئے، اس نے کوشش کی کہ بھڑکتے شعلوں میں کوئی راستہ تلاش کر سکے تو بیمار نوجوان کو بچالے۔ لیکن صحرائے عرب کی شدید گرمی میں جلتی آگ کی حدت اس قدر بڑھ گئی تھی کہ دور سے ہی چہرے جھلس رہے تھے۔ وہ چند قدم آگے بڑھا اور

تیزی سے واپس پلٹ آیا اور پریشانی سے بولا: ”اس آگ میں داخل ہونا تو خود کو ہلاکت میں ڈالنا ہے۔ کہیں کوئی راستہ نظر نہیں آتا۔“

لیکن زینبؓ اس کی یہ دل شکن گفتگو سننے کے لئے موجود نہیں تھیں۔ وہ جلتے شعلوں، بھڑکتی آگ اور جھلسا دینے والی تپش کی پروا کئے بغیر دوڑ کر ایک شعلہ بنے ہوئے آگ آگ خیمے میں داخل ہو گئیں اور تھوڑی ہی دیر میں بیمار زین العابدینؑ کو پشت پر لادے ہوئے باہر آئیں اور آگ کا دریا پار کرنے لگیں۔ حمید نے بھی بیمار کو محفوظ جگہ پر لٹانے میں مدد دی۔ وہ اس کے برابر بیٹھ کر اپنے اور بیمار کے کہیں کہیں سے سلگتے کپڑوں کو اپنے ہاتھوں سے دبا دبا کر بچھانے لگیں۔ وہ بار بار بیمار کی پریشانی چومتیں۔ اس کے زرد رخساروں کو سہلاتیں اور اس کے پیاس سے تڑخے ہوئے ہونٹوں کو چھو کر کہتیں: ”آنکھیں کھولو بیٹا زین العابدینؑ! تمہارا عہد امامت تو بہت کڑی منزلوں سے شروع ہوا ہے۔ اللہ تمہیں سلامت رکھے۔ اپنی ذمہ داریاں سنبھالو بیٹا۔“

”الحافظ والحفیظ —! الحافظ والحفیظ —!“

صحرائے کربلا میں اتری ہوئی لہو روتی شام غریباں — سیاہ بال
کھولے حرماں نصیب رات سے گلے لگی تو زینبؓ کی آواز عباسؓ علمدار کے
لہجے کا رعب و جلال لئے چہار جانب گونج رہی تھی —

جلے ہوئے خیموں کی راکھ تھی — سہمے ہوئے بھوکے پیاسے زخمی
بچے تھے — ممتا کی آگ میں سلگتی کوکھ جلی مائیں تھیں — اجڑی مانگ والی
نئی دلہنیں تھیں اور پہاڑ سی رات — جس کے تعاقب میں اسیری کی
مصیبت لانے والی خوف کی صبح تھی — دور مقتل میں محبت کے سنارے
رشتوں کی سربریدہ لاشیں گھوڑوں کے سموں سے پامال بے گور و کفن کھلے
آسمان تلے پڑی تھیں — ان کے کٹے ہوئے سر یزیدیوں کے خیموں کے
درمیان نیزوں پر چڑھے ہوئے تھے۔

جہاں فتح کے جشن منائے جا رہے تھے۔ اپنے اپنے ظلم و بربریت
 کو کارنامہ بنا کر فخر و مباہات کیا جا رہا تھا۔ انعام و اکرام کے حصول کی امید
 میں دل بھر کے خوشیاں منائی جا رہی تھیں۔ کھانے پینے کا اہتمام تھا اور
 یزیدیوں کے سپہ سالار اپنے پُر آسائش خیموں میں اطمینان سے لیٹے آرام
 کر رہے تھے۔

زینبؓ کے ہاتھ میں چوب خیمہ تھی۔ وہ کھلے آسمان تلے عورتوں
 اور بچوں کے لٹے ہوئے قافلے کی نگہبانی کر رہی تھیں تاکہ ان کی آواز سن
 کر ڈرے ہوئے خوفزدہ بچوں کو حوصلہ ہو اور کسی دشمن کو اس طرف رخ
 کرنے کی جرأت نہ ہو سکے۔ خیموں کی آگ اور یزیدیوں کی سنگ باری نے
 معصوم بچوں کو یوں منتشر کر دیا تھا جیسے دھاگہ ٹوٹ جانے پر تسبیح کے
 دانے۔ کوئی گھوڑوں کے سموں تلے کچلا گیا تھا۔ کوئی صحرا کی وسعتوں
 میں گم ہو گیا تھا۔ کوئی مقتل کی طرف نکل گیا تھا۔ تو کسی کو جلتے خیموں
 میں سے نکلنے کا موقع نہیں ملا تھا۔

زینبؓ نے اپنی بہنوں کے ساتھ مل کر اندھیرے صحرا میں
 بکھرے بچوں کو جگہ جگہ تلاش کیا تھا۔ جو زندہ مل گئے انہیں ان کی ماؤں
 کے حوالے کیا۔ جو کچلی ہوئی لاشوں کی صورت میں یہاں وہاں شاخ سے
 ٹوٹے ہوئے پھولوں کی طرح کملائے پڑے تھے انہیں اپنے ہاتھوں کے

ساتھ ریت میں دفن کیا۔ ان کی ماؤں کو تسلیاں دے دے کر سنبھالا کہ
 اچانک ننھے شہید اصغرؑ کی دکھیااری ماں ام ربابؑ سسکتے ہوئے بولیں: ”سکینہؑ
 نہ جانے کہاں چلی گئی ہے۔؟ اس کے کان زخمی ہیں۔ کرتا جلا ہوا ہے
 اور شمر کے طمانچوں سے رخسار نیلے ہو رہے ہیں۔ وہ کہہ رہی تھی کہ
 مجھے نجف کا راستہ بتادو۔ میں دادا علیؑ مرتضیٰ سے یزیدیوں کی شکایت
 کروں گی۔ پتا نہیں میری معصوم بچی کس طرح نکل گئی ہے۔؟“

زینبؑ کا دل ڈوبنے لگا۔ اپنی لاڈلی سکینہؑ کو تو حسینؑ نے ان کے
 حوالے کیا تھا۔ ننھی معصوم بچی تاریکی شب میں نہ جانے کہاں بھٹکتی
 پھرتی تھی۔ زینبؑ نے چھوٹی بہن کلثومؑ کا ہاتھ تھاما اور اندھیرے صحرا
 میں معصوم سکینہؑ کو ڈر ڈر کر پکارنے لگیں لیکن بچی تاریکی میں نہ کہیں نظر
 آتی تھی، نہ کسی جانب سے اس کی آواز ہی سنائی دیتی تھی۔ دل ہر آن بیٹھا
 جاتا تھا۔ سینے میں ہوک سی اٹھتی تھی۔ ننھی سکینہؑ تو گھر بھر کی آنکھوں
 کا تارا تھی۔ کبھی ایک کی گود میں ہوتی اور کبھی دوسرے کی گود میں۔
 کبھی کسی نے کڑی آنکھ سے بھی اس کی طرف نہیں دیکھا تھا۔ لیکن حسینؑ
 کی شہادت کے بعد اس نے وحشی درندوں ایسے یزیدیوں سے طمانچے کھائے
 تھے۔ اس کے کانوں سے گوشوارے کھینچ لئے گئے تھے۔ اس کے کرتے
 میں آگ لگی تھی۔ نہ جانے غم کی اس رات میں اس پہ کیا گزر رہی

ہر طرف ڈھونڈتے، تلاش کرتے، دیکھتے بھالتے، زینبؑ مقتل کی طرف نکل آئیں جہاں سر بریدہ لاشیں بے گور و کفن پڑی تھیں۔ زینبؑ نے رندھی ہوئی آواز میں حسینؑ کو پکارا: ”حسینؑ! — میرے بھائی! —! سیکینہؑ کہیں کھو گئی ہے۔ مجھے بتاؤ وہ یہاں تو نہیں آئی؟“

”زینبؑ یہاں آؤ اس طرف! —“ زینبؑ کی آواز کا فوراً ہی جواب آیا۔

حسینؑ کی آواز پہچان کر زینبؑ کا دل بھر آیا۔ رواں رواں اس کھوئی ہوئی آواز کی جستجو میں کھنچنے لگا۔ وہ بیقرار ہو کر آواز کی سمت لپکیں۔ دیکھا کہ معصوم بچی حسینؑ کی پامال سر بریدہ لاش کے سینے پر سر رکھے سو رہی ہے۔ دل سینے میں تڑپنے لگا۔ سسکیاں لبوں پر آ کر دم توڑنے لگیں۔ آپہن سینے میں گھٹ کر رہ گئیں۔ جھک کر بچی کو اتنی ملائمت اور آہستگی سے اٹھایا کہ اسکی نیند میں خلل نہ پڑے اور نہ جانے کس دل کے ساتھ حسینؑ کی لاش کو تنہا چھوڑ کر معصوم بچی کو آغوش میں سنبھالے زینبؑ اس طرف پلٹ آئیں جہاں بھوکے پیاسے بچوں کی آنکھوں میں نیند کے بجائے خوف تھا۔ وہ ماؤں کی آغوش میں بھی چونک چونک جاتے تھے اور ڈر کر رونے لگتے تھے۔ زینبؑ کسی کو پیار کرتی تھیں۔ کسی کو سمجھاتی تھیں۔ کسی روتے ہوئے بچے کو گود میں لے کر بہلاتی تھیں۔ کسی کو ٹھلا ٹھلا کر سلانے کی

کوشش کرتی تھیں۔ پھر بیمار زین العابدینؑ کی خبر لیتی تھیں۔ ان کی تیمارداری کرتیں اور انہیں جا جا کر دیکھتی تھیں۔

رات کی سیاہی میں گیارہویں رات کا چاند اور ٹمٹماتے ستارے کوئی کمی نہیں کر پائے تھے۔ چاند کے چہرے پر خاک پڑی ہوئی تھی اور ستارے ٹوٹ ٹوٹ کر بکھر رہے تھے کہ دور سے روشنی کے چھوٹے چھوٹے سے دھبے اجڑے ہوئے قافلے کی طرف بڑھتے ہوئے نظر آئے۔

زینبؑ خمیہ کی چوب لے کر اٹھ کھڑی ہوئیں۔ دوسری بہنیں اور کنیریں ان کے عقب میں تھیں۔ روشنیاں کچھ اور قریب آگئیں تو کچھ عورتوں کے ہیولے نظر آئے۔ جن کے سروں پر خوان تھے اور ہاتھوں میں پانی کے کوزے۔ سب سے اگلی عورت دوڑ کر قریب آئی اور رندھی ہوئی آواز میں بولی: ”میری مخدومہ! میری آقا زادی! عقیلہ قریش! زینب بنت علیؑ کہاں ہیں۔؟“

”یو لو کیا چاہتی ہو؟“ زینبؑ نے پروقار لہجے میں سوال کیا۔

وہ قدموں میں جھک گئی اور ہچکیوں کے درمیان بولی: ”میری مخدومہ! میں زوجہ حر ہوں۔ خدا کے لئے مجھے بتائیے کیا آپ کے غلام نے حق غلامی ادا کیا ہے؟ کیا آپ اس سے راضی ہیں؟ کیا آپ نے اور مولا حسینؑ نے حر کی خطاؤں کو بخش دیا ہے؟“

زینبؓ نے قدموں میں • ہوئی زوجہ حر کو گلے سے لگا لیا: ”ہندہ! حر کو تو ہم نے بھائی کہا ہے۔ بیشک اس نے اپنا حق ادا کیا اور فردوس بریں کا حقدار ہوا۔ ہم تمہارے بھی شکر گزار ہیں۔ حر تمہارے سر کا تاج تھا۔“

ہندہ نے بہتے ہوئے آنسوؤں کے ساتھ سینے پر دو ہتھ مارا:

”ہائے میری آقا زادی۔! آپ کتنی کریم ہیں۔ آپ کا گھرانہ سخیوں کا گھرانہ ہے۔ امت نے یہ کیسا اندھیر کیا ہے۔؟ رسول اللہ کے محبوب حسینؑ کا لاشہ گھوڑوں کے سموں سے پامال کیا اور ان کا سر نیزے پر چڑھایا ہے۔ آپ کی مادر گرامیؑ کا جنازہ رات کی تاریکی میں اٹھا اور انہوں نے آپ کو دن کی روشنی میں بے چادر کر دیا ہے۔ انہوں نے کونسا ظلم ہے جو آپ پر روا نہیں رکھا۔ لیکن آپ کے مقدس لبوں پر کسی کے لئے کوئی بددعا نہیں آئی۔ آپ نے خدا سے ان کے لئے کوئی عذاب نہیں مانگا۔ خدایا۔! تو آپ ہی ان ظالموں سے حساب لے۔“

ہندہ کی باتیں سن کر سیدانیوں کے اپنے دل چھلک چھلک جاتے تھے۔ لیکن وہ صبر و ضبط سے خود کو تھامے ہوئے تھیں۔ زینبؓ نے اسے تسلی دی: ”حوصلے سے کام لو ہندہ اور بتاؤ اس وقت کیوں آئی ہو؟“

”میں شرمندہ ہوں علیا مقام کہ اس عالم میں آپ کی خدمت میں حاضر ہونے پر مجبور کر دی گئی ہوں۔ سپہ سالار نے کھانا اور پانی بھیجا ہے

تاکہ دنیا والوں کے سامنے سر خرو ہو سکے۔“

زینبؓ کی بے ساختہ سسکیاں نکل گئیں۔ انہوں نے کنیروں کے ہاتھوں میں پکڑے ہوئے پانی سے چھلکتے کوزے دیکھے اور رندھے ہوئے گلے کے ساتھ بولیں: ”اس وقت یہ سپہ سالار کہاں تھا جب حسینؑ نے پیاسے شیر خوار کے لئے پانی کے چند قطرے مانگے تھے اور اسے پانی کے بجائے اس سے پہلو تیر سے سیراب کیا گیا تھا۔ جو گھوڑوں کو ہلاک کرنے کیلئے استعمال ہوتا ہے۔ بتاؤ ہندہ! کیا اس شیر خوار کی ماں پانی پی سکتی ہے؟“

ہندہ نے دلگرفتگی سے ہاتھ ملے اور روتے ہوئے بولی: ”آقا زادی!۔“

یہ مقام بہت سخت ہے۔ یہ کڑی منزلیں طے کرنا آل رسولؐ کا ہی حصہ ہے۔ گستاخی نہ سمجھیں تو تھوڑا کھانا پانی بچوں کو ہی دے دیں۔ ہم اپنی ان گناہگار آنکھوں سے دیکھتے رہے ہیں کہ کئی روز سے پانی کا ایک قطرہ بھی آپ کی طرف نہیں جانے دیا گیا۔“

زینبؓ نے ایک آہ سرد کھینچی، کچھ سوچ کر ماں کی گود میں سمٹی بے سدھ ہوئی ننھی سکیئہؑ سے پیار کے لہجے میں بولیں: ”سکیئہؑ بیٹی! اٹھو پانی پی لو۔“

سکیئہؑ نے چونک کر دیکھا اور حیرت سے بولیں: ”پھوپھی اماں!۔“

کیا چچا عباسؑ پانی لے آئے ہیں؟“

زینبؑ نے دل پر گرتے گرم آنسوؤں کو ضبط کر کے سکیئہؑ کو بہلایا: ”بیٹا! اٹھو میری جان، دو گھونٹ پانی پی لو، تم کئی روز سے پیاسی ہو۔“

سکیئہؑ نے کوزہ تھام لیا، ماں کی گود سے نکلیں اور ادھر ادھر دیکھ کر بولیں: ”پھوپھی اماں! بھیا علی اصغرؑ کہاں ہے؟ وہ مجھ سے چھوٹا ہے۔ پہلے اسے پانی دیں۔ وہ مجھ سے زیادہ پیاسا ہے۔“

اصغرؑ کی ماں کی چیخیں نکل گئیں۔ ہندہ نے سر و سینہ پیٹ لیا اور کنیروں سے بولی: ”جاؤ! یہ کھانا اور پانی لے جا کر سپہ سالار کے منہ پر مار دو اور اس سے کہہ دینا کہ جس طرح حرنے اپنے آقا و مولاً کے قدموں میں جان دی ہے اس طرح اس کی زوجہ بھی اپنی آقا زادیوں پر نثار ہو جائے گی۔“ حرنے کی زوجہ نے اپنے سر سے چادر اتار پھینکی اور سیدانیوں کے پاس خاک پر بیٹھ گئی۔

بھوکے پیاسے بچے روتے روتے آخر سو گئے اور ان کی دکھیاری مائیں ان کے بالوں پر پیشانیاں رکھے چپکے چپکے رونے اور آپہں بھرنے لگیں۔ رات کی خاموشی بین کرنے لگی۔ شب کی آنکھوں سے ستارے ٹوٹ ٹوٹ کر گرنے لگے۔ اجڑے صحرا کی ویرانی نوحہ کرنے لگی۔ زینبؑ وقفے وقفے سے اٹھ کر چاروں طرف دیکھتیں۔ چھوٹے سے لٹے ہوئے قافلے کے گرد چکر لگاتیں اور بیمار زین العابدینؑ کو دیکھتی بھالتیں۔ سب

کے لئے حوصلہ اور ڈھارس بنی ہوئی تھیں۔

لیکن خود ان کے اپنے دل کی شکستگی۔ اضطراب اور درد و کرب کا کوئی ٹھکانہ نہیں تھا۔ غم و الم کی سیاہ چادر اوڑھے۔ مصائب سے بھری ہوئی رات۔ شاید کبھی کسی صنف نازک پر اس طرح نہیں ٹوٹی تھی جس طرح زینبؑ کیلئے صدیوں پر بھاری ہو گئی تھی۔ کبھی انہیں نانا رسول اللہؐ کی عظمت و شان یاد آتی۔ کبھی اپنے گھرانے کی بارگاہ خداوندی میں برگزیدگی کا خیال آتا۔ کبھی وہ آیتیں ایک ایک کر کے ذہن میں گونجتیں جو ان کے گھرانے کی ستائش میں اتری تھیں۔ کبھی حسینؑ کی شان میں نانا رسول اللہؐ کی احادیث کا ایک ایک حرف تڑپا دیتا جسے امت نے یکسر فراموش کر دیا تھا۔ کبھی عباسؑ کا رعب و دبدبہ یاد آتا جس سے سارا عالم عرب کانپتا تھا اور کبھی علی اکبرؑ کی نانا سے مشابہ رفتار و گفتار کا خیال آتا۔ ممتا عونؑ و محمدؑ کے لئے بھی سلگتی اور قاسمؑ کے لئے بھی دل ٹکڑے ٹکڑے ہوتا اور جیسے جیسے رات ڈھلتی تھی۔ ستاروں کا سفر آمد صبح کا پتا دیتا تھا ویسے ویسے اسیری کے خوف اور بے پردگی کی اذیت کے خیال سے دل ہولتا تھا۔ صبح کے اجالے سے حجاب آنے لگا تھا۔ سورج کی طرف دیکھنے کے خیال سے بھی شرم آتی تھی۔ اگلے دن کا تصور کسی پہاڑ کی طرح سر پر جھکا ہوا تھا۔

مگر زینبؑ دل کو چھلنی کر دینے والی یادوں اور روح کو مار دینے

والے اندیشوں کو اپنے وجود میں سنبھالے غم و الم کا بوجھ اٹھائے، ہمت و جرأت کی تصویر بنیں لٹے ہوئے قافلے کو سنبھالے ہوئے تھیں جس میں بیک وقت دو امام موجود تھے، زین العابدینؑ جو امام وقت تھے اور سات سالہ محمد باقرؑ جو ان کے وارث تھے۔

نماز شب کا وقت بتانے والے ستاروں نے مصائب کی اس سیاہ رات میں بھی زینبؑ کو بارگاہ ایزدی میں سر بہ سجدہ دیکھا۔ لب ہائے مقدس پر نہ شکوہ تھا نہ یزیدیوں کے لئے کوئی بددعا۔ لہجہ شکر خداوندی سے چھلکتا تھا اور کوئی حرف حمد ایزدی سے خالی نہیں تھا۔ لو صرف اور صرف اللہ ہی سے لگی ہوئی تھی :

”خدا یا۔۔! آل محمدؑ کی ان قربانیوں کو قبول فرمालے۔
 بارالہ۔۔! ہمیں اپنی حمایت میں رکھنا اور اپنی نگاہ رحمت سے ہمیں محروم نہ کرنا۔
 ہمیں ہمارے مقصد سے علیحدہ نہ کرنا اور ہمیں ہدایت و کامرانی کے ساتھ اس منزل تک پہنچادے۔
 جس کے لئے تو نے ہمیں پیدا کیا ہے اور جس کی طرف تو نے ہمیں متوجہ کیا ہے۔“

”اللہ اکبر۔! اللہ اکبر۔!“

اذان فجر صبح کی آمد کا اعلان کرنے لگی۔ فرزند رسولؐ کو شہید کرنے والوں نے اذان میں رسول اللہؐ کی رسالت کی گواہی دی اور نیزوں پر چڑھے ہوئے آل رسولؐ کے سروں کے سامنے صبح کی نماز ادا کی۔ اہلیت رسولؐ کا لٹا ہوا قافلہ زیر آسماں نماز فجر کے لئے سر بہ سجدہ ہوا۔ نماز کے بعد دعا اور تلاوت کا سلسلہ شروع ہوا۔ یہاں تک کہ سورج کا بچھا بچھا سا چہرہ نظر آیا اور اس کی اداس زرد کرنیں بے چادر بیبیوں کے کھلے ہوئے بالوں پر پڑیں جن سے وہ پردے کا کام لے رہی تھیں۔ چاروں جانب پھلتے اجالے اور سمٹتے اندھیرے کو دیکھ کر زینبؓ کو یوں محسوس ہو رہا تھا کہ جیسے ان کے سروں سے چادریں اتاری جا رہی ہیں۔ چڑھتے دن کو دیکھ کر زینبؓ کا دل خون کے آنسو رونے لگا اور زین العابدینؑ کو غش آگیا۔

یزیدی فوج کے سپہ سالار اور سپاہی کھانے اور پانی سے سیراب ہو کر تین دن کے بھوکے پیاسے بچوں اور دلگرفتہ و دل شکستہ عورتوں کی طرف دندناتے ہوئے بڑھے۔ ان کے ساتھ بے کجاوہ اونٹ تھے۔ کسی کے ہاتھ میں طوق و زنجیر تھا۔ کوئی بیڑیاں لئے ہوئے تھے اور کسی کے پاس رسیاں تھیں۔ ان بے رحم درندوں کی وحشیانہ ہاؤ ہو سن کر سیدانیاں لرز اٹھیں۔ بچے ماؤں کی آغوش میں چھپ کر بلکنے لگے۔

زینبؓ نے اپنی بوڑھی کنیر فضہؓ کی اوٹ لے کر جرأت مندی سے سالار لشکر عمر بن سعد کو متوجہ کیا: ”اے سعد کے بیٹے! تو رسول زاد یوں کو کیوں قید کرنا چاہتا ہے۔؟ کیا تیرے باپ نے تجھے یہی وصیت کی تھی کہ تو نواسہ رسولؐ کا خون بہائے اور رسول اللہؐ کے ناموس کو قیدی بنائے؟“ وہ ذرہ بھر شرمندہ نہیں ہوا اور ڈھٹائی سے بولا: ”جنگ کا فیصلہ ہو چکا ہے۔ تم سب ہمارے قیدی ہو۔ حاکم کوفہ عبید اللہ ابن زیاد کا حکم ہے کہ قیدیوں کو ان کے دربار میں پیش کیا جائے۔“

یزیدی لشکر نے مظلومیت سے لرزتے کارواں کو گھیرے میں لے لیا۔ عمر بن سعد نے چلا کر حکم دیا: ”قیدیوں کو جلد اونٹوں پر سوار کراؤ۔“ سنگدل سپاہی آگے بڑھے۔ سیدانیاں اپنے ہی وجود میں سمٹنے لگیں۔ بچوں کے دم ننھے ننھے سینوں میں گھٹنے لگے۔ ڈر سے ان کی آواز

بھی نہیں نکلی۔ زینبؓ نے لکارا: ”ٹھہرو۔!“

ان کے لمبے لمبے کچھ ایسی کڑک تھی کہ آگے بڑھتے یزیدیوں کے اٹھے ہوئے قدم جہاں تھے وہیں رک گئے۔ زینبؓ نے عمر بن سعد کو ملامت کی: ”اوسعد کے بیٹے۔! خدا دنیا و آخرت میں تیرا چہرہ سیاہ کرے۔! تجھے شرم نہیں آتی کہ تو نامحرموں کو حکم دیتا ہے کہ وہ رسول اللہؐ کی بیٹیوں کو سوار کرائیں۔ ان سے کہہ کہ یہ اونٹ بٹھا کر دور ہٹ جائیں۔ ہم خود سوار ہونا جانتے ہیں۔“

زینبؓ کے تیوروں میں حیدر کرار کا سارعب و جلال تھا۔ جس جس یزیدی نے اس آواز کو سنا۔ اس پر ہیبت چھا گئی۔ عمر سعد نے سپاہیوں کو پیچھے ہٹ جانے کا حکم دیا۔ زینبؓ نے کنیروں کے ساتھ مل کر ایک ایک بی بی کو سوار کرایا۔ بے کجاوہ اونٹوں پر ننھے بچوں کو سنبھال کر بیٹھنا آسان نہیں تھا۔ بچے خوف سے روتے تھے جبکہ مائیں ہر لمحے سنبھلتیں اور خود کو گرنے سے بچاتی تھیں۔ لٹی ہوئی گود والی ممتا کی ماری مائیں۔ اجڑی ہوئی مانگوں والی بیوائیں اور کڑیل جوان بھائیوں کی بے سہارا بہنیں سوار ہو چکیں تو زینبؓ نے سوار ہونے سے پہلے گرد و پیش پر نگاہ کی کہ کوئی بی بی یا بچہ سوار ہونے سے رہ تو نہیں گیا کہ اچانک ان کی نگاہ بیمار زین العابدینؑ پر پڑی۔

وہ خود پر قابو نہ رہا۔ — رو، فریاد، وہ ن

طرف لپکیں۔ — غم و الم سے ہاتھ ملتیں۔ — سر و سینہ پٹیتیں۔ — خون کے آنسو روتیں۔ — وہ کبھی بیمار کے گلے میں بھاری خاردار طوق کو دیکھتی تھیں۔ — کبھی پیروں میں پڑی پیرٹیوں کو۔ — کبھی زنجیروں میں جکڑے لاغر بدن کو۔ — کبھی مٹار سے تپتے چہرے کو۔ — کبھی غیرت سے جھکی آنکھوں کو۔ — کبھی لرزتے ہونٹوں کو جن سے بات نہیں نکلتی تھی۔ — بے بسی سے جان لبوں پر تھی۔ — زینبؑ کی فریاد سن کر اونٹوں پر سوار بیٹیاں بھی بے قرار ہو گئیں۔ — ان کی آہ و زاری دل ہلانے لگی۔

شمر نیزہ لے کر آگے بڑھا۔ — عمر بن سعد دھاڑا: ”بنت علیؑ! —

جلد سوار ہو جاؤ، قافلے کو روانہ ہونا ہے۔“

زین العابدینؑ نے کراہتی ہوئی آواز میں کہا: ”پھوپھی اماں! —

صبر کیجئے۔“

فضہؑ، زینبؑ کو تھام کر سوار کرانے لگیں۔ — زینبؑ کے دل پر

قیامت گزر گئی۔ — مدینے میں اپنا عزت و وقار سے سوار ہونا یاد آیا۔ — کہیں

عباسؑ تھے۔ — تو کہیں علیؑ اکبر۔ — کہیں قاسمؑ تھے۔ — تو کہیں عونؑ و محمدؑ۔ —

کہیں حسینؑ تھے۔ — تو کہیں اٹھارہ بھائیوں کا جھر مٹ۔ — لیکن یہ وقت کی

کیسی کروٹ تھی۔ —؟ اب کہیں حسینؑ کا قاتل تھا۔ — تو کہیں عباسؑ کا۔ —

سے آگے ایک طویل نیزہ بلند ہوا جس پر حسینؑ کا نورانی سر چودھویں کے چاند کی طرح چڑھا ہوا تھا۔ اونٹوں کی ننگی پشت پر سوار زینبؑ کی نگاہ یکایک حسینؑ کے چہرہ گلرنگ پر پڑی تو دل سینے میں بیتاب ہو گیا اور لبوں سے بے ساختہ ایسی فریاد بلند ہوئی کہ زمین و آسمان کارنگ بدلنے لگا:

”حسینؑ میرے بھائی! آپ تو ہمارے چاند تھے۔

آہ! آپ کا طلوع ہونا موقوف ہو گیا ہے۔

میرے ماں جائے! آپ کے نہ ہونے سے ہمارے

دن راتوں میں بدل گئے ہیں۔

اور تمام دنیا پر تاریکی چھا گئی ہے۔“

سیدانیاں بے اختیار ہچکیاں لینے لگیں۔ زین العابدینؑ غم و الم

سے نڈھال ہو گئے۔ زینبؑ نے دور سے نظر آتی ہوئی شہر کوفہ کی فصیل

کو دیکھا۔ پھر چاروں طرف پھیلے ہوئے یزیدی لشکر پر نگاہ کی۔ اپنی بے

چادری کو دیکھا۔ سیدانیوں کے کھلے ہوئے سروں پر نظر کی۔ نیزوں پر

بلند سروں کو دیکھا اور بے اختیار تحکمانہ لہجے میں بے دین مسلمانوں سے

سوال کیا:

”اے لوگو! تم اس وقت کیا جواب دو گے۔؟“

جب رسول خداؐ تم سے پوچھیں گے کہ تم نے میری

عترت و اہلیت کے ساتھ میرے بعد کیا سلوک کیا۔؟
یہی کہ کسی کو قیدی بنایا اور کسی کو خون میں نہلا دیا۔
اگر میں تمہیں اپنے اہلیت کے ساتھ نہایت برا سلوک
کرنے کی تاکید کرتا تو بھی تم اس سے زیادہ برا سلوک
نہیں کر سکتے تھے۔

کیا میری نصیحتوں کا تم پر یہی اثر ہے۔؟“

یہ زینب کی آواز نہیں تازیانہ تھا۔ جو مردہ ضمیروں پر یکبارگی
برس گیا۔ سپاہیوں نے سر جھٹکے اور پشیمانی سے اپنے حال پر نگاہ کی۔ پھر
اونٹ کی ننگی پشت پر سوار بندھے ہاتھوں والی معظّمہ کے چاند چہرے کی ضیا
پاشیوں کو دیکھا اور ان کے لفظوں سے برستی ملامت میں شراہور ہو کر
اپنے سالاروں کی طرف سوالیہ نگاہوں سے تکتے لگے تو عمر بن سعد نے
وقت کی سنگینی کو محسوس کرتے ہوئے کوچ کا حکم دے دیا۔

شمر نے نیزے کی انی سے زینب کو خاموش کروایا اور بیمار کو
تازیانہ لگا کر بولا: ”چلو آگے بڑھو! کوفے میں عوام کا ہجوم تمہارا تماشہ
دیکھنے کو بیتاب ہے۔“

کیا میرے بابا علیؑ کا لخت جگر تو ہی ہے۔؟

کیا رسول اللہؐ کے دل کی ٹھنڈک تو ہی ہے۔؟

کیا ہماری امیدوں اور تمناؤں کا مرکز تو ہی ہے۔؟“

اس انقلابِ زمانہ پر نہ آنکھوں کو اعتبار آتا تھا۔ نہ دل ہی وقت

کی اس کروٹ پر سمبھلتا تھا۔ نانا کی امت کے اس ظلم و شقاوت کی شکایت

کرنے کو زینبؓ نے مدینے کی سمت رخ کیا اور نانا رسول اللہؐ کو دل کے زخم

دکھانے لگیں:

”اے میرے پیارے نانا محمدؐ مصطفیٰ! آپ

کی دہلیز پر تو فرشتے بھی ادب سے سر جھکاتے تھے لیکن

دیکھئے کہ آپ کے پیارے حسینؑ کو آپ کی امت کے

سنگدل افراد نے جس طرح ظلم و بربریت کا نشانہ بنایا ہے

اسکی مثال نہیں ملتی۔“

”اے نانا۔! یہ وہی حسینؑ ہے جس کے

بوسے لیتے آپ نہ تھکتے تھے۔ کاش۔! آپ دیکھتے

کہ اسے کس طرح پچھاڑ کر شمر جوتی پہنے ہوئے اس

کے سینے پر سوار ہوا۔ وہ خاک پر پڑا ہے اور اس کا سر

پس گردن سے کاٹ کر نیزے پر چڑھایا گیا ہے۔ اس

کا سینہ چور چور ہے۔“

”دیکھئے نانائے! باغیوں اور آزاد کردہ لوگوں کی

اولاد نے حسینؑ کو گھوڑوں کے سموں سے پامال اور پاش

پاش کر دیا ہے۔“

”اے نانائے! ان فاسق و فاجر لوگوں نے

آپ کی بیٹیوں کو قیدی بنا لیا ہے۔ آپ کی پاک آل کو

بے توقیر کر رہے ہیں۔“

”اے نانائے! بارگاہ الہی میں ہم پر ڈھائے

جانے والے ان مظالم پر گواہ رہئے گا۔“

زینبؑ کی آہ و بکا سے زمین کربلا ہلتی اور آسمان لرزتا تھا۔ ریت

کے زروں سے سسکیوں کی آواز آتی تھی۔ سیدانیوں کے دلخراش بن آنسو

بن بن کر برستے تھے۔ فضاؤں سے غم و الم کی برسات ہوتی تھی۔

مورخ حمید ابن مسلم کچھ دیر ادھر ادھر دیکھتا رہا۔ پھر آنسو پونچھتا قریب

آیا اور زینبؑ کو مخاطب کیا: ”اے معظمہ! میں دیکھتا ہوں کہ ہر شہید کی

لاش پر کوئی نہ کوئی ملی ملی گریہ کناں ہے لیکن دو نوخیز جوانوں کی لاشیں

لاوارث پڑی ہیں۔ کیا ان کا قافلے میں کوئی نہیں جو ان کی لاشوں پر دو

آنسو بہا دے۔؟“

اور گرم ریت پر بے سائبان بیٹھے ہوئے جیسے زمانے بیت گئے تھے۔

زین العابدینؑ کے بیمار چہرے کا رنگ ہر آن بدل رہا تھا۔ زینبؑ کی نگاہ شہر کوفہ پر پڑتی تھی تو دل ٹکڑے ٹکڑے ہوتا تھا۔ اسی شہر کوفہ میں وہ کبھی اٹھارہ بھائیوں کی چھاؤں میں شہزادیوں کی طرح داخل ہوئی تھیں اور آج بندھے ہوئے ہاتھوں کے ساتھ بے مقصد و ردا قیدیوں کی طرح شہر میں لے جانی جانے والی تھیں۔ آنے والا کڑا وقت کڑی آزمائش بن کر سامنے کھڑا تھا کہ کوفہ جانے والا قاصد آپہنچا اور اس نے عمر بن سعد کو ابن زیاد کا اجازت نامہ دیا اور شہر کا حال سنایا:

”امیر کوفہ عبید اللہ ابن زیاد کے حکم پر حاکم یزید ابن معاویہ کی فتح و فیروز مندی کا جشن اپنے عروج پر ہے۔ دارالامارہ اور کوفہ شہر کے گلی کوچوں کو آراستہ و پیراستہ کیا گیا ہے۔ ہر طرف عید کا سماں ہے۔ لوگ نئے لباس پہن کر خوشیاں مناتے اور نقارے بجاتے ہیں۔ کھڑکیاں، چھتیں اور بالاخانے تماشاہیوں سے بھرے ہیں۔ وہ حاکم یزید کے باغیوں کا تماشاہ کرنے کے لئے بے تاب ہیں۔ شہر بھر میں منادی کرادی گئی ہے کہ کوئی شخص مسلح ہو کر نہ نکلے اور دس ہزار

سوار شہر کے تمام اہم مقامات پر تعینات کئے گئے ہیں کہ
امن و امان کو برقرار رکھیں۔“

”امیر کوفہ عبید اللہ ابن زیاد کا فرمان ہے کہ

باغیوں کے سروں کو نیزوں پر بلند کیا جائے — سپہ سالار
نئی وردیاں پہنیں اور شہر میں اس طرح داخل ہوں کہ
حکومت کی دھاک عوام کے دلوں پر بیٹھ جائے۔“

یہ پیغام پاتے ہی عمر بن سعد نے کوچ کا حکم دیا تو محرم کی بارہ
تاریخ تھی — شمر اور دوسرے سرکردہ سالار حرکت میں آگئے — عمر بن سعد
خود ہدایات دینے لگا — سرداران لشکر بڑی سرگرمی سے لشکر کو ترتیب
دینے میں مشغول ہو گئے — ہر قبیلے کا علیحدہ سالار مقرر کر کے ان میں
شہداء کے سر تقسیم کر دیئے گئے — قبیلہ بنی تمیم کو سترہ سر، بنی اسد کو
سولہ سر، مذحج کو سات سر اور اسی طرح بعض سرداروں کی تحویل میں بھی
سروں کی کافی تعداد دی گئی — قیس ابن اشعث کنڈی کو تیرہ سر، شمر ذی
الجوشن کو بارہ سر، حصین بن نمیر کو پندرہ سر دیئے گئے تاکہ تمام قبیلوں کی
شمولیت ظاہر ہو جائے اور کسی قبیلے کی طرف سے بغاوت کا خطرہ نہ رہے۔

سر نیزوں پر بلند کئے جانے لگے — اونٹوں کی ننگی پشت پر بیہوش
اور بچوں کو سوار کرایا جانے لگا اور ان کی نگاہوں کے سامنے کہیں علی اکبرؑ کا

انہیں آب بہشت سے غسل دیں گے۔ — حلہ ہائے جنت ان کے کفن ہوں گے اور بہشت کی مٹی ان کا حنوط ہوگی لیکن یہ اشیاء اور فرعون صفت لوگ اس سے قطعاً واقف نہیں ہو سکیں گے۔“

”پھر خدائے بزرگ و برتر اسی امت کا ایک گروہ مقرر کرے گا جو حسینؑ اور ان کے انصار کی قبروں پر ایسی نشانیاں قائم کرے گا جو اہل حق کے لئے راہ ہدایت اور مومنین کے لئے باعث خیر و برکت ہوں گی۔ ایک لاکھ ملائکہ وہاں دن رات تسبیح و تہلیل کریں گے۔ ان نشانیوں کو روز قیامت تک کوئی طاقت نہیں مٹا سکے گی۔ کفر و ضلالت کے پروردہ بادشاہ اور سلطان تمہارے بابا حسینؑ کے نشان قبر کو مٹانے کے لئے اپنی تمام تر قوتیں صرف کر دیں گے لیکن ناکامی ان کا مقدر بنے گی اور ہمارے شہید حسینؑ کا نام قیامت تک سر بلند رہے گا۔“

زین العابدینؑ کی لہو روتی آنکھوں کی روانی کچھ اور بڑھ گئی۔ لیکن دل کو سہارا مل گیا۔ پھوپھی کے بلند حوصلے غم کے بوجھ سے جھکے ہوئے زین العابدینؑ کے لئے آسرا ہو گئے۔ وہ ایک آہ سرد کھینچ کر زینبؑ سے کچھ کہنا ہی چاہتے تھے کہ ننھی سیکینہ کی دردناک چیخوں نے ارض کربلا کو ہلا کر رکھ دیا۔ زینبؑ بے اختیار اس طرف لپکیں۔ دیکھا کہ معصوم بچی حسینؑ کی لاش سے لپٹی ہوئی ہے اور حسینؑ کا سنگدل قاتل شمر اسے

زبردستی لاش سے علیحدہ کرنے کی کوشش کر رہا ہے۔

زینبؑ شدت غضب کے ساتھ دور ہی سے پکاریں: ”او شمر! خدا تیرے ہاتھ قطع کرے۔ تجھے شرم نہیں آتی کہ ایک معصوم دکھی بچی کو جو اپنے باپ کی لاش پر رو رہی ہے تو ڈراتا دھمکاتا اور اس پر ظلم کرتا ہے۔“

شمر ٹھٹھک کر پیچھے ہٹ گیا۔ زینبؑ نے سکینہؑ کے قریب بیٹھ کر اسے پیار کرتے ہوئے حسینؑ کی لاش سے بمشکل علیحدہ کر کے گود میں لے لیا۔ معصوم بچی حسرت سے روتی اور چلاتی ہوئی کہہ رہی تھی:

”پھوپھی اماں! میں بابا کو پکارتی ہوں لیکن وہ جواب نہیں دیتے۔ میرے چچا عباسؑ بھی اس ظالم شخص کو کچھ نہیں کہتے۔ یہ مجھے بابا سے جدا کرتا ہے۔“

مقتل میں ہر طرف گریہ و زاری اور شور و فغاں تھا۔ سیدانیوں کے بن سنے نہیں جاتے تھے۔ ان کی آہوں اور نالوں سے زمین کربلا میں زلزلہ آتا تھا اور فضاؤں سے وحشت برستی تھی۔ ہوائیں ان کے بن دوہراتی تھیں اور ان کے ماتم کی گونج سے زمین و آسمان ہلتے تھے۔^۱ مظلوم، نہمتی اور بے چادر سیدانیوں کی آہ و زاری نے دشمنوں کے دل بھی شق کر دیئے تھے۔ ان کے کلیجے منہ کو آنے لگے تھے۔ وہ منہ پھیر پھیر کر رونے لگے تھے۔ کچھ سر پکڑ کر زمین پر بیٹھ گئے تھے۔

پھر پُر جلال لہجے میں ہجوم کو اس طرح مخاطب کیا کہ ایک ایک لفظ زور و تاثیر سے چھلک رہا تھا اور اس کا مفہوم آئینے کی طرح اجلا اور شفاف تھا۔ کوفے کی دشمن فضاؤں میں زینبؑ کے لہجے کی حکمرانی تھی :

”اے کوفہ کے رہنے والو! اے دھوکے

بازو! اے مکرو فریب کے عادی لوگو! اب تم

ہماری حالت پر روتے ہو۔ خدا کرے تم ہمیشہ روتے

رہو۔ آتش غم سے تمہارے سینے ہمیشہ جلتے رہیں۔

تم اس عورت کی مانند ہو جس نے اپنا سارا سوت کات

لیا اور پھر خود ہی اسے ٹکڑے ٹکڑے کر دیا۔“

”یاد رکھو! تم سب کے سب یہودہ بچنے

والے، فسق و فجور کے عادی، کینہ پرور، جھوٹے اور

چاپلوس ہو۔ تم اس سبزہ کی مانند ہو جو کثافتوں سے

بھری ہوئی زمین پر اگتا ہے۔ تم اس سفیدی کی مانند

ہو جو کسی قبر پر پھیر دی گئی ہو۔ خدا کا غضب تم پر

چھا چکا ہے اور تم نے ہمیشہ کے لئے اپنی جگہ دوزخ میں

بنالی ہے۔“

ہجوم کی پاسِ ادب سے جھکی ہوئی نگاہیں اٹھ اٹھ کر جھکتی

یہ — حیرت سے ایسے بے و م قیدی خالون
 رعب و جلال سے انہیں ملامت کر رہی ہے۔ کبھی اس تعجب سے کہ علیؑ
 مرتضیٰ کی شہادت کے بیس برس بعد ان کا لب و لہجہ کوفے کی فضا میں
 کیونکر گونج اٹھا ہے۔؟ خطابت کا وہی بے مثال انداز — فصاحت و بلاغت
 کی وہی بیظیر بازگشت — ایسا معلوم ہوتا تھا کہ جیسے علیؑ یوں رہے ہیں —
 باپ اور بیٹی کی یہ مشابہت حقیقت کو آشکار کرنے لگی تو دلوں پر
 قابو نہیں رہا۔ آنکھیں چھلک اٹھیں اور گریہ و زاری کا شور یکبارگی بلند
 ہوا۔ تو زینبؑ نے قہر و غضب سے انہیں پھٹکارا:

”وائے ہو تم پر اے کوفہ والو! اب تم
 میرے بھائی کے لئے روتے اور گریہ و زاری کی آوازیں
 بلند کرتے ہو؟ ہاں! — خدا کی قسم خوب روؤ کہ تم
 رونے کے ہی لائق ہو کیونکہ تمہارے دامن پر امامؑ
 وقت کے خون کا دھبہ لگ چکا ہے۔ جسے تم کبھی نہیں
 دھو سکتے۔ تم نے رسول اللہؐ کے فرزند کو قتل کیا ہے۔
 تم نے جو انسان جنت کے سردار کو ذبح کیا ہے۔ تم نے
 ایسے شخص کو قتل کیا ہے جو تمہارے لئے ہدایت کا
 چراغ اور تمہاری مشکلوں میں تمہارا مددگار تھا۔ وہ

زین العابدینؑ کا لاغر بدن اس کی ہر چوٹ پر خم ہونے لگا۔ ان کے کرتے پر رستے خون کے سرخ نشان ابھرنے لگے۔ ان کی کراہوں سے دل ہولنے لگے۔ سیدانیوں میں سے جس نے ان کی اذیت بھری آواز سنی اس نے مزاحمت ترک کر دی۔ جس نے ان کی دگرگوں حالت دیکھی اس نے خاموشی کے ساتھ اپنے ہاتھ گردن کے پیچھے بندھوا لئے۔ زینبؑ دہائی دیتی ہوئی بے ساختہ زین العابدینؑ کی طرف لپکیں اور شمر پر لعنت و ملامت کی بوچھاڑ کر دی: ”او شمر ملعون! خدا کا خوف کر، اپنے ظالم ہاتھ کو روک۔ یہ بیمار یتیم رسولؐ زادہ، خاندان رسالت کی امیدوں کا مرکز، تاج خلافت اور مسند امامت کا مالک ہے۔ شقی ترین مردم! کیا تجھے اس کی بیماری پر بھی رحم نہیں آتا؟“

اس وحشی درندے نے اس وقت اپنا ہاتھ روکا جب سیدانیوں نے چپ چاپ اپنے ہاتھ پس گردن بندھوا لئے اور خاموشی کے ساتھ اونٹوں پر بمشکل اس طرح سوار ہوئیں کہ بندھے ہوئے ہاتھوں سے نہ خود اونٹوں کی ننگی پشت پر جم کر بیٹھ سکتی تھیں، نہ معصوم بچوں کو سنبھال سکتی تھیں۔ سہمے ہوئے چھوٹے چھوٹے بچے ماؤں کے کرتوں کو پکڑ پکڑ کر خود کو گرنے سے بچا رہے تھے۔ زخموں سے نڈھال زین العابدینؑ کو اونٹ پر سوار کر کے ان کے پاؤں رسیوں سے کس کر اونٹ کے پیٹ سے باندھ دیئے گئے

گرم ریت پر بھری ہوئی بے گور و کفن پامال لاشوں کے درمیان
 سے اونٹوں کو ہانک دیا گیا۔ سیدانیوں کی آپہن ان کے سینوں میں گھٹ
 گھٹ کر آگ لگانے لگیں۔ آنسوؤں کی آتشیں گرمی آنکھوں میں سلگنے
 لگی۔ سہمے ہوئے بچوں کی سسکیاں، ہونٹوں پر آکر دم توڑنے لگیں۔
 زینبؓ اپنا چہرہ حسینؑ کی لاش کی طرف موڑے ہوئے اپنے دل کے لہو کو
 اپنی فریادوں میں سمونے لگیں:

”حسینؑ میرے ماں جائے! اے پاکیزہ اور شفیق
 روح۔ میں آپ کو خدائے عزوجل کے حوالے کرتی
 ہوں۔“

خدا کی قسم! میں ہرگز آپ سے جدا ہونا گوارا نہ
 کرتی لیکن آپ خود دیکھ رہے ہیں کہ کس ظلم اور جبر
 کے ساتھ مجھے آپ سے جدا کیا جا رہا ہے۔؟
 اے میری آنکھوں کی ٹھنڈک حسینؑ! نانا، بابا، اماں
 اور بھائیؑ تک میرا سلام پہنچا دیجئے گا۔
 ہم پر جو کچھ اس قوم لئیم کے ہاتھوں گزر رہی ہے
 انہیں اس کی خبر دیجئے گا۔

دیکھنے لگے کہ لہو و لعب کے اس ابلیسی شور میں تلاوت کی یہ مقدس آواز کہاں سے سنائی دے رہی ہے۔؟ آہستہ آہستہ ان کا شور تھمنے لگا اور انہوں نے آواز کی سمت کان لگا دیئے۔ کسی نے اپنے آپ ہی اندازہ لگایا۔ کسی نے دوسرے سے پوچھا۔ کسی نے آواز کی سمت کا تعین کر کے اس طرف اشارہ کیا۔ اور کسی نے سر اٹھا کر نیزے پر بلند نورانی سر کے ہلتے ہوئے ہونٹوں کو دیکھا۔ کوئی لب و لہجے کو مانوس پا کر بولا: ”یہ تو ہاشمی لب و لہجہ ہے۔“

کوئی آواز پہچان کر چلایا: ”یہ تو حسینؑ ابن علیؑ کی آواز ہے۔“

”حسینؑ ابن علیؑ۔؟ فرزند رسولؐ۔ حسینؑ ابن علیؑ۔؟

جو انان جنت کے سردار۔ حسینؑ ابن علیؑ۔!!!“

”حسینؑ۔“ کا نام دہلی دہلی سی، زیر لب سرگوشی بن کر ہجوم میں

لہریں لینے لگا۔ کوئی عقیدت مند جذبات پر قابو نہ رکھ سکا تو بیتاب ہو کر

چلا اٹھا: ”مولا۔! اس قوم شقی کے ہاتھوں آپ کی یہ حالت تو اصحاب

کہف کی داستان سے بھی بڑھ کر عجیب تر ہے۔“

ہجوم کی نگرانی کرنے والے کارندے نے اس کے منہ پر یوں ہاتھ

رکھا کہ اس کی آواز کے ساتھ اس کی سانس بھی گھٹ گئی۔ کسی نے غم

سے بے حال ہو کر سینے پر دوہتر مارا تو کھینچ کر ہجوم سے الگ کر دیا گیا۔

کوئی شدید صدمے سے یہوش ہو کر گرا تو قدموں تلے کچل دیا گیا۔

اونٹوں کی بلندی مکانوں کی چھتوں اور چھجوں کے برابر تھی جو تماشا کرنے والی عورتوں سے بھرے ہوئے تھے۔ وہ خاک میں اٹے ہوئے بالوں میں جھلکتے سیدانیوں کے زرد پریشان چروں، ان کی دگرگوں حالت اور ان کے ساتھ چمٹے ہوئے خوفزدہ بھوک پیاس سے نیم جان بچوں کو صاف صاف دیکھ رہی تھیں۔ کچھ خوش ہوتیں اور فقرے بازیاں کرتی تھیں۔ کچھ پتھر مارتیں اور یزید کی کامیابی کے نغمے گاتی تھیں۔ کچھ کو پریشان حال بچوں پر ترس آیا اور انہوں نے کھجوریں صدقہ کر کے بچوں پر پھینکیں۔

سیدانیوں نے کھجوروں کے تمام دانے چن کر ان کی طرف واپس پھینک دیئے۔ ام کلثومؓ نے سختی سے پکار کر کہا: ”اے بے حیا اور بے شرم لوگو! اپنی آنکھوں کو جھکالو۔ ہمارے بچوں پر صدقہ نہ پھینکو۔ ہم پر صدقہ حرام ہے۔“

تماشا کرنے والی عورتوں نے ٹھٹھک کر ام کلثومؓ کے بارعب لہجے کو سنا۔ حیرت سے ان کے پر اعتماد لفظوں پر غور کیا اور کچھ تعجب اور کچھ ملامت کے لہجے میں بولیں: ”اے قیدی عورت! تم جانتی بھی ہو کہ تم کیا کہہ رہی ہو۔؟ اتنا بڑا دعویٰ کرنے سے پہلے اپنی حالت دیکھو۔ صدقہ صرف آل محمد پر حرام ہے۔“

سپاہیوں کی وحشیانہ ہاؤہو میں گم ہوتے جا رہے تھے اور اونچے نیچے راستوں پر قافلے کو کشاں کشاں کوفے کی سمت لے جایا جا رہا تھا۔

کربلا سے کوفے تک کا دشوار گزار فاصلہ تقریباً ستاون میل پر محیط ہے جسے ایک ہی روز میں اس تیزی کے ساتھ طے کیا گیا کہ ماؤں کی گودیاں خالی ہو گئیں اور اونٹوں پر سنبھلتے سنبھلتے ان کے بدن زخمی ہو گئے۔ یہاں تک کہ کوفہ ایک فرسخ کے فاصلے پر رہ گیا تو عمر بن سعد نے حکم دیا کہ قافلے کو ٹھہرایا جائے تاکہ حاکم کوفہ ابن زیاد سے شہر میں داخل ہونے کی اجازت طلب کر لی جائے۔

سفر کی تھکن سے اٹا ہوا قافلہ اونٹوں کی ننگی پشت پر سے اترتا تو گرم ریت پر بٹھا دیا گیا۔ یزیدی لشکر اپنے سپہ سالاروں کے لئے آرام دہ خیمے نصب کرنے لگا۔ سپاہی اتنا طویل سفر طے کرنے کے بعد کھاپی کر تازہ دم ہونے لگے۔ گھوڑوں کو پانی پلایا جانے لگا اور قاتل اپنے مکروہ چہروں کو دھونے لگے۔ آپس میں ہنسی مذاق اور چہلیں ہونے لگیں۔ اپنے اپنے کارنامے بڑھ چڑھ کر بیان کئے جانے لگے۔ اور زیادہ سے زیادہ انعام و اکرام حاصل کرنے کی لالچ میں زبانیں دل دکھا دینے والے حقائق اگلنے لگیں:

”میں نے حسینؑ کے کڑیل جوان کے سینے

برہ اتار ڈی اور اس چ اس جوان رعنا
کے سینے میں ہی رہنے دیا کہ حسینؑ کے صبر کا امتحان
لیا جائے۔“

”میں نے چھ ماہ کے شیر خوار کو تیرسہ شعبہ
سے اڑا کر حسینؑ کے اہل حرم کو رلا دیا۔“
”ہم نے عباسؑ جیسے شجاعوں کے شجاع کو
گھوڑے سے گرا کر حسینؑ کا مان توڑ دیا۔“

”میرے پالان شتر کو سونے اور چاندی سے
بھر دیا جائے کیونکہ میں نے تو ایک ایسے یگانہ روزگار کو
قتل کیا ہے جو حسب و نسب میں دنیا بھر سے بہتر تھا،
جو چین میں دونوں قبلوں کی طرف نماز پڑھ چکا تھا اور
جس کے ماں باپ دنیا میں سب سے بہتر تھے۔“

بھوکا پیاسا غمزدہ قافلہ ان آوازوں کو سنتا تھا۔ سپاہیوں کو پانی کے
چھینٹے اڑاتے ہوئے دیکھتا تھا۔ مگر پیاس سے تڑنے ہوئے ہونٹوں پر حرف
شکایت نہیں لاتا تھا۔ چھوٹے چھوٹے سے معصوم بچے جو اس ظالم سفر
میں اونٹوں کی پشت پر سے گرنے سے بچ گئے تھے ماؤں کی گودیوں میں دبے
اتنے سہمے ہوئے تھے کہ نہ پانی مانگتے تھے۔ نہ بھوک کی شکایت کرتے تھے

اور گرم ریت پر بے سائبان بیٹھے ہوئے جیسے زمانے بیت گئے تھے۔

زین العابدینؑ کے بیمار چہرے کا رنگ ہر آن بدل رہا تھا۔ زینبؑ کی نگاہ شہر کوفہ پر پڑتی تھی تو دل ٹکڑے ٹکڑے ہوتا تھا۔ اسی شہر کوفہ میں وہ کبھی اٹھارہ بھائیوں کی چھاؤں میں شہزادیوں کی طرح داخل ہوئی تھیں اور آج بندھے ہوئے ہاتھوں کے ساتھ بے مقنع و ردا قیدیوں کی طرح شہر میں لے جانی جانے والی تھیں۔ آنے والا کڑا وقت کڑی آزمائش بن کر سامنے کھڑا تھا کہ کوفہ جانے والا قاصد آپہنچا اور اس نے عمر بن سعد کو ابن زیاد کا اجازت نامہ دیا اور شہر کا حال سنایا:

”امیر کوفہ عبید اللہ ابن زیاد کے حکم پر حاکم یزید ابن معاویہ کی فتح و فیروز مندی کا جشن اپنے عروج پر ہے۔ دارالامارہ اور کوفہ شہر کے گلی کوچوں کو آراستہ و پیراستہ کیا گیا ہے۔ ہر طرف عید کا سماں ہے۔ لوگ نئے لباس پہن کر خوشیاں مناتے اور نقارے بجاتے ہیں۔ کھڑکیاں، چھتیں اور بالاخانے تماشا سٹیوں سے بھرے ہیں۔ وہ حاکم یزید کے باغیوں کا تماشہ کرنے کے لئے بے تاب ہیں۔ شہر بھر میں منادی کرادی گئی ہے کہ کوئی شخص مسلح ہو کر نہ نکلے اور دس ہزار

سوار شہر کے تمام اہم مقامات پر تعینات کئے گئے ہیں کہ
امن و امان کو برقرار رکھیں۔“

”امیر کوفہ عبید اللہ ابن زیاد کا فرمان ہے کہ
باغیوں کے سروں کو نیزوں پر بلند کیا جائے — سپہ سالار
نئی وردیاں پہنیں اور شہر میں اس طرح داخل ہوں کہ
حکومت کی دھاک عوام کے دلوں پر بیٹھ جائے۔“

یہ پیغام پاتے ہی عمر بن سعد نے کوچ کا حکم دیا تو محرم کی بارہ
تاریخ تھی — شہر اور دوسرے سرکردہ سالار حرکت میں آگئے — عمر بن سعد
خود ہدایات دینے لگا — سرداران لشکر بڑی سرگرمی سے لشکر کو ترتیب
دینے میں مشغول ہو گئے — ہر قبیلے کا علیحدہ سالار مقرر کر کے ان میں
شہداء کے سر تقسیم کر دیئے گئے — قبیلہ بنی تمیم کو سترہ سر، بنی اسد کو
سولہ سر، مذحج کو سات سر اور اسی طرح بعض سرداروں کی تحویل میں بھی
سروں کی کافی تعداد دی گئی — قیس ابن اشعث کنڈی کو تیرہ سر، شمر ذی
الجوشن کو بارہ سر، حصین بن نمیر کو پندرہ سر دیئے گئے تاکہ تمام قبیلوں کی
شمولیت ظاہر ہو جائے اور کسی قبیلے کی طرف سے بغاوت کا خطرہ نہ رہے۔

سر نیزوں پر بلند کئے جانے لگے — اونٹوں کی ننگی پشت پر بیسیوں
اور بچوں کو سوار کرایا جانے لگا اور ان کی نگاہوں کے سامنے کہیں علی اکبرؑ کا

حسن رسالت سے دمکتا چہرہ تھا تو کہیں قاسم کا چاند سا مکھڑا۔ کسی نیزے پر عون و محمد ستاروں کی طرح چمک رہے تھے، تو کہیں شیر خوار علی اصغر کا پھول سا چہرہ تھا۔ ہو ہاشم کے سرخ گلاب اور حسین کے یگانہ روزگار ساتھیوں کے سرخ و سر ہونٹوں پر لبدی مسکراہٹ لئے فخر سے نیزوں پر بلند تھے۔

سیدانیوں کے دل ٹوٹ ٹوٹ کر بکھرنے لگے۔ ان کی روحیں امنڈ امنڈ کر نیزوں پر چڑھے پیاروں کے سروں پر نثار ہونے لگیں۔ آہوں سے سینے جلنے لگے۔ آنسو آنکھوں میں جل تھل مچانے لگے۔ کسی کے لبوں سے کوئی سسکی نکل گئی۔ کسی نے آہ کی۔ کسی نے کوئی فریادی لفظ کہہ دیا تو یزیدی تازیانے لیکر اس طرف دوڑے۔ نیزوں کی انیوں سے کچوکے لگانے کو بڑھے اور عمر بن سعد نے بندھے ہاتھوں والی سیدانیوں کی طرف مخاطب ہو کر بلند آواز میں کہا: ”اگر کسی طرف سے نالہ و فغاں کی آواز بلند ہوئی تو ہم تمہارے بیمار قیدی کی زندگی کے ضامن نہیں ہوں گے۔“

سیدانیوں کے ضبط کی شدت سے جگر پھٹنے لگے۔ صبر کی انتہا میں دل چور چور ہو گئے اور سارے وجود میں غم و الم کی تپش آگ لگانے لگی کہ اچانک یزیدیوں کی صفوں میں شور اٹھا۔ ہاؤ ہو مچی۔ کچھ ہنگامے کے

سے آثار نظر آئے اور مکروہ چہرہ شمر غیض و غضب میں پھنکار تازین العابدین کے قریب آیا۔ اس کے ایک ہاتھ میں کسی شہید کا سر تھا۔

”اوحسین کے بیٹے۔!“ اس نے تازیانہ لگا کر زین العابدین کو مخاطب کیا۔ ”یہ تیرے چچا عباس ابن علی کا سر سرکشی پر آمادہ ہے۔ پوچھ اس سے کہ یہ ہماری ہزار کوشش کے باوجود نیزے پر کیوں نہیں چڑھتا۔؟“

زین العابدین نے غیرت سے فق چہرے کے ساتھ بنو ہاشم کے چاند عباس علمدار کے خون آلود سر کی طرف دیکھا اور ایک آہ سی بھر کر بولے: ”اے بے دین قوم کے شقی ترین انسان۔! میرے محترم چچا کا سر ہرگز نیزے پر بلند نہیں ہوگا۔ وہ خانوادہ رسالت کی عصمت مآب بیبیوں کو بے مقنع وردا نہیں دیکھ سکتے۔“

شمر لمحے بھر کو ٹھٹھک گیا۔ پھر اس خیال سے کہ کہیں فوج کے سپاہی اس عجیب امر سے کوئی اثر نہ لے لیں، تیزی سے واپس پلٹا اور حکم دیا کہ ہاشمیوں کے اس غیرت مند سردار کا سر گھوڑے کی گردن میں آویزاں کر دیا جائے۔

فوجی دستوں کی صف بندی ہو گئی۔ سیدانیاں اور بچے بندھے ہاتھوں کے ساتھ اونٹوں پر سوار کروا دیئے گئے اور اونٹوں کی مہار طوق و زنجیر میں جکڑے ہوئے بیمار زین العابدین کے ہاتھ میں تھمادی گئی تو سب

سے آگے ایک طویل نیزہ بلند ہوا جس پر حسینؑ کا نورانی سر چودہویں کے چاند کی طرح چڑھا ہوا تھا۔ اونٹوں کی ننگی پشت پر سوار زینبؑ کی نگاہ یکایک حسینؑ کے چہرہ گلرنگ پر پڑی تو دل سینے میں بیتاب ہو گیا اور لبوں سے بے ساختہ ایسی فریاد بلند ہوئی کہ زمین و آسمان کا رنگ بدلنے لگا:

”حسینؑ میرے بھائی! آپ تو ہمارے چاند تھے۔

آہ! آپ کا طلوع ہونا موقوف ہو گیا ہے۔

میرے ماں جائے! آپ کے نہ ہونے سے ہمارے

دن راتوں میں بدل گئے ہیں۔

اور تمام دنیا پر تاریکی چھا گئی ہے۔“

سیدانیاں بے اختیار ہچکیاں لینے لگیں۔ زین العابدینؑ غم و الم

سے نڈھال ہو گئے۔ زینبؑ نے دور سے نظر آتی ہوئی شہر کوفہ کی فصیل

کو دیکھا۔ پھر چاروں طرف پھیلے ہوئے یزیدی لشکر پر نگاہ کی۔ اپنی بے

چادری کو دیکھا۔ سیدانیوں کے کھلے ہوئے سروں پر نظر کی۔ نیزوں پر

بلند سروں کو دیکھا اور بے اختیار تحکمانہ لہجے میں بے دین مسلمانوں سے

سوال کیا:

”اے لوگو! تم اس وقت کیا جواب دو گے۔؟“

جب رسول خداؐ تم سے پوچھیں گے کہ تم نے میری

عزت و اہلیت کے ساتھ میرے بعد کیا سلوک کیا۔؟
یہی کہ کسی کو قیدی بنایا اور کسی کو خون میں نہلا دیا۔
اگر میں تمہیں اپنے اہلیت کے ساتھ نہایت برا سلوک
کرنے کی تاکید کرتا تو بھی تم اس سے زیادہ برا سلوک
نہیں کر سکتے تھے۔

کیا میری نصیحتوں کا تم پر یہی اثر ہے۔؟“

یہ زینبؓ کی آواز نہیں تازیانہ تھا۔ جو مردہ ضمیروں پر یکبارگی
برس گیا۔ سپاہیوں نے سر جھٹکے اور پشیمانی سے اپنے حال پر نگاہ کی۔ پھر
اونٹ کی ننگی پشت پر سوار بندھے ہاتھوں والی معظمہ کے چاند چہرے کی ضیا
پاشیوں کو دیکھا اور ان کے لفظوں سے برستی ملامت میں شراہور ہو کر
اپنے سالاروں کی طرف سوالیہ نگاہوں سے تکتے لگے تو عمر بن سعد نے
وقت کی سنگینی کو محسوس کرتے ہوئے کوچ کا حکم دے دیا۔

شمر نے نیزے کی انی سے زینبؓ کو خاموش کروایا اور بیمار کو
تازیانہ لگا کر بولا: ”چلو آگے بڑھو! کوفے میں عوام کا ہجوم تمہارا تماشہ
دیکھنے کو بیتاب ہے۔“

کوفے کی شہر پناہ تک ایک فرسخ کا فاصلہ طے کرنے میں

زین العابدینؑ جیسے جیتے جی مر گئے۔ زینبؑ اور سیدانہوں پر قدم قدم پر
قیامت ٹوٹی رہی۔ کوفے کا دروازہ قریب آ گیا تو اچانک ایک مانوس آواز نے
لٹے ہوئے قافلے کو چونکا دیا: ”السلام علیک یا ابا عبد اللہ الحسینؑ“

آواز کی سمت دیکھا تو سفیر حسینؑ مسلم ابن عقیلؑ کا کٹا ہوا سر کوفے

کے دروازے پر آویزاں نظر آیا۔ اس استقبال پر سیدانہوں کے دل خون

ہو گئے۔ آنکھوں میں گرم آنسو سلگنے لگے۔ لیکن لبوں سے آواز تک

نہیں نکلی کہ باجوں کی آوازیں، نقاروں پر پڑنے والی چوٹیں اور ہجوم کا شور

شہر میں داخل ہونے سے پہلے ہی ان کی جانب لپک لپک کر انہیں صدمے

سے ساکت کر گیا۔ وہ اپنے آپ میں ہی سمٹ سمٹ کر گھٹنے لگیں۔ بال

جھٹک جھٹک کر اپنے چہرے چھپانے لگیں۔ زین العابدینؑ کے پاؤں زمین

میں گڑنے لگے۔ غیرت سے ان کا چہرہ زرد پڑ گیا۔ اور سارے بدن پر کپکپی سی طاری ہو گئی۔

لوگ خوشی کے نعرے مارتے ہوئے دوڑے، عورتیں کوٹھوں کی چھتوں، چھجوں اور دیواروں پر جھک آئیں۔ ”قیدی آگئے، باغیوں کے سر آگئے“ کا شور مچ گیا۔ ہجوم اس قدر ہو گیا کہ راستہ چلنا دشوار ہو گیا۔ ٹھہر ٹھہر کر، رک رک کر کہیں ایک ایک قدم اٹھتا تھا۔ ہزاروں آنکھیں نیزوں پر بلند سروں اور قیدیوں پر لگی ہوئی تھیں۔ کوئی سیٹیاں جاتا تھا، تو کوئی فقرے چست کرتا تھا۔ کوئی یزید کی فتح کے ترانے گاتا تھا، تو کوئی تالیوں اور باجوں سے اس کا ساتھ دیتا تھا۔ کوئی طعنے دیتا تھا، تو کوئی پتھر برساتا تھا۔ تطہیر کے سائے میں پلنے والی رسول اللہ کی بیٹیاں بے باک نگاہوں کی اس کڑی دھوپ میں جھلس جھلس جاتی تھیں۔ بچوں کو برستے پتھروں سے مچاتیں۔ بالوں سے پردہ بناتیں۔ شرم و حیا سے پگھل رہی تھیں کہ طویل نیزے پر بلند حسینؑ کے خون آلود سر نے تلاوت کلام پاک کا آغاز کیا۔ سورہ کف کی وہ آیات جس میں اصحاب کف کا تذکرہ ہے جو بے حد عجیب قصوں میں سے ایک ہے۔

خوشیوں میں کھوئے ہوئے مست حال لوگوں نے حیرت سے اس سردی آواز کو سنا جس پر لحن داؤدی نثار ہوتا تھا اور چونک کر ادھر ادھر

دیکھنے لگے کہ لہو و لعب کے اس ابلیسی شور میں تلاوت کی یہ مقدس آواز کہاں سے سنائی دے رہی ہے۔؟ آہستہ آہستہ ان کا شور تھمنے لگا اور انہوں نے آواز کی سمت کان لگا دیئے۔ کسی نے اپنے آپ ہی اندازہ لگایا۔ کسی نے دوسرے سے پوچھا۔ کسی نے آواز کی سمت کا تعین کر کے اس طرف اشارہ کیا۔ اور کسی نے سر اٹھا کر نیزے پر بلند نورانی سر کے ہلتے ہوئے ہونٹوں کو دیکھا۔ کوئی لب و لہجے کو مانوس پا کر بولا: ”یہ تو ہاشمی لب و لہجہ ہے۔“

کوئی آواز پہچان کر چلایا: ”یہ تو حسینؑ ابن علیؑ کی آواز ہے۔“
 ”حسینؑ ابن علیؑ۔؟ فرزند رسولؐ۔ حسینؑ ابن علیؑ۔؟“
 جوانان جنت کے سردار۔ حسینؑ ابن علیؑ۔!!!“

”حسینؑ۔“ کا نام دہی دہی سی، زیر لب سرگوشی بن کر ہجوم میں لہریں لینے لگا۔ کوئی عقیدت مند جذبات پر قابو نہ رکھ سکا تو بیتاب ہو کر چلا اٹھا: ”مولا۔! اس قوم شقی کے ہاتھوں آپ کی یہ حالت تو اصحاب کف کی داستان سے بھی بڑھ کر عجیب تر ہے۔“

ہجوم کی نگرانی کرنے والے کارندے نے اس کے منہ پر یوں ہاتھ رکھا کہ اس کی آواز کے ساتھ اس کی سانس بھی گھٹ گئی۔ کسی نے غم سے بے حال ہو کر سینے پر دوہتر مارا تو کھینچ کر ہجوم سے الگ کر دیا گیا۔

کوئی شدید صدمے سے یہوش ہو کر گرا تو قدموں تلے کچل دیا گیا۔
 اونٹوں کی بلندی مکانوں کی چھتوں اور چھجوں کے برابر تھی جو تماشا
 کرنے والی عورتوں سے بھرے ہوئے تھے۔ وہ خاک میں اٹے ہوئے
 بالوں میں جھلکتے سیدانیوں کے زرد پریشان چہروں، ان کی دگرگوں حالت اور
 ان کے ساتھ چمٹے ہوئے خوفزدہ بھوک پیاس سے نیم جان بچوں کو صاف
 صاف دیکھ رہی تھیں۔ کچھ خوش ہوتیں اور فقرے بازیاں کرتی تھیں۔
 کچھ پتھر مارتیں اور یزید کی کامیابی کے نغمے گاتی تھیں۔ کچھ کو پریشان حال
 بچوں پر ترس آیا اور انہوں نے کھجوریں صدقہ کر کے بچوں پر پھینکیں۔

سیدانیوں نے کھجوروں کے تمام دانے چن کر ان کی طرف واپس
 پھینک دیئے۔ ام کلثومؓ نے سختی سے پکار کر کہا: ”اے بے حیا اور بے شرم
 لوگو! اپنی آنکھوں کو جھکالو۔ ہمارے بچوں پر صدقہ نہ پھینکو۔ ہم پر
 صدقہ حرام ہے۔“

تماشا کرنے والی عورتوں نے ٹھٹھک کر ام کلثومؓ کے بارعب لہجے
 کو سنا۔ حیرت سے ان کے پر اعتماد لفظوں پر غور کیا اور کچھ تعجب اور کچھ
 ملامت کے لہجے میں بولیں: ”اے قیدی عورت! تم جانتی بھی ہو کہ تم
 کیا کہہ رہی ہو۔؟ اتنا بڑا دعویٰ کرنے سے پہلے اپنی حالت دیکھو۔
 صدقہ صرف آل محمدؐ پر حرام ہے۔“

”اگر تم نہیں جانتیں تو جان لو کہ ہم ہی آل محمد ہیں۔ ہم ہی محمد کی بیٹیاں ہیں۔ ہمارے مردوں کو تمہارے مردوں نے قتل کر کے ان کے سروں کو نیزوں پر بلند کیا ہے اور ہمیں بے سہارا جان کر قیدی بنایا ہے۔“ ام کلثومؓ نے واضح لفظوں میں جواب دیا۔

عورتیں بھونچکی سی رہ گئیں۔ انہیں اپنی سماعت پر اعتبار نہیں آیا۔ انہوں نے حواس باختہ ہو کر بار بار تصدیق کرنے کو پوچھا اور حقیقت حال جان کر ان کی چیخیں نکل گئیں۔ وہ سر و سینہ پیٹنے لگیں اور بیتاب ہو ہو کر اپنی چادریں اتار اتار کر سیدانیوں پر پھینکنے لگیں۔ ان کے گریہ و بکا سے کان پڑی آواز بھی سنائی نہیں دیتی تھی۔ اس اچانک اٹھنے والے شور نے ارد گرد کھڑے مردوں کو بھی ان کی جانب متوجہ کر دیا اور عورتوں کے منہ سے یہ سن کر کہ بے کجاوہ اونٹوں پر بندھے ہوئے بازوؤں کے ساتھ ننگے سر بیٹھی ہوئی قیدی بیٹیاں ناموس محمدؐ ہیں۔ تو ان میں سے اکثر خود پر قابو نہیں رکھ سکے۔ ان کے ہونٹوں سے بھی بے اختیار فریاد بلند ہوئی۔ ان کے ہاتھ ماتم کے لئے اٹھ گئے اور چاروں طرف گریہ و ماتم کی صدائیں گونج اٹھیں۔

یہ سب اس قدر اچانک ہوا کہ نگران سپاہی بے بسی سے دیکھتے کے دیکھتے رہ گئے۔ اس وقت زینبؓ نے پُر جلال لہجے میں صرف ایک لفظ کہا:

”اُسکٹ۔۔۔!!!“ ”خاموش۔۔۔!!!“

اس تحکم آمیز پروقار صدا کے بلند ہوتے ہی جیسے ہر شے دم خود
رہ گئی۔۔۔ نقاروں پر چوٹ لگاتے ہاتھ جہاں تھے خود خود وہیں پر رک
گئے۔۔۔ باجوں کی آواز مر گئی۔۔۔ ہجوم کی صدائیں ان کے سینوں میں دفن
ہو گئیں۔۔۔ ظالم و جابر نگران سپاہی جیسے پتھر بن گئے۔۔۔ اونٹوں کے گلوں
میں بندھی ہوئی گھنٹیاں بھی چپ ہو گئیں اور سانسیں سینوں میں رک
گئیں۔۔۔ ہر طرف ایک ایسا سکوت طاری ہو گیا جیسے وہاں کبھی کسی آواز کا
شائبہ تک نہیں تھا۔

زینبؓ نے شاہانہ وقار سے سر اٹھایا۔۔۔ بالوں میں چھپا ہوا نورانی
چہرہ آفتاب کی طرح چمکا۔۔۔ وہ اونٹ کی تنگی پشت پر گردن کے پیچھے بندھے
ہوئے ہاتھوں کے ساتھ سیدھی ہوئیں تو ان کی ہیبت و بزرگی سے تماشہ
کرتی آنکھیں بے ساختہ جھک گئیں۔۔۔ انہوں نے عاجزی و انکساری سے حمد
خداوندی کہی تو لفظ نگینے بن کر چمک اٹھے :

”سب تعریفیں اللہ کے لئے ہیں اور صلوات و

سلام ہے میرے جد محمدؐ مصطفیٰؐ اور ان کی پاک آلؑ پر

جنہیں اللہ نے ہر قسم کے نقص و عیب سے مبرا اور

منزہ قرار دیا ہے۔“

پھر پُر جلال لہجے میں ہجوم کو اس طرح مخاطب کیا کہ ایک ایک لفظ زور و تاثیر سے چھلک رہا تھا اور اس کا مفہوم آئینے کی طرح اجلا اور شفاف تھا۔ کوفے کی دشمن فضاؤں میں زینبؑ کے لہجے کی حکمرانی تھی:

”اے کوفہ کے رہنے والو! اے دھوکے

بازو! اے مکرو فریب کے عادی لوگو! اب تم

ہماری حالت پر روتے ہو۔ خدا کرے تم ہمیشہ روتے

رہو۔ آتش غم سے تمہارے سینے ہمیشہ جلتے رہیں۔

تم اس عورت کی مانند ہو جس نے اپنا سارا سوت کات

لیا اور پھر خود ہی اسے ٹکڑے ٹکڑے کر دیا۔“

”یاد رکھو! تم سب کے سب یہودہ بچنے

والے، فسق و فجور کے عادی، کینہ پرور، جھوٹے اور

چاپلوس ہو۔ تم اس سبزہ کی مانند ہو جو کثافتوں سے

بھری ہوئی زمین پر اگتا ہے۔ تم اس سفیدی کی مانند

ہو جو کسی قبر پر پھیر دی گئی ہو۔ خدا کا غضب تم پر

چھا چکا ہے اور تم نے ہمیشہ کے لئے اپنی جگہ دوزخ میں

بنالی ہے۔“

ہجوم کی پاس ادب سے جھکی ہوئی نگاہیں اٹھ اٹھ کر جھکتی

رہیں۔ کبھی اس حیرت سے کہ ایک بے بس و مظلوم قیدی خاتون کس رعب و جلال سے انہیں ملامت کر رہی ہے۔ کبھی اس تعجب سے کہ علیؑ مرتضیٰ کی شہادت کے بیس برس بعد ان کا لب و لہجہ کونے کی فضا میں کیونکر گونج اٹھا ہے۔؟ خطابت کا وہی بے مثال انداز۔ فصاحت و بلاغت کی وہی بیظیر بازگشت۔ ایسا معلوم ہوتا تھا کہ جیسے علیؑ بول رہے ہیں۔

باپ اور بیٹی کی یہ مشابہت حقیقت کو آشکار کرنے لگی تو دلوں پر قابو نہیں رہا۔ آنکھیں چھلک اٹھیں اور گریہ و زاری کا شور یکبارگی بلند ہوا۔ تو زینبؑ نے قہر و غضب سے انہیں پھٹکارا:

”وائے ہو تم پر اے کوفہ والو! اب تم میرے بھائی کے لئے روتے اور گریہ و زاری کی آوازیں بلند کرتے ہو؟ ہاں۔! خدا کی قسم خوب روؤ کہ تم رونے کے ہی لائق ہو کیونکہ تمہارے دامن پر امامؑ وقت کے خون کا دھبہ لگ چکا ہے۔ جسے تم کبھی نہیں دھو سکتے۔ تم نے رسول اللہؐ کے فرزند کو قتل کیا ہے۔ تم نے جو انسان جنت کے سردار کو ذبح کیا ہے۔ تم نے ایسے شخص کو قتل کیا ہے جو تمہارے لئے ہدایت کا چراغ اور تمہاری مشکلوں میں تمہارا مددگار تھا۔ وہ

تمہارے حقوق کا ترجمان اور محافظ تھا۔

”لعنت ہو تم پر اے اہل کوفہ! کیا تم جانتے ہو کہ تم نے رسول اللہ کے کس جگر گوشے کا خون بہایا ہے۔؟ کیا تم نے سوچا ہے کہ تم کتنی باعظمت رسولؐ زادیوں کو بے پردہ کوچہ و بازار میں لے آئے ہو۔؟ تم نے ایسے مذموم، برے اور گھٹیا فعل کا ارتکاب کیا ہے کہ جس کی مثال نہیں ملتی۔ تمہاری اس قبیح حرکت سے زمین و آسمان لرز اٹھے ہیں۔ پہاڑوں کا دل ٹکڑے ٹکڑے ہو گیا ہے اور آسمان سے خون برستا ہے۔“

”یاد رکھو کہ دنیا کی رسوائی کے بعد آخرت کا عذاب شدید ہے۔ تمہیں چونیہ مہلت ملی ہے اس پر خوش و مطمئن نہ ہونا کیونکہ خدائے مطلق انتقام لینے میں جلدی نہیں کرتا۔ اسے وقت کے گزر جانے کا اندیشہ نہیں ہے۔ وہ سب کے اعمال پر کڑی نگاہ رکھتا ہے اور ظالموں کی گھات میں ہے۔“

”اے اہل کوفہ! تم کیا جواب دو گے

جناب رسول اللہؐ کو۔؟ جب وہ تم سے جواب طلب کریں گے کہ تم نے میرے اہلیت کے ساتھ کیسا برا سلوک کیا۔؟ تم نے ان کا خون بہایا اور انہیں قیدی بنایا۔ کیا میری محنتوں کا یہی صلہ تھا کہ تم میرے اہلیت کے ساتھ اس بری طرح سے پیش آؤ۔؟“

”اے کوفہ والو۔! مجھے اندیشہ ہے کہ کہیں تم لوگوں پر ویسا ہی عذاب نازل نہ ہو جیسا کہ قوم عاد پر ہوا تھا۔“

وقت کی نبض تھم گئی تھی۔ کائنات کا ذرہ ذرہ ہمہ تن گوش تھا۔ شاید کسی قیدی اور بے بس انسان نے اس سے زیادہ مخالفانہ اور دشمن ماحول میں کبھی خطاب نہیں کیا تھا۔ زینبؓ کی ماں فاطمہؓ کے علاوہ کبھی کوئی خاتون اتنی فصیح و بلیغ نہیں دیکھی گئی تھی۔ جس کا ہر لفظ ایسی تاثیر میں ڈوبا ہوا تھا کہ سننے والوں کے دلوں پر چوٹ لگا رہا تھا۔ ان کی روحوں کو جھنجھوڑ رہا تھا۔ اور ان کے سوئے ہوئے ضمیروں پر تازیانہ بن کر برس رہا تھا۔

خوشی کے شادیاں نے جاتا۔ طعنوں کے تیر برساتا۔ پتھر مارتا اور باغی باغی پکارتا ہجوم اپنی انگلیاں چبارہا تھا۔ اپنا سر پیٹ رہا تھا۔ اپنے بال

نوح رہا تھا۔ اپنے گریبان چاک کر رہا تھا۔ گریہ و بکا سے ایک حشر پیا
 تھا۔ لوگوں نے عمائے زمین پر پٹک دیئے۔ سروں پر خاک ڈالنے
 لگے۔ اپنے چہرے نوچنے لگے۔ فرط غم سے زمین پر ڈھے گئے۔ اور
 ماہی بے آب کی طرح تڑپ تڑپ کر پکارنے لگے: ”اے اہلبیت رسول! —
 تمہارے بزرگ دنیا بھر کے بزرگوں سے افضل ہیں۔ تمہارے جوانوں کی
 پاکبازی اور شرافت کی مثال کائنات کے جوانوں میں کہیں نہیں ملتی۔
 تمہاری خواتین عفت و عظمت میں سارے جہاں کی مستورات میں ممتاز مقام
 رکھتی ہیں۔ بیشک تمہاری پاکیزہ نسل کا قیاس دنیا کی کسی نسل و خاندان
 سے نہیں ہو سکتا۔ جسے کسی حالت میں بھی رسوا نہیں کیا جاسکتا“۔

اس روز سے زیادہ رونے والے اور رونے والیاں کبھی نہیں دیکھی
 گئیں۔ ہر طرف کھرام پپا تھا۔ یزیدی سپاہیوں کو بھی خود پر قابو نہیں
 تھا۔ ہر ایک احساس جرم سے زمین میں گڑھا جاتا تھا۔ زینبؑ کی
 معجز بیانی حسینؑ کی حقانیت کی گواہی بن کر ہر طرف حکومت کر رہی تھی۔
 لوگ علی الاعلان خود پر، حکمرانوں پر اور ساری قوم پر لعنت بھیج رہے
 تھے۔ سیدانیاں اونٹوں کی ننگی پشت پر گریہ و زاری کر رہی تھیں۔
 نیزوں پر چڑھے ہوئے سروں کی آنکھوں سے آنسو رواں تھے۔ خود زینبؑ
 کا اپنا جگر بھی غم سے پھٹا جاتا تھا۔ ان کی حالت متغیر تھی۔

زین العابدینؑ اپنے طوق و زنجیر سنبھالتے — بیڑیوں والے پاؤں
 کے ساتھ آہستہ آہستہ اس اونٹ کے ساتھ آن کھڑے ہوئے تھے جس پر
 زینبؑ سوار تھیں — وہ دیکھ رہے تھے کہ زینبؑ کے نوحہ و فریاد سے عالم امکان
 درہم برہم ہوا جاتا ہے — انہوں نے زینبؑ کو پکارا: ”پھوپھی اماں! —!“
 آواز پہچان کر زینبؑ فوراً ان کی طرف متوجہ ہوئیں — زین العابدینؑ
 نے رندھے ہوئے گلے کے ساتھ کہا: ”پھوپھی اماں اب بس کیجئے! —!“
 آپ تو ایسی عالمہ ہیں جس نے علم کسی معلم سے نہیں سیکھا اور ایسا فہم و
 فراست رکھتی ہیں کہ آپ کے سامنے تمام حقائق آشکار ہیں — آپ تو
 جانتی ہیں کہ آپ کا یہ اضطراب و گریہ عالم امکان میں کیا اثرات پیدا کریگا۔“
 ”میری آنکھوں کے نور — میرے مظلوم بیٹے! — دل پر قابو
 رکھنا بہت دشوار ہے — یہ غم تو ایسا غم ہے کہ اس کے اثر سے آسمان
 رویا — زمین متزلزل ہوئی — سرخ آندھیاں اٹھیں اور سورج کو گھن لگ
 گیا — میں کس طرح فریاد نہ کروں —؟ جبکہ میں دیکھ رہی ہوں کہ
 جد بزرگوار محمدؐ مصطفیٰؐ، بابا علی مرتضیٰؑ، مادر گرامی فاطمہ زہراؑ اور بھائی حسنؑ مجتبیٰ
 کے ساتھ سب خاصان خدا مصروف گریہ و بکا ہیں اور سروں پر خاک
 اڑا رہے ہیں۔“

زینبؑ خاموش ہو گئیں لیکن سیاہ دل اہل کوفہ کے تڑپتے ضمیروں

کو ابھی کچھ اور جھنجھوڑنے کی ضرورت تھی۔ طوق و زنجیر میں جکڑے ہوئے زین العابدینؑ نے فخر سے سر اٹھایا اور دشمنوں کے ہجوم سے پکار کر کہا:

”اے لوگو! جو مجھے جانتا ہے وہ تو جانتا ہی

ہے۔ جو نہیں جانتا وہ جان لے کہ میں علیؑ ابن الحسینؑ

ابن علیؑ ابن ابی طالبؑ ہوں۔ میں اس کا فرزند ہوں

جسے فرات کے کنارے پیاسا شہید کیا گیا۔ اس کے

مال و اموال کو لوٹ لیا گیا اور اس کے اہل و عیال کو

اسیر کیا گیا۔ ہماری مظلومیت ہی ہمارا فخر ہے۔ لیکن

تم کس منہ سے ہمارے نانا رسول اللہؐ کے سامنے

جاؤ گے۔؟“

زین العابدینؑ انہیں آئینہ دکھا چکے تو حسینؑ کی بیٹی فاطمہ بنت الحسینؑ

نے مجمع کا رخ کیا:

”اے اہل کوفہ! اے اصحاب مکرو فریب!۔

جان لو کہ قادر مطلق نے اپنی کرامت سے ہمیں معزز

فرمایا ہے اور رسول اللہؐ کے تعلق سے ہمیں تمام خلائق

پر عزت و عظمت بخشی ہے۔ لیکن تم نے ہمارے خون

اور ہمارے مال کو حلال جانا اور ہماری اسیری پر خوش

ہو۔ تو اب خدا کے غضب اور عذاب شدید کے لئے
بھی تیار رہو۔“

فاطمہؑ بنت الحسینؑ خاموش ہوئیں تو ام کلثومؑ بنت علیؑ کی آواز
حق بلند ہوئی، انہوں نے چند اشعار سے آغاز کلام کیا:
”لعنت ہو تم پر کہ تم نے میرے بھائی کو قتل کیا۔
جہنم کی بھڑکتی آگ تمہاری سزا ہوگی۔
تم نے ایسا خون بہایا جس کا بہانا خدا، رسولؐ اور قرآن
نے حرام کیا تھا۔“

مظلوم اسیروں کا یہ خطاب جیسے فصاحت و بلاغت کا دریا تھا جو بہتا
چلا آرہا تھا۔ اثر و تاثیر کا چشمہ تھا جو بے ساختہ پھوٹ نکلا تھا۔ جہاں
جہاں حق و صداقت کی یہ صدائیں پہنچ رہی تھیں۔ دلوں میں آگ لگا
رہی تھیں۔ کوفہ کے درودیوار سے ”ہائے حسینؑ، مظلوم حسینؑ“ کی
صدائیں آنے لگی تھیں۔ لوگوں کی حالت غیر تھی۔ وہ سر و سینہ پیٹ
پیٹ کر چلا رہے تھے:

”اے ناموس طیبین و طاہرین!۔“

آپ کے کلام کی صداقت نے ہمارے دلوں کو جلا دیا
ہے۔ سینوں کو سلگا دیا ہے۔

اور ہمارے روح و بدن میں آگ لگادی ہے۔“

یہ قیامت خیز سماں ایسا تھا جس نے سنگدل یزیدی سپاہیوں کو یو کھلا دیا تھا۔ ان کی اپنی آنکھوں سے بے ساختہ آنسو رواں تھے تو وہ رونے والوں کو کس منہ سے روکتے۔؟ ندامت و پشیمانی سے وہ خود زمین میں گڑھے جاتے تھے تو وہ سروں پر خاک اڑانے والوں کو کیا کہتے۔؟ ان کے اپنے دل عذاب الہی کے خوف سے سینوں میں بیٹھے جاتے تھے تو وہ مضطرب لوگوں کو راہ سے کس طرح ہٹاتے۔؟ اسی عالم میں بہت دیر ہو گئی۔ کسی کی سمجھ میں کچھ نہیں آتا تھا کہ صورتحال پر کیونکر قابو پایا جائے۔؟ بے خود و بے قابو ہجوم آنسوؤں کے سمندر میں غرق ہو رہا تھا۔

شہر کی دگرگوں کیفیت اور ان انقلاب آفریں خطبوں کی اطلاع برابر حکام بالا تک پہنچ رہی تھی۔ انہوں نے اس ہنگامی حالت سے نپٹنے کے لئے وہ تازہ دم سپاہی بھجے جن تک ان خطبوں کی آواز نہیں پہنچی تھی۔ جو اس ماحول کی اثر آفرینی سے علیحدہ تھے۔ وہ مستعدی سے بازار کوفہ پہنچے اور روتے تڑپتے لوگوں پر دھاوا مارا۔ کسی پر کوڑے برسائے۔ کسی کو تازیانے لگائے۔ کسی کے منہ پر ہاتھ رکھا۔ کسی کو گرفتار کر لیا۔ کوئی بھگدڑ میں قدموں تلے کچلا گیا۔ اور کسی نے بھاگ جانے میں ہی عافیت سمجھی۔

یزیدیوں نے عوام کے دلوں میں اپنی دھاک بٹھانے اور اپنی طاقت کی نمائش کرنے کیلئے ظلم کی حد کر دی۔ پچھتاووں میں گھری ہوئی کوفہ کی عورتوں نے جو چادریں سیدانیوں پر پھینک دی تھیں۔ انہیں نیزوں کی نوکوں سے اس طرح سیدانیوں کے سروں سے اتارا کہ بے پردگی کے زخم کے ساتھ انہیں جسمانی زخم بھی سہنے پڑے۔ انہوں نے زین العابدینؑ پر تازیانے برسائے۔ روتے ہوئے بچوں کو جھڑکا اور طمانچے لگائے۔ لوگوں کے کچلے جانے کی پروا کئے بغیر اونٹوں کو تیزی سے ہنکایا۔

اب قافلہ جہاں جہاں سے گزرا عوام سے آنسوؤں اور آہوں کا خراج وصول کرتا ہوا گزرا۔ زینبؑ کو جہاں موقع ملا۔ جس انداز میں ممکن ہوا۔ یزیدی سپاہیوں کے ظلم و زیادتی کو جھیل کر انہوں نے حسینؑ کے نام کو ہمیشہ گونجنے والی صدا بنا کر چھوڑا۔ اور بغض و کینہ سے بھرے ہوئے دلوں کی سیاہی میں حسینؑ کی حقانیت کو نور کا لازوال نقطہ بنا کر لگادیا۔

صبح سے شام تک اس لٹے ہوئے قافلے کو بازاروں میں پھرانے کے بعد حاکم کوفہ نے حکم دیا کہ قیدیوں کو اگلے دن دربار میں پیش کیا جائے تاکہ دربار کی آراستگی کا کام مکمل ہو جائے اور شہر کے سرکردہ لوگوں کو دعوت نامے بھجوا دیئے جائیں۔ عمر بن سعد اور شمر نے دربار کے قریب

ہی ایک کھلے میدان میں پڑاؤ ڈال دیا۔ چاروں طرف کڑا چہرہ لگا اور سرداران لشکر کے لئے خیمے گاڑے گئے۔ جہاں وہ اپنی کامیابی کا جشن منانے کے بعد آرام کرنے لگے اور غمزہ ، بھوکے پیاسے اجڑے ہوئے آل محمدؐ کو ننگی زمین پر کھلے آسمان تلے چھوڑ دیا گیا۔ جن کے لئے ہر دن کرب و بلا سے بھرا تھا اور ہر شام، شام غریباں تھی۔

۱۳ محرم ۶۱ھ کا سورج منہ پر خاک ڈال کر طلوع ہوا اور صبح
 نے گریبان چاک کیا تو یزیدی لشکر خوشی کے نعرے مارتا ہوا بیدار ہوا۔
 نواسہ رسولؐ کو بیدردی سے شہید کرنے والے اور ناموس رسولؐ کو قیدی
 بنانے والے سرکشوں نے اذان فجر میں رسول اللہؐ کی رسالت کی گواہی دی۔
 صبح کی دو رکعتیں پڑھیں اور اپنے ہتھیاروں کو چمکانے لگے۔ وہ آپس میں ہنسی
 مذاق کرتے، کھاتے پیتے، اپنی نئی وردیاں پہن کر سویرے ہی تیار ہو گئے۔
 ان کے سپہ سالار بھی مستعد ہو گئے اور لٹے ہوئے بے آسرا قافلے کی طرف
 یہ کہتے ہوئے غرور و تکبر سے بڑھے: ”چلو قیدیو! آج تمہیں دربار کوفہ
 میں پیش کیا جائے گا۔“

بازار کوفہ کی زخم خوردہ سیدانیاں فرط حیا سے رو پڑیں۔ کاش!۔
 اس روز بد پر شب کا سیاہ پردہ پڑا رہتا اور سیاہ کار حاکم کا سامنا نہ کرنا پڑتا۔

زینبؑ کے دل سے ایک ہوک سی اٹھی۔ انہیں وہ دن یاد آئے جب بابا علیؑ مرتضیٰ مسجد کوفہ کے فرش پر بیٹھ کر دربار منعقد کرتے تھے اور ہر مظلوم کی داد رسی ہوتی تھی۔ لیکن آج اسی شہر کوفہ میں اسی علیؑ کی بیٹی سب سے زیادہ مظلوم تھی اور داد رسی کرنے والا کوئی نہیں تھا۔ وہ روتے ہوئے دل کو سنبھال کر اٹھیں اور باقی سیدانیوں کو سمیٹا، بچوں کو بہلایا، پیار کیا اور زین العابدینؑ جو دربار کے تصور سے ہی بے جان سے ہو گئے تھے، انہیں تسلی دی، ان کی دلجوئی کی۔

یزیدی فوج کے سپہ سالار اور سپاہی انعام کے لالچ میں کشاں کشاں دربار تک پہنچے تو پتا چلا کہ ابھی دربار آراستہ نہیں ہوا اس لئے قیدی باہر انتظار کریں۔ انتظار کی اس سولی پر مر مر کر جینے کی اذیت سے نڈھال سیدانیاں خاک پر بیٹھ گئیں۔ زین العابدینؑ گرد و پیش کی چہل پہل دیکھ کر خون کے آنسو رونے لگے۔

شہر کے نمایاں لوگ بہترین لباسوں میں ملبوس آ کر اپنی سواریوں سے اتر رہے تھے۔ غلام دوڑ کر ان کی پذیرائی کرتے اور انہیں عزت و احترام سے اندر لے جاتے۔ کوئی و شامی سپاہی چمکتے ہتھیار سجائے اندر باہر اپنی ڈیوٹیاں سنبھال رہے تھے۔ حبشی غلاموں کا ایک پورا دستہ حاکم کے تخت کے عقب میں پہرہ دینے کے لئے عمدہ وردیاں پہنے ایستادہ

ہو گیا تھا۔ دربان، چوہدار، جلاد اور حاجب وغیرہ سب کے سب تقریبی لباس میں ملبوس یہاں وہاں مصروف تھے۔

کئی سوز رنگار کرسیوں پر امرائے شہر خلعت ہائے فاخرہ پہنے بیٹھتے جا رہے تھے۔ حاکم کوفہ کی ہدایت کے مطابق حسینؑ کا کٹا ہوا سر طشت طلاء میں رکھ کر اس کے تخت کی نچلی سیڑھی پر رکھ دیا گیا تھا۔ جس پر ایک خوان پوش ڈھکا ہوا تھا۔ حاکم کے لئے انواع و اقسام کے کھانے، پھل اور پینے پلانے کا سامان چن دیا گیا تھا اور سب اس کے انتظار میں بار بار دروازے کی طرف دیکھ رہے تھے۔

بہت دیر تک حاکم کوفہ کا انتظار ہوا۔ دربار میں بیٹھے ہوئے خاص و عام اکتا کر پہلو بد لئے لگے اور دربار کے باہر لٹا ہوا قافلہ دربار میں پیشی کے تصور سے نیم جان ہوتا رہا۔ بالآخر نقاروں پر چوٹ پڑی اور حاکم کوفہ عبید اللہ ابن زیاد کے دربار میں آنے کا اعلان کیا گیا۔ حاضرین نے کھڑے ہو کر اسے تعظیم دی۔ اس نے غرور کی نگاہ دربار کی شان و شوکت پر ڈالی۔ بڑے تکبر سے اپنے زریں تخت پر بیٹھا اور فتح کے نشے میں چور ہو کر غرایا: ”قیدیوں کو حاضر کیا جائے“۔

مستعد کھڑے چوہداروں اور حاجبوں نے یہ آواز باہر پہنچائی۔ شمر اور دوسرے سپہ سالار خوشی کے نعرے مارتے رسیوں میں جکڑے

ہوئے بے بس قیدیوں کی طرف متوجہ ہوئے۔ لہو روتے زین العابدینؑ کو
 کسی نے نیزے کی انی لگائی: ”اٹھو قیدی! تمہاری دربار میں پیشی ہے۔“
 خاک سے اٹھنے اور دربار تک جانے میں قدم قدم پر زین العابدینؑ
 اور آیہ تطہیر کے سائے میں پروان چڑھی ہوئی سیدانیوں پر صدیاں بیت
 گئیں۔ ”حاکم کا اقبال بلند ہو“ کی صدائیں لگاتے سپاہی، شہداء کے سروں
 کو نیزوں پر بلند کئے ہوئے دربار میں داخل ہوئے۔ ان کے پیچھے رسیوں
 میں جکڑے ہوئے قیدیوں کو بھیر بھریوں کی طرح ہنکایا گیا۔ سفر کی گرد
 اور غم کے غبار سے اٹے ہوئے غیرت سے نیم جان قیدی اپنے بوسیدہ
 لباسوں میں بے بسی اور کسمپرسی کی تصویر نظر آتے تھے۔

”اے اہل دربار! اپنی آنکھوں کو جھکالو اور

ہمارا تماشا نہ کرو۔“

زینبؑ کی پر جلال صدا ایک تحکم آمیز گونج بن کر سارے دربار
 میں پھیل گئی۔ دربار میں یکنخت سناٹا چھا گیا۔ آنکھوں کے ساتھ ساتھ
 سر بھی آپ سے آپ جھک گئے۔ زینبؑ وقار سے قدم اٹھاتیں دوسری
 سیدانیوں کے ساتھ دربار کے ایک گوشے میں بیٹھ گئیں اور کنیروں نے ان
 کے گرد حلقہ باندھ کر انہیں نگاہوں کی زد سے محفوظ کر دیا تو ان زیاد کو
 ہوش آیا۔

یہ تو اس کے وہم و گمان میں بھی نہیں تھا کہ ایک بے بس قیدی عورت اسکے دربار میں، اسکے روبرو یوں شان سے فرمان شاہی جاری کریگی اور پورے دربار میں کسی کو سرتاپی کی مجال نہیں ہوگی۔ اس نے بھنا کر سوال کیا: ”یہ کون متکبر عورت ہے۔ جسکا غرور حد سے بڑھا ہوا ہے۔؟“

حاکم کوفہ کی ظالم فطرت سے واقف لوگ کانپ گئے۔ کسی نے بتایا کہ یہ زینبؓ، علیؓ کی بیٹی اور حسینؓ کی بہن ہیں۔! لیکن یہ آواز لالچ و طمع سے بے قابو ایک قاتل کے فخر و مباہات کی بلند آہنگ لے میں گم ہو گئی۔

”اے امیر۔! میری ڈھال کو سونے اور

چاندی سے بھر دیں کہ ہم نے ایک بڑے رتبے والے کو قتل کیا ہے۔ جو حسب و نسب میں دنیا بھر میں سب سے بہتر تھا۔ جو چین ہی سے دونوں قبلوں کی طرف نماز پڑھ چکا تھا۔ اور اس کے والدین دنیا میں سب سے بہتر تھے۔“

”خاموش۔!“ حاکم کوفہ جو پہلے ہی غصے میں پیچ و تاب کھا رہا تھا۔ حسینؓ کے قاتل کے منہ سے حسینؓ کے فضائل سن کر آگ بجولہ ہو کر دھاڑا۔ ”اوبد نخت۔! تو کیا بک رہا ہے۔؟ اگر تو حسینؓ کو ایسا ہی سمجھتا تھا تو پھر ان کے قتل میں کیوں شریک ہوا تھا اور اب مجھ سے

اچھے سلوک کی توقع کر رہا ہے۔؟“

اس نے جلاذ کو اشارہ کیا: ”لے جاؤ اس کو اور ابھی اور اسی وقت اسے حسینؑ کے پاس بھیج دو۔“

اہل دربار اپنی اپنی نشستوں پر دبک گئے۔ قاتل اپنی جان بخشی کے لئے دہائی دیتا اور ہاتھ پاؤں مارتا رہا لیکن کسی نے اس کی ایک نہیں سنی اور سپاہی اسے گھسیٹ کر باہر لے گئے۔

شمر ذی الجوشن اپنے مددگار کے ساتھ آگے بڑھا۔ اس نے ابن زیاد کے تخت کی آخری سیڑھی پر پڑا ہوا وہ سنہری طشت اٹھایا جس میں حسینؑ کا کٹا ہوا سر رکھا تھا۔ اس کا خوان پوش ہٹایا اور ادب سے خم ہو کر نام نہاد مسلمان حاکم کے سامنے نواسہ رسولؐ کا سر پیش کر کے فتح کی مبارکباد دی۔ حاکم کوفہ ابن زیاد کے خوشامدی ہوا خواہوں نے بھی مبارک سلامت کی آوازیں بلند کیں تو حاکم کوفہ ابن زیاد کا غرور اور بڑھا۔ اس نے طشت کو اپنے تخت کی آخری سیڑھی پر رکھنے کا حکم دیا اور اپنے ہاتھ میں پکڑی ہوئی چھڑی سے حسینؑ کے لب و دندان سے گستاخی کرنے لگا۔

اسی وقت ایک بوڑھا تڑپ کر کھڑا ہوا اور دہائی دیتا ہوا بولا: ”ابن زیاد۔! اپنی چھڑی کو ان مبارک لبوں سے ہٹالے۔ خدا کی قسم۔! میں نے اپنی آنکھوں سے رسول اللہؐ کو ان لبوں کے یو سے لیتے ہوئے دیکھا

ہے۔“ اس نے اپنا سر مینہ پیٹ لیا اور دھاڑیں مار مار کر رونے لگا۔

دربار پر سناٹا چھا گیا۔ لمحے بھر کو ابن زیاد بھی بھونچکا رہ گیا۔ پھر سنبھل کر غرایا: ”اوبڈھے۔! اگر بڑھاپے نے تیری عقل ذائل نہ کر دی ہوتی تو میں تیرے قتل کا حکم صادر کرتا۔ بس اب خاموش ہو کر بیٹھ جایا دربار سے فوراً نکل جا۔“

لیکن بوڑھے کو اس واقعے نے اس قدر متاثر کیا تھا کہ اسے کسی کی پروا ہی نہیں رہی تھی۔ اس نے اسی طرح روتے چلاتے ہوئے اہل دربار کو مخاطب کیا: ”اے لوگو۔! میں ہوں رسول اللہ کا صحابی زید بن ارقم۔! میں تم سے پوچھتا ہوں کہ کیا تم نے ان لوگوں کو سلطنت اسلامی اس لئے دی تھی کہ وہ امت کے بہترین لوگوں کو قتل کریں۔؟ خدا تم لوگوں کو ذلیل و خوار رکھے اور۔!!!“ اس کی بات اس کے منہ میں ہی رہی اور سپاہی اسے کھینچتے ہوئے دربار سے باہر لے گئے۔

اس واقعے کے اثر کو زائل کرنے کے لئے ابن زیاد فوراً ہی کینروں کے جھر مٹ کی طرف متوجہ ہوا اور تحکم آمیز لہجے میں بولا: ”ان کینروں کو ہٹاؤ ہم اس متکبر عورت سے بات کرنا چاہتے ہیں۔“

مستعد سپاہی آگے بڑھے اور انہوں نے کینروں کو زبردستی پیچھے ہٹا دیا۔ بوسیدہ لباس میں ملبوس بے چادر زینبؑ نے اپنے بالوں سے اپنا

پردہ بنا رکھا تھا اور دوسری سیدانیوں کے ساتھ رسی میں بندھی ہوئی تھیں۔

حاکم کوفہ گستاخی سے پکارا: ”اے عورت! تم کون ہو۔؟“

زینبؓ نے اس کی جانب ذرہ برابر توجہ نہیں دی۔ اس نے پھر

پوچھا لیکن زینبؓ نے اعتناء نہیں کی۔ اس کا بد نما چہرہ جوش غضب سے

کچھ اور مکروہ ہوا، اس نے جھلا کر کہا: ”کوئی بتاؤ کہ یہ عورت کون ہے۔؟“

اسکے مشیروں میں سے کسی نے بتایا کہ وہ حسینؓ کی بہن اور علیؓ کی

بڑی بیٹی زینبؓ ہیں۔ یہ نام سن کر اسکے وحشی چہرے پر خوشی کے آثار نظر

آئے اور وہ گستاخانہ لہجے میں بولا: ”اے زینبؓ! مجھ سے کلام کرو۔“

اس کی یہ جسارت زینبؓ کے لئے کسی قیامت سے کم نہیں تھی

کہ فاسق و فاجر حکمران ان کا نام لے کر ان سے سر دربار کلام کرنے کی

فرمائش کر رہا تھا۔ لیکن سات پردوں میں رہنے والی زینبؓ بھی علیؓ کی

بیٹی اور حسینؓ کی بہن تھیں۔ انہوں نے حقارت سے اسے ڈانٹ کر

اسے اس کی اصلیت بتادی: ”اود دشمن خدا اور رسولؐ! اچھے اور بروں میں

ہماری ہتک حرمت کرنے کے بعد اور تو کیا چاہتا ہے۔؟“

اس غیر متوقع جواب پر وہ بھنا کر نخوت بھرے لہجے میں گویا ہوا:

”خدا کا شکر ہے کہ اس نے تم لوگوں کو ذلیل و رسوا کیا۔ تمہارے مردوں

کو قتل کیا اور تمہارا جھوٹ ظاہر ہو گیا۔“

اس کا یہ کلمہ کفر جیسے ہی ختم ہوا شرم سے جھکیں، حیا سے سمٹیں
 زینبؓ نے وقار سے سر اٹھایا اور ایک لمحہ توقف کئے بغیر نبوت و رسالت کو
 جھوٹ کہنے والے گستاخ کا منہ توڑ دیا:

”حمد ہے اس خدائے بزرگ و برتر کے لئے
 جس نے ہم کو عزت دی اپنے رسول محمدؐ مصطفیٰ کے
 ساتھ اور ہمیں پاک و پاکیزہ قرار دیا۔ اس طرح جو
 حق ہے پاک و پاکیزہ قرار دینے کا۔ نہ کہ وہ جو تو کہہ
 رہا ہے۔ رسوا وہ ہوتا ہے جو بدکار ہو اور جھوٹا وہ ہوتا
 ہے جو فاسق و فاجر ہو۔ خدا کا شکر ہے کہ وہ ہم
 نہیں۔ ہمارا غیر ہے۔“

ابن زیاد شدت غضب سے پھنکارا: ”تو نے دیکھا نہیں کہ خدا نے
 تیرے بھائی اور تیرے خاندان کے ساتھ کیا سلوک کیا ہے۔؟“
 زینبؓ نے علیؑ کے لہجے میں اس کی بدکلامی کو شجاعانہ تیوروں سے
 اسی پر پلٹ دیا:

”بے شک! خدا سے ہم نے سوائے بھلائی
 کے کچھ نہیں دیکھا۔ خدا نے ہم آل محمدؐ کے لئے
 شہادت کی عظیم منزل مقرر فرمائی اور ہم اس شرف اور

عظمت کو حاصل کرنے میں کامیاب و کامران ہوئے۔
 لیکن اے ابن زیاد! تیری ماں تیرے غم میں بیٹھے۔
 تجھے تو ایک نہ ایک دن خدا کے سامنے جواب دہ ہونا
 ہے۔ پس اس روز کے لئے تیاری کر لے اور خوب
 سمجھ لے کہ اس روز کون کامیاب ہوگا۔؟“

قیدی کی حیثیت سے کھڑی ہوئی زینبؓ کے سادہ سے لفظوں نے
 جیسے بد طینت حاکم کو اونچے تخت سے نیچے پٹخ کر حقیر و ذلیل کر دیا۔ وہ اور
 کچھ نہیں کر سکا تو بھنا کر زینبؓ کے قتل کا حکم دے کر اپنی بزدلی اور پستی
 کی تصدیق کر دی۔ کئی برس گھبرا کر زینبؓ کی طرف لپکیں لیکن وہ اسی
 استقلال سے سر بلند کھڑی رہیں۔ ان کی جرأت سے ایک درباری عمر بن
 حریث کو بھی جرأت ہوئی اور اس نے ابن زیاد کو مشورہ دیا: ”یہ عربی حمیت
 کے خلاف ہے کہ عورت پر ہاتھ اٹھایا جائے۔ عورت کا کلام قابل مواخذہ
 نہیں ہوتا۔“

خفت و خجالت سے ابن زیاد کا چہرہ سیاہ پڑ گیا۔ اس نے مجبوراً جلاذ
 کو پیچھے ہٹ جانے کا حکم دیا لیکن خفت مٹانے کو اپنی پست ذہنیت کا مظاہرہ
 کئے بغیر نہیں رہ سکا۔ تلوار کا زخم نہیں لگا سکا تو زبان کا زخم لگایا: ”خدا
 نے تیرے باغی بھائی حسینؓ اور ان کے سرکش اور خطاکار ساتھیوں کے

قتل سے میری آنکھوں کو ٹھنڈا کیا اور میرے قلب کو شفا بخشی ہے۔“

اس کے نجس منہ سے حسینؑ کا تذکرہ اس گستاخانہ انداز میں سن کر زینبؑ کے دل پر چوٹ پڑی۔ آنکھوں سے بے ساختہ آنسو بہہ نکلے۔ مگر زینبؑ نے ان بہتے آنسوؤں کو اپنی کمزوری نہیں بننے دیا بلکہ پوری جرأت سے ان سلگتے آنسوؤں کو تاریخ کے صفحات پر اچھال کر ملوکیت کے چہرے کو ہمیشہ کے لئے سیاہ کر دیا:

”او بد نخت و مغرور۔! مر جانہ کے بیٹے۔!“

تو تخت و حکومت کی بد مستی میں یہ سمجھ ہی نہیں رہا کہ تو کیا کفر بک رہا ہے۔؟ بے شک۔! تو نے ہمارے مردوں کو قتل کیا۔ ہم اہلیتؑ کو بے پردہ کیا۔ تو نے ہماری شاخوں کو قطع کیا۔ ہماری جڑوں کو اکھاڑ پھینکا۔ اگر تیرے قلب کی شفا اسی میں ہے تو بلاشبہ تو نے شفا پائی۔“

”اے زیاد کے ملعون بیٹے۔! تو کہتا ہے کہ

قتل حسینؑ سے تیری آنکھیں ٹھنڈی ہوئیں۔ حالانکہ تو خوب جانتا ہے کہ حسینؑ وہ تھے جن کے دیدار سے رسول اللہؐ کی آنکھیں ٹھنڈی ہوتی تھیں اور آنحضرتؐ

ان کے لبوں کو چومتے تھے۔ انہیں اور ان کے بھائی
کو اپنی پشت مبارک پر بٹھاتے تھے۔“

”اے ابن زیاد۔! تو یہ خیال نہ کر کہ حسینؑ
کا قتل کر کے تو ہمیشہ زندہ اور خوش رہے گا۔ اسی دنیا
میں علاوہ اس عذاب کے جس کا آخرت میں خدانے
وعدہ کیا ہے۔ تجھے معلوم ہو جائیگا کہ خوش کون رہتا
ہے اور غم کس کا مقدر ہے۔؟ میں کہہ رہی ہوں کہ
یہ حکومت بہت جلد تیرے ہاتھ سے نکل جائے گی اور
خوشی کبھی تیری تقدیر میں نہیں ہوگی۔ تو ایسے
مذموم فعل کا مرتکب ہوا ہے کہ اس کا ننگ و عار ہمیشہ
تیرے گلے کا ہار رہے گا اور روز حشر تیری جواب طلبی کی
جائے گی۔“

”اے مرجانہ کے بیٹے۔! تو اس دن جو ابد ہی
کے لئے تیار ہو جا جب اللہ فیصلہ کرنے والا ہوگا۔
میرے نانا رسول اللہؐ مدعی ہوں گے۔ ملائکہ گواہ
ہوں گے اور جہنم تیرا قید خانہ ہوگا۔“

زینبؑ کی حق گوئی ہر آن ابن زیاد کے سر کو جھکا رہی تھی۔

درباری دم بخود ہو گئے تھے۔ درو دیوار جیسے زینبؑ کے لفظوں کو دوہرا دوہرا کر حسینؑ کے مقام و مرتبے کی عظمتوں کو اجاگر کر رہے تھے۔ ابن زیاد حاکم کوفہ ہو کر بھی سمجھ نہیں پاتا تھا کہ حسینؑ کی شیر دل قیدی بہن کی اس لعنت و ملامت سے خود کو کس طرح بچائے؟ حسینؑ کے ان فضائل کو کس طرح جھٹلائے جو حدیث نبوی کی صورت میں ہمیشہ زندہ و تابندہ تھے اور اپنے کرتوتوں پر کس طرح پردہ ڈالے؟

بالآخر اس نے بوکھلاہٹ میں وہی حربہ استعمال کیا جو حق کے مقابلے میں عاجز رہ جانے والوں کا شیوہ ہے۔ اس نے زینبؑ کی حق گوئی کا اثر زائل کرنے کو تمسخر آمیز لہجے میں مضحکہ اڑانے کی کوشش کی: ”دیکھو! یہ عورت کیسی قافیہ پیمائی کر رہی ہے۔؟ اس کا باپ علیؑ بھی اسی طرح لفاظی اور شاعری سے لوگوں کو دھوکا دیتا تھا۔“

اس نے بظاہر مذاق اڑانے کی سعی کی تھی لیکن اس کی گھٹیا بات میں بھی یہ اعتراف چھپا ہوا تھا کہ زینبؑ مظلومیت اور دلگرفنگی کی اس انتہائی کیفیت میں بھی اتنی فصاحت و بلاغت سے کلام کر رہی تھیں کہ وہ اسے شاعری کے سوا کچھ نہ کہہ سکا اور اسے علیؑ مرتضیٰ جیسے قادر الکلام خطیب کے علاوہ کسی اور سے تشبیہ نہ دے سکا۔

زینبؑ نے علیؑ کے پُر جلال لہجے میں اسے اس نسبت سے پکارا جو

اس کے لئے باعث ننگ و عار تھی :

”ابن مرجانہ۔! تجھے شرم نہیں آتی کہ تو رسولؐ زادی پر تہمت لگاتا ہے اور حقائق پر پردہ ڈالنے کے لئے بدکلامی پر اتر آیا ہے۔ میں نے جو کچھ بیان کیا ہے وہ شاعری نہیں بلکہ ایک تلخ حقیقت ہے جو میرے دکھی دل کی آواز ہے۔ اگر میرا کلام مقفیٰ و مسجع ہے تو اس میں کوئی حیرت کی بات نہیں۔ حیرت تو اس شخص پر ہے جو اپنے پیشوا اور امام وقتؑ کو قتل کرتا ہے اور کہتا ہے کہ اس سے اسے شفا حاصل ہوئی ہے۔ حالانکہ وہ جانتا ہے کہ آخرت میں اس سے باز پرس ہوگی اور بدلہ لیا جائے گا۔“

اہل دربار پر ایسا سکوت طاری تھا جیسے وہ سانس لینا بھی بھول گئے ہوں۔ ندامت کے سمندر میں غرق ہوتے ہوئے حاکم کوفہ نے ایک مرتبہ پھر اپنے مچاؤ کے لئے ہاتھ پیر مارے : ”تمہارے بھائی نے ہمارے امیر یزید سے خلافت حاصل کر لینے کا ارادہ کیا تھا لیکن اللہ نے انہیں ہمارے مقابلے میں کیسا ناکام کیا۔ ان کی امیدیں منقطع ہو گئی ہیں اور ہم کامیاب و شادمان ہیں۔“

”خدا تجھ پر لعنت کرے ابن زیاد۔! اگر

میرے بھائی خلافت کے طالب تھے تو وہ ان کے نانا اور
باپ کی میراث تھی۔ وہ اس میں حق بجانب تھے لیکن
تو روز حشر جوابدہی کے لئے تیار ہو جا۔ جب تجھ سے
شدید باز پرس کی جائے گی۔“

ابن زیاد جو اباً پھر اپنی ذہنی پستی کا مظاہرہ کرنا چاہتا تھا کہ یکایک
رعب و جلال سے تپتی ایک آواز نے اسے سختی سے ٹوک دیا:

”او ابن زیاد۔! لیم کے بیٹے۔! تو کب تک

ہماری پھوپھی اماں کے ساتھ گستاخانہ کلام کرتا رہے گا
اور جو لوگ ان سے واقف نہیں ہیں انہیں واقف کراتا
رہے گا۔؟ خدا تیرے ہاتھ پاؤں قطع کرے۔“

لمحے بھر کو ابن زیاد سناٹے میں رہ گیا۔ پھر اس نے آگ بجولہ
ہو کر آواز کی سمت دیکھا۔ طوق وزنجیر میں جکڑا ہوا زرد رُولاغر و نحیف
قیدی یوں سر اٹھائے کھڑا تھا جیسے ہر طرف اسی کی شاہی ہو۔ وہ غضبناک
ہو کر غرایا: ”تم کون ہو۔؟“

”میں علی ابن الحسین ہوں۔“ زین العابدین نے اپنا نام بتایا۔

”کیا خدا نے علی ابن الحسین کو قتل نہیں کیا۔؟“

”تو نے غلط کہا ابن زیاد۔! میرے اٹھارہ سالہ

بھائی علیؑ ابن الحسینؑ کو تم لوگوں نے قتل کیا ہے۔

ہاں۔! جب موت کے سائے چھا جاتے ہیں تو روح

خدا کے حکم سے قبض کی جاتی ہے۔ کیا تو نے قرآن

پاک میں نہیں پڑھا کہ روح کے قبض کا اختیار اللہ کے

سوا کسی کو حاصل نہیں۔؟“

زین العابدینؑ نے آیت کی تلاوت کی۔

کلام اللہ نے ابن زیاد کا منہ توڑ دیا۔ تو وہ آپ ہی اپنی شکست کی

آواز بن کر چلایا: ”تیری یہ مجال کہ تو قیدی ہو کر میرے ساتھ اس طرح

کلام کرے۔ ابھی تیرا یہ مغرور سر اڑتا ہوا نظر آئے گا۔“ اس کے

اشارے پر جلا دبوڑ کر آگے بڑھا۔

زین العابدینؑ نے حقارت سے اسکی طرف دیکھا اور شان بے نیازی

سے اس کے فرمان کو اسی کے منہ پر کھینچ مارا: ”زیاد کے بیٹے۔! تو مجھے

قتل سے ڈراتا ہے، کیا تو نہیں جانتا کہ قتل ہونا تو ہماری عادت ہے اور

شہادت ہماری فضیلت۔“

اس پر شکوہ آواز کے سارے سچے لفظوں نے ابن زیاد پر اس طرح

یلغار کی کہ وہ بوکھلا کر دھاڑا: ”یہ بچہ تو نہیں، اچھا بھلا سمجھدار ہے۔ اسے

لے جاؤ، اس کے ہاتھ پاؤں قطع کرو اور گردن اڑادو۔“

جلاد ابھی تلوار تول کر زین العابدینؑ کے قریب نہیں پہنچ پایا تھا کہ زینبؑ پلک جھپکتے میں آگے بڑھ کر زین العابدینؑ کے سامنے سینہ سپر ہو گئیں اور شجاعانہ تیوروں سے حاکم کوفہ کو للکارا: ”او مرجانہ کے بیٹے! کیا تو نسل پیغمبرؐ میں سے کسی ایک کو بھی نہیں چھوڑے گا؟ او ملعون! اتنے خون بہا کر بھی تیرا دل نہیں بھرا۔؟ یاد رکھ! جب تک میری جان میں جان ہے تو میرے بھتیجے کا بال بھی بریکا نہیں کر سکتا۔ یا پھر اس کے ساتھ مجھے بھی قتل کر دے۔“

زینبؑ کے اس والہانہ اقدام میں سچائی کی کچھ ایسی آن بان تھی کہ ابن زیاد جیسے سنگدل دشمن کے منہ سے بھی بے ساختہ نکل گیا۔ ”تعجب ہے کہ یہ پھوپھی اپنے بھتیجے سے کس قدر محبت کرتی ہے کہ اس کے عوض جان دینے پر تیار ہے۔ اگر میں اس جوان کو قتل کراتا ہوں تو یہ اس کے ساتھ قتل ہوئے بغیر نہیں رہے گی۔“

جلاد اب بھی ابن زیاد کے حکم کا منتظر تھا لیکن وہ اہل دربار کے چہروں پر زینبؑ کی فتح کا اعلان صاف صاف پڑھ رہا تھا۔ وہ ان کے سروں کو زینبؑ کے احترام میں جھکتے ہوئے دیکھ رہا تھا۔ وہ ان کی آنکھوں کو زینبؑ کی مظلومیت پر آنسوؤں سے بھرتا ہوا پارہا تھا۔ خود اس پر زینبؑ

کے استقلال اور شجاعت کا ایسا رعب طاری تھا کہ وہ اونچے تخت پر بیٹھ کر بھی تمام تر اختیارات ہونے کے باوجود بھی اپنا فرمان آپ ہی واپس لینے پر مجبور ہو گیا۔ اس کے منہ سے ایسے کلمات نکل رہے تھے جو اس کے اپنے ہی منہ پر کالک مل رہے تھے۔ ”مجھے اپنی رحمدلی پر تعجب ہے“۔ اس نے جیسے خود سے کہا۔

پھر بے بس ہو کر بولا: ”چلو۔! اس جوان کو چھوڑ دو۔ اس کی اپنی بیماری اور عیال ہی اس کو ہلاک کر دینے کے لئے کافی ہے۔“

مگر اب باطل کے اس نمائندے میں حق کا سامنا کرنے کی سکت نہیں رہی تھی۔ زینبؑ نے اس کے سارے اختیار چھین کر اسے اپنی ہی بے بسی کا اعلان اپنے منہ سے کرنے پر مجبور کر دیا تھا۔ اس نے دربار برخواست کر دیا اور اپنے اہلکاروں کو حکم دیا کہ۔

”ان قیدیوں کو زندان میں ڈال دو اور باغی حسینؑ کے سر کو ہر جگہ اس طرح تشہیر کرو کہ دور و نزدیک کے تمام قبائل کو معلوم ہو جائے کہ شہنشاہ یزید کے خلاف بغاوت کرنے والوں کا انجام کیا ہوتا ہے؟ ہم کل مسجد میں عوام سے خطاب کریں گے“۔

زند ان کوفہ حاکم کوفہ کے دل کی طرح تنگ و تاریک تھا۔
 ظلم و بربریت کی انتہا تھی کہ ان قید خانوں کو بے چھت رکھا جاتا تھا تاکہ
 موسم کی سختیاں اور شدائد قیدیوں کو ہر لحظہ پریشان کرتے رہیں۔ اس
 کے گرد بے رحم اور شقی القلب سپاہیوں کا سپرہ تھا۔ زینبؑ سیدانوں اور
 ننھے بچوں کے ساتھ اس تنگ کوٹھری میں محبوس ہوئیں تو شکر خداوندی
 لبوں پر تھا کہ اس چار دیواری میں وہ اور لٹا ہوا غمزدہ قافلہ کم از کم ہر خاص
 و عام کی نگاہوں سے تو محفوظ تھا۔

حسینؑ کی معصوم بیٹی سکینہؑ کو سینے سے لگائے زینبؑ سیدانوں
 کے ساتھ خاک پر بیٹھیں تو ضبط کا یارانہ رہا۔ بازار اور دربار کا ایک ایک لمحہ
 دل پر کچوکے لگانے لگا۔ ننگے سروں پر نگاہ پڑی تو چادریں چھیننے کا ظالم
 وقت یاد آیا۔ اجڑی مانگوں اور خالی گودوں کو دیکھا تو بھائی، بیٹے اور سب اپنے

یاد آئے۔ جن کے کٹے ہوئے سر نیزوں پر آویزاں تھے اور پامال بدن وہیں
کربلا میں رہ گئے تھے۔ کسی بچے نے پانی مانگا تو عباسؑ یاد آئے۔ جنہوں
نے پانی کے عوض اپنے بازو کٹائے اور اپنا خون پانی کی طرح بہایا تھا۔

زینبؑ کے زخمی دل کی فریاد ان کے لبوں کی آہ بن گئی۔ آنکھوں
سے آنسو گرنے لگے۔ سیدانیوں کے بین دلوں کا درد لیکر بلند ہوئے اور بچے

مچل مچل کر رونے لگے۔ قید خانے میں ایک حشر بہا ہو گیا کہ سلاخوں کے باہر

لہوروتی آنکھوں کے ساتھ زین العابدینؑ کا زرد دکھی چہرہ نظر آیا۔ انہوں

نے لرزتی آواز میں پکارا: ”پھوپھی اماں! اب بس کیجئے۔ ان آوازوں کو

اپنے سینے میں ہی گھونٹ دیجئے۔ یہاں اس قید میں رونے اور ماتم کرنے پر

بھی پھرہ ہے۔ یہ آپکے رونے کا بدلہ مجھ سے لیتے ہیں۔ پھوپھی اماں!

مجھ میں اب ان بے رحم یزیدی سپاہیوں کے تازیانے سہنے کی سکت نہیں۔“

زینبؑ دل تھام کر سلاخوں تک آئیں۔ زین العابدینؑ کی لہوروتی

آنکھوں، گرد سے بھرے ایک دن میں سفید ہو جانے والے بالوں اور نحیف

و نزار جسم کو دیکھا اور آنسو پیتی ہوئی بولیں: ”اللہ تمہیں سلامت رکھے پیٹا۔!

ماں صدقے ایک تم سے ہی تو ہماری آس بندھی ہے۔ میری جان فکر نہ

کرو۔ خدا ان کے ہاتھوں کو قطع کرے۔ اب ان تک کوئی آواز نہیں

جائے گی۔ جو یہ اسے تم سے انتقام لینے کا جواز بنائیں۔“

زین العابدینؑ کو سپاہیوں نے پیچھے ہٹا لیا تو زینبؑ نے سب کو تسلیاں دیں۔ بچوں کو بہلایا۔ حسینؑ کی یاد میں بیقرار معصوم سکیں گے کو گود میں لیکر سلانے کی کوشش کرتے ہوئے اسے ملک عرب میں پیدا ہونے والے شہنشاہِ دو جہاں کی کہانی سنانے لگیں۔ جن کی بیٹی جنت کی عورتوں کی سردار ہیں۔

”اس شہزادی کی شادی ایک ایسے بہادر شہزادے سے ہوئی جس جیسا جو ان کوئی اور نہیں تھا۔ جسکی تلوار کا نام ذوالفقار تھا جو آسمان سے آئی تھی۔ اللہ نے انہیں دو شہزادے دیئے جو جنت کے جوانوں کے سردار ہیں۔ ان کی شادیاں ہوئیں تو اللہ نے چھوٹے شہزادے کو پیاری سی بیٹی عطا کی جو اپنے بابا سے بہت پیار کرتی تھی۔ اس کے بابا بھی اسے بہت چاہتے تھے۔ ہر وقت اسے اپنے ساتھ رکھتے، اپنے سینے پر سلاتے۔ پھر اس گھر کو کسی کی بری نظر لگ گئی۔“

قید و بند کے طویل دن بے سایہ و بے سائبان دھوپ میں جھلستے گزرتے تھے۔ زینبؑ اور دوسری سیدانیاں بچوں پر جھک کر سایہ بناتیں اور خود کڑی دھوپ میں جھلستیں اور تاریک راتوں کی شبینم افشانی قیدیوں کے اشکوں کے ساتھ رواں رہتی۔ کھانا اور پانی دن میں کسی ایک وقت اتنی کم مقدار میں دیا جاتا کہ مائیں بھوکے رہ کر بمشکل بچوں کو کھلاتیں۔ زینبؑ کو

اپنی بھابھیوں کی بھی فکر تھی جو ان کے گھر میں بیاہ کر آئی تھیں اور اس
 عظیم خانوادے کے در سے وابستہ ہو کر ہر مصیبت اور پریشانی کو بڑے صبر و
 استقلال سے جھیل رہی تھیں۔ انہیں شہید اصحاب کی بیواؤں اور کنیزوں
 کا بھی خیال تھا جنہوں نے وفاداری کی حد کر دی تھی۔ زینبؑ اصرار کر
 کے انہیں چند لقمے کھلا دیتیں۔ خود ان کے لئے کبھی ایک آدھ نوالہ بچ
 جاتا یا کبھی نہ پچتا لیکن زبان پر کبھی کوئی شکوہ نہیں آیا۔ نہ ارادے میں کبھی
 کوئی کمزوری پیدا ہوئی نہ یقین و اعتماد میں کوئی کمی ہوئی اور صبر و ضبط کی
 شان ہر لمحہ بڑھتی ہی رہی۔

جب کبھی بات کی سر بلندی اور وقار سے کی، جب بھی سر سجدے
 میں رکھال شکر خداوندی سے معطر ہی رہے۔ نماز و مناجات ہمیشہ بارگاہ
 ایزدی میں کھڑے ہو کر ہی ادا کی تھی لیکن اب کم خوراک سے اتنی نقاہت
 ہو گئی تھی کہ کھڑا نہیں ہوا جاتا تھا۔ قید خانے کے شدائد کے سبب
 زینبؑ بیٹھ کر نماز پڑھنے پر مجبور ہو گئی تھیں۔

یوں ہی دن اور رات کی گردش میں مصائب کی بھی گردش تھی۔
 پہرہ اتنا سخت تھا کہ بیرونی دنیا سے رابطہ منقطع ہو گیا تھا۔ زین العابدینؑ کی
 موجودگی کی خبر ان کی زنجیروں کی جھنکار سے ملتی تھی یا ان کی تلاوت کلام
 پاک کی پرسوز صدا سنائی دیتی تو دل کو آسرا رہتا تھا۔ زینبؑ ان کی

جانب سے کبھی غافل نہیں ہوتی تھیں۔ کسی وقت ان کی آواز سنائی نہ
دیتی، یا زنجیروں کی جھنکار اس طرف نہ آتی تو ان کی جان پر بن جاتی، فوراً
سلاخوں کے ساتھ لگ کر انہیں آواز دے کر خیریت معلوم کرتیں۔

پہرے داران کے ساتھ کوئی بات کرتے تو زینبؑ بے چین ہو کر
سلاخوں کے قریب آجاتیں اور سنتی رہتیں کہ خدا نخواستہ ان کی سلامتی کو تو
کوئی خطرہ نہیں؟ اگر ضرورت محسوس کرتیں تو پہرے داروں کو خود آواز دیکر
ان سے کیفیت معلوم کرتیں اور انہیں مناسب اور مسکت جواب دیتیں۔

ایک روز اچانک قید خانے کی دیوار پر سے ایک چھوٹا سا پتھر اچھل
کر اندر آگرا۔ سیدانہوں نے دیکھا کہ پتھر کے ساتھ ایک تحریر بھی
غسلک ہے، تحریر پڑھی تو لکھا تھا:

”حائم کوفہ نے آپ لوگوں کے بارے میں
فیصلے کے لئے ایک قاصد چودہ محرم کو یزید ابن معاویہ
کے پاس بھیجا ہے۔ وہ محرم کے آخر تک دمشق پہنچ
جائے گا اور اسے واپس پلٹنے میں سولہ دن لگیں گے۔
اگر آپ کو کبھی بے وقت تکبیر کی آواز سنائی دے تو
سمجھیں کہ اس نے قتل کا حکم دیا ہے اور اگر تکبیر کی
آواز نہ سنائی دے تو سمجھ لیں کہ قتل سے امان ہے۔“

زین العابدینؑ سلاخوں کے قریب آئے تو زینبؑ نے خط کے
 مضمون سے آگاہ کیا۔ زین العابدینؑ کی آنکھوں سے لہو کے قطرے ٹپکے :
 ”پھوپھی اماں! یہ ہمارے کسی عقیدت مند کی خیر خواہی ہے کہ اس نے
 اتنے خطرات میں بھی ہمیں حالات سے آگاہ کرنے کی کوشش کی ہے۔
 اللہ اس کو جزائے خیر دے۔ ورنہ تو آپ بھی جانتی ہیں اور ہمارے بھی علم
 میں ہے کہ کیا ہونے والا ہے۔“

زینبؑ نے آہ بھر کر قیدخانے میں سیدانیوں کے کھلے ہوئے
 سروں کو دیکھا اور بولیں : ”ہاں بیٹا! میں جانتی ہوں کہ کوفہ کے بعد شام
 کا بازار اور دربار بھی ہمارے صبر کا امتحان لینے کے لئے ہمارے منتظر ہیں۔
 ہم اہلبیت محمدؐ اللہ کی رضا میں راضی ہیں۔“

۱۸ صفر ۶۲ھ کی صبح کے طلوع ہوتے ہی گھوڑوں کے ٹاپوں

کی آواز قیدخانے کی طرف بڑھی۔ اونٹوں کے بلبلانے کی صدا، سپاہیوں کی مخصوص زبان اور سپہ سالاروں کے احکامات صادر کرنے کا شور صاف سنائی دینے لگا۔ سیدانیوں نے ہراساں ہو کر ایک دوسرے کی طرف دیکھا۔ سہمے ہوئے بچے ڈر کر ماؤں سے لپٹ گئے۔ زینبؑ معصوم سکینے کو سینے سے لگائے پریشان حال سلاخوں کے قریب آئیں۔ زین العابدینؑ بھی اپنی زنجیروں کو سنبھالے سلاخوں کے دوسری جانب آن کھڑے ہوئے۔

زرد بیمار چہرہ متغیر تھا۔ لہو رنگ آنسو رخساروں پر بہ رہے تھے۔ غیرت سے لرزتی آواز میں وہ سر جھکا کر بولے: ”پھوپھی اماں! اللہ سے صبر اور حوصلہ مانگئے۔ آگے شام کی کڑی منزل ہے۔“

زینبؑ کا دل کٹ کر رہ گیا۔ ابھی تو کوفہ کے بازار اور دربار کے

زخم نہیں بھرے تھے کہ شام کے بازار اور دربار کی آزمائش سر پر تلوار کی طرح لٹکنے لگی تھی۔ زینبؑ کا رواں رواں شدت غیرت سے لرزا اٹھا۔ آنکھوں سے بے ساختہ آنسو گرنے لگے۔ مگر خود کو سنبھال کر زین العابدینؑ کے شانے پر تسلی کا ہاتھ رکھا۔ ان کے زرد رخساروں پر بہتے آنسوؤں کو انگلیوں میں سمیٹ کر محبت سے چوما اور مضبوط لہجے میں بولیں: ”بیٹا! صبر ہی ہمارا ورثہ ہے اور یہ کیسا اچھا ورثہ ہے۔ ہم آل محمدؑ کی عزت و توقیر تو خدائے ذوالجلال کی عطا کردہ ہے۔ امت کے گمراہ لوگ ہمیں بازاروں اور درباروں میں تشہیر کر کے اسے ہرگز نہیں مٹا سکتے۔ پھوپھی صدقہ میری جان۔! اللہ ہمیں اس کڑی آزمائش سے بھی سلامتی اور سرخروئی سے گزار دے گا۔“

پہرے داروں نے بے دردی سے زین العابدینؑ کے زنجیر کھینچ کر ان کے زخم دکھا دیئے: ”ہٹو قیدی! ہمیں در زندان کو کھولنے دو تاکہ عورتوں کو اونٹوں پر سوار کرایا جاسکے۔ ہمیں شام تک جانا ہے۔ جہاں دمشق میں تمہیں حاکم یزید ابن معاویہ کے دربار میں پیش کیا جائے گا۔“

زین العابدینؑ لڑکھڑا کر بمشکل سنبھلے۔ ان کے زنجیروں کی جھنکار۔ قید خانے کے دروازے کے کھلنے کی آواز میں گم ہو گئی۔ یزیدی سپاہی نے درانہ اندر گھس جانا چاہا۔

”ٹھہرو۔!“ زینبؑ کی جلال آمیز آواز نے ان کے قدم وہیں

باندھ دیئے۔ زینبؑ، علیؑ کے لہجے میں شان و جلالت سے پکاریں۔

”خبردار۔! کوئی آگے نہ بڑھے۔ ہم اونٹوں پر خود سوار ہوں گے۔“

زینبؑ کے رعب و جلال سے ظلم و زیادتی کے خوگر سپاہیوں کی

گردنیں آپ سے آپ جھک گئیں۔ وہ اٹے پاؤں پیچھے ہٹ گئے۔ زینبؑ

سہمی ہوئی بیویوں اور ڈرے ہوئے بچوں کا حوصلہ بنیں و قار و سر بلندی سے

سپاہیوں کی بھاری جمعیت کے ساتھ اس میدان تک آئیں جہاں سواریاں

کھڑی تھیں۔

بچے ڈر کر رونے لگے اور سیدانیاں اپنے آپ میں ہی سمٹنے

لگیں۔ کھلا میدان تماشا یوں اور فوجیوں سے بھرا ہوا تھا۔ ہر طرف

تماشہ کرتی آنکھیں اور شور و ہنگامہ کرتی ہوئی آوازیں تھیں۔ بے کجاوہ

اونٹوں کے قریب نیزوں پر سوار شہیدوں کے سر تھے۔ ایک مہینہ اور

سات دن کی قید کی صعوبتوں اور بے پردگی کے دکھ سے بھرے ہوئے

دلوں پر قیامت گزر گئی۔ کسی کو بھی ضبط کا یارا نہیں رہا۔ کوئی آنسو نہیں

روک سکا۔ کوئی آہوں کو پابند نہیں کر سکا۔ ٹوٹے ہوئے دلوں کے بن

سینوں میں قید نہ رہ سکے۔ سیدانیاں بے اختیار اپنے پیاروں کے کٹے

ہوئے سروں کی طرف کھنچنے لگیں۔ لیکن یزیدی فوج راہ میں حائل ہو گئی

اور زین العابدینؑ کو تازیانے لگاتے ہوئے ظالم سپاہی درندوں کی طرح
غرائے: ”قیدی—! اپنی عورتوں سے کہو کہ یہ گریہ و زاری بند کر کے فوراً
سوار ہو جائیں— ورنہ ہم خود انہیں سوار کرائیں گے“—

نجیف و نزار زین العابدینؑ طوق و زنجیر کے بوجھ سے جھکے جھکے
آگے بڑھے— ان پر گزری ہوئی اذیت زینبؑ اور سیدانیوں پر بھی بیت گئی
تھی— وہ ترسی ہوئی آنکھوں کے ساتھ اپنے پیاروں کے سروں کو
دیکھتیں— اپنے آنسوؤں کو ضبط کرتیں— آہوں کو سینوں میں روکتیں—
اپنے پیاروں پر رونے کی حسرت دل میں لئے کینروں اور زین العابدینؑ کی
مدد سے سوار ہوئیں اور اونٹ کھڑے ہو گئے—

اونٹوں کی بلندی پر سے ارد گرد کا سارا منظر صاف صاف نظر آنے
لگا— لوگوں کا ہجوم، سپاہ کی کثرت، ہتھیاروں کی چمک، لہراتے ہوئے
تازیانے اور نیزوں پر بلند شہیدوں کے سروں پر نگاہ پڑی تو زینبؑ کے
ہونٹوں پر بے ساختہ دل کا درد امنڈ آیا اور سارے میدان پر بارش کے تیز
چھینٹوں کی طرح یکبارگی برس گیا:

”افسوس—! کیا لوگوں میں ہماری اس بری طرح تشہیر
کی جائے گی—

حالانکہ سب جانتے ہیں کہ ہم اس کے ناموس ہیں

جس کی طرف خدائے جلیل نے وحی بھیجی تھی۔

اے لوگو! تم نے رب عرش اور اس کے نبی کو اس
طرح بھلا دیا ہے۔

گویا کہ تمہارے درمیان کبھی رسول اللہ آئے ہی نہیں
تھے۔

اے امت بد! خدا تمہارا برا کرے تم روز حشر جہنم
میں چیختے چلاتے پڑے رہو گے۔

زینبؓ کے دل کے درد سے جلتے ان لفظوں کی تپش جس تک
بھی پہنچی اس کا چہرہ پشیمانی سے سیاہ پڑ گیا۔ ان کے دل جلنے لگے اور جگر
کباب ہو گئے۔ اکثر کو خود پر اختیار نہ رہا۔ بہت سے دھاڑیں مار مار کر
رونے لگے۔ کئی ایک سر و سینہ پیٹنے لگے۔ ہر طرف گریہ و زاری کا ایک
شور ہوا ہو گیا۔ بعض یزیدی بھی منہ چھپا چھپا کر رونے اور خود کو ملامت
کرنے لگے۔

سپہ سالاروں نے جو حالات کو یوں بدلتے دیکھا تو سپاہیوں کو اشارہ
دیا۔ انہوں نے تازیانے اور کوڑے سنبھالے اور لوگوں پر برسسا برسسا کر
انہیں راستے سے ہٹانے لگے۔ مسلح سپاہی گھوڑوں پر سوار ہوئے اور
انہوں نے ان اونٹوں کے گرد حصار کھینچ دیا جن پر لٹا ہوا قافلہ سوار کیا گیا

تھا۔ اونٹوں کے نگرانوں نے اونٹوں کو ہانکا اور قافلہ راہ میں آجانے والوں کے کچلے جانے کی پروا کئے بغیر تیزی سے شام کی سمت روانہ ہو گیا۔

غمزدہ بیبیاں — سہمے ہوئے بھوکے پیاسے بچے — طوق اور بیڑیوں میں جکڑا ہوا بیمار ساربان — اونٹوں کی تنگی پشت اور چھ سو میل صحرا کا دشوار گزار سفر — جو اس طرح طے کیا جا رہا تھا کہ انعام و اکرام حاصل کرنے کی لالچ میں نواسہ رسولؐ کو شہید کرنے والے بے دین مسلمان جلد از جلد دمشق پہنچنا چاہتے تھے تاکہ حاکم یزید ابن معاویہ کے روبرو پہنچ کر اپنے کارناموں کی داد حاصل کر سکیں۔

سپہ سالار شمر ابن ذی الجوشن کا قاصد آگے آگے چلتا تھا تاکہ راہ میں آنے والی بستیوں کے حاکموں کو کاروان کی آمد کی خبر کر دے۔ اگر وہ استقبال کے لئے نخوشی رضامند ہو جاتے تو کارواں شہر میں سے بیبیوں اور شہداء کے سروں کی تشہیر کرتے ہوئے گزرتا۔ اگر وہاں مخالفت کا سامنا ہوتا تو راستہ کاٹ کر نکل جاتا۔

بعض جگہ اہل قریہ ہتھیار سنبھال کر باہر نکل آتے اور یزیدیوں پر لعنت ملامت کرتے ہوئے ان پر حملہ کر دیتے لیکن کارواں کے ساتھ مسلح سپاہیوں کی تعداد اتنی زیادہ تھی کہ وہ انہیں پسپا ہونے پر مجبور کر دیتے اور سفر جاری رہتا۔ وہ اونٹوں کو اس تیزی سے ہنکاتے کہ ان کی تنگی پشت پر توازن

برقرار رکھنا مشکل ہو جاتا۔ سیدانیاں خود سنبھلتیں کہ بچوں کو سنبھالتیں۔
 ناہموار راستوں میں جھٹکے لگتے تو ننھے معصوم بچے اونٹ کی پشت سے نیچے
 جا پڑتے۔ ان کی مائیں دہائی دیتی رہ جاتیں لیکن سنگدل سپاہی چلتے ہی
 رہتے۔ پھول سے بچے گھوڑوں کے سموں تلے پامال ہو جاتے اور ان کی
 ہولناک چیخیں ان کی ماؤں کی دلدوز سسکیوں سے لپٹی رہ جاتیں۔

اکثر ایسا بھی ہوتا کہ زینبؑ خود کو اونٹ پر سے گرا دیتیں تو قافلے
 کو مجبوراً رکنا پڑتا۔ وہ پریشان خاطری سے بچے کی تلاش میں پیچھے
 دوڑتیں۔ اگر بچہ سلامت ہوتا تو اسے سینے سے لگا کر لے آتیں۔ اگر وہ
 گھوڑوں کے سموں تلے پامال ہو گیا ہوتا تو اسے الوداع کہہ کر روتی تڑپتی
 قافلے کے ساتھ چل پڑتیں۔

لٹا ہوا کارواں کربلا کی سمت سے جان بوجھ کر گزارا گیا جہاں گرم
 ریت پر شہیدوں کے لہو سے گلزار کھلا تھا۔ ہواؤں میں ان کے مقدس
 خون کی خوشبو تھی اور فضاؤں میں ان کے پیام گونج رہے تھے۔ شوریدہ
 سر ہوائیں اب تک ان کے لئے بین کرتی پھرتی تھیں۔ ریت کے ذرے
 چمکتے آنسو بن گئے تھے۔ بنی اسد کے قبائل نے حسینؑ سے وعدے کے
 مطابق شہداء کے بے سر پامال جسموں کو قبروں میں دفن کر دیا تھا۔ مگر
 ان کے سر خرو سر اب تک نیزوں پر بلند کارواں کے ساتھ ساتھ تھے۔

اپنے ہی لہو کی خوشبو نے رگوں میں گردش کرتے لہو کو ایک تڑپ بنا دیا۔
 زینبؑ کی متلاشی نگاہیں ریت پر بکھری ہوئی قبروں میں حسینؑ کی قبر کو
 ڈھونڈتی ہی رہ گئیں۔ ان کی آہ و بکا کی دلدوز صدائیں کربلا کی سمت امنڈتی
 ہی رہ گئیں اور بے رحم یزیدی اونٹوں کو تیزی سے ہنکاتے ہوئے جان بوجھ
 کر ان کے برابر سے رُکے بغیر گزر گئے اور قادسیہ میں جا کر ٹھہرے۔

تقریباً اکیس میل کا سفر ہر روز طے ہوا کہیں زیادہ رکنا پڑا تو رفتار
 کو اور بڑھا دیا گیا۔ پڑاؤ کیا تو یزیدیوں نے اپنے لئے بہترین خیمے اور
 چھولداریاں نصب کیں اور تھکی ہوئی دل شکستہ سیدانیوں اور سہمے ہوئے
 بھوکے پیاسے بچوں کو کھلے آسمان تلے موسم کی شدتوں کے درمیان چھوڑ
 دیا۔ کھانے کے لئے ناکافی خوراک اور پینے کے لئے بہت کم پانی دیا جاتا جو
 مائیں بچوں کو کھلا دیتیں اور خود ایک آدھ چا کھچا لقمہ لے کر شکر پروردگار
 مجالاتیں۔

تیس ۲۳ سالہ زین العابدینؑ کی سبیلی جوانی کچھ کربلا میں رہ گئی
 تھی، کچھ کوفہ کے بازار اور دربار نے لوٹ لی تھی۔ ان کے بال سفید
 ہو گئے تھے اور کمر جھکتی چلی جا رہی تھی۔ وہ طوق و زنجیر اور بیڑیوں کی
 صعوبتوں میں گھرے سفر کی کلفتوں کے اندر۔ غیرت کے کڑے امتحان
 میں سب سے بڑے صابر و شاکر تھے۔ کبھی اونٹ کی ننگی پشت پر اس کے

پیٹ کے ساتھ بندھے ہوئے پیروں کے ہمراہ ضعف سے لرزتے ہوئے۔ کبھی اونٹوں کی مہار تھامے۔ ماؤں بہوں کی بے پردگی کا تماشہ کرتی ہوئی بستیوں کے درمیان سے گزرتے ہوئے۔ کبھی بات بے بات بے رحم سپاہیوں کے تازیانے سہتے ہوئے۔ بے سائبان جگہوں میں کھلے آسمان تلے اپنے صاحب فضیلت خاندان کی خواتین کے ساتھ پڑاؤ کرتے ہوئے ہر جگہ۔ ہر مقام پر ان کا صبر و شکر ان کی مصیبتوں سے کہیں زیادہ تھا۔ ان کی عبادت و ریاضت کی کوئی حد نہیں تھی۔ ان کی پیشانی سجدے کے روشن نشان سے چمکتی دمکتی تھی۔

ان کے ساتھ ان کا حوصلہ۔ ان کی ڈھارس۔ ان کے صبر و شکر میں شریک۔ ان کی عبادتوں اور ریاضتوں میں ان کی ساتھی زینبؑ تھیں جو ایک لمحے کے لئے بھی ان سے غافل نہیں ہوتی تھیں۔ ان کی حالت دیکھ دیکھ کر زینبؑ کا دل کٹتا تھا۔ وہ محمدؐ کے گھرانے کی اس آخری نشانی اور امامت کے اس چوتھے تاجدار کی حفاظت دل و جان سے کر رہی تھیں۔ وہ ہر کڑے لمحے میں ان کے سامنے ڈھال بن کر کھڑی ہو جاتی تھیں۔

اس کے ساتھ وہ اپنے اس فریضے کو بھی بڑی شان سے نبھا رہی تھیں جو حسینؑ کی شہادت کے بعد ان کی ذمہ داری تھا۔ حسینؑ کا پیغام ان

کے ساتھ ساتھ سفر کر رہا تھا۔ حسینؑ کا مقصد ان کے پاس امانت کی طرح سے تھا۔ جہاں بھی موقع ملتا جب بھی ممکن ہوتا زینبؑ تماشہ کرتی ہوئی آنکھوں اور ناسزاکلمات کہتی ہوئی زبانوں کو ان کے فعل پر پشیمان اور ان کی جسارتوں پر کف افسوس ملنے پر مجبور کر دیتیں۔ زینبؑ جس مجمع کا رخ کرتیں وہاں سے ہائے حسینؑ اور مظلوم حسینؑ کی صدائیں بلند ہونے لگتیں اور زینبؑ کے لفظ انہیں عرق الفعال میں غرق کر دیتے:

”اے لوگو! تم نے خدا کو بھلا دیا اور ایسا بھلا دیا کہ گویا خدا نے تمہارے لئے کوئی دین و آئین بھیجا ہی نہیں تھا اور رسول اللہؐ نے اسے تم تک پہنچایا ہی نہیں تھا اور تم سے قیامت کے دن کوئی حساب ہی نہیں ہوگا۔ یاد رکھو تم پر دنیا میں لعنت ہوگی اور آخرت میں تو تمہیں عذاب شدید میں مبتلا ہونا ہی ہے۔“

چھ سو میل کا یہ اذیتناک سفر اٹھائیس روز میں اس طرح کٹا کہ راستے میں جگہ جگہ ننھے معصوم بچوں کی قبریں بنتی گئیں جو اونٹوں کی پشت سے گرے اور گھوڑوں کے سموں تلے پامال ہو گئے۔ راہ کی گرد سیدانیوں کے سروں کی چادر بن گئی۔ غم و الم کی دبیز نقابیں ان کے بے پردہ دکھی چہروں پر آن گریں۔ شام کے ظالم راستوں نے ماؤں کی گودیاں خالی

کردی تھیں۔ اڑتالیس بچوں میں سے صرف بارہ بچے موجود تھے جن کی
حالت ابتر تھی۔

تقریباً چوبیس مقامات پر پڑاؤ کرتا ہوا یہ قافلہ سولہ ربیع الاول
۱۶ھ کو دمشق سے چار فرسخ کے فاصلے پر روک دیا گیا۔ ایک تیز رفتار
قاصد کو حاکم یزید ابن معاویہ کے پاس بھیجا گیا تاکہ شہر میں داخلے کی اجازت
حاصل کی جاسکے اور اس کی واپسی کے انتظار میں وہیں پڑاؤ ڈال دیا گیا تاکہ
سپاہی حاکم کے دربار میں حاضر ہونے کے لئے ضروری تیاریاں کر لیں۔

قاصد لوٹ کر آیا اور یہ پیغام لایا کہ حاکم یزید ابن معاویہ نے اس دن کو روزِ عید قرار دے دیا ہے جس دن نواسہ رسولؐ حسینؑ کا سر اور ان کے اہل حرم کو اس کے دربار میں پیش کیا جائے گا اور حکم دیا ہے کہ سب لوگ اس روز کو عید کی طرح ہی منائیں۔ عوام نئے لباس پہنیں۔ شہر کو سجایا جائے۔ دربار کی آئینہ بندی ہو اور تمام مرد و زن حاکم کے باغی کے کٹے ہوئے سر اور قیدیوں کا تماشا کرنے گھروں سے باہر نکل آئیں۔ دربار میں شہر کے تمام سرکردہ لوگ حاضر ہو کر حاکم کو مبارکباد دیں۔ داخلے کی اجازت تین دن بعد ہے تاکہ شہر کی آئینہ بندی ہو جائے۔

اہل لشکر میں خوشی کی لہر بڑھ گئی۔ وہ اپنے اپنے کارناموں کو بڑھ چڑھ کر بیان کرتے ہوئے آپس میں فخر و مباہات کرنے لگے۔ انعام و اکرام ملنے کی امید بندھ گئی۔ وہ یزید کی خدمت میں حاضر ہونے کے لئے

پیتاب ہو گئے۔ وہ اپنی وردیاں دھونے۔ ہتھیار چمکانے اور گھوڑوں کو
نہلانے لگے۔

طویل اور اذیتناک سفر کے تھکے ہوئے زین العابدینؑ اور لٹے
ہوئے قافلے کے سروں پر قیامت کی گھڑی آن پہنچی۔ وہ لشکر کی تیاریوں
کو دیکھ دیکھ کر جان سے گزرنے لگے۔ کوفہ کے بازار اور دربار کے زخم
کب بھرنے والے تھے اور اب شام کے بازار اور دربار کی قتل گاہ ان کی منتظر
تھی۔ زینبؑ کبھی زین العابدینؑ کی دلجوئی کرتی تھیں۔ کبھی پریشان حال
سیدانیوں کو تسلی دیتی تھیں اور کبھی خود کو تھامتی تھیں۔

سوگ منانے اور رونے کے لئے بڑے دکھ تھے لیکن لشکر کا سالار
شمر اور اس کے سپاہی کسی معصوم بچے کے روپڑنے پر بھی تازیانہ لیکر ڈرانے
دھمکانے چلے آتے تھے۔ تو سیدانیوں کو دکھوں پر رونے اور کٹے ہوئے
شہیدوں کے سروں پر بن کرنے کی اجازت کب دیتے تھے۔؟ سلگتے آنسو
دلوں پر گرتے رہتے۔ گرم آہیں سینوں کو جھلساتی رہتیں۔ راتیں
آنکھوں میں کشتیں اور دن کا ایک ایک پل صدیوں پر بھاری معلوم ہوتا۔
یہ تین دن سپاہ یزید اور اہل شام کے لئے خوشی اور جوش خروش
کے دن تھے۔ وہاں شہر کی آئینہ بندی ہوتی رہی۔ اور یہاں لشکر کو اس
طرح آراستہ کیا جاتا رہا کہ جس سے یزید کی شان و شوکت کا اظہار ہو۔

شہر سے تازہ دم فوجی دستے منگوائے گئے۔ ایک سو بیس نشان کھولے گئے جن کے نیچے مختلف دستے ترتیب دیئے گئے۔ سروں کو نیزوں پر بلند کر کے ان کے قاتلوں کے ہاتھوں میں دیا گیا تاکہ وہ فخر و مباہات کرتے ہوئے چلیں۔ اونٹوں کو وہیں رہنے دیا گیا۔

سفر کی تھکی ہوئی غم کے بوجھ سے جھکی ہوئی سیدانیوں اور طوق و زنجیر میں جکڑے ہوئے زین العابدینؑ کو حکم ملا کہ وہ پیدل چلیں۔

چار فرسخ کا فاصلہ طے کر کے لٹا ہوا قافلہ فوجی دستوں میں گھرا ”باب الداخلة“ یا باب خیزراں کے باہر پہنچا تو حاکم یزید ابن معاویہ مقام جیرون میں واقع اپنے محل کے بالاخانے پر اپنے حاشیہ نشینوں کے ساتھ زرنگار کرسی پر تماشہ کرنے کے لئے بیٹھا۔ جہاں سے تمام شہر دمشق نظر آتا تھا۔ ساغر و مینا سے شغل کرتا ہوا وہ بڑے شوق سے دلہن کی طرح سجے ہوئے شہر دمشق کا نظارہ کرنے لگا۔ جہاں ہر طرف نئے اور عمدہ لباس پہنے ہوئے لوگوں کی چہل پہل تھی۔ خوشی و مسرت سے چہرے مسکراتے تھے۔ چنگ و رباب کی صدا اور گانے والوں کی لے کاری سے خوشیوں کا رنگ دوبالا تھا۔ سب کا رخ ”باب الداخلة“ کی جانب تھا جہاں سے فتح مند لشکر اور قیدی داخل ہونے والے تھے۔

پھر شہر کا دروازہ کھلا۔ لوگ خوشی کے نعرے مارتے ہوئے اس

طرف دوڑے۔ دروازے کے گرد عوام کا بے پناہ اثر دہام ہو گیا۔ لہراتے ہوئے ایک سو بیس پرچم دور ہی سے نظر آرہے تھے جن کے نیچے آہن پوش دستے بڑے کروفر سے رواں دواں تھے۔ ان کے پیچھے نیزوں پر شہداء کے سر بلند تھے۔ دو رویہ سپاہیوں کی قطاروں کے درمیان بے چادر رسولؐ زادیاں اور معصوم بچے تھے۔ سیدانیوں نے اپنے چہرے گرد آلود بالوں میں چھپا رکھے تھے اور حیا سے اپنے ہی وجود میں سمٹیں ہوئی بمشکل قدم اٹھا رہی تھیں۔

یزید ابن معاویہ کا مکروہ چہرہ جوش مسرت سے سرخ ہو گیا۔ آنکھیں خوشی سے چمکنے لگیں۔ اس کے حاشیہ نشین خوشامدانہ لہجوں میں مبارک دینے اور داد و تحسین کے کلمات کہنے لگے۔ قریب ہی منڈیر پر بیٹھا ہوا کوآنہ جانے کیوں کائیں کائیں کرنے لگا تو یزید کی شاعرانہ طبیعت پھڑکی۔ دور جہالت میں اہل عرب کوئے کی کائیں کائیں سے فال لیتے اور اپنے مطلب نکالتے تھے۔ یزید نے بھی شراب کے نشے میں مخمور ہو کر فی البدیہہ شعر کہا اور جھوم جھوم کر اپنے حواریوں کو سنانے لگا:

”آفتاب چمکا۔ سواریاں نظر آئیں اور ان

سروں کا سایہ جیرون کے ٹیلوں پر پڑا تو کوا کائیں کائیں

کرنے لگا۔ میں نے کہا تو بول یا نہ بول۔ میں نے تو

بہر حال محمدؐ سے اپنے قرضے وصول کر لئے ہیں۔“

اس کے بدکار حاشیہ نشین بڑھ بڑھ کر داد دینے لگے لیکن داد و تحسین کا یہ شور اس بے ہنگم شور میں مل گیا جس سے کان پڑی آواز سنائی نہیں دیتی تھی۔ ہر طرف ایک ہنگامہ بپا تھا۔ لوگوں کے نعرے۔ باجوں کا شور۔ دوڑتے قدموں کی دھمک۔ بے قابو ہجوم کو پیچھے دھکیلنے والے سپاہیوں کی پکار۔ قدموں تلے کچلے جانے والوں کی ہولناک صدائیں۔ ہر طرف آوازیں ہی آوازیں تھیں۔

لیکن ایک نحیف و نزار آواز۔ دکھ سے تپتی ہوئی آواز۔ غیرت سے لرزتی ہوئی آواز۔ ان ساری آوازوں پر حاوی تھی۔ اور شور و ہنگامے کے باوجود صاف سنائی دے رہی تھی۔ ہر سماعت میں اتر رہی تھی۔ اور ایک گونج سی بن کر فضاؤں سے موسلا دھار بارش کی طرح ہر طرف برس رہی تھی:

”آہ۔! ہمیں کس ذلت و حقارت کے ساتھ

شہر دمشق میں اس طرح لایا گیا ہے جیسے ہم ترک و دیلم

کے وہ غلام ہیں۔ جن کا کوئی مددگار نہیں۔ حالانکہ

رسول اللہؐ ہمارے نانا اور امیر المومنین علیؑ مرتضیٰ

ہمارے دادا ہیں۔“

ضعف و بیماری سے لڑکھڑاتے۔ غیرت و حمیت سے زرد۔ لو

روتے زین العابدینؑ کی دلدوز صدا تو سب سن رہے تھے لیکن حکومت وقت کے خوف سے کوئی بھی اسے سمجھنے کو تیار نہیں تھا۔ کوئی بھی اس کی طرف دھیان نہیں دینا چاہتا تھا۔ حاکم کے جور و ستم نے انہیں اس کا عادی بنا دیا تھا کہ وہ اس کے ہر حکم کے سامنے سر جھکا دیں۔ حاکم یزید ابن معاویہ نے حکم دیا تھا کہ سب اس کی فتح کے جشن میں شریک ہوں اور لوگ اس کے حکم کی تعمیل میں گھروں سے نکل آئے تھے۔ وہ جیسے سوچنے سمجھنے اور تجزیہ کرنے کی صلاحیتوں سے عاری ہو چکے تھے۔ بنو امیہ کی ذہنیت ان پر چھا گئی تھی۔ انہیں اس کی کوئی پروا نہیں تھی کہ حسینؑ کون تھے۔ ان کا مقام و مرتبہ کیا تھا۔؟ یہ جنگ کیسی جنگ تھی۔؟ کٹے ہوئے سروں اور لٹے ہوئے مظلوم قیدیوں کی رسول اللہؐ سے کیسی قرابت داری ہے اور رسول اللہؐ کے قرابتداروں کے لئے قرآن پاک میں کیا حکم دیا گیا ہے۔؟

وہ نیزوں پر بلند سروں کو شوق سے دیکھ رہے تھے۔ خستہ حال، دل شکستہ سیدانیوں کو سر برہنہ دیکھ کر خوش ہوتے۔ پتھر مارتے اور طعنے دیتے تھے۔ ہجوم اس قدر تھا کہ قافلے کو قدم آگے بڑھانے کا راستہ نہیں ملتا تھا۔ ہر ایک آگے بڑھ کر کٹے ہوئے سروں اور قیدیوں کا تماشا کرنا

چاہتا تھا۔

حکام پوری طرح سے چوکنے اور مستعد تھے اور اس بات کا خاص خیال رکھ رہے تھے کہ قیدی کسی سے کلام نہ کر پائیں۔ نہ ہی انہیں کہیں عوام سے خطاب کرنے کا موقع ملے۔ وہ غم و الم سے نڈھال پردہ میں رہنے والی گھریلو خواتین کی خطابت کے حیرت انگیز مظاہرے کو فنی کے بازاروں میں دیکھ چکے تھے۔ جنہوں نے عوام کے دلوں میں آگ لگادی تھی اور شہر بھر میں ایسی فضا پیدا کر دی تھی کہ حکام کو اس پر قابو پانا مشکل ہو گیا تھا۔

کھوے سے کھوا چھلتا تھا۔ لوگ یزید کی فتح کے ترانے گاتے اور یہ سوچے بغیر کہ جنہیں باغی کہا جا رہا ہے وہ کون ہیں۔؟ انہیں باغی باغی کہہ کر ملامت کرتے تھے۔ نیزے پر بلند حسینؑ کا کٹا ہوا سر ہاشمی لہجے میں تلاوت قرآن پاک کرتا تھا تو انہیں تعجب تو ہوتا تھا۔ لیکن وہ اس کی حکمت اور گہرائی پر غور نہیں کرتے تھے اور اسے ایک تماشے کی چیز سمجھ کر دیکھ رہے تھے۔

وہ نیزے پر بلند ننھے شیر خوار کا سر دیکھتے تھے لیکن ان کے ذہن میں یہ سوال نہیں اٹھتا تھا کہ جنگ کی فتح و شکست میں شیر خوار بچے کا کیا دخل ہو سکتا ہے۔؟ وہ سر برہنہ مظلوم سیدانیوں اور ان کی گود میں

مرجھائے ہوئے چہروں والے بھوکے پیاسے بچوں کو دیکھتے تھے لیکن انہیں ترس نہیں آتا تھا۔ برسوں سے بنو امیہ کے زیر نگیں اہل شام پر بنو امیہ کی مخصوص بے رحم اور انتقامی ذہنیت طاری تھی۔ حکام پوری احتیاط کر رہے تھے کہ بادشاہ کے مستقر اور دارالخلافہ کے اندر حالات سازگار رہیں اور قافلے کو شام کے تمام گلی کوچوں سے گزار کر بادشاہ کی دھاک عوام کے دلوں پر بٹھائی جائے۔

زین العابدینؑ کا مجروح دل نہ جانے کتنا بڑا تھا جس میں توہین کے یہ سارے دلدوز منظر، غیرت کی یہ صبر آزما کڑی آزمائشیں اور ناموس کی تشہیر کے بے پناہ دکھ سماتے چلے جا رہے تھے۔ ان کے خشک تڑنے ہوئے لبوں نے صرف اتنا ہی کہا تھا:

”کاش۔۔! میری ماں نے مجھے پیدا نہ کیا ہوتا“۔

اور اپنے ناموس کے ساتھ طوق و زنجیر پہنے چپ چاپ چلتے چلے گئے۔ لاکھوں آنکھوں کے ہجوم میں۔ ناروا ملامتوں کے درمیان حسینؑ کی لاڈلی بیٹی سکینہؑ کو سنبھالے ہوئے سر برہنہ زینبؑ کی نگاہ زین العابدینؑ پر تھی۔ ان کا تسلی بھرا ہاتھ ان کی پشت پر تھا اور ان کے زخمی دل کے سارے دکھوں میں شریک وہ ان کی ڈھارس تھیں۔ وہ پل پل ان کی ڈھال اور ان کی چھاؤں تھیں۔

حکومت کے کارندے اس بات کی تو سختی سے احتیاط کر رہے تھے کہ کوئی قیدیوں سے اظہار ہمدردی نہ کرنے پائے۔ یا انہیں کوئی ایسا موقع نہ مل جائے کہ وہ بازار کوفہ کی طرح عوام سے خطاب کر کے ان کے دلوں کو نہ پلٹ دیں۔ لیکن طعنہ دینے والی بدگو زبانوں اور ملامت کرنے والے سیاہ دل لوگوں پر کوئی پابندی نہیں تھی۔ وہ جس طرح چاہتے تھے خانوادہ رسالت کے اسیروں کے دل مجروح کر رہے تھے اور وہ دل گرفتہ ورنجور لٹے ہوئے مظلوم لوگ خاموشی سے یہ سارے ستم اسی طرح سہہ رہے تھے۔ جس طرح تبلیغ اسلام کے دوران رسول اللہ امت کی طرف سے دی جانے والی ساری سختیاں اور تکلیفیں سہتے تھے۔ لیکن نہ بددعا دیتے تھے۔ نہ کوئی سخت کلمہ کہتے تھے۔

یہاں تک کہ بازار کے ایک موڑ پر ابراہیم بن طلحہ بن عبد اللہ نے زین العابدینؑ کو براہ راست مخاطب کر لیا اور طنزیہ انداز میں یولا: ”اوباغی حسینؑ کے قیدی بیٹے۔! اب بتاؤ فتح کس کو ہوئی۔؟“

طوق و زنجیر میں جکڑے ہوئے زین العابدینؑ نے نہ بحث مباحثہ کیا۔ نہ اسے ملامت کی۔ بس سر بلندی سے پراعتماد لہجے میں ایک ایسا اصول دے دیا جو رہتی دنیا تک اس جیسے دریدہ ذہنوں کے لئے ہی نہیں سنجیدہ اور بے لاگ تاریخ دانوں کے لئے بھی ایک کسوٹی ہے:

”اے ابراہیم! اگر تمہیں معلوم کرنا ہے

کہ فتح کس کو ہوئی ہے تو نماز کے وقت جب اذان و
اقامت کہو گے تو تمہیں پتہ چل جائے گا کہ کس کو فتح
ہوئی اور کس کو شکست“۔

قافلہ مصائب کے راستوں پر اذیتوں سے دوچار کچھ اور آگے

چلا۔ مسجد دمشق کے قریب ایک بوڑھا اچانک زین العابدینؑ کے مقابل
ہوا اور گستاخی سے چلایا: ”حمد ہے اس خدا کی جس نے تم لوگوں کو قتل و
ہلاک کر کے شہروں کو پر امن بنایا اور ہمارے بادشاہ یزید ابن معاویہ کو تم پر
غلبہ عطا کیا“۔

زین العابدینؑ اس بوڑھے کی جہالت اور نادانی پر ملول ہوئے اور

انہوں نے نرمی سے بوڑھے کو مخاطب کیا:

”اے شیخ! کیا تم نے قرآن پاک میں

آیہء مودت پڑھی ہے جس میں اللہ نے فرمایا ہے کہ

اے حبیبؐ کہہ دو کہ میں سوائے اپنے قرابتداروں کی

محبت و مودت کے تم سے کوئی اور اجر اس تبلیغ رسالت

پر نہیں مانگتا“۔

بوڑھے نے اثبات میں سر ہلایا: ”ہاں میں نے یہ آیت پڑھی ہے۔“

زین العابدینؑ نے ایک دوسری آیت پڑھی :

”اور تم نے وہ آیت پڑھی ہے جس میں اللہ

نے فرمایا ہے کہ جو مال تم بغیر مشقت کے پاؤ اس

میں سے پانچواں حصہ اللہ کے رسولؐ اور اس کے

قرابتداروں کا نکالو“ —

بوڑھے نے پھر اقرار میں سر ہلایا۔

زین العابدینؑ نے ایک اور آیت پڑھی :

”اے شیخ —! تم نے وہ آیہ مبارکہ بھی پڑھی

ہے جس میں اللہ نے فرمایا ہے کہ اے اہلبیتؑ! ہم نے

تمہیں ہر برائی سے پاک اور معصوم بنایا ہے“ —

بوڑھے نے تسلیم کیا تو زین العابدینؑ نے ملائمت سے کہا :

”اے شیخ —! نبیؐ کے وہ قرابت دار — ان

کے اہلبیتؑ ہم ہی ہیں“ —

”خدا کی قسم —! کیا تم سچ سچ وہی ہو —؟“ اس نے فق چہرے

کے ساتھ پوچھا۔

”بلاشک و شبہ — ہمیں اپنے نانا رسول اللہؐ کی قسم —! ہم ہی ان

کے اہلبیتؑ اور قرابتدار ہیں“ —

زین العابدینؑ کا اتنا کہنا تھا کہ بوڑھے نے اپنا عمامہ سر سے اتار کر زمین پر پھینک دیا۔ اپنے منہ پر طمانچے مارے اور اپنے بال نوچتے ہوئے بولا: ”خداوندا! گواہ رہنا کہ میں ہر دشمن آل محمدؐ سے چاہے وہ جن ہوں یا انس، بیزار ہوں اور ان سے دوری چاہتا ہوں۔“ کچھ سنبھلا تو زین العابدینؑ سے روتے ہوئے پوچھنے لگا: ”اے فرزند رسولؐ! کیا میری توبہ قبول ہو سکتی ہے۔؟“

زین العابدینؑ نے اسے تسلی دی: ”ہاں تمہاری توبہ قبول ہو سکتی ہے کیونکہ تم نے جو کچھ کیا ہے وہ تمہاری لاعلمی کے سبب سے تھا۔“

بوڑھے نے اپنے ہاتھ پھر آسمان کی طرف بلند کئے اور پکارا:

”خداوندا! میں توبہ کرتا ہوں اس گستاخی سے جو میں نے ناواقفیت کے سبب ان ہستیوں کی شان میں کی ہے۔“

بوڑھے اور زین العابدینؑ کے اس مکالمے کو قریب کھڑے ہوئے بہت سے لوگ سن رہے تھے۔ اس کے رونے اور چلانے سے اور لوگ بھی اس کی طرف متوجہ ہونے لگے تو اپنے فعل پر پشیمان بوڑھا خاموشی کے ساتھ ہجوم سے الگ کر لیا گیا۔ شاید وہ کبھی گھر نہیں لوٹا اور کسی قید خانے کی تاریکی میں گھل کر اس کا حصہ بن گیا۔

تماشہ کرنے والے اس ہجوم میں دور سے دیکھ کر رونے اور تڑپنے

والے بھی تھے۔ کچھ نظر بجا کر بیہوشوں پر چادریں پھینکنے والے بھی تھے۔ کچھ نگران سپاہیوں کو دے دلا کر قیدیوں کے لئے مراعات بھی حاصل کرنا چاہتے تھے۔ لیکن عوام کے ٹھاٹھیں مارتے سمندر میں ان کی حیثیت ایک قطرے کی سی تھی۔ حکومت شام کے پچاس سالہ پروپیگنڈے نے عوام کی ذہنیت کو بالکل بدل دیا تھا۔ دولت سے ان کے ضمیر خرید لئے گئے تھے اور جو رو ستم سے ان کے سر جھکا لئے گئے تھے۔

تاریخ کے صفحات پر مسلمانوں کے لئے باعث ننگ و عار بن کر ثبت ہو جانے والا دن اختتام کی طرف بڑھنے لگا لیکن آل محمد کی مصیبتوں اور آزمائشوں کا خاتمہ نہیں ہوا۔ یزید کا دربار قریب آنے لگا تو نگران ہوشیار ہوئے۔ انہوں نے اپنی تیاریوں کا ایک مرتبہ پھر جائزہ لیا۔ نیزوں پر آویزاں سروں کا شمار کیا۔ سپہ سالاروں نے دستوں کو ترتیب دیا اور خود آگے ہو گئے۔ حسینؑ کے قاتل شمر ذی الجوشن نے وہ نیزہ اٹھایا جس پر حسینؑ کا کٹا ہوا سر بلند تھا اور بلند آواز سے فخر و مباہات کے الفاظ کہتا ان کی قیادت کرنے لگا:

”لوگو دیکھو! میں ہوں طویل نیزہ رکھنے والا۔

میں دین حق پر ہوں۔ اپنے امیر یزید کے طفیل۔ میں

نے قتل کیا ہے سید الوصیین کے بیٹے کو اور اس کا سر لایا

ہوں حاکم یزید ابن معاویہ کی خدمت میں۔“

انعام و اکرام کے لالچ میں لتھڑے ہوئے یہ گستاخانہ لفظ چاروں طرف بکھرے تو دن بھر کی تھکی ہوئی خستہ حال دلگرفتہ زینبؓ تک بھی پہنچے۔ انہوں نے دربار یزید کے عین سامنے۔ حکام کے پہرے اور سختی کے درمیان علیؓ کے لہجے میں۔ عباسؓ کی شان جلال سے اسے ٹوکا:

”او ملعون ابن ملعون۔! تو جھوٹا ہے اور یہ جان لے لے کہ

جھوٹوں پر خدا کی لعنت ہے۔

تف ہے تجھ پر اے دشمن خدا و رسول۔! تو یزید

ایسے فاسق و فاجر پر فخر کرتا ہے۔

اے مردود ازلی۔! کیا تجھے نہیں معلوم کہ تو نے اس

مقدس ہستی کو قتل کیا ہے جسکا جھولا جبرئیلؑ و میکائیلؑ

جھلاتے تھے۔

جس کا اسم گرامی عرش اعظم کے پردوں پر لکھا ہے۔

جس کے نانا خاتم النبیینؑ اور سید المرسلینؑ ہیں۔

جس کے پدر بزرگوار نے کفر کی جڑیں بیادوں سے

اکھیڑ دیں۔

جس کی مادر گرامی خاتون جنتؑ اور عالمین کی عورتوں کی

سردار ہیں۔

او جھوٹے۔! بتا کیا کوئی ہمارے نانا، والد اور والدہ
جیسا اس دنیا میں ہے کہ بن پر اللہ بھی صلوات و سلام
بھیجتا ہے۔؟“

ہر طرف سناٹا چھا گیا۔ نگران دم بخود ہو گئے۔ تمام پابندیاں
دھری کی دھری رہ گئیں۔ کسی ایک کو بھی مداخلت کی جرأت نہیں
ہوئی۔ حاکم کی ستم رانیوں سے ڈرے ہوئے لوگ ہر اسماں ہو کر قیدی
خاتون کی جرأتوں کو تکتے لگے کہ جس نے جابر حاکم کے دربار کے سامنے
اس کے زر خرید خوشامدی پر بھرے مجمع میں لعنت بھیج کر تماشہ کرنے
والوں پر واضح کر دیا تھا کہ یزید کی ظاہری شان و شوکت اور رعب و داب اور
آل محمد کی کسمپرسی اور خستہ حالی کے باوجود دین حق یزید کا طریقہ نہیں۔
آل محمد کا ورثہ ہے۔

تماشہ کرنے والی آنکھیں حیرت سے پھیل گئیں۔ زینب کی حق
گوئی کے اعجاز نے شمر کا مکروہ چہرہ سیاہ کر دیا۔ شرم و خجالت سے اس کا سر
آپ سے آپ جھک گیا اور اس کی یزید کی خوشامد کرنے والی زبان بے ساختہ
سچ بولنے لگی: ”اے بتول عذرا کی بیٹی۔! آپ کا مقفیٰ و مسجع کلام برحق ہے
اور کیوں نہ ہو؟ آپ علی کی دختر اور بہترین لوگوں کی اولاد ہیں۔“

حیرت میں ڈوبے دم مخوذ سپاہیوں کو ہوش آنے میں وقت لگا۔
وہ ہوشیار ہوئے تو سپہ سالاروں نے انہیں گھیرا تنگ کرنے کو کہا۔ سب
اپنی اپنی جگہ مستعد ہو گئے۔ تازہ دم نگران اہم مقامات کو سنبھالنے لگے
اور بازار شام میں آل محمد کو چلتے چلتے شام ہو گئی۔

شام کی اذانوں میں موذن رسول اللہ کی رسالت کی گواہی دینے
لگے اور رسول اللہ کے قرابتداروں کے سر نیزوں پر بلند رہے۔ رسول اللہ
کی بیٹیاں رسیوں میں بندھیں حاکم شام یزید کے دربار کے سامنے تماشا یوں
کے ہجوم میں سر برہنہ کھڑی رہیں اور حاکم اپنے جشن فتح کے لہو و لعب میں
اس طرح غرق رہا کہ اسے گرد و پیش کی کوئی خبر ہی نہیں رہی۔

سپہ سالار بہت دیر تک اذن باریابی کے انتظار میں دربار کے پہلے
دروازے کے باہر مستعد کھڑے رہے اور لٹے ہوئے قافلے پر لمحے صدیوں کی
طرح ٹوٹتے رہے۔ نیزوں پر چڑھے ہوئے سروں کی آنکھیں بھینگتی رہیں۔
زین العابدینؑ غیرت سے پگھلتے رہے اور رسیوں میں بندھیں سیدانیاں فاسق
و فاجر حکمران کے دربار میں پیش ہونے کے تصور سے لرزتی رہیں۔

رات سیاہ ہو رہی تھی۔ جب اعلان ہوا کہ آج دربار برخاست
کر دیا گیا ہے۔ قیدیوں کی پیشی کل ہوگی۔ اس کے ساتھ ہی سپاہی
حرکت میں آگئے۔ کوڑوں سے کام لیتے، ناسزا کلمے کہتے، توہین آمیز لفظ

بولتے، انہوں نے قریب ہی ایک خرابے کا رخ کیا۔ عوام کی بھیر بھی ان کے ساتھ چلی۔ پیچھے کوئی بوڑھا صحابی رہ گیا جو صدے سے چور چور بے ساختہ فریاد کر رہا تھا:

”اے بنت رسول کے فرزند۔! یہ لوگ تیرا خون میں نہایا ہوا سر لیکر آئے ہیں۔“

اے فرزند رسول۔! تیرے قتل سے گویا اعلانِ اور
عمر رسول اللہ کو قتل کیا گیا ہے۔

یہ شقی القلب ظالم اس پر مغرور ہیں کہ انہوں نے تجھے
قتل کیا ہے۔

لیکن حقیقت یہ ہے کہ انہوں نے تیرے ساتھ تکبیر و
تہلیل کو بھی قتل کر ڈالا ہے۔“

”شام“ معاویہ ابن ابوسفیان کے چالیس سالہ دور اقتدار میں مکمل طور پر قیصر و کسرائیت کے رنگ میں رنگا گیا تھا۔ بڑے بڑے ایوان، اونچے محل، سونے اور چاندی کے برتن اور ریشم و کھواب کے ملبوسات اس کی معاشرت کا حصہ بن چکے تھے جنہیں دین اور فضیلت انسان پر ترجیح دی جاتی تھی۔ معاویہ کے بیٹے یزید نے قیصر و کسرائیت کو اموی رنگ میں رنگا اور اپنی شان و شوکت کے اظہار کے لئے اپنے محل میں سات نمائشی دروازے لگوائے جن کے دونوں جانب شاندار وردیوں میں ملبوس، چمکتے ہتھیار لئے ہوئے پہرہ دار مستعد کھڑے رہتے تھے۔

جہاں اس کا دربار منعقد ہوتا تھا وہاں سونے، چاندی، قیمتی پتھروں اور زرو جواہر سے ایسی سجاوٹ کی گئی تھی کہ نگاہیں خیرہ ہوتی تھیں۔ حریر و دیبا کے اطلسی پردوں کے پیچھے اس کی بیوی اور منظور نظر کنیریں بیٹھتی

تھیں۔ اس کے مرصع تخت کے گرد وزیروں امیروں کی زرنگار کرسیاں
تھیں اور اس کے عقب میں تنومند حبشی غلاموں کا دستہ ننگی تلواریں ہاتھوں
میں لئے پہرہ دیتا تھا۔

یزید کی فتح کا جشن کئی روز سے جاری تھا۔ اراکین سلطنت،
قبائلی سردار، معززین شہر اور سفراء لباس فاخرہ پہنے اس کی اس خوشی میں
شامل رہتے تھے۔ وہ خود تاج شاہی پہنے، غرور و تکبر کے ساتھ شراب کے
نشے میں چور ہو کر تخت پر بیٹھتا۔ پینے پلانے کا اہتمام ہوتا۔ خوش گلو و
خوش رو فنکار اہل دربار کی تفریح طبع کے لئے اپنے فن کا مظاہرہ کرتے۔
شعر و شاعری کا دور ہوتا۔ شاعر قصیدے کہتے اور منہ مانگا انعام پاتے۔

ادھر آل رسول کا لٹا ہوا قافلہ کھلے آسمان تلے اس انتظار میں
ٹھہرایا گیا تھا کہ یزید کی اجازت ہو تو دربار میں پیشی کا انتظام کیا جائے۔
انہیں کھانے کے لئے جو خوراک دی گئی وہ دن بھر کے بھوکے پیاسے بچوں
کے لئے بھی ناکافی تھی۔ قیامت کی سیاہ رات سر پر کھڑی تھی اور اس
کے دامن میں آماوس کی راتوں سے زیادہ تاریک صبح تھی جس کا تصور
زینبؑ کی آنکھوں میں سلگتے آنسو بن کر ٹھہر گیا تھا۔ اپنے خستہ و درماندہ
دل کے ساتھ زینبؑ کو ان سارے ٹوٹے ہوئے دلوں کو بھی سنبھالنا تھا جو
دکھوں اور مصائب سے کرچی کرچی ہو گئے تھے اور آنے والی صبح کے تصور

سے لرز رہے تھے۔

ان سب کی پناہ۔ ان سب کی ڈھارس زینبؓ ہی تھیں جو بچوں کو بہلا کر، زین العابدینؑ اور سیدانوں کو تسلی دے کر نماز شب کے لئے کھڑی ہوئیں تو لبوں پر شکر خداوندی کے سوا کوئی لفظ نہیں تھا۔

رات کی تاریکی سے ڈرے ہوئے بچے ماؤں کی گودیوں میں بمشکل سوئے تھے کہ لشکر والے جاگ اٹھے۔ صبح کی اذان میں رسول اللہؐ کی رسالت کی گواہی دے کر، نماز میں محمد و آل محمدؑ پر درود و سلام بھیج کر، وہ محمدؐ کے اہلبیتؑ پر چڑھ دوڑے۔ یزید کے دربار میں جلد حاضر ہو کر انعام و اکرام حاصل کرنے کے لالچ میں انہوں نے ایک قیامت مچادی۔ سہمے ہوئے بچوں اور خستہ حال غمزدہ سیدانوں کو کشاں کشاں لئے ہوئے وہ یزید کے محل کے پہلے عظیم الشان دروازے کے باہر آکر ٹھہر گئے اور دربار میں حاضری کے لئے اپنے دستوں کو ترتیب دینے لگے۔ سروں کو نیزوں پر آویزاں کرنے لگے۔ بے بس سیدانوں اور سہمے ہوئے معصوم بچوں کو رسیوں میں باندھنے لگے۔ انہوں نے ایک ہی رسی میں چھوٹوں اور بڑوں کو اس طرح کس دیا کہ اگر بڑے جنبش کرتے تھے تو چھوٹوں کے دم گھٹنے لگتے تھے۔ اگر بڑے سیدھا ہونے کی کوشش کرتے تو بچوں کے قدم زمین سے اٹھ جاتے۔

تماشہ کرنے والے لوگ نئی پوشاکیں پہن کر وہاں پہنچنے لگے۔
 وزیروں، امیروں کی سواریاں آ آ کر اترنے لگیں اور حبشی غلام انہیں عزت و
 احترام کے ساتھ اندر لے جانے لگے۔ دن چڑھنے لگا۔ سورج بلند
 ہونے لگا۔ تماشہ کرنے والوں کا ہجوم بڑھنے لگا۔ پہرے داروں کی
 ڈیوٹیاں بدل گئیں۔ مگر رسیوں میں جکڑے ہوئے اہلیت محمدؐ کا لٹا ہوا
 قافلہ اسی طرح دربار یزید کے بیرونی دروازے پر کھڑا رہا۔

یزید کے فرمان کے انتظار میں پتھر دل سپاہیوں نے انہیں بیٹھنے کی
 اجازت بھی نہیں دی۔ ننھے معصوم بچے تھک تھک کر کبھی ایک پیراٹھاتے
 تو کبھی دوسرا اور ان کی مائیں حیا سے سمٹتی۔ تسلی کے لئے ان کے سروں پر
 ہاتھ رکھتی۔ زینبؓ ناناک کی امت کی ان چیرہ دستیوں کو اپنے نانار سول اللہ
 کی طرح صبر اور خاموشی سے جھیلتی۔ اس غربت اور کسمپرسی کی انتہا میں
 بھی بددعا سے احتراز کر کے ناناک کی امت پر احسان کر رہی تھیں۔ زین العابدینؑ
 کا زرد چہرہ ہر لحظہ رنگ بدل رہا تھا۔ یزید کے دربار کے مرکزی دروازے
 کے باہر صدیوں پر بھاری لمحوں کا کرب جس طرح اہلیت کے لٹے ہوئے
 قافلے پر برس رہا تھا یہ ان کے زخمی دل ہی جانتے تھے۔

اور سات نمائشی دروازوں کے ادھر ”خلیفۃ المسلمین“ کہلوانے والا
 فاسق و فاجر حکمران شراب کے نشے میں غرق تخت شاہی پر بیٹھا۔ اپنے

کافر آبا و اجداد پر فخر کرتا جان بوجھ کر دربار میں پیشی کی اجازت دینے سے اجتناب برت رہا تھا کہ محمدؐ کے گھرانے والوں سے دل بھر کر انتقام لے سکے۔ ظہرین کے بعد مغربین کی اذانیں بھی آل محمدؐ کے لٹے ہوئے قافلے نے رسیوں میں بندھے ہوئے کھڑے کھڑے سنیں اور اشاروں سے نمازیں ادا کیں۔

اندھیرا جھک آیا اور لوگ اپنے اپنے گھروں کو جانے لگے تو شراب اور اقتدار کے نشے میں بد مست بدکار حاکم نے دربار برخواست کر دیا۔ دکھوں اور اذیتوں سے بھرا اگلا روز چڑھا۔ مگر آزمائش ہر لحظہ بڑھتی تھی۔ غیرت کا ہر پل امتحان ہوتا تھا۔ صدیوں پر بھاری لمحے کٹتے نہیں تھے۔ تماشہ کرنے والوں کا ہجوم گھٹتا نہیں تھا۔ پہرہ داروں کے ظلم و ستم میں کمی نہیں آتی تھی۔ سیدانیوں اور معصوم بچوں کے پاؤں پر کھڑے کھڑے ورم آگیا تھا لیکن فاسق و فاجر حکمران پیشی کی اجازت نہیں دیتا تھا۔ پہرے دار بیٹھنے نہیں دیتے تھے۔

پانچوں وقت رسول اللہؐ کی رسالت کی گواہی اذانوں میں دی جاتی تھی۔ سب اسے سنتے تھے لیکن رسول اللہؐ کے ناموس کو کوئی نہیں پہچانتا تھا۔ سب جانتے تھے کہ رسول اللہؐ نے اہلبیتؑ کی محبت کو ہی اجر رسالت قرار دیا ہے لیکن اس پر عمل کرنے کی کسی میں جرأت نہیں تھی۔ یہاں تک کہ

اہلیت کے مظلوم خستہ حال قافلے نے پندرہ اذانیں یہیں یزید کے دربار کے باہر پیشی کے انتظار میں کھڑے کھڑے سینیں۔ اس طویل اور صبر آزما انتظار کی وجہ سے دربار کے پہلے دروازے کا نام ”باب الساعت“ ہو گیا۔

چوتھے روز یزید ابن معاویہ نے پیشی کی اجازت دی اور ”باب الساعت“ کھول دیا گیا۔ سپاہیوں اور سپہ سالاروں میں ہلچل مچ گئی۔ وہ دوڑ دوڑ کر صف بندی کا جائزہ لینے لگے۔ شہیدوں کے سروں کو نیزوں پر بلند کرنے والوں نے اپنی اپنی جگہیں سنبھال لیں اور حاکم کی بلندی اقبال کے نعرے فضا میں گونج اٹھے۔ شمر اور دوسرے سالار ناسزا کلمات کہتے ہوئے فرط حیا سے لرزتی سیدانیوں اور سہمے ہوئے بچوں کو نیزوں کی اینیوں اور تازیانوں سے آگے بڑھانے لگے۔

ابھی راستے میں چھ دروازے اور تھے جن کے درمیان کافی فاصلہ تھا اور لشکر والوں کو دربار تک پہنچنے کی جلدی تھی۔ وہ خستہ حال بیہوش اور تھکے ہوئے معصوم بچوں کو جانوروں کی طرح ہانک کر جلدی چلنے پر مجبور کرتے تھے۔ ذرا سی رفتار میں سستی آتی تو کوڑبے مارتے اور نیزوں کی اینیوں سے دھکیلتے۔ دروازوں پر متعین سپاہی ہنستے۔ فقرے بازی کرتے اور لٹے ہوئے قافلے پر ضربیں لگاتے۔ ساتویں اور آخری دروازے تک پہنچتے پہنچتے خستہ حال بیہوش نڈھال اور بھوک پیاس کے مارے ہوئے بچے بے دم

ہو گئے۔ — نحیف و نزار زین العابدینؑ کی جان لبوں پر آگئی۔ —

ساتواں دروازہ کھلا۔ — یزید کے دربار کی سجاوٹ اور آراستگی نظر

آئی۔ — وہ تاج شاہی سر پر رکھے اونچے تخت پر بیٹھا جام و مینا سے شغل کرتے ہوئے جھوم جھوم کر فی البدیہہ اشعار کہہ رہا تھا:

”اگر شراب دین احمدؑ کے مطابق حرام ہو گئی ہے تو

ہونے دو۔ —

تم دین عیسیٰؑ پر ہو کر پیتے جاؤ۔ —

اے محبوبہ! مجھے بلند آواز میں احد کا قصہ سنا۔

ابوسفیان کا وہ پرانا قصہ جب اس نے دشمنوں کے

گھروں میں صف ماتم پچھادی تھی“۔ —

یزید کے عقب میں حبشی غلام برہنہ تلواریں لئے مستعد کھڑے

تھے۔ — سات سوز رنگار کر سیوں پر وزیر، امیر اور عمائدین شہر بیٹھے تھے۔ —

اطلسی پردوں کے پیچھے یزید کی بیوی اور اس کی منظور نظر کنیریں آرامدہ

ریشمی نشستوں پر براجمان تھیں۔ — اور رسول اللہؐ کی بیٹیاں طویل مسافتوں

کی گرد پہنے، تشہیر کے زخم اوڑھے، دربار میں پیشی کی غیرت میں لپٹیں۔ —

رسیوں میں جکڑی ہوئی برہنہ سر، آبلہ پابھیر بکریوں کی طرح دربار میں دھکیل

دی گئیں۔ — یزید نے خوشی اور مسرت کی نگاہوں سے انہیں کنیروں کی

اوٹ لیتے اور خاک آلود بالوں سے پردہ کرتے ہوئے دیکھا۔ کرسی نشینوں کی آنکھیں بھی ان کی جانب اٹھیں تو زینبؑ کی آواز کا رعب و دبدبہ، علیؑ کا لہجہ لئے ہوئے بلند ہوا اور عباسؑ کے جلال سے اونچے تخت پر بیٹھے ہوئے اقتدار کے نشے میں بد مست یزید کو ایک ایسے لقب سے پکارا جس میں پوری تاریخ بول رہی تھی: ”او آزاد کردہ لوگوں کے بیٹے۔!“

دربار میں یکدم سناٹا چھا گیا۔ قیدی کی حیثیت سے کھڑی ہوئی زینبؑ کے صرف ایک ہی لفظ نے غرور شاہی کی دھجیاں اڑا کر یزید اور اس کے خاندان کی پوری تاریخ کو سرد بار بے نقاب کر دیا۔ لوگ فتح مکہ کو ابھی بھولے نہیں تھے۔ جب یزید کے خاندان والے اپنی اسلام دشمنی کے سبب رسول اللہؐ کے سامنے مجرموں کی طرح کھڑے رحم کے خواستگار تھے۔ رحمت دو عالمؐ نے انہیں بغیر کوئی مواخذہ کئے معاف کر دیا تھا۔ لیکن ان کا لقب ہمیشہ کے لئے ”طلاق“ یعنی آزاد کردہ ہو گیا تھا کیونکہ رسول اللہؐ نے ان کے لئے یہی لفظ استعمال کیا تھا۔ یہ وہ لوگ تھے جنہیں کوئی فضیلت حاصل نہیں تھی۔

زینبؑ ان ہی رسول اللہؐ کی نواسی اور خانوادہ رسالت کی وراشتوں کی حامل تھیں۔ انہوں نے آج یزید کو بھرے دربار میں اس لقب سے پکار کر نہ صرف اسے اس کی اصل حیثیت یاد دلادی تھی بلکہ اہل دربار کو بھی

آئینہ دکھا دیا تھا کہ وہ کس کم حیثیت کے سامنے سر جھکائے بیٹھے ہیں۔

”کیا یہ تیرا عدل و انصاف ہے کہ تو نے اپنی

بیٹیوں اور کنیزوں کو تو پردے میں بٹھا رکھا ہے اور

رسول اللہ کی بیٹیوں کو قیدیوں کی طرح لوگوں کے

تماشے کیلئے بازاروں میں پھراتا ہے۔ انہیں بے پردہ

کرتا ہے۔ ان کی آوازوں کو ان کے گلے میں گھونٹتا

ہے اور ان کو سر برہنہ اونٹوں کی ننگی پشت پر دشمنوں کی

نگرانی میں ایک شہر سے دوسرے شہر میں تشہیر کرتا ہے

تاکہ دور و نزدیک کے لوگ ان کا تماشہ کریں۔؟“

زمینب کے زندہ لفظوں کی تپتی سچائی نے اہل دربار کے دلوں میں

آگ لگادی۔ یزید خاک سیاہ ہو کر چلایا: ”تیرے بھائی نے یہ دعویٰ کر

کے میری توہین کی کہ وہ مجھ سے بہتر ہے اور اس کا باپ اور اس کی ماں

میرے ماں باپ سے افضل ہیں اور اس کا نانا میرے نانا سے افضل ہے۔

جہاں تک اس کے نانا کا تعلق ہے وہ تو پوری کائنات سے افضل ہیں لیکن

اس کے والدین میرے والدین سے افضل ہوں یہ قطعاً درست نہیں کیونکہ

حکسین کے مسئلے میں میرا باپ حسینؑ کے باپ پر غالب آگیا تھا اور یہ تو

اللہ کی عطا ہے جیسا کہ وہ قرآن میں فرماتا ہے کہ وہ جس کو چاہتا ہے

سلطنت عطا کرتا ہے اور جس سے چاہتا ہے چھین لیتا ہے۔“

قرآن پاک کی اس من مانی تاویل کا جواب زینبؑ نے بھی قرآن مجید کی آیت مبارکہ سے دیا:

”گمان نہ کرو کہ جو اللہ کی راہ میں مارے گئے ہیں وہ مردہ ہیں۔ وہ زندہ ہیں اور اپنے پروردگار کے پاس روزی پارہے ہیں اور جو کچھ اللہ نے انہیں اپنے فضل و عنایت سے مرحمت فرمایا ہے وہ اس پر راضی اور خوش ہیں۔“ ولا تحسبن الذين قتلوا في سبيل الله امواتاً بل احياء عند ربهم يرزقون O

حسینؑ کی شہادت کی فضیلت پر قرآن پاک کو گواہ بنا کر زینبؑ نے یزید کو حقارت سے مخاطب کیا اور اس کے دعووں کی قلعی کھول دی:

”اویزید۔! تو فرزند رسولؐ کے قتل کا سنگین جرم کر کے بھی عذاب خدا سے نہیں ڈرتا اور اپنے اس گھناؤنے اور مذموم ترین عمل پر فخر و مباہات کر کے اپنے افضل ہونے کا دعویٰ بھی کرتا ہے۔ کیا تو نہیں جانتا کہ میرے ماں باپ تو عصمتوں اور فضیلتوں کا مرکز ہیں جن کے ساتھ کسی کا قیاس کرنا ہی غلط ہے۔“

میرے بھائی حسنؑ اور حسینؑ جو انان جنت کے سردار
 ہیں۔ اگر تو رسول اللہؐ کی حدیث کو نہیں مانتا تو جھوٹا
 کہلائے گا اور اگر اسے سچ مان لیتا ہے تو پھر سمجھ لے کہ
 تو نے اپنے مذموم شیطانی اعمال سے اپنی آخرت تباہ
 کر لی ہے۔“

زینبؑ کی اس مسکت دلیل نے یزید کا ناپاک منہ توڑ دیا۔ وہ
 زخمی سانپ کی طرح پھنکارنے لگا۔ مگر کوئی جواب نہیں دے سکا۔ اہل
 دربار دم بخود بیٹھے تھے۔ شمر اور عمر بن سعد نے موقعے کی نزاکت دیکھ کر
 زجر ابن قیس کو آگے بڑھایا۔ وہ جھک کر کورنش بجالایا اور بلند آواز میں فتح
 کی مبارکباد پیش کرنے لگا:

”خليفة المسلمين! — آپ کو مبارک ہو۔
 خدا نے آپ کو فتح مند کیا ہے اور آپ کے مقابلے میں
 آنے والے باغی حسینؑ کی لاش زمین کربلا پر برہنہ و
 پامال پڑی ہے۔ اس پر دھوپ پڑ رہی ہے۔ ہوا گرد
 و غبار اڑا رہی ہے۔ ہم نے حسینؑ کے اہلبیتؑ کو
 قیدی بنایا ہے اور آپ کی خدمت میں پیش کرنے کے
 لئے اپنے ہمراہ لائے ہیں۔“

حسینؑ کے قاتل شمر ذی الجوشن نے حسینؑ کا سر نیزے سے اتار کر طشت طلاء میں رکھا اور فخر و مباہات کے کلمات کہتے ہوئے اسے یزید کے سامنے پیش کیا۔ غصے سے پیچ و تاب کھاتے ہوئے یزید کی آتش انتقام کو قرار آیا۔ اس کی شاعرانہ طبیعت رنگ پر آئی اور وہ حسینؑ کے کٹے ہوئے سر کو دیکھ کر اپنے اندر کی خباث کی نمائش فی البدیہ شعروں کی صورت میں کرنے لگا:

”یہ سر جو طشت طلاء میں میرے سامنے رکھا ہوا ہے
کتنا حسین اور خوبصورت ہے۔“

دونوں رخسار گلاب کے دو پھول معلوم ہوتے ہیں۔
اے حسینؑ! بولو جنگ کو تم نے کیسا پایا۔؟
میں نے اپنا بدلہ لے لیا ہے میں نے تمہیں قتل کر کے
اپنے اندر کی آگ بجھائی ہے۔

کاش۔! وہ جو جنگ بدر و حنین میں موجود تھے یہاں
ہوتے تو دیکھتے کہ میں نے حسینؑ کے ساتھ کیسا
سلوک کیا ہے۔؟“

فتح کے نشے میں چور ہو کر اس کی درندگی اور بڑھی۔ وہ اپنے
ہاتھ میں پکڑی ہوئی چھڑی کے ساتھ حسینؑ کے لب و دندان سے گستاخی

کرتے ہوئے جوش مسرت سے فی البدیہ اشعار کہہ کر اپنے کفر و ذلالت پر
مہر تصدیق ثبت کرنے لگا:

”کاش—! میرے آباواجداد جو بدر میں قتل ہوئے تھے—
میرے کارناموں کو دیکھتے تو خوشی سے ان کی باچھیں
کھل جاتیں—

میں نے اپنے بزرگوں کے خون کا بدلہ لے لیا ہے—
اور ان لوگوں کو قتل کیا ہے جو شجاعت و بہادری میں
ہبتناک شیر تھے—

اگر آج میرے بزرگ مجھے دیکھتے تو خوش ہوتے،
مجھے مبارکباد دیتے اور کہتے کہ اے یزید تیرے ہاتھ
کبھی شل نہ ہوں—“

”اوزید—! حسینؑ کے مقدس لبوں پر سے اپنی چھڑی ہٹالے—“
بھرے دربار میں رسول اللہؐ کے بوڑھے صحابی ابو بکرؓ سلمیٰؓ سر پٹتے ہوئے
اٹھے— ”خدا کی قسم—! میں نے اپنی آنکھوں سے رسول اللہؐ کو حسینؑ
کے لبوں کے بوسے لیتے ہوئے دیکھا ہے— یاد رکھ کہ قیامت کے دن
تیری شفاعت بس ابن زیاد ہی کرے گا—“

یزید نے غضبناک ہو کر بوڑھے صحابیؓ کی طرف دیکھا: ”یہ کون

گستاخ ہے۔۔۔؟ اسے دھکے دے کر دربار سے نکالو۔۔۔

چوہدار فوراً ابو برزہؓ کی طرف دوڑے۔ انہیں زبردستی کھینچ کر دربار سے باہر لے جانے لگے۔ وہ روتے ہوئے فریاد کرتے جاتے تھے۔
”اے حسینؑ! خدا تمہارے قاتلوں کو ہلاک کرے۔ ان پر لعنت کرے۔ انہیں جہنم میں داخل کرے۔ ان کا انجام برا ہو۔ اے یزید! خدا تیرے ہاتھوں کو قطع کرے۔“

ابو برزہؓ کی روتی ہوئی صدا اونچے تخت پر بیٹھے ہوئے یزید اور اس کی بارگاہ میں سر جھکائے ہوئے بے ضمیر درباریوں کے مکروہ چہروں پر لعنت لکھنے لگی تو یزید سٹپٹایا۔ اس کے اثر کو زائل کرنے کی کوشش میں وہ حد سے گزر گیا۔ اس نے جھوم جھوم کر بلند آواز میں اپنے کچھ اور کافرانہ اشعار پڑھے اور کفر و زلالت کا طوق ہمیشہ کے لئے اپنی گردن میں ڈال لیا:
”بنو ہاشم نے حصول سلطنت کیلئے ڈھونگ رچایا تھا۔

ورنہ حقیقت تو یہ ہے کہ نہ کوئی وحی نازل ہوئی تھی، نہ خدا کا کوئی پیام ہی آیا تھا۔

میں بنی حنف سے نہ ہوتا اگر میں اولاد محمدؐ سے ان تمام چیزوں کا بدلہ نہ لے لیتا۔

جو انہوں نے ہمارے آباؤ اجداد کے ساتھ روارکھی تھیں۔“

یہ براہ راست رسالت پر حملہ تھا۔ خدا کے پسندیدہ دین کو ڈھونگ قرار دینے کی ایک گھٹیا کوشش تھی۔ اسلام و کفر کی جنگوں کو قبائلی دشمنی کا رنگ دینے کی ایک سوچی سمجھی ہوئی سازش تھی اور ایک ایسے دربار میں جہاں چالیس سال سے دین اسلام کو اپنے رنگ میں رنگا جا رہا تھا۔ اسلام کی عظیم ترین شخصیت علیؑ مرتضیٰ کو نماز کے خطبوں میں علی الاعلان گالیاں دینا قانون میں داخل تھا اور کسی کو ٹوکنے کی جرأت نہیں ہوتی تھی۔

یہی وہ موقع تھا جب بالوں سے چہرہ چھپائے۔ حیا سے سمٹی ہوئیں خستہ حال قیدی زینبؑ نے دشمن اسلام حکمران کی مذموم سازش بے نقاب کرنے کے لئے پردہ بنا کر سامنے کھڑی ہوئی کنیزوں کو ہٹ جانے کے لئے کہا اور رسالت کی محافظ بن کر شاہانہ وقار سے سر اٹھایا۔ رسول اللہؐ کی حقانیت کی گواہی دینے کے لئے نورانی چہرے سے بال ہٹائے اور علیؑ کے پرزور مستحکم لہجے، علیؑ کی بے مثال فصاحت و بلاغت اور علیؑ کی بینظیر شجاعت کے ساتھ جابر سلطان کے سامنے کلمہ حق کہہ کر عظیم الشان جہاد کا آغاز کیا۔

زینبؑ نے احترام سے سر جھکا کر خدائے بزرگ و برتر کی حمد و ثناء کہی۔ رسول اللہؐ اور ان کی آل پاکؑ پر درود و سلام بھیجا اور قرآن پاک کی آیت کو سرنامہ کلام بنایا:

”سب تعریفیں اس اللہ کیلئے ہیں جو کائنات کا

پروردگار ہے اور خدا کی رحمتیں نازل ہوں میرے نانا

سید المرسلینؐ اور ان کی پاک و پاکیزہ آلؑ پر“ —

”اللہ تعالیٰ نے اپنی کتاب مقدس میں فرمایا ہے:

ثم كان عاقبة الذين استؤوا السواى ان كذبوا بايت

الله و كانوا بهايستهزؤن (سورة روم آيت ١٠) ”ان

لوگوں کا انجام جنہوں نے برائی کی تھی برا ہی ہوا۔

اس لئے کہ انہوں نے اللہ تعالیٰ کی آیتوں کو جھٹلایا اور

وہ ان کی ہنسی اڑایا کرتے تھے“ —

”اے یزید۔! کیا تو سمجھتا ہے کہ تو نے زمین و

آسمان کو ہم پر تنگ کر دیا ہے۔ ہمیں قیدیوں کی طرح

ایک شہر سے دوسرے شہر پھرایا گیا ہے۔ اس سے ہم

ذلیل اور تو قابل عزت ہو گیا ہے۔؟ کیا تو خیال کرتا ہے

کہ یہ کام کر کے تیرا رتبہ بلند ہو گیا ہے کہ تو اپنے آپ

پر ناز کرتا ہے اور ہر ایک کے ساتھ غرور و تکبر سے

میش آتا ہے کیونکہ تو دیکھتا ہے کہ سب کام تیرے

حسب منشا ہو گئے ہیں۔ مگر تو یہ نہیں سمجھتا کہ تجھے

ڈھیل دی گئی ہے۔“

”کیا تو اللہ تعالیٰ کا یہ فرمان بھول گیا ہے :

وَلَا يَحْسِبَنَّ الَّذِينَ كَفَرُوا أَنَّمَا نُمَلِّئُهُمْ خَيْرًا لَّأَنفُسِهِمْ

إِنَّمَا نُمَلِّئُهُمْ لِيُزَادُوا فِي آثَامِهِمْ وَلَهُمْ عَذَابٌ مُّهِينٌ ۝

(آل عمران ۱۷۸) ”کافر یہ نہ سمجھیں کہ ہم نے انہیں جو

مہلت دی ہے اس میں ان کے لئے بھلائی ہے بلکہ ہم

تو انہیں اس لئے ڈھیل دیتے ہیں کہ وہ اپنے گناہوں

میں اور زیادہ اضافہ کر لیں۔ پھر انہیں ایسے عذاب

میں مبتلا کیا جائے گا جو سراسر ذلت اور رسوائی ہے۔“

”او آزاد کردہ غلاموں کی اولاد۔! کیا یہ تیرا

انصاف ہے کہ تو نے اپنی بیویوں اور کنیزوں کو تو پردے

میں بٹھا رکھا ہے اور رسول اللہ کی بیٹیوں کو بے پردہ کر

کے قیدی بنایا ہے۔ تیرے حکم پر انہیں اونٹوں پر

سوار کر کے شہر بہ شہر پھرایا جاتا ہے کہ ہر کس و ناکس،

ہر دور و نزدیک اور ہر برے بھلے کی نگاہیں ان پر پڑتی

ہیں اور ان کا مذاق اڑایا جاتا ہے۔“

”اے یزید۔! جو کچھ تو نے کیا ہے اس سے

تیری خدا سے سرکشی اور سول اللہ سے انکار ثابت ہوتا ہے اور کیوں نہ ہو۔ بھلا اس شخص سے بھلائی کی کیا توقع ہو سکتی ہے جس کے بزرگوں نے شہیدوں کے جگر چبائے ہوں۔ جس کا خون اور گوشت پوست شہیدوں کے خون سے بنا ہو۔ جس کے بزرگوں نے رسول اللہ کے خلاف لشکر جمع کئے اور تلواریں کھینچی ہوں۔ تو اس جیسا شخص اہلیت رسول پر مظالم ڈھانے میں کس طرح کمی کر سکتا ہے۔؟“

”اے یزید۔! تجھے شرم نہیں آتی کہ اتنے بڑے گناہ کے ارتکاب پر تو فخر و مباہات کرتا ہے اور بڑی ڈھٹائی اور بے باکی سے کہتا ہے کہ اگر میرے بزرگ یہاں موجود ہوتے تو ان کے دل باغ باغ ہو جاتے اور وہ مجھے دعائیں دیتے ہوئے کہتے کہ اے یزید تیرے ہاتھ شل نہ ہوں۔“

”اور تجھے شرم نہیں آتی کہ تو فرزند رسول کے دانتوں پر چھڑی مار کر بے ادبی کر رہا ہے اور تیرے چہرے سے خوشی اور مسرت کا اظہار ہو رہا ہے۔“

تو آل محمدؑ کے درخشاں ستاروں کا خون بہا کر اپنے کافر
 بزرگوں کو اپنی فتح کے نغمے سنارہا ہے۔ لیکن فکر نہ کر
 تو بہت جلد اپنے بزرگوں کے پاس پہنچ جائے گا اور آرزو
 کرے گا کہ واقعی تیرے ہاتھ شل ہوتے، تو گونگا
 ہوتا، تو نے جو کچھ کیا وہ نہ کرتا، تو نے جو کچھ کہا وہ نہ
 کہا ہوتا۔“

اہل دربار دم بخود ہو کر قوت و اقتدار کی بے بسی کو دیکھ رہے
 تھے۔ تخت پر بیٹھے ہوئے جابر بادشاہ یزید ابن معاویہ کا سر جھکتا جا رہا تھا اور
 اس میں اتنی جرأت نہیں تھی کہ ایک پریشان حال مجبور سر برہنہ قیدی خاتون
 کو ٹوک سکتا۔ زینبؑ نے آسمان کی جانب نگاہ اٹھائی اور بارگاہ ایزدی میں
 یوں عرض گزار ہوئیں کہ خوف خدا رکھنے والوں کے دل دہل گئے:

”خدایا! تو ہمیں ہمارا حق دلا۔ ہمارے

ظالموں سے انتقام لے اور ان لوگوں پر جنہوں نے
 ہمارے خون بہائے۔ ہم سے عہد شکنی کی۔ ہمارے
 عزیزوں اور ہمارے حامیوں کو قتل کیا۔ ہماری بے عزتی
 کی۔ تو ان پر اپنا غضب نازل فرما۔“

بارگاہ ایزدی میں عرض نیاز کے بعد زینبؑ کی قہر آلود نگاہ پھر

یزید ابن معاویہ پر مرکوز ہوئی اور ان کے سچے لفظ ہر آن یزید کا مکروہ چہرہ مسخ کرنے لگے :

”اے یزید! تو نے جو کچھ کرنا تھا کر چکا۔
لیکن یاد رکھ کہ تو نے اپنا ہی پیٹ چاک کیا اور اپنے ہی
گوشت کو ٹکڑے ٹکڑے کیا ہے تو جلد ہی رسول اللہ کے
حضور ایک مجرم کی طرح لایا جائے گا اور تجھ سے
تیرے اس گھناؤنے عمل کی باز پرس ہوگی۔“

”اے یزید! یاد رکھ کہ خدائے بزرگ و
برتر تجھ سے آل رسول کا انتقام یقیناً لے گا اور تو اپنی
آنکھوں سے دیکھے گا کہ ہمارے لوگ بہشت بریں میں
ہیں اور خدا کا وعدہ سچا ہے : ولا تحسبن الذین قتلوا
فی سبیل اللہ امواتاً . بل احياء عند ربهم يرزقون O
”اور جو خدا کی راہ میں قتل ہوئے انہیں مردہ نہ سمجھو
وہ زندہ ہیں۔“

انہیں خدا کے یہاں رزق ملتا ہے۔“

”اے یزید! جس دن رسول اللہ مدعی
ہوں گے۔ خدا منصف ہوگا۔ جبرئیل امینؑ گواہ

ہوں گے۔ اس روز عدل و انصاف کے ذریعے تجھے سخت ترین عذاب میں مبتلا کیا جائے گا۔ یہی بات تیرے برے انجام کے لئے کافی ہے۔ اور وہ لوگ جنہوں نے تجھے مسلمانوں کی گردنوں پر سوار کیا ہے عنقریب جان لیں گے کہ ظالموں کو کیا سزا ملتی ہے اور کس کا انجام بدترین ہوتا ہے۔؟“

اے دشمن خدایزید۔! خدا کی قسم۔! اگرچہ انقلاب زمانہ نے مجھے تجھ ایسے شخص سے کلام کرنے پر مجبور کر دیا ہے۔ لیکن یاد رکھ کہ تو ایک نہایت پست اور ایسا گھٹیا شخص ہے کہ جس سے بات کرنا بھی شریفوں کی توہین ہے۔ اور میں تجھے اس قابل بھی نہیں سمجھتی کہ تجھے سرزنش کی جائے۔ مگر کیا کروں میرے سینے میں آگ لگی ہے۔ آنکھوں میں آنسو بھرے ہیں۔ اور تو ان لوگوں میں سے ہے جن کے دل سخت، نفوس سرکش اور جسم خدا کی نافرمانی اور رسول اللہ کی لعنت میں ڈوبے ہوئے ہیں۔ تو ان لوگوں میں سے ہے جن کے دلوں میں شیطان نے اپنا مستقل ٹھکانہ بنا لیا ہے۔“

افسوس۔! کہ میرے بھائی حسینؑ آزاد

کردہ خبیث غلاموں، فاسقوں اور فاجروں کی اولاد کے ہاتھوں قتل ہو چکے ہیں اور تجھ ایسے شیطان کے ساتھی ہمیں قیدی بنا کر شہر بہ شہر لئے لئے پھرتے ہیں تاکہ خانوادہ رسالت کی حرمت کو پامال کرنے کا صلہ مسلمانوں کے بیت الماں سے لیں جو محنت کشوں اور کسانوں کی کمائی ہے۔ ابھی تک تیرے شیطانی ٹولے کے ہاتھ ہمارے خون سے رنگے ہوئے ہیں۔ ان کے ناپاک دہن ہمارا گوشت چبانے میں مصروف ہیں۔ ہمارے شہداء کے پاکیزہ لاشوں کو صحرا میں بے گور و کفن چھوڑ دیا گیا ہے۔ تو اب تجھے ملامت کرنے کا کیا فائدہ ہے۔؟“

”اے یزید۔! اگر تو اس خیال میں ہے کہ ہمیں قتل کر کے اور قیدی بنا کر تو نے کوئی نفع حاصل کر لیا ہے تو تجھے جلد ہی پتا چل جائے گا کہ جسے تو نفع سمجھتا تھا وہ نقصان کے علاوہ کچھ نہیں اور یوم حساب تو محض تیرے لئے گھاٹا ہی گھاٹا ہے۔ اس دن تو اور

تیرا شیطانی ٹولہ آپس میں لڑیں گے۔ اس روز تجھے معلوم ہوگا کہ تیرے باپ نے تیرے لئے سوائے اس کے اور کچھ نہیں کیا کہ تجھے فرزند رسولؐ کے قتل کا موقع فراہم کر دے۔“

”خدا کی قسم۔! میں اللہ کے سوا کسی سے نہیں ڈرتی اور اس کے علاوہ کسی سے شکایت نہیں کرتی اور اے یزید۔! تو جتنا مکر کرنا چاہتا ہے کر لے۔ اپنی پوری کوشش صرف کر دے اور اپنی تمام جدوجہد کام میں لے آ۔ لیکن اس ذات کی قسم جس نے ہمیں وحی، کتاب اور نبوت سے مشرف کیا ہے تو ہمارے درجات کو نہیں گھٹا سکتا۔ ہمارے رتبے اور ہمارے منزلت تک نہیں پہنچ سکتا۔ نہ ہمارے ذکر کو فنا کر سکتا ہے۔ نہ وحی کے پاکیزہ آثار کو مٹا سکتا ہے۔ اور تو نے جس گھناؤنے جرم کا ارتکاب کیا ہے اس کا بد نما داغ اپنے دامن سے کبھی نہیں دھو سکتا۔ تیری رائے یقیناً غلط، تیری زندگی بہت محدود اور تیرے سب ساتھی تیرا ساتھ چھوڑ جانے والے ہیں۔ خود کو

اس دن کے لئے تیار کر لے جب منادی کرنے والا ندا
کرے گا کہ ظالموں پر خدا کی لعنت ہے۔“

”شکر ہے اس پروردگار عالم کا جس نے
ہمارے اول محمدؐ مصطفیٰ کو رسالت و سعادت سے بہرہ
مند فرمایا اور ہمارے آخر حسینؑ کو شہادت و رحمت کی
نعمتوں سے نوازا۔ ہم بارگاہ ایزدی میں دعا کرتے ہیں
کہ ہمارے شہیدوں کے مراتب اور بلند ہوں اور وہ ہم
سب کو اپنی عنایتوں سے نوازے۔ بے شک وہ بڑا رحم
کرنے والا نہایت مہربان ہے۔ خدا کی عنایتوں کے
سوا ہمیں کچھ مطلوب نہیں۔ وہی ہمارے لئے کافی
ہے۔ وہی ہمارا بہترین وکیل ہے۔“

زینبؑ حق کی لازوال قوت کے ساتھ حسینؑ کی لبدی فتح کا اعلان
کر کے یزید کے مکروہ چہرے پر شکست کی کالک مل کر بہت دیر سے
خاموش ہو چکی تھیں۔ لیکن علیؑ کے لہجے اور عباسؑ کے جلال سے دربار
کے درو دیوار لرز رہے تھے۔ اونچے ایوانوں میں زینبؑ کی آواز حسینؑ کی
فتح کا نشان بن کر ٹھہر گئی تھی۔ اہل دربار یوں سانس روکے دم خود بیٹھے تھے
جیسے پتھر کے ہو گئے ہوں۔ ان کی آنکھیں حیرت سے پھٹی ہوئی تھیں۔

وہ کبھی رسن بستہ سر برہنہ قیدی زینبؑ کی طرف دیکھتے تھے۔ اور کبھی اونچے تخت پر تاج شاہی پہنے ہوئے یزید کو بے بس اور ندامت کے پسینے میں غرق ہوتے ہوئے دیکھتے تھے۔ ان کی سماعتوں میں زینبؑ کی صداقت کی گونج تھی۔ ان کے دل و دماغ زینبؑ کے صبر و استقلال کے سامنے جھکے ہوئے تھے۔ اور ان کے ضمیر پکار پکار کر کہہ رہے تھے کہ بلاشبہ فاسق و فاجر حکمران کے ہاتھ میں ہاتھ دے دینے کے بجائے سر دینے والے حسینؑ کی بہن ہی جابر بادشاہ کو بھرے دربار میں اس جرأت کے ساتھ لٹکار سکتی تھی۔ چالیس سال سے بنو امیہ کی سیاہ کاریوں کو اسلام سمجھنے والوں پر واضح ہو گیا تھا کہ درحقیقت رسول اللہؐ کے حقیقی وارث اور دین اسلام کے محافظ کون ہیں۔

یزید کے لئے جھکا ہوا سر اٹھانا محال تھا۔ ابدی لعنت کے چھینٹوں سے بھرا ہوا مکروہ چہرہ اہل دربار کے مقابل لانا قیامت ہو گیا تھا۔ غصے سے پیچ و تاب کھاتا، بے بسی سے انگلیاں چباتا، وہ ہر چہرے پر اپنی شکست لکھی ہوئی دیکھ رہا تھا۔ وہ تمام آنکھوں میں اپنے لئے امنڈتی ملامت کو پڑھ رہا تھا۔ سارے مضطرب دلوں کی بھڑکتی آگ اس تک پہنچ رہی تھی۔ وہ اپنے ہی سیاہ اعمال کی آہ میں جھلتا جہنم کے شعلوں کا مزہ یہیں اس دنیا میں ہی چکھ رہا تھا۔

اسے دربار برخواست کر دینے میں ہی عافیت نظر آئی۔ اس کے اندر کروٹیں لیتی عداوت اور جذبہ انتقام اس کی زبان پر آگیا: ”دربار برخواست کیا جاتا ہے۔ لے جاؤ ان قیدیوں کو اور ایسے بے سایہ قیدخانے میں رکھو کہ دھوپ کی تپش اور سردی کے اثر سے محفوظ نہ رہیں۔ یہاں تک کہ ان کے چہروں کی کھال اتر جائے“۔

اگلے روز یزید ابن معاویہ نے پھر دربار سجایا — وزیر امیر
 کرسیوں پر بیٹھے — مختلف ملکوں کے نمائندوں نے اپنی اپنی نشستیں
 سنبھالیں — چوب دار، نگران، پھرے دار ننگی تلواریں اور نیزے سنبھالے
 چوکس کھڑے ہو گئے — جام و مینا گردش میں آئے — قصیدہ خوانوں اور
 خوشامدیوں نے یزید کی تعریف میں زمین و آسمان کے قلابے ملائے تو یزید
 کی شاعرانہ طبیعت جوش میں آئی :

”اے ساتھیو! — جتنا ممکن ہے عیش و نشاط سے لطف

اندوز ہو لو —

کیونکہ مدت کتنی ہی طولانی کیوں نہ ہو بالآخر اسے ختم

ہو جاتا ہے —

آؤ! — ساغر و مینا سے کھیلو اور دلربا نغمے سنو اور دوسری

باتوں کو جانے دو۔

مجھے تو ستار اور سارنگی کے نغموں سے اذان کی آواز سننے

کی فرصت ہی نہیں۔

اور حوروں کے عوض میں نے شیشے کی لال پری کو پسند

کر لیا ہے۔

مغنیوں نے نغمے سنائے، نقالوں اور مسخروں نے رنگ جمایا۔

محفل کی رونقیں بڑھیں تو یزید شراب اور غرور شاہی کے نشے میں بد مست ہو کر پکارا: ”قیدیوں کو حاضر کیا جائے!“

یہ حکم ہاتھوں ہاتھ ہوتا مرکزی دروازے تک پہنچا تو آل محمد کے

خستہ حال قافلے کو نگرانوں نے بھیر بھریوں کی طرح ہانکا۔ رسیوں میں

جکڑے ہوئے خوفزدہ بچے۔ بالوں کو پردہ بنائے ہوئے حیا سے سمٹتی

بے چادر بیبیاں اور طوق و زنجیر میں جکڑے ہوئے غیرت سے پل پل مرتے

یہما زین العابدینؑ سامنے آئے تو یزید نے ان کی خستگی اور کسمپرسی کو محظوظ

نگاہوں سے دیکھا۔

لیکن زینبؑ پر نگاہ پڑتے ہی غیر ارادی طور پر اس کے ہاتھ بے

ساختہ اپنے تاج شاہی کو سنبھالنے کے لئے اٹھے۔ اس کی آنکھیں دربار

کے اونچے درو دیوار کو گھبرا کر تکتے لگیں۔ جواب بھی زینبؑ کی سچائی کی

قوت سے لرزتے ہوئے معلوم ہو رہے تھے اور فضاؤں میں زینبؑ کی حق گوئی کی گونج تھی۔

جھر جھری سی لیکر اس نے سیدانیوں پر سے نگاہ ہٹائی اور زین العابدینؑ کی طرف متوجہ ہوا۔ لیکن اسکی کسی ناپاک جسارت سے پہلے ہی زین العابدینؑ نے بھرے دربار میں اس سے ایک سادہ سا سوال کر کے اس کے کفر و مذلت کو طشت از بام کر دیا:

”اے یزید! میں تجھے خدا کی قسم دے کر

پوچھتا ہوں کہ اگر جناب رسول اللہؐ اس وقت ہم لوگوں

کو اس حال میں دیکھتے تو کیا کہتے۔؟“

دربار میں سناٹا چھا گیا۔ خوشامدیوں کے سر جھکنے لگے۔ یزید

سنبھلا اور زین العابدینؑ کے سوال کو نظر انداز کر کے اپنے اندر کی ساری

خباثت اپنے لفظوں میں بھر کر بولا: ”حسینؑ کے بیٹے! تمہارے باپ

نے میری خلافت کو تسلیم کرنے سے انکار کیا۔ ملک میں بغاوت و شورش

پا کرنے کی کوشش کی۔ تو پس خدا نے ان کے ساتھ جو کیا وہ تم دیکھ ہی

رہے ہو۔“

زین العابدینؑ نے قرآن پاک کی آیت سے اس کی دریدہ دہنی کو

لگام دی:

”اے یزید! عالم امکان میں ایسا تو ہوتا ہی
 رہتا ہے کہ کسی کو فتح ہوتی ہے اور کسی کو شکست۔ مگر
 یہ کسی کی سچائی کی دلیل نہیں ہے۔ تمام امور اللہ کے
 نزدیک سہل و آسان ہیں تاکہ جب کوئی نقصان ہو تو
 اس پر رنج نہ کیا جائے اور جب کوئی نعمت عطا ہو تو اس
 پر اترایا نہ جائے۔ بلاشبہ اللہ اترانے والے ڈینگ باز کو
 دوست نہیں رکھتا۔“

یزید نے غصے سے سر جھٹکا اور اپنے اندر کا کفر سب کا سب اگل
 دیا: ”اے علیٰ ابن الحسین! تمہارے باپ حسینؑ اور دادا علیؑ نے تو
 بہت کوشش کی کہ خلافت کسی طرح ان کے ہاتھ آجائے لیکن شکر ہے اس
 خدا کا جس نے انہیں قتل کیا اور ان کا خون بہایا۔“

زین العابدینؑ کے زرد بیمار چہرے کو جلال بندگی نے گلنار کر دیا۔
 یزید کی یہ گستاخی ناقابل برداشت تھی کہ وہ افعال بد کا تو خود مرتکب ہو
 لیکن خدا کا نام لے کر اپنے کفر و ذلالت کو عام کرے تاکہ عوام بھی اس کی
 روش پر چلنے میں مطلق خدا کا خوف محسوس نہ کریں۔ زین العابدینؑ نے
 غیظ و غضب سے اس کا ناپاک منہ توڑا:

”ام ہند و معاویہ کے بیٹے!“

انہوں نے اسے ان نسبتوں سے پکارا جن کا ننگ و عار تاریخ کے صفحات پر زندہ اور پرانے لوگوں کے ذہنوں میں ابھی تازہ تھا۔ اور واضح لفظوں میں اسے آئینہ دکھایا:

”سن کہ درجہ نبوت و امامت ہمارے خاندان کے لئے مخصوص ہیں اور تیرے باپ دادا کے ہاتھ میں ہمیشہ کفر و ضلالت کے جھنڈے رہے ہیں۔ تھ ہے تجھ پر اے یزید۔! اگر تو یہ سمجھ سکتا کہ تو میرے برگزیدہ والد حسینؑ اور ان کے اصحابؓ کو قتل کر کے کس گناہ کا مرتکب ہوا ہے تو تو مختل الحواس ہو کر جنگلوں اور بیابانوں میں نکل جاتا۔ ہمیشہ خاک پر بیٹھتا اور نالہ و فریاد بلند کرتا۔ اب تو اس ذلت و رسوائی کے لئے تیار رہ جو تجھے روز قیامت حاصل ہونے والی ہے۔ خدا کی لعنت ہو اس شخص پر جس نے میرے پدربزرگوار کو قتل کیا ہے۔“

درباریوں کو سانپ سونگھ گیا۔ وہ سانس روک کر یزید کی طرف دیکھنے لگے کہ اس بر ملا لعنت و ملامت کو وہ کس طرح جھیلتا ہے۔ خود یزید بھی سناٹے میں رہ گیا۔ زین العابدینؑ کے مقدس لبوں سے نکلی ہوئی

ملامت، لعنت کا طوق بن کر اس کے گلے سے لپٹ گئی۔ اس نے بھنا کر
جلاد کو پکارا اور زین العابدینؑ کے قتل کا حکم صادر کیا۔

جلاد نے تلوار بے نیام کی اور زین العابدینؑ کی طرف بڑھا۔
سیدانیاں گھبرا کر رونے لگیں۔ زینبؑ پروقار انداز میں چند قدم آگے
بڑھیں اور بڑی جرأت سے جلاد اور زین العابدینؑ کے درمیان حائل
ہو گئیں۔ پھر یزید کی جانب نگاہ حقارت سے دیکھا اور شجاعانہ تیوروں سے
اسے پکارا:

”اوزید۔! تو نے آل محمدؑ کا دل کھول کر خون

بہایا ہے۔ اس پر بھی تیرے دل کی حسرتیں نہیں

نکلئیں۔ ہمارا یہ بیمار اور ناتواں بیٹا ہی باقی بچا ہے۔

اگر تو اس کو بھی قتل کرنا چاہتا ہے تو پہلے مجھے قتل کر

تیری تلوار مجھے قتل کئے بغیر اس تک نہیں پہنچ سکتی۔“

اہل دربار نے زینبؑ کی اس جرأت و استقلال کو نگاہ حیرت سے

دیکھا۔ ان میں چہ میگوئیاں ہونے لگیں۔ اعلیٰ انسانی اقدار اور پاکیزہ

رشتوں سے بے بہرہ یزید زینبؑ کے قطعی لہجے پر متعجب ہوا۔ ان کے

عزم صمیم سے گھبرایا۔ اہل دربار کی زیر لب سرگوشیوں سے اٹھتی ہوئی

بغاوت کی بو محسوس کر کے اس کے پاس اس کے سوا کوئی راستہ نہیں رہا کہ

آپ ہی اپنا فرمان واپس لے لے۔ اس گہرے تعلق خاطر اور بے مثال شیوہ ایثار کو دیکھ کر بے ساختہ اس کے منہ نکل گیا: ”تجربہ ہے کہ یہ عورت اپنے بھائی کے بیٹے سے کس قدر محبت کرتی ہے کہ اس کے لئے اپنی جان تک دینے کو تیار ہے۔“

اس صورتحال سے زبچ ہو کر اپنی خفت مٹانے اور اپنے اندر انتقام کی بھڑکتی آگ کو تسکین دینے کے لئے وہ پھر حسینؑ کے سر کے ساتھ گستاخی کرنے لگا۔ سیدانیوں کے دکھے ہوئے دلوں پر قیامت گزر گئی۔ ایک ایک بوڑھا سر پیٹتا ہوا اپنی نشست سے اٹھ کھڑا ہوا اور دہائی دی: ”اے یزید! اپنی چھڑی حسینؑ کے منہ سے ہٹالے۔ میں نے بارہا رسول اللہؐ کو ان کے منہ پر منہ رکھتے ہوئے دیکھا ہے۔“

یزید نے قہر آلود نگاہوں سے بوڑھے کی طرف دیکھا۔ ”یہ کون ہے ہمیں ٹوکنے والا۔؟“

کسی نے بتایا کہ یہ صحابی رسولؐ سمرہؓ ابن جنادہ ہیں۔ یزید نے غرور سے سر جھٹکا اور اہل دربار کو متاثر کرنے کے لئے بے نیازی سے کہنے لگا: ”احمق بوڑھے! اگر تو صحابی رسولؐ نہ ہوتا تو میں ابھی تیرے قتل کا حکم دے دیتا۔“

سمرہؓ نے سینے پر دو ہتھ مارا: ”سبحان اللہ! صحابی رسولؐ ہونے کی وجہ

سے میرے ساتھ تو اتنی رعایت برتی جا رہی ہے لیکن حسینؑ کے نواسہ رسولؐ ہونے کا کچھ خیال نہیں کیا جاتا۔ وہ دھاڑیں مار مار کر رونے لگے۔

نگرانوں نے ان کے منہ پر ہاتھ رکھا اور انہیں گھسیٹتے ہوئے زبردستی باہر لے گئے تو سفیر روم اپنی جگہ سے اٹھا اور محتاط سے لہجے میں بولا: ”عالی جاہ۔! کیا یہ سر آپ کے رسولؐ کے نواسے کا ہے۔؟“

”ہاں۔! یہ اسی باغی کا سر ہے۔“ یزید نے تکبر سے جواب دیا۔

”افسوس۔!“ اس نے ایک آہ سی بھری۔ ”مجھے افسوس ہے

مسلمانوں پر اور مسلمانوں کے دین پر۔ میری طرف دیکھو۔! میں پیغمبر خدا عیسیٰؑ مسیح کے خاندان سے تعلق رکھتا ہوں۔ ان میں اور مجھ میں کئی پشتوں کا فرق ہے لیکن یہود و نصاریٰ آج بھی میرے قدموں کی خاک کو مقدس سمجھ کر اپنی آنکھوں سے لگاتے ہیں۔

پھر اس نے اہل دربار کا رخ کیا اور بولا: ”تم۔! تم مسلمان کیسی

قوم ہو۔؟ کہ تم نے ایک ایسے بزرگ کا خون بہایا ہے جو تمہارے رسولؐ کا عزیز اور نواسہ ہے اور جس کا سلسلہ نسب محض ایک پشت میں تمہارے رسولؐ سے ملتا ہے۔“

دربار میں بیٹھے ہوئے نام نہاد مسلمانوں کے سر شرم سے جھک

گئے۔ کچھ نے بے ساختہ آہ کی۔ کچھ کے آنسو نکل آئے لیکن یزید پر اس

کا کچھ اثر نہیں ہوا۔ وہ آگ بجولہ ہو کر غرایا: ”لے جاؤ اس کو اور اس کی گردن مار دو“۔

جلاد اس کی طرف لپکے تو وہ عجلت میں بولا: ”ٹھہرو اے مسلمانو! پہلے میری ایک بات سن لو۔ آج رات میں نے تمہارے رسولؐ کو خواب میں دیکھا تھا کہ وہ مجھے جنت کی بشارت دے رہے ہیں۔ میں حیران تھا کہ یہ کیسے ممکن ہے مگر تمہارے حاکم یزید کے اس فرمان سے یہ عقدہ کھل گیا ہے۔“ وہ اپنی بات ختم کر کے دفعتاً آگے بڑھا اور سونے کے طشت میں رکھا ہوا حسینؑ کا سر اٹھا کر اسے چوما اور بلند آواز میں بولا: ”اے شہیدوں کے سردار! اپنے نانا کے حضور میرے گواہ رہئے گا کہ میں صدق دل سے اسلام لایا ہوں“۔

پہرہ داروں نے جھپٹ کر حسینؑ کا سر اس کے ہاتھوں سے چھین لیا۔ جلاد اسے قتل کرنے کے لئے اپنے ساتھ لے گئے تو یکایک یزید کے تخت کے عقب میں کھنچے ہوئے اطلسی پردوں میں حرکت ہوئی اور ایک عورت روتی ہوئی بیتابانہ پردے سے باہر نکلی۔ اس نے اپنی ریشمی اوڑھنی سر سے نوج کر زمین پر پھینک دی اور سر و سینہ پیٹتے ہوئے بولی: ”اے یزید! خدا تجھے رلائے، فرزند رسولؐ کا سر اور تیرے دربار میں۔ اے مردود! حسینؑ کے نانا کے ذریعے تو ہم نے ہدایت پائی ہے، تو نے اور تیرے باپ

نے یہ ملک اور مال حاصل کیا ہے۔ اے یزید۔! خدا کے لئے تو ہی بتا کہ
تو کس منہ سے خدا اور رسولؐ کے روبرو جائے گا۔؟“

یزید بوکھلا کر تخت سے اترتا اور اپنی عبا اس پر ڈال کر بولا: ”تم
بے پردہ سر دربار کیوں چلی آئی ہو۔؟“

اس نے جھٹک کر عبا کو دور پھینکا اور دہائی دیتے ہوئے بولی:

”غضب خدا کا رسولؐ کی بیٹیاں تو تیرے دربار

میں بے پردہ کھڑی ہیں اور تو میری پردے کی فکر کرتا

ہے۔؟“

درباری دم بخود ہو کر اس منظر کو دیکھ رہے تھے۔ اکثر کو معلوم

تھا کہ وہ یزید کی محبوب بیوی ہند بنت عبد اللہ عامری ہے۔ لیکن اس وقت

اسے نہ یزید کے رعب شاہی کی پروا تھی، نہ اس کے محل کے عیش و نشاط کا

ہی کوئی خیال تھا۔ اس نے یزید پر لعنت بھیجی اور یہ کہتی ہوئی دربار سے

نکل گئی: ”تیرے اس فعل فبیح نے تجھے خدا اور رسولؐ کی لعنت کا مستحق

بنادیا ہے۔ آج سے نہ تو میرا شوہر ہے نہ میں تیری زوجہ۔“

یزید تقریباً ہر روز ہی دربار منعقد کرتا۔ عیش و نشاط کی محفل جماتا۔ جام و مے کے دور چلتے اور اپنے جذبہ انتقام کی تسکین کی خاطر وہ آل محمد کے لئے ہوئے قافلے کو دربار میں حاضر ہونے کا حکم دیتا۔ ان کی پریشانی اور خستہ حالی سے محظوظ ہوتا اور اول فول بختا۔

وہ ہر روز انہیں ستانے کی کوئی نئی ترکیب سوچ لیتا تھا اور طرح طرح سے ان کے صبر کو آزماتا تھا لیکن لئے ہوئے آل محمد کے پاس صبر کی بے پناہ دولت تھی۔ خستہ حال اہلبیت محمدؑ مظلومیت کی لا انتہا طاقت رکھتے تھے۔ وہ نہ مرعوب ہوتے تھے نہ مغلوب۔ وہ سر بلندی سے یزید کے ہر گھٹیا وار کو اسی کی جانب پلٹ دیتے تھے۔ وہ پورے وقار کے ساتھ اس کے گستاخ لفظوں کو اس کے منہ مار دیتے تھے۔ وہ اس کی ہر پستی کو اسی کے لئے لعنت کا طوق بنا دیتے تھے۔ یزید ان کی شان میں گستاخی کر کے

اپنے کردار کو کچھ اور زیادہ گھناؤنا بنا رہا تھا۔ وہ ان پر ظلم توڑ کر اپنے مکروہ
چہرے پر اپنے ہاتھوں سے کالک مل رہا تھا۔

یزید کی گستاخیوں سے شہ پاکر ایک روز ایک سرخ بالوں والے شامی
کو جرأت ہوئی، وہ اپنی نشست سے اٹھا اور یزید کے سامنے کورنش بجالایا۔
پھر اسکے پایہ تخت کو چوم کر اس نے قیدیوں کی طرح کھڑی ہوئی رسول کی
بیٹیوں میں سے حسینؑ کی بیٹی فاطمہؑ کی طرف اشارہ کیا اور یزید سے بولا:
”یا میر۔! اس لڑکی کو مجھے بخش دیجئے۔ میں اسے اپنی کنیر بناؤں گا۔“

زمین و آسمان اس کی اس دریدہ دہنی پر تھرا اٹھے۔ وہ شامیوں کی
اس ذہنیت کی عکاسی کر رہا تھا جو بنو امیہ کے چالیس سالہ دور حکومت نے
تشکیل دی تھی۔ ورنہ اہل اسلام جانتے تھے کہ غلام اور کنیر اس کو بنایا
جاسکتا ہے جس کے ماں اور باپ دونوں کافر ہوں۔ جس گھر نے انہیں
اسلام دیا تھا۔ اسی گھر کی بیٹیوں کے بارے میں نام نہاد مسلمانوں کی اس
جرأت نے زینبؑ کا دل ٹکڑے ٹکڑے کر دیا۔ زین العابدینؑ پر غیرت
سے لرزہ طاری ہو گیا۔ حسینؑ کی معصوم بیٹی زینبؑ سے لپٹ گئی۔
ابھی یزید کوئی جواب نہیں دے پایا تھا کہ زینبؑ نے جلال حیدریؑ
کے ساتھ اس گستاخ شامی کو ٹوکا:

”زبان کو لگام دے او ذلیل۔! پیغمبروں کی

بیٹیاں کنیریں نہیں بنائی جاسکتیں۔ خدا! اگر تو مر
بھی جائے تو بھی یہ ممکن نہیں۔ نہ ہی تیرے اس
خبیث و ملعون حاکم کی مجال ہے کہ ایسا کر سکے۔“

درباری دم بخود ہو کر ہمہ تن گوش ہو گئے۔ لٹے ہوئے بے بس
قیدیوں کی حق گوئی اور استقلال کے سامنے حکومت کی بے بسی اور یزید کی
عاجزی اور خفت تو روز کا معمول بن چکی تھی۔ اس عظیم الشان نرالے
انقلاب کو درباری خوشگوار حیرت سے دیکھتے تھے۔ آل محمد کے لٹے ہوئے
مظلوم قیدی ان مظلوموں کا بول بالا کر رہے تھے جو یزید کے جبر و استبداد
کے سامنے سر جھکا کر خود کو اس کے حوالے کر چکے تھے۔

جلال زینب کے سامنے یزید نے اپنا گرتا تاج سنبھالنے کی کوشش
کی: ”تم غلط کہتی ہو۔ یہ میرے لئے بہت آسان اور سہل ہے۔ اگر میں
ایسا چاہوں تو مجھے دنیا کی کوئی طاقت نہیں روک سکتی۔“

”نہیں۔! تو ہرگز ایسا نہیں کر سکتا۔“ زینب نے پائے حقارت
سے اس کی آمریت کو ٹھوکر لگائی اور بڑی آسانی سے ایک ہی جملے میں اس
کی ذلت و پستی کو نمایاں کر دیا:

”ہاں۔! اگر تو اسلام کا زبانی اقرار ترک

کر سکتا ہے تو کر دے اور ہمارے نانا کے دین و مذہب

سے خارج ہو کر کوئی اور دین اختیار کر لے۔“

یہ ایک ایسا مسکت جواب تھا جس نے یزید کو اپنی ہی انگلیاں چبانے پر مجبور کر دیا۔ وہ لاجواب ہو کر غصے میں اول فول بنے لگا: ”تم مجھ سے اس طرح گفتگو کرتی ہو حالانکہ تمہارے ہی باپ اور بھائی دین سے خارج تھے۔“

”میرے باپ اور بھائی کے دین کو بظاہر اختیار کر کے تو تیرا باپ اور تیرا دادا بظاہر مسلمان کہلائے ہیں۔“

زینبؓ نے دو ٹوک لہجے میں برجستہ کہا۔
تو یزید بد تہذیبی کا مظاہرہ کر کے اپنی اصلیت ظاہر کرنے لگا:
”اے دشمن خدا! تو جھوٹ بول رہی ہے۔ غلط کہہ رہی ہے۔“
زمانے کو تہذیب سکھانے والے خلق عظیم کے ورثہ داروں نے ایسے نازیبا الفاظ کب سنے تھے۔ توہین کا احساس زینبؓ کی آنکھوں میں آنسو بن گیا:

”اویزید! تو ظاہری اقتدار کے نشے میں نبیؐ کی قیدی بیٹیوں سے بدکلامی کرتا ہے لیکن یاد رکھ کہ تو جبر و استبداد سے ہماری آواز کو نہیں دبا سکتا۔“

مظلومیت کے یہ شجاعانہ تیور یزید کے ظلم کو بھی پسپا کر گئے۔ وہ
ابھی کچھ کہہ نہیں پایا تھا کہ گستاخ شامی نے ایک بار پھر کفر کا وہ کلمہ دوہرایا
اور حسینؑ کی بیٹی کی طرف اشارہ کیا۔

زینبؑ کا پیمانہ صبر لبریز ہو گیا۔ انہوں نے قہر آلود نگاہ سے شامی
کی طرف دیکھا:

”خاموش ہو جا اے ملعون! خدا تیری

زبان قطع کرے جس سے تو نے یہ الفاظ کہے ہیں۔

تیری آنکھوں کی بینائی چھین لے جن سے تو نے

ناموس محمدؐ کی طرف دیکھا۔ تیرے اس ہاتھ کو خشک

کرے جس سے تو نے رسولؐ کی بیٹی کی طرف اشارہ

کیا اور جہنم کی آگ تیرا مقام قرار دے۔ اے مردود!

انبیاء کی اولاد کسی کی غلام یا کنیز نہیں ہوا کرتی۔“

زینبؑ جو کچھ کہتی جاتی تھیں۔ وہ قہر خداوندی بن کر شامی پر

ٹوٹا جاتا تھا۔ اہل دربار کے دیکھتے دیکھتے ہزاروں آنکھوں کے سامنے شامی

کی زبان گنگ ہوئی۔ اس کے ہاتھ خشک ہو گئے۔ بینائی جاتی رہی اور وہ

خشک لکڑی کی طرح زمین پر آ رہا۔

یزید پھٹی پھٹی آنکھوں سے زینبؑ کے لفظوں کی تاثیر دیکھ کر لرز

رہا تھا۔ درباریوں کے سانس سینے میں اٹک گئے تھے۔ خوف سے جیسے وہ
پتھر کے ہو گئے تھے اور دہشت زدہ آنکھوں سے اس مردود شامی کا انجام دیکھ
رہے تھے۔ سارے دربار پر خوف کا ساہبان تن گیا تھا۔ کسی کے ہونٹوں
سے بات تک نہیں نکلتی تھی۔ سب کے سب جیسے مٹی کا ڈھیر ہو گئے
تھے۔

آل محمدؐ کے لئے ہوئے قافلے کے صبر کی ہر روز آزمائش ہوتی۔ ان کے ضبط و تحمل کو ہر روز آزمایا جاتا۔ ان کے عزم و استقلال کے امتحان پر امتحان لئے جاتے۔ اذیتیں ان پر کڑی دھوپ بن کر چھائی رہتیں اور مصائب ہر لحظہ گھیرے رکھتے۔ یزید کا مقصد کسی ایسے ایک فرد کو قتل کر کے ختم کر دینا نہیں تھا جس نے اس کی بیعت نہیں کی تھی۔ بلکہ اس کا عزم تو اس روحانی مرکز کو ڈھانا تھا جس پر خدا اور فرشتوں کا درود و سلام قرآن پاک میں رقم تھا۔ جہاں سے دین اسلام امت تک پہنچا تھا۔ جس کی دہلیز پر فرشتے سجدہ ریز ہوتے تھے۔

اسی لئے قتل حسینؑ سے اس کی تسلی نہیں ہوئی تھی۔ وہ حسینؑ اور ان کے ساتھیوں کے کٹے ہوئے سروں کی نمائش کبھی دربار میں۔ کبھی بازار میں کرتا۔ اور کبھی حسینؑ کے سر کو دمشق کی جامع مسجد کے مرکزی

دروازے پر آویزاں کر دیتا۔ وہ حسینؑ کی بہنوں، بیٹیوں کو قیدی بنا کر کبھی
 دربار میں بلاتا۔ کبھی بازار میں پھراتا۔ اور کبھی اپنے دربار کے باہر پیشی
 کے انتظار میں گھنٹوں کھڑا رکھ کر عوام پر یہ دھاک بٹھانا چاہتا کہ اس نے
 نواسہ رسولؐ کو مغلوب کر کے فتح و کامرانی حاصل کر لی ہے۔ وہ نفسیاتی
 طور پر خود کو باور کروا رہا تھا کہ اس نے حسینیت کو کچل دیا ہے۔ وہ اپنی کم
 ظرفی اور کج فہمی کے سبب اپنے ظلم و زیادتی کا بازار گرم کر کے حسینؑ کے
 مشن کو ختم کرنا چاہتا تھا۔ وہ حسینؑ کے مقصد کے علمبرداروں کو جھکانا
 چاہتا تھا۔ مگر حسینؑ محض ایک فرد نہیں تھے۔ وہ مکمل دین تھے۔ وہ
 محض پیغمبر اسلامؐ کے نواسے نہیں تھے۔ وہ ایک لاکھ چوبیس ہزار پیغمبروں
 کی جدوجہد کے وارث تھے۔ وہ بنائے لالہ تھے۔ وہ خدا کے آخری دین
 کے محافظ و نگہبان تھے۔ اسی لئے وہ یزید کی فوجوں کے ہاتھوں کربلا میں
 شہید ہو کر ختم نہیں ہو گئے تھے۔ وہ حسینیت بن کر زندہ جاوید ہو گئے
 تھے۔ انہوں نے اپنے خون سے یزیدیت کے مقدر میں فنا لکھ دی تھی۔
 ان کا کٹا ہوا سر نیزے پر چڑھ کر بھی سر بلند اور سرخرو تھا اور تلاوت کلام
 پاک کر کے یہ اعلان کر رہا تھا کہ محمدؐ کی آل قرآن پاک سے علیحدہ نہیں۔
 حسینؑ کا پیغام جس طرح پہنچانے کا حق تھا وہ زینبؑ نے اپنے
 ذمے لے لیا تھا۔ وہ ہر جگہ۔ ہر مشکل وقت میں۔ ہر آزمائش میں اور

ہر امتحان کی گھڑی میں حسینؑ کے مقصد کی ترجمان اور حسینیتؑ کی علمبردار
تھیں۔ کوئی دکھ۔ کوئی مصیبت۔ کوئی خوف۔ کوئی پریشانی۔ کوئی
آزمائش انہیں اس مقصد سے پیچھے نہیں ہٹا سکتی تھی۔

دربار کی آزمائش ختم ہوتی تو قید خانے کی مصیبت شروع ہو جاتی۔
دن کو سورج کی تمازت سے کہیں جائے پناہ نہیں ملتی تھی۔ زمین اور
دیواریں تنور کی طرح تپنے لگتی تھیں۔ سیدانیاں بچوں کو اپنے سائے میں
لے کر خود تپتی دھوپ میں جھلستیں۔ دیواروں کے ساتھ ساتھ ہو کر
بیٹھتیں کہ شاید کچھ سایہ میسر آئے لیکن صحرائے عرب کی گرمی آگ بن کر
برستی۔ پیاس سے بچوں بڑوں کی جان لبوں پر آجاتی لیکن پینے کو پانی نہ
ملتا۔ ناقص کھانا اتنی کم مقدار میں ہوتا کہ مائیں خود بھوکے رہ کر بچوں کو
کھلاتیں مگر بچوں کی بھوک بھی نہیں مٹتی۔

موسم کی شدتیں آل محمدؑ کے چھوٹوں بڑوں پر اسی طرح اثر انداز
ہو رہی تھیں جس طرح کہ یزید نے چاہا تھا۔ ان کا رنگ جل گیا تھا۔
جسم کا گوشت گھل گیا تھا۔ آنکھیں اندر دھنس گئی تھیں اور بدن نحیف و
نزار ہو گئے تھے۔ بچے دن ڈھلے پرندوں کو اپنے آشیانوں کی طرف جاتے
ہوئے دیکھتے تو ماؤں سے سوال کرتے کیا وہ بھی کبھی اپنے گھر میں جا سکیں
گے۔؟ کبھی کھلی ہوا میں سانس لے سکیں گے۔؟ کبھی جی بھر کر ٹھنڈا

پانی پی سکیں گے۔؟ ماؤں کے پاس ان دل دکھا دینے والے سوالوں کا کوئی جواب نہیں تھا اور قید کے دن تھے کہ ختم ہونے میں نہیں آتے تھے۔

زینبؑ کی محبتیں، ان کی توجہ، ان کا التفات اس قید خانے میں ٹھنڈی چھاؤں اور ہوا کے خنک جھونکوں کی طرح سے تھا۔ وہ بچوں کو بہلاتیں۔ ان کی ماؤں کو تسلیاں دیتیں اور قید خانے کے دروازے کے باہر بیٹھے ہوئے زنجیروں میں جکڑے زین العابدینؑ کا ہر وقت خیال رکھتیں۔ حسینؑ کی ننھی بیٹی سکینہؑ، زینبؑ کی گود میں ہی رہتی تھی۔ وہ جتنے لاڈ پیار سے پللی بڑھی تھی اتنی ہی سختیوں میں جی رہی تھی۔ اس کے رخسار طمانچوں سے نیلے تھے اور کانوں کی کونسی بندوں کے نوچ لینے سے زخمی تھیں۔ اس کے لبوں پر ہر وقت حسینؑ کا نام رہتا تھا۔ اس کی آنکھیں ہر وقت حسینؑ کو تلاش کرتی رہتی تھیں۔ اس کے رخساروں پر ہر وقت آنسو بہتے رہتے تھے۔

یونہی ایک تاریک شب میں زینبؑ نے سکینہؑ کو بمشکل سلایا تھا لیکن ابھی بچی کو سوئے ہوئے زیادہ دیر نہیں گزری تھی کہ وہ بابا، بابا پکارتی ہوئی اٹھ بیٹھی۔ اس کی حالت غیر تھی اور المناک ہچکیاں تھمتی نہیں تھیں۔ زینبؑ نے سکینہؑ کو آغوش میں سمیٹا۔ پیار سے خاموش کروانے کی کوشش کی لیکن بچی کو کسی پہلو قرار نہیں تھا۔ ماں نے گود میں لیا۔

دوسری سیدانیوں نے بہلایا۔ زین العابدینؑ آکر پوچھنے لگے۔ مگر بچی کی تڑپ دیکھی نہیں جاتی تھی۔ اس کی آہوں سے دل کٹتا تھا۔ اس کی کریناک صدا سینہ چھلنی کرتی تھی۔ نگران سپاہی بھی پریشان ہو کر چلا آیا۔ داروغہ زندان نے سختی سے بچی کو خاموش کروانے کیلئے کہا تو زین العابدینؑ آہ بھر کر بولے: ”میری بہن نے بابا کو خواب میں دیکھا ہے۔ معصوم بچی ہے کچھ دیر تو اسے دل کی بھڑاس نکال لینے دو۔ پھر خود ہی تھک کر خاموش ہو جائے گی۔“

زینبؑ نے سینے سے لگایا پیار کیا۔ بہلانے کی بہت کوشش کی مگر بچی کے ہونٹوں پر ایک ہی بات تھی: ”پھوپھی اماں! بتائیے میرے بابا کہاں چلے گئے ہیں۔؟ ابھی تو وہ میرے پاس تھے۔ پھر مجھے چھوڑ کر کیوں چلے گئے ہیں۔؟“

بچی کی فریاد سنی نہیں جاتی تھی۔ اس کی حالت دیکھی نہیں جاتی تھی۔ اسے دیکھ دیکھ کر دوسری سیدانیاں اور بچے بھی رونے اور فریاد کرنے لگے۔ قیدخانے کے نگرانوں کی نیند خراب ہوتی تھی۔ پہرے پر بیٹھے ہوئے سپاہیوں کے لئے بھی بچی کی دلدوز آواز قیامت بن گئی تھی۔ انہوں نے پھر سختی سے بچی کو خاموش کروانے کے لئے کہا۔

داروغہ زندان نے ایک سپاہی کو دوڑایا کہ وہ بڑی احتیاط سے حسینؑ

کا کٹا ہوا سر لے آئے۔ وہ گیا اور تھوڑی ہی دیر میں سر لے آیا۔
داروغہ زندان نے حسینؑ کا سر زین العابدینؑ کو دیا اور بولا: ”یہ لو۔! اپنی
بہن کو حسینؑ کا سر دکھاؤ شاید باپ کا سر دیکھ کر وہ خاموش ہو جائے۔ کچھ
بہل جائے۔“

زین العابدینؑ پر قیامت گزر گئی۔ وہ نہ جانے کیسی کیسی اذیت
جھیلے دروازہ زندان تک آئے، دروازہ کھلا اور معصوم سیکنہ کی روتی ہوئی
آنکھیں حسینؑ کے کٹے ہوئے سر پر مرکوز ہوئیں، وہ ہمک کر آگے بڑھیں،
حسینؑ کا سر دونوں ہاتھوں میں تھام کر سینے سے لگالیا اور درد میں ڈوبے ہوئے
لہجے میں فریاد کرنے لگیں: ”ہائے بابا۔! مجھے چھوڑ کر آپ کہاں چلے گئے ہیں؟
یہ ظالم مجھے طمانچے مارتے ہیں۔ انہوں نے میری بالیاں نوچ لی ہیں۔
میرے کرتے کو آگ لگائی ہے۔ انہوں نے ہمیں قیدی بنا لیا ہے۔ بابا۔! یہ
آپ کا سر کس نے کاٹا ہے؟ یہ ظلم آپ کے ساتھ کس نے کیا ہے؟ بابا۔!
مجھے اپنے پاس بلا لیجئے۔ میرا قید خانے میں دم گھٹتا ہے۔“

ہولے ہولے معصوم سیکنہ کی دردناک صدا ان کے ننھے سینے میں
گھٹی چلی گئی۔ ان کے چھوٹے چھوٹے ہاتھوں کی گرفت حسینؑ کے سر پر
ڈھیلی پڑ گئی اور ان کی گردن ڈھلک گئی۔

حسینؑ کی لاڈلی بیٹی کا داغ قید خانے کی صعوبتوں کو اور بڑھا

گیا۔ سکینہؑ کی دکھیلی ماں ربابؑ جو اپنے چھ ماہ کے شیر خوار اصغرؑ کا ننھا سر نوک نیزہ پر دیکھ دیکھ کر تڑپتی تھی۔ سکینہؑ کو قید خانے میں دفن کر کے خالی خالی آنکھوں سے اپنی ویران گود کو دیکھتی تھیں تو دل ٹکڑے ٹکڑے ہوتا تھا۔ ان کی ڈھارس بھی تو زینبؑ ہی تھیں۔ جن کا اپنا دل خون ہو ہو کر آنکھوں کے رستے بہتا رہتا تھا۔

اسیری کے ان کریناک دنوں کا ایک ایک کڑا لمحہ صدیوں کی طرح گزرا اور پورے ایک سال پر محیط ہو گیا۔ لیکن یزید کے انتقام کی بھڑکتی آگ ٹھنڈی نہیں ہوئی۔ وہ ناموس محمدؐ کو دربار میں بلا کر توہین کرتا تھا تو زین العابدینؑ کو دمشق کی جامع مسجد میں لے جا کر ان کے سامنے اپنے پروردہ خطیبوں سے بنو امیہ کے قصیدے پڑھواتا تھا۔ اس کے اپنے

ہاتھوں سے اس کے ظلم کی تشہیر ہو رہی تھی۔ رسیوں میں جکڑے ہوئے معصوم بچے اور نیزے پڑ چڑھا ہوا شیر خوار کا سر ہی اس کی ذلت و رسوائی کے لئے بہت تھا۔ اس پر زینبؓ اور دوسری سیدانیوں کی حق گوئی اور استقلال عوام کے دلوں کی زمین میں بے چینی اور ہمدردی کے بیج بوس رہا تھا۔ سارے شام میں بغاوت کی ایک لہر سی پیدا ہوتی اور اٹھتی ہوئی معلوم ہوتی جس کا اظہار کسی نہ کسی اہل حق کے ذریعے سے ظاہر ہوتا ہی رہتا تھا۔ یزید کو خفیہ اداروں کے ذریعے اس کی خبر ملتی رہتی تھی۔

ایک شب بچے ابھی مشکل سوئے تھے کہ پہرے دار کے کچھ کہنے کی آواز آئی۔ پھر زین العابدینؓ کے زنجیروں کی جھنکار گونجی۔ زینبؓ تڑپ کر درزندان تک آئیں اور بے قراری سے پکاریں: ”بیٹا! خیریت تو ہے۔ رات کے اس پہر داروغہ زندان تمہیں کہاں لے جا رہا ہے۔؟“

زین العابدینؓ قریب آئے: ”پھوپھی اماں! یزید نے بلایا ہے۔“

زینبؓ دھک سے رہ گئیں۔ یزید کی طرف سے کسی نہ کسی نئے ستم کا دھڑکا لگا ہی رہتا تھا لیکن زین العابدینؓ کے خیال سے خود کو سنبھال کر بولیں: ”اچھا بیٹا! اللہ کی امان میں“۔ پھر ایک آہ سی بھر کر زین العابدینؓ سے بولیں: ”میری جان! میری آنکھوں کی ٹھنڈک! اس ملعون یزید کے ساتھ نرمی اور ملائمت سے کلام کرنا۔ وہ بہت ظالم۔ سرکش اور شقی القلب

ہے۔ وہ نہ تو خدا اور اس کے عذاب سے ڈرتا ہے نہ اس کو رسول اللہ اور ان کے ولی علیؑ مرتضیٰ کی کوئی شرم اور لحاظ ہے۔“

زین العابدینؑ نے تسلی دی: ”پھوپھی اماں۔! آپ خاطر جمع رکھیں۔ وہ مجھے کوئی نقصان نہیں پہنچا سکتا۔“

”قیدی چلو دیر مت کرو۔“ داروغہ زندان نے بے رحمی سے زین العابدینؑ کی زنجیر کھینچی تو انہیں اس کے ساتھ چلنا پڑا۔

زینبؑ کا بیقرار دل بھی ان کے ساتھ ہی روانہ ہو گیا۔ زین العابدینؑ کی سلامتی کی دعائیں مانگتیں وہ دروازے سے لگ گئیں۔ بد طینت حکمران نے بے وقت بلایا تھا۔ نہ جانے اس کی نیت کیا تھی۔؟ کچھ واضح نہیں ہوتا تھا۔ دل میں ہول سے اٹھ رہے تھے اور خیال زنجیروں کی جھنکار کی طرف لگا ہوا تھا کہ کب زین العابدینؑ کی واپسی کا پتا دیتی ہیں۔

دوسری سیدانیاں بھی غم کی تصویر بن گئی تھیں۔ لمحے کانٹوں پر بسر ہو رہے تھے۔ رات سولی پر چڑھ گئی تھی اور زین العابدینؑ نہیں لوٹے تھے۔ دلوں میں ہزاروں وسوسے سر اٹھا رہے تھے۔ انتظار کی جانکنی ایسی کیفیت سارے زندان پر چھائی ہوئی تھی۔

زینبؑ نماز شب کی تیاری کر رہی تھیں کہ زنجیروں کی جھنکار سنائی دی۔ سب کی جان میں جان آئی۔ زینبؑ نے سجدہ شکر ادا کیا۔ خاک سے سر اٹھایا

تو زین العابدینؑ سامنے تھے۔ زینبؑ نے پیار سے نچھاور ہوتے ہوئے کہا:
”جان مادر۔! پروردگار کا شکر ہے کہ تمہیں سلامت و محفوظ دیکھا ہے۔“

زین العابدینؑ زمین پر بیٹھ گئے اور بولے: ”پھوپھی اماں۔! یزید
ہمیں رہا کرنا چاہتا ہے۔“

زینبؑ کی آنکھوں سے آنسو بہہ نکلے: ”کیوں۔؟ کیا اس کے
ظلم و زیادتی کے ترکش میں کوئی تیر باقی نہیں رہا۔؟ کیا اس کے انتقام کی
آگ ٹھنڈی ہو گئی ہے جو وہ ہمیں رہا کرنا چاہتا ہے۔؟“

”مختلف علاقوں میں شورش پاپا ہے پھوپھی اماں۔! ہر طرف بے چینی

ہے۔۔ یزید انقلاب کی آہٹیں صاف صاف سن رہا ہے۔۔ یہ اسکی سیاسی مجبوری
ہے کہ وہ ہمیں رہا کر دے۔۔ اپنی سلطنت بچانے کیلئے وہ اس تمام سانحے کا
ذمہ دار ابن زیاد کو ٹھہرا رہا ہے اور رائے عامہ کو متاثر کرنے کیلئے وہ ہمارے
ساتھ نرمی کا برتاؤ کرنا چاہتا ہے۔۔ وہ معلوم کرنا چاہتا تھا کہ ہم دمشق میں
رہنا چاہتے ہیں یا مدینہ جائینگے۔؟ لیکن میں نے اس پر واضح کر دیا ہے کہ
میں آپ سے مشورہ کئے بغیر اسے کوئی جواب نہیں دے سکتا۔“

مدینے کے نام پر زینبؑ کے دل پر چوٹ سی پڑی۔۔ وہ ضبط نہ
کر سکیں اور پھوٹ پھوٹ کر روتے ہوئے یولیں: ”حسینؑ کے بعد مدینہ
ویران ہو گیا ہے۔۔ اب تو اس اجڑے دیار میں نانا اور ماں کی قبریں ہی ہیں

جنہیں گلے سے لگا کر دل کا حال سنانا ہے۔“

زین العابدینؑ نے اپنی خون روتی آنکھیں صاف کیں: ”پھوپھی اماں!۔“

یزید نے کہا ہے کہ اگر ہماری کوئی حاجت ہے تو بتائیں۔“

”ہماری سب حاجتیں ذات باری سے وابستہ ہیں۔ ہمیں کسی

بندے سے کوئی غرض نہیں ہے۔ البتہ اس ملعون سے کہہ دو کہ ہمارا جو

اسباب لوٹا ہے وہ واپس کیا جائے۔ ہمارے نانا رسول اللہؐ کا عمامہ جو حسینؑ

پہنے ہوئے تھے۔ مادر گرامیؑ کی چادر جو میرے سر سے اتاری گئی اور

حسینؑ کی خون آلود قمیض۔ یہ تینوں چیزیں ہماری ماں کے ہاتھ سے کتے

ہوئے سوت سے بنی ہیں اور ہمارے خاندان کا سرمایہ ہیں۔ مجھے یاد ہے

اماں حسینؑ کی قمیض کیلئے سوت کا تتی جاتی تھیں اور روتی جاتی تھیں۔“

”اور ہاں! اس دشمن خدا اور رسولؐ سے یہ بھی کہہ دو کہ ظلم کی

انتہا ہے کہ ہمیں حسینؑ اور دوسرے شہداء پر رونے اور نوحہ کرنے سے

جبراً روکا گیا۔ ہمارے ہاتھ پس گردن باندھے گئے اور ہمیں نیزوں سے

اذیت دی گئی کہ ہم مظلوموں کا ماتم نہ کریں۔ ہمارے دل زخمی ہیں اور

ہمارا سینہ غم سے جلتا ہے۔ یزید سے کہو کہ ہمیں دمشق میں کوئی کشادہ

مکان خالی کروا کر دے جہاں ہم اپنے مظلوم شہیدوں پر جی بھر کر رو سکیں۔

نوحہ اور ماتم کریں اور دمشق میں موجود قریش اور بنو ہاشم کی جو بھی خواتین

تعزیت کیلئے ہمارے پاس آنا چاہئیں انہیں ہرگز روکا نہ جائے اور نہ ہی انہیں
ڈرایا دھمکایا جائے۔ ہمارے عاشورہ محرم سے لیکر اب تک جبراً روکے
ہوئے آنسو بہ جائیں گے تو ہم واپس مدینہ کیلئے روانہ ہو جائیں گے۔“

یزید سیاسی طور پر اس قدر پیچیدہ حالات میں گھر گیا تھا کہ اس کے
پاس اہلیت کے مطالبات ماننے کے سوا کوئی چارہ کار نہیں تھا۔ مظلومیت
کے صبر و استقلال کے سامنے بالآخر ظلم و شقاوت سرنگوں ہو گئی تھی۔
روحانیت کے تاجداروں نے شہنشاہیت کو گھٹنے ٹیکنے پر مجبور کر دیا تھا۔
حسینیت نے یزیدیت کو آپ اپنی شکست کی آواز بنا دیا تھا۔

عمامہ رسول، چادر زہرا اور پیراہن حسینؑ تو بازیاب نہ ہو سکے۔
البتہ دمشق کے محلہ ”دارالحجارہ“ میں ایک وسیع مکان خالی کروا دیا گیا۔
زینبؑ جو قیدی کی حیثیت سے شام میں لائی گئی تھیں۔ فاتح کی شان سے
یزیدیت کو قدموں تلے روندتی سیدانیوں اور زین العابدینؑ کے ہمراہ شام
کے زندان سے نکل کر اس مکان میں منتقل ہو گئیں۔

قیدی زینبؑ کے سچے لفظ شام کے بازار سے، یزید کے دربار سے اور تنگ زندان سے رہا ہو کر سیدھے دلوں میں اترے تھے۔ روحوں کا حصہ بن گئے تھے۔ لہو میں دوڑتے پھرتے تھے۔ بنو امیہ کے چالیس سالہ دور استبداد کی پروردہ یزیدیت خاک ہو کر اڑ گئی تھی اور آندھیوں کے مقابل زینبؑ کا جلایا ہوا حسینیت کا چراغ سورج بن کر چمک رہا تھا۔ یہ خبر سارے دمشق میں جنگل کی آگ کی طرح پھیل گئی تھی کہ آل محمدؑ کے لئے ہوئے قافلے کو قید سے رہا کر دیا گیا ہے۔ وہ محلہ ”دارالحجارہ“ میں ٹھہرے ہیں اور ان سے ملنے پر کوئی پابندی نہیں۔

یہ سنتے ہی شہر دمشق کا رنگ بدل گیا۔ گھروں کے دروازے کھل گئے۔ عورتوں نے سیاہ لباس پہن لئے۔ چادریں سروں سے اتار دیں۔ بال کھول دیئے، خاک اڑاتیں، سرو سینہ پٹیتیں، روتیں، فریاد کرتیں، وہ

گھروں سے نکل آئیں اور اپنا رخ محلہ ”دارالحجارہ“ کے اس مکان کی طرف کر لیا جسے زینبؑ نے عزاخانہ بنا کر حسینؑ کی پہلی مجلس عزاء کا اہتمام کیا تھا۔ جو رسم عزاداری کی بنیاد بن کر حسینؑ کے زندہ جاوید مشن کی اشاعت کا ایک ولولہ انگیز ذریعہ بننے والی تھی۔

نوحہ کرتی عورتوں نے دہلیز کے پار کا منظر دیکھا تو صبر کا یارا نہ رہا۔ انہوں نے تو مدینے اور کوفے میں زینبؑ اور دوسری سیدانوں کی شان دیکھی تھی۔ اب جو ان کا متغیر حال دیکھا تو خود پر قابو نہ رکھ سکیں۔ چاند سے نورانی چہروں کی روشنی قید خانے کی صعوبتوں نے چاٹ لی تھی۔ کربلا سے شام تک کی منزلیں طے کرنے میں سیدانیاں اور بچے ہڈیوں کے ڈھانچے بن گئے تھے۔ کمن بچیوں کے بال سفید ہو گئے تھے اور تیس سالہ زین العابدینؑ کی کمر جھک گئی تھی۔ اجڑی مانگیں اور خالی گودیں دیکھ کر ہر طرف کھرام بپا ہو گیا۔ نوحہ و فریاد سے درودیوار ہلنے لگے۔ سلگتے آنسوؤں سے فضائیں شرابور ہو گئیں۔

زینبؑ کی خاموشی میں ہی اتنا درد اور تاثیر تھی کہ تعزیت کے لئے آنے والیوں کی حالت سنبھلتی نہیں تھی۔ ان کے دل کٹ کٹ کر آنکھوں کے راستے بہتے تھے اور جگر آہوں سے جل رہے تھے۔ سیدانیاں تو پہلے ہی دکھوں کی چادر میں لپیٹی تھیں۔ ہر ایک کا وجود جیسے ایک آنسو

نظر آتا تھا۔ انہیں دیکھ کر دل پر قابو نہیں رہتا تھا۔ نہ جانے کتنے آنسو
لحے اور ہچکیاں لیتی ساعتیں گزریں۔ پھر زینبؑ بہتے ہوئے آنسوؤں کے
ساتھ مسند پر بیٹھیں اور تعزیت کے لئے آنے والی عورتوں کو مخاطب کیا:

”اے زنانِ شام دیکھو۔! اس قوم جفا شعار

نے آلِ محمدؐ کے ساتھ کیا سلوک روار کھا ہے۔ اگر تم

واقعہ کربلا سے بے خبر ہو تو سنو۔ میں تمہیں بتاتی

ہوں کہ یزید ملعون کے حکم سے حاکم کوفہ ابن زیاد نے

حسینؑ اور ان کے ساتھیوں کے ساتھ کیا کیا ہے۔؟

میں ہوں اس کی چشم دید گواہ۔ آؤ۔! میں تمہیں

بتاؤں کہ کربلا میں کیا ہوا ہے۔؟“

زنانِ شام کے کلیجے منہ کو آگئے۔ وہ غم و اندوہ کی تصویر بنیں۔

شدتِ الم سے قطرہ قطرہ پگھلتیں ہمہ تن گوش ہو گئیں۔ زینبؑ کے لہجے

میں علیؑ کی فصاحت و بلاغت اور فاطمہؑ کا سوز و گداز تھا۔ ان کا لفظ لفظ

تاثیر و دلسوزی کی گھٹا بن کر اہل مجلس کے دلوں پر برسے لگا:

”آہ۔! میرا دل سوزاں۔ میری چشم گریاں ہے۔

میرے بھائی حسینؑ کس بے دردی سے کنارِ فرات

تشنہ لب شہید کئے گئے ہیں۔

وہ کہتے تھے کہ میرے نانا رسول خداؐ اور میری والدہ
فاطمہؑ دختر رسولؐ ہیں۔

مگر ملعون یزیدی کہتے تھے کہ حاکم شقیؑ کی بیعت کرو
ورنہ ہم تمہیں نہیں چھوڑیں گے۔

جس کے جواب میں حسینؑ نے انکار کیا تو حسینؑ پر
آب فرات بند کیا گیا جو نجس جانوروں پر مباح تھا۔
حسینؑ کی نورانی پیشانی کو خاک آلودہ کیا گیا اور ریش
مبارک کو ان کے خون سے خضاب کیا گیا۔

ان کے طفل شیرخوار کو ذبح کیا گیا۔ ان کی عصمت مآب
بپیوں کی چادریں نیزوں کی اینیوں سے چھینی گئیں۔
انہیں قیدی بنا کر بے کجاوہ ناقوں پر سوار کر کے شہر بہ
شہر پھرایا گیا۔

حجت خدا، امام وقتؑ کو طوق گراں پہنایا اور زنجیروں
میں کس دیا۔

ان کی بیماری کی کسی نے کوئی پروا نہیں کی۔
”رسولؐ کی بیٹیوں کو ابن زیاد بے حیا اور یزید پلید ایسے سرکش
اور منکر خدا اور رسولؐ حاکموں کے سامنے پیش کیا گیا۔

اور وہ دیکھتی تھیں کہ حسینؑ کا سر مبارک جو مثل ماہ
تاباں تھا اس بدترین خلاق کے سامنے رکھا تھا۔
خدا اسکی انگلیاں شکستہ کرے وہ اپنی چھڑی اس طرح حسینؑ
کے ہونٹوں اور دانتوں پر مارتا تھا کہ آواز پیدا ہوتی تھی۔
یہ تمام دشمنی اور عداوت۔

کفر و جہالت کے حامل ان آبا و اجداد کے لئے تھی۔
جو جنگوں میں اہل دین و حق کے ہاتھوں ذلیل و خوار
ہوئے تھے۔

”خاک کربلا پر سلام۔!“

جس میں وہ نفوس قدسیہ سوتے ہیں جو ہمیشہ پاک و
پاکیزہ تھے۔

اور پاک لوگوں سے پیدا ہوئے تھے۔

خدا کی رحمت ہو ان پاک ہستیوں پر جو کنج لحد میں
استراحت فرماتے ہیں۔

”اے لوگو۔! فرزند رسولؐ حسینؑ اور ناموس رسولؐ کی

مصیبتوں پر آنسو بہاؤ، ہمیشہ ماتم کرو اور سوگ مناؤ۔“

زینبؑ کے درد بھرے لفظوں کی گھٹا جیسے جیسے برستی تھی دمشق

کی خواتین کی حالت غیر ہوتی تھی۔ ان کی آہ و بکا سے زمین کا سینہ شوق
ہوتا تھا اور آسمان لرزتا تھا۔ ان کے نالہ و ماتم میں درو دیوار بھی شامل
تھے۔ فضائیں ان کے آہ و فغاں کا جواب دیتی تھیں۔

”ہائے حسینؑ! مظلوم حسینؑ!“ کے دلخراش بین محشر پھا
کرنے لگے۔ کسی کو کسی کا ہوش نہ رہا۔ زیر آسمان شاید اتنا گریہ و ماتم
کبھی نہیں ہوا تھا۔ زنان دمشق کے بین سن سن کر دل چھلنی ہوتا تھا۔
تاریخ کی آنکھوں میں یہ منظر نقش ہو گیا تھا۔ وقت ٹھہر گیا تھا اور اس
کے سینے پر ”ہائے حسینؑ! مظلوم حسینؑ!“ لکھا گیا تھا۔ اس کے
ہونٹوں سے ”ہائے حسینؑ! مظلوم حسینؑ!“ کی صدائیں آتی تھیں اور
زمانہ انگشت بدنداں دیکھتا تھا۔

دوسرے روز خواتین پھر کھنچی چلی آئیں۔ زینبؑ نے سانحہ کربلا
کو اپنے پر تاثیر بیان سے ان کی آنکھوں کے سامنے مجسم کر دیا۔ ایک ایک
نبی کا تعارف کروایا۔ اس کے شہید کی شہادت کا اندوہناک تذکرہ کیا۔
اپنی قید و بند اور تشہیر کا ایک ایک منظر دکھلایا۔ یزیدیوں کے غیر انسانی ظلم
و ستم کی اذیتناک روداد سے ہر ایک کو آگاہ کیا۔ پوچھے جانے والے
سوالات کے تسلی بخش جوابات دیئے اور ایک ایک بات، چھوٹی سے چھوٹی
تفصیل کو ذہن نشین کروایا۔

زینبؑ کے لفظ محض حرف و صوت کی ہم آہنگی نہیں تھی۔ وہ شہیدوں کے لہو سے گلزار تھے۔ وہ زینبؑ پر بیٹی ہوئی اذیتوں سے تپتے تھے۔ وہ حسینؑ کے پیغام کے نور سے لو دیتے تھے۔ ان میں دین اسلام کو یزیدیت کے چنگل سے چھڑانے کی ساری جدوجہد بولتی تھی۔ ان میں حسینیتؑ کے دلوں کو تسخیر کر لینے والی ادا تھی۔ بنو امیہ کے گڑھ شام میں، یزید کی شہنشاہی کے مرکز دمشق میں، زینبؑ نے حسینیتؑ کا پرچم اٹھا کر وقت کی پیشانی پر اپنے آنسوؤں سے حق و باطل کے اس عظیم الشان معرکے کی نرالی تاریخ رقم کر کے یزیدیت کے مکروہ چہرے پر ابدی لعنت کی کالک مل دی تھی۔

زینبؑ نے حسینیتؑ کا پیغام گھر گھر پہنچایا۔ ہر دل میں بسایا اور ہر آنکھ میں ہر وقت برستے آنسو بنا دیا۔ زینبؑ نے حسینؑ کی فتح کا اعلان شام کے ذرے ذرے پر لکھ کر بتا دیا کہ حقیقی شاہی حسینؑ کی ہے جس نے اپنا سر نوک نیزہ پر سجا کر حق کو سر بلندی عطا کی ہے۔ وہی دین کا تاجدار اور دلوں کا شہنشاہ ہے۔

تقریباً سات روز تک مسلسل حسینؑ کی مجلس عزا بپا کرنے کے بعد زینبؑ نے اعلان کیا کہ وہ مدینہ واپس روانہ ہوں گی۔

وہی شام تھا جہاں حسینؑ کو باغی کہہ کر ان کی شہادت پر خوشیاں
منائی گئی تھیں۔ وہی شہر دمشق تھا جہاں زینبؑ اور دوسری بیویوں کو قیدی
بنا کر گلی گلی تشہیر کیا گیا تھا۔ وہی دشمن لوگ تھے جن کی آنکھیں اور
زبانیں شعلے اگلتی تھیں۔

وہی شام سیاہ پوش تھا۔ وہی شہر دمشق سوگوار تھا۔ لوگوں کے
ہاتھوں میں سیاہ علم تھے اور لبوں پر نوے۔ وہ روتی آنکھوں اور فریاد کرتے
لبوں کے ساتھ۔ سروں پر خاک اڑاتے۔ فاتح شام زینبؑ اور ان کے
کاروان کو رخصت کرنے کے لئے گھروں سے نکل آئے تھے۔ تاریخ
حیرت سے اس انقلاب کو دیکھ رہی تھی۔ وقت مظلومیت کے اس
معجزے کو دیکھنے کے لئے ٹھہر گیا تھا۔

وسیع و عریض سلطنت اور تاج و تخت کا مالک یزید کسی حقیر

کیڑے سے بھی زیادہ بے بس و مجبور ہو گیا تھا۔ جن لوگوں سے بیعت لیکر وہ ان کی جان و مال کا مالک بنا ہوا تھا آج انہیں اپنے گھروں سے نکل کر حسینؑ کے ساتھ اپنی والہانہ وابستگیوں کو ظاہر کرنے سے نہیں روک سکتا تھا۔ آج اس کے کالے قانون کی دھجیاں بھر گئی تھیں۔ اس کا ظلم و استبداد بے وقعت ہو گیا تھا۔ اس کا سر جھک گیا تھا۔ اس کے ہاتھ کٹ گئے تھے۔ اس میں اتنی جرأت نہیں تھی کہ عوام الناس کو آل محمدؑ کے لئے ہوئے قافلے کو الوداع کہنے سے باز رکھ سکتا بلکہ اپنی سلطنت کو سنبھالا دینے اور عوام کے جذبات کو قابو میں رکھنے کے لئے وہ خود بھی زینبؑ اور اہلبیتؑ کے وقار اور مرتبے کا لحاظ رکھنے کا دکھاوا کر رہا تھا۔

اس نے اہلبیتؑ کے مطالبے پر صحابیؓ نرسول نعمان بن بشیر انصاری کو آل محمدؑ کے لئے ہوئے کارواں کو واپس مدینہ پہنچانے کی ذمہ داری سونپی۔ کئی سوار اور پیادوں کو ہمراہ چلنے کا حکم دیا اور بہترین اونٹوں پر آراستہ پیراستہ محملیں سفر کے لئے فراہم کیں۔ زینبؑ نے محملوں کی آراستگی دیکھی تو آنکھوں سے آنسو بہہ نکلے۔ زین العابدینؑ کو بلایا اور رندھی ہوئی آواز میں بولیں: ”بیٹا! یزید کے کارپردازوں سے کہو کہ ہمیں یہ آراستہ محمل نہیں چاہئیں۔ ہمیں سیاہ محملیں فراہم کی جائیں تاکہ لوگوں پر ہماری مصیبت ظاہر ہو اور انہیں پتا چلے کہ ہم آل محمدؑ سوگوار ہیں

اور حسینؑ اور ان کے ساتھیوں کے سوگ اور ماتم میں ہیں۔“

زینبؑ کے صبر و استقلال، عظمت و وقار نے ایسی فضا کی تشکیل کر دی تھی کہ یزید ایسا ظالم و مطلق العنان حکمران بھی ان کے کسی فرمان سے سرتابی کی مجال نہیں رکھتا تھا۔ فوراً سیاہ پوش مھملوں کا بندوبست کر دیا گیا۔ شام کی روتی، فریاد کرتی، عورتوں نے زینبؑ اور دوسری سیدانیوں کو گھیر لیا۔ ان کے دل ان کی آنکھوں کے رستے بہتے تھے۔ ان کی روحیں لٹے ہوئے قافلے کا طواف کرتی تھیں۔ وہ پشیمانی سے اپنے بال نوچتیں، سر و سینہ پیٹتیں، خود کو اور حکومت کو ملامت کرتی تھیں۔ بالآخر زین العابدینؑ نے انہیں پیچھے ہٹنے کے لئے کہا تاکہ سیدانیوں کو سوار کرایا جاسکے۔

اسی وقت ہٹوچو کا شور بلند ہوا۔ لوگوں نے راستہ دیا تو یزید کا فرستادہ زریں علم لہراتا ہوا قریب آیا۔ اس کے پیچھے غلاموں کی ایک قطار تھی جو سیم و زر، خلعت ہائے فاخرہ اور دوسرے تحائف سے لدے ہوئے تھاں سروں پر اٹھائے ہوئے تھے۔ وہ زین العابدینؑ کے سامنے تعظیم سے خم ہوا اور بولا: ”حاکم یزید ابن معاویہ نے یہ مال و زر آپ کے ہمراہ روانہ کرنے کا حکم دیا ہے۔ شاید اس سے ان مصائب کی کچھ تلافی ہو سکے جو آپ پر گزرے ہیں۔“

زین العابدینؑ نے حقارت سے اس مال و زر کو دیکھا۔ زینبؑ

نے آہ سی بھری — سنگدل حکمران کی گھٹیا ذہنیت پر ان کا دل کٹ کر رہ گیا — بھلا ہاتھوں کا یہ میل ایک چھوٹے سے چھوٹے لمحے کی تلافی بھی کر سکتا تھا جو آل محمدؐ پر گزرا تھا — جن کی اپنی ٹھوکروں میں دو جہان کے خزانے تھے، وہ مال دنیا کے اس گھٹیا مظاہرے پر کیا نگاہ ڈالتے — زینبؑ نے منہ پھیر کر درشت لہجے میں کہا: ”زین العابدینؑ! — اس شخص سے کہہ دو کہ یہ سب کچھ واپس لے جائے اور یزید ابن معاویہ سے کہہ دے کہ وہ کس قدر بے حیا اور سنگدل ہے کہ اس نے حسینؑ ایسے سید و سردار اور ان کے ساتھیوں کو قتل کیا اور اس کی تلافی کے لئے یہ مال و اسباب بھیجا ہے — کیا اس نے ہمارے نانا محمدؐ مصطفیٰؐ کی یہ حدیث نہیں سنی کہ جو شخص کسی مومن کو پریشان اور رنجیدہ کرے اور اس کے بعد تمام دنیا بھی اس کو محسوس دے تو اس حزن و ملال کا جو اسے پہنچ چکا ہے بدلہ یا عوض نہیں دیا جاسکتا“ —

سیاہ پوش مھملوں کا سوگوار کارواں شام کو ملامتوں میں غرق کر کے یزیدیت کی بنیادیں ہلا کے مدینہ کی سمت روانہ ہوا تو آنسو بہاتے۔۔۔ پشیمان لوگ اس کے پیچھے پیچھے چل رہے تھے۔ وہ شہر سے باہر آکر بھی بہت دور تک کارواں کے ساتھ چلے اور اس وقت تک آنسوؤں کی دھند میں سے انہیں دیکھتے رہے جب تک وہ نگاہوں سے او جھل نہیں ہو گئے۔۔۔ زینبؑ نے چلنے سے پہلے ہی کارواں کی سمت متعین کر دی تھی اور مہاری نے اپنا رخ اس وادی کرب و بلا کی جانب کر لیا تھا جہاں حسینؑ نے اپنے مقدس خون سے تپتی ریت پر اسلام کی سر بلندی لکھ کر خاک کو خاکِ شفا اور کربلا کو معلیٰ بنا دیا تھا اور زینبؑ نے تپتی ریت سے حسینؑ کا پیغام اٹھا کر بستی بستی قریہ قریہ میں عام کر کے دلوں پر لکھ دیا تھا، روحوں میں بسا دیا تھا اور لہو کے اس ابدی پیام کو لہو میں رچا کر ہر ایک وجود میں گردش دیدی تھی۔۔۔

سیاہ علم اور سیاہ پوش محمل دور ہی سے دیکھنے والوں کو اپنی جانب متوجہ کر لیتے تھے۔ جو لوگ اس سے آگاہ تھے کہ آل محمدؑ کا لٹا ہوا قافلہ اپنی قربانیوں سے ملوکیت کو سرنگوں کر کے، دین حق کا پرچم بلند کر کے اپنے وطن مدینہ کی سمت جا رہا ہے۔ وہ پہلے ہی ان کے استقبال کیلئے راہوں میں آنکھیں بچھا دیتے تھے۔ راستوں کے دونوں طرف کھڑے وہ اہل کارواں پر اپنے آنسوؤں کے موتی لٹاتے تھے اور جو لوگ بے خبر تھے وہ سیاہ پوش قافلے کو دیکھ کر اس سیاہ پوشی کا سبب دریافت کرنے رک جاتے تھے۔

یہ زینبؑ کی حکمت و دانشمندی تھی کہ عراق سے مدینے تک ہر جگہ، ہر قریے اور ہر آبادی میں حسینؑ کا لافانی پیام خوشبو کی طرح پھیل گیا۔ جگہ جگہ لوگ اپنے آنسوؤں کی نذر گزارنے، اپنے جذبات کے ہدیے پیش کرنے کیلئے کارواں کو ٹھہرا لیتے تو زینبؑ فصیح و بلیغ خطبوں سے مقصد حسینؑ کی پہچان جس طرح چاہئے تھی کروادیتیں۔ یہ زینبؑ کی عظیم شخصیت کا اعجاز تھا کہ وہ حسینؑ کے پیام کو اپنے ساتھ ساتھ لیکر چل رہی تھیں۔ وہ جن راہوں سے گزرتی تھیں، حسینؑ کے پیغام کو عوام کے دلوں میں اس طرح بساتی تھیں کہ ان کے لبوں سے بے ساختہ ”ہائے حسینؑ! مظلوم حسینؑ!“ کی صدائیں بلند ہوتیں اور ان کی زندگیوں کا ایک حصہ بن جاتیں۔

یہاں تک کہ نہر فرات دور سے چاندی کی ایک لکیر کی طرح چمکی

اور اس کے کنارے پیاسے شہیدوں کی گل رنگ بستی کے پہنچانے ہوئے
 آثار آہستہ آہستہ قریب آنے لگے۔ زینبؓ کی آنسو بھری آنکھوں میں وہ
 سارے دلدوز منظر اب تک روز اول کی طرح زندہ اور جیتے جاگتے تھے۔
 وہ سارے مقام ان کے دل پر کھدے ہوئے تھے۔ جہاں جہاں ان کے
 پیاروں نے دین اسلام کو نئی زندگی دینے کی خاطر اپنی زندگیاں قربان کر دی
 تھیں۔ یہ وہ قریہ تھا جس کی مٹی میں حسینؓ کا مقدس لہو رچا ہوا تھا۔
 جس کی ہواؤں میں حسینؓ کی خوشبو بسی ہوئی تھی۔ جس کی فضاؤں میں
 بقول شاعر حسینؓ کی آواز کی گونج ٹھہر گئی تھی :

”اگر میرے نانا کا دین اس وقت تک برقرار نہیں رہ
 سکتا جب تک میری رگ حیات قطع نہ ہو جائے۔
 تو اے خون آشام تلوارو! او میرا جسم حاضر ہے۔
 خدا کی قسم میں ذلت کے ساتھ اپنے آپ کو تمہارے
 قبضے میں نہیں دوں گا۔“

اور نہ ہی غلاموں کی طرح تمہارے سامنے سے
 بھاگوں گا۔“

دل اس جانب کھینچنے لگے۔ روح آنکھوں میں سمٹ آئی۔ ضبط کا
 یارا نہیں رہا۔ ابھی اونٹ بٹھائے بھی نہیں گئے تھے کہ زینبؓ نے بیتاب ہو

کر خود کو محمل سے نیچے گرا دیا اور والہانہ قبروں کی اس جیتی جاگتی بستی کی طرف کھینچتی چلی گئیں جو شہر خموشاں کے بجائے ایک آباد اور رستا بستا قریہ معلوم ہوتا تھا۔ حسینؑ کی قبر پر زیارت کے لئے آئے ہوئے صحابی رسول جابر ابن عبداللہ انصاریؓ، کچھ بنی ہاشم اور دیگر زائرین پیچھے ہٹ کر پاس ادب سے بہت دور چلے گئے۔

زینبؓ والہانہ حسینؑ کو پکارتیں قبر سے یوں لپٹ گئیں جیسے بھائی کے گلے لگ گئی ہوں۔ ان کے آنسوؤں میں۔ ان کی آہوں میں۔ ان کے نالہ و فریاد میں سو سال کی اسیری کے سارے دکھ بول رہے تھے:

”حسینؑ میرے بھائی۔ میرے ماں جائے۔ ماں کی آنکھوں کی ٹھنڈک۔!

میں کس زبان سے وہ مصائب بیان کروں جو ہم پر کوفہ و شام میں گزرے۔

نانا کی امت نے کس کس طرح ہمیں اذیت پہنچائی ہے، میں کس طرح زبان پر لاؤں۔؟

کس طرح ان ناسزا کلمات کا تذکرہ کروں؟ اور کیوں کر اس توہین اور شہامت کو بیان کروں جو اہل کوفہ و شام کے ذریعے ہمیں پہنچی ہے۔“

تمام سیدانیاں اپنے پیاروں کی قبروں سے لپٹیں اس طرح گریہ و زاری کر رہی تھیں کہ ہر طرف ایک کھرام سا مچ گیا تھا۔ یوں محسوس ہوتا تھا جیسے زمین و آسمان اور گرد و پیش کی ہر شے اس نالہ و ماتم میں شریک ہو گئی ہے۔ میدان کربلا میں محشر پھا تھا۔ بالآخر جابر ابن عبداللہ انصاریؓ نے غم و اندوہ سے نڈھال زین العابدینؑ سے استدعا کی کہ سیدانیوں کو تسلی دے کر قبروں سے علیحدہ کریں کہیں ایسا نہ ہو کہ وہ غم کی شدت سے جان دیدیں۔

اطراف و اکناف کے قریوں اور قبیلوں کو خبر ہوئی کہ آل محمدؐ یزید کی قید سے رہا ہو کر کربلا کی گلرنگ بستی میں اترے ہیں تو وہ جوق در جوق اظہار غم اور تعزیت کے لئے آنے لگے۔ خواتین نے زینبؑ کو گھیر لیا اور اپنے دلی جذبوں کا اظہار کرنے لگیں۔ زینبؑ مسند نشین ہوئیں اور کربلا کی ساری تاریخ اور کوفہ و شام کی کل ریزاد آنسوؤں اور آہوں میں بھگو کر ان کے دلوں پر نقش کر دی۔ انہیں حسینؑ کی ان بے نظیر قربانیوں کو ہمیشہ یاد رکھنے، انہیں دوسروں تک پہنچانے اور آل محمدؐ کے غم میں شریک ہونے کا سلیقہ سکھایا۔ زینبؑ کے ہونے سے حسینؑ کی قبر مبارک زائرین کی آماجگاہ بن گئی اور ہر وقت حسینؑ کیلئے رونے والوں۔ حسینؑ کی قربانیوں کا تذکرہ کرنے والوں کا وہاں ہجوم رہنے لگا اور ہر لمحہ کربلا کی فضا میں

”حسینؑ حسینؑ! مظلوم حسینؑ! —“ کی صدائیں گونجنے لگیں۔

زینبؑ کو اپنے دل کے ٹکڑوں کی قبروں کی خبر لینے کی ہوش تک نہیں تھی۔ ان کے دن اور رات حسینؑ کی قبر پر حسینؑ کے مصائب بیان کرنے اور کربلا کے اردگرد کے قبائل کو حسینؑ کی عزاداری کے آداب سکھانے میں بسر ہوتے تھے۔ یہاں تک کہ ایک روز زین العابدینؑ زینبؑ کی خدمت میں آئے اور ادب و احترام سے عرض کرنے لگے: ”پھوپھی اماں! اجازت ہو تو مدینہ روانگی کا قصد کیا جائے۔ نعمان ابن بشیر اور دوسرے کارندوں کو ہمیں منزل مقصود پر پہنچا کر اپنے اپنے گھروں کو واپس جانا ہے۔“

زینبؑ نے ایک آہ سرد کھینچی: ”جان مادر! میری آنکھوں کی ٹھنڈک! پیٹا مجھے یہیں اپنے پیارے بھائی کے پاس ہی چھوڑ دو۔ میں یہیں رہوں گی۔ یہاں تک کہ مجھے موت آجائے۔ پیٹا! میں کس طرح اہل مدینہ سے مل سکوں گی۔؟ میں خالی گھروں کو کس طرح دیکھوں گی جن کی رونق یہاں کربلا میں پیوند خاک ہو گئی ہے۔“

”آپ بجا فرماتی ہیں پھوپھی اماں! —“ زین العابدینؑ کا گلا رندھ گیا۔ ”سب عزیز و اقرباء کو کھو کر ہم کس دل سے مدینہ جائیں۔؟ کیونکر ان اجڑے ہوئے گھروں میں رہیں۔؟ لیکن خدا کی رضا اسی میں

تھی۔ نانا کے دین کی بقا ان قربانیوں کے بغیر ممکن نہیں تھی۔“

نہ جانے زینبؑ نے کس دل سے رضامندی دی تو زین العابدینؑ نے نعمان ابن بشیرؓ سے محل تیار کرنے کو کہا۔ کوچ کا وقت ہوا تو رخصت کا لمحہ قیامت بن گیا۔ حسینؑ کی قبر سے پھڑنا آسان تو نہیں تھا۔ زینبؑ دل کی زیروزبر کیفیات کے ساتھ آنسو بہاتیں۔ کبھی قبر سے لپٹ جاتیں۔ کبھی تربت کی مٹی کو حسرت سے چومتیں۔ کبھی حسینؑ کے مزار کا طواف کرتیں اور کبھی دکھوں کے بوجھ سے جھک کر قبر پر گر پڑتیں۔

زین العابدینؑ نے آگے بڑھ کر انہیں سہارا دیا۔ تسلی و تشفی دیتے وہ انہیں تھام تھام کر محل تک لائے۔ زینبؑ حسرت سے مڑ مڑ کر دیکھتیں سوار ہوئیں۔ قافلہ روانہ ہو گیا اور زینبؑ کے دلخراش بین فضائے کربلا میں گونجتے رہ گئے۔

کالے علم اٹھائے، سیاہ عماریوں کا سوگوار قافلہ جہاں جہاں سے
 گزرا۔ جس جس مقام پر اترا۔ غم سے نڈھال زینبؑ نے اپنے دینی
 فریضے سے ہر لمحے کو سجایا۔ ہر منزل اور ہر پڑاؤ پر مردوزن جوق در جوق
 اپنے جذبات غم کا اظہار کرنے کے لئے اکٹھے ہو جاتے تو زینبؑ کا خیمہ
 عزاخانہ بن جاتا۔ زینبؑ کے آنسوؤں کی فصاحت و بلاغت ان کی نیزوں
 کی اینیوں سے چھنی ہوئی چادر پر حسینؑ کے مصائب اور دین اسلام کے لئے
 ان کی قربانیوں کا خونچکاں احوال لکھتی۔ عوام کے دلوں میں غم و اندوہ
 کے بیج بار آور ہوتے اور وہ کربلا کی نرالی گلرنگ داستان اپنے ہمراہ اپنی
 زمینوں، اپنی بستیوں اور اپنے گھروں میں لے جاتے۔ اس طرح کہ ان
 کے سر شرم سے جھکے ہوئے ہوتے، ان کے دل غم سے سلگ رہے ہوتے
 اور ان کے ہونٹوں پر یہی لفظ ہوتے کہ ہم روز حشر رسول اللہؐ کا سامنا کس

طرح کریں گے کہ ان کے عزیز ترین کے ساتھ ایسا ناروا سلوک ہوا اور ہمیں خبر تک نہ ہوئی۔

مقصد حسینی کی تشریح کرتے، ان کی قربانیوں کا احوال کہتے اور یزیدیت کو طشت ازبام کرتے یہ مختصر سا سیاہ پوش قافلہ مدینے کے قریب آن پہنچا۔ جانے پہچانے راستوں پر بہتی ہواؤں میں بسی اپنوں کی خوشبو آئی تو زینبؓ کے بے قرار دل نے بے ساختہ آہ کی:

”اے نانا کے مدینے۔! کہاں ہیں وہ دن جب ہم یہاں سے شاد و آباد نکلے تھے اور ہماری جماعت کثیر تھی۔

آج ہم تیری طرف پلٹے ہیں تو حوادث زمانہ سے رنجیدہ اور زخم خوردہ ہیں۔

ہم نے اپنے مردوں کو کھو دیا ہے اور ہماری گودیاں ویران ہیں۔

زمانے نے ہمارے ساتھ کتنا برا سلوک کیا ہے۔“

زین العابدینؓ کا چہرہ یوں متغیر ہو گیا جیسے ان کی روح ان کے جسم سے پرواز کر جائے گی۔ انہوں نے مدینے سے کچھ دور کارواں کو ٹھہرا لیا۔ پڑاؤ کا ارادہ ظاہر کیا اور نعمان ابن بشیرؓ سے کہا کہ وہ مدینہ جا کر سب کو اطلاع کر دے کہ حسینؓ کا قافلہ امت کے ہاتھوں لٹ کر مدینہ

واپس آگیا ہے۔

نعمان ابن بشیرؓ نے گریبان چاک کیا۔ آستینیں الٹیں۔ سر پر خاک ڈالی اور پریشان حال نوحہ و فریاد کرتا ہوا مدینہ کی جانب روانہ ہو گیا۔ زینبؓ بے چین اور مضطرب ہو گئیں۔ کبھی اٹھتیں کبھی بیٹھتیں۔ کبھی خاک پر گر پڑتیں۔ کبھی آپیں بھرتیں۔ کبھی دل تھام لیتیں اور کبھی پریشان خاطری سے کہتیں: ”مجھے کسی صحرا کی طرف نکل جانے دو۔ میں کس دل سے مدینے میں قدم رکھوں گی۔؟ اسیری کی اس رسوائی کے بعد میں کس طرح اہل مدینہ کا سامنا کروں گی۔؟ کیونکر ان کے سوالات کے جوابات دوں گی۔؟“

کبھی حسینؓ کو مخاطب کر کے کہتیں: ”حسینؓ میرے بھائی! آپ کے عزیز و اقرباء آپ کے دوست احباب آپ کی تشریف آوری کے منتظر ہیں۔ وہ آپ کے متعلق پوچھیں گے تو ہم انہیں کس طرح بتائیں گے کہ فرزند رسولؐ کو کربلا کے ریگ زار میں کتنی بے دردی سے تہ تیغ کیا گیا ہے۔“

تمام سیدانیوں کی حالت غیر تھی۔ سب کے دل درد سے پھٹے جاتے تھے۔ کسی کل چین نہیں آتا تھا کہ یکایک دور سے گریہ و بکا کا شور بلند ہوا جو تیزی سے قریب آنے لگا اور لمحوں میں ام المومنین ام سلمہؓ،

عباس علمدارؑ کی والدہ ام البنینؑ، دیگر ہاشمی خواتین کے ساتھ پریشان حال روتی پیٹتی، فریاد بلند کرتی، خیموں کے پردے اٹھا اٹھا کر زینبؑ اور حسینؑ کو بے اختیار پکارنے لگیں۔ ان کے پیچھے ہاشمی مرد اور اہل مدینہ بھی تھے جو سروپا برہنہ منہ پر طمانچے مارتے، بال نوچتے اور آہ و بکا کرتے تھے۔

ام البنینؑ حیرت اور بے یقینی سے ایک ایک نئی نئی کو تکتی تھیں مگر پہچان نہیں پاتی تھیں۔ پھر پلٹ کر جھکی ہوئی کمر اور سفید بالوں والے مرد کو دیکھتی تھیں اور دکھ سے سر و سینہ پیٹتی تھیں۔ انہیں یقین نہیں آتا تھا کہ یہی تینیس سالہ جوان زین العابدینؑ ہے۔؟ جو عرب و عجم کی شرافتوں کا مرکز نازک مزاج حسین شہزادہ تھا۔ جس کے سر کے سارے بال سفید تھے، کمر جھکی ہوئی تھی اور اتنی سی عمر میں غمزہ چہرے پر صدیوں کی مسافتوں کا کرب تھا۔ اور یہی خدیجہؑ اور فاطمہؑ کے حسن و جمال کا ترشا ہوا پیکر زینبؑ ہیں جن کے چاند چہرے پر کرب و بلا چھائی تھی۔ جن کی غم کے بوجھ سے جھکی ہوئی کمر سیدھی نہیں ہوتی تھی۔ جن کی کلائیوں پر رسیوں کے نشان تھے اور جن کا سارا وجود غم و اندوہ میں ڈوبا ہوا نظر آتا تھا۔

عباس علمدارؑ ایسے یکتا روزگار شجاع کی ماں کو ابھی یقین کرنے کے لئے وقت چاہئے تھا کہ ان کے جوانمرد بیٹے کے ہوتے ہوئے یہ سب کس طرح ہو گیا تھا۔ دوسری ہاشمی خواتین حیرت و افسوس کے ساتھ غم

کی دھوپ میں سنولائے ہوئے چہروں کو پہچاننے کی کوشش کر رہی تھیں۔
 انہیں شہادت حسینؑ کی اڑتی اڑتی سی خبریں ملی تو تھیں لیکن وہ اس کا تصور
 بھی نہیں کر سکتے تھے کہ رسول اللہؐ کی نسل میں سے صرف زین العابدینؑ
 ہی سلامت تھے۔ مگر ان کی حالت بھی ایسی تھی جیسے جیتے جی مر گئے
 ہوں۔ خانوادہ عصمت و طہارت کی پروردہ بیبیاں اتنی خستہ حال تھیں کہ
 سگے رشتے داروں سے بھی پہچانی نہیں جاتی تھیں۔

پھر عباس علمدارؑ کی ماں نے غموں کی گرد اور دکھوں کے غبار میں
 اٹے چہروں کے مانوس خدوخال کو پہچانا اور بیتاب ہو کر زینبؑ کو گلے سے لگا
 کر فریاد کی: ”زینبؑ! یہ میری آنکھیں کیا دیکھ رہی ہیں۔؟ میرا اڈلا۔!
 میری آنکھوں کی ٹھنڈک۔ میرا حسینؑ کہاں ہے۔؟ میں نے تو عباسؑ
 کو بڑی تاکید کی تھی کہ حسینؑ سے ایک پل کو غافل نہ ہونا۔ یہ اس کے
 ہوتے کیا ہو گیا ہے۔؟ وہ کہاں تھا۔؟ کیا کر رہا تھا۔؟“

عباس علمدارؑ کے نام پر زینبؑ کا دل کٹ کر رہ گیا۔ اذیت
 سے تڑپ کر بولیں: ”اماں! عباسؑ جیسا کون ہے۔؟ اس نے تو
 وفاداری کی حد کر دی۔ بچوں کی پیاس بجھانے کو اس نے اپنا خون پانی کی
 طرح بہایا۔ چچا جعفر طیارؑ کی طرح دونوں بازو کٹوادئے لیکن علم اسلام کو
 گرنے نہیں دیا۔“

دوسری ہاشمی خواتین بھی قریب آگئیں۔ سیدانیوں کو پہچان
کر ان کے گلے سے لگ گئیں اور ان بہادر اور نیک سرشت خوبصورت
ہاشمی نوجوانوں میں سے ایک ایک کے بارے میں پوچھنے لگیں جو قافلے کے
ہمراہ گئے تھے۔ زینبؑ نے آنسوؤں سے بھرپور چہرہ اٹھایا اور جگر خراش
لہجے میں بولیں:

”کاش۔۔! ہم پر ٹوٹنے والے مصائب بیان میں آسکتے۔۔

کاش۔۔! بتایا جاسکتا کہ ہمارے پیاروں کو کس بے دردی
سے ذبح کیا گیا۔۔

کاش۔۔! بیان کیا جاسکتا کہ کربلا میں کس طرح آل رسولؑ
کا خون بہایا گیا۔۔

کس بے حیائی سے ہمارے خیموں میں آگ لگا کر ہماری
چادریں چھینی گئیں۔۔

ہمارا مال و اسباب لوٹا گیا اور ہمیں قیدی بنا کر شہر بہ شہر
پھرایا گیا۔۔

اور بدکار فاسق و فاجر حکمرانوں کے درباروں میں پیش کیا
گیا۔۔

زینبؑ کے خونچکاں لفظ ہاشمی خواتین پر قیامت بن کر ٹوٹے۔۔ وہ

دکھ اور صدے سے پیتاب ہو گئیں۔ ان کے نوحہ و فریاد سے زمین و آسماں
 لرزنے لگے۔ مدینے والوں نے گریبان چاک کر ڈالے۔ سروں کے بال
 نوچے اور خاک اڑانے لگے۔ ان کی حالت ایسی غیر تھی جیسے روتے روتے
 ہلاک ہو جائیں گے۔ بالآخر زین العابدینؑ سنبھلے اور انہوں نے اہل مدینہ
 کو خاموش ہو جانے کے لئے کہا۔ رفتہ رفتہ ان کے شدت گریہ میں کمی
 آئی تو حمد خداوندی کے بعد زین العابدینؑ نے انہیں مخاطب کیا:

”اے اہل مدینہ۔! نبیؐ کے نواسے حسینؑ کو

شہید کر دیا گیا ہے۔ ان کے سر مبارک کو بلند نیزے
 پر چڑھا کر شہروں میں گھمایا گیا اور ہمیں قیدی بنا کر ہر
 جگہ ہماری تشہیر کی گئی۔ ہمارے ساتھ کافروں اور
 مرتدوں کا سا سلوک کیا گیا۔ حالانکہ ہم نے نہ کوئی
 گناہ کیا تھا، نہ کسی جرم کا ارتکاب کیا تھا اور نہ اسلام میں
 کوئی رخنہ اندازی کی تھی۔ خدا۔! اگر رسول خداؐ
 نے ہمارے خلاف جنگ کرنے کا حکم دیا ہوتا تو بھی یہ
 لوگ اس سے زیادہ اور کچھ نہ کرتے جو انہوں نے
 ہمارے ساتھ کیا ہے۔“

اہل مدینہ میں ایک مرتبہ پھر کھرام برپا ہو گیا۔ ”ہائے حسینؑ۔!“

اور ”مظلوم حسینؑ“ کی صدائیں دلوں میں طوفان اٹھانے لگیں۔ مدینہ کے مرد و زن میں سے کوئی ایسا نہیں تھا جو گھر سے نہ نکل آیا ہو۔ کوئی آنکھ ایسی نہیں تھی جو آنسوؤں سے خالی ہو اور کوئی لب ایسے نہیں تھے جو نوحہ و فریاد نہ کر رہے ہوں۔

یہاں تک کہ ظہر کا وقت قریب آگیا۔ زین العابدینؑ نے نماز کی ادائیگی کے بعد مدینہ چلنے کی تیاری کی۔ زینبؑ نہ جانے کس دل سے چلنے کے لئے اٹھیں اور سب سے پہلے نانا رسول اللہؐ کے مزار اقدس پر حاضری دینے کے لئے کہا۔ سیاہ علم کھولے گئے۔ لوگ نوحہ و ماتم کرتے ہوئے ہمراہ ہو گئے۔

جیسے جیسے نانا کا مرقد منور قریب آتا تھا۔ زینبؑ کی آنکھیں برستیں اور دل امنڈتا تھا۔ غیروں کے ستم سہتے سہتے صدیوں بعد کسی اپنے کی خوشبو آئی تھی۔ نانا کی شفقتیں۔ نانا کی آغوش کا تحفظ۔ نانا کی محبتوں کی ملائمت ابھی زینبؑ کو بھولی تو نہیں تھی۔ وہ بے تابانہ مزار تک پہنچیں اور چوکھٹ پر ہاتھ رکھ کر فریاد کی :

”نانا۔! میں آپ کے پاس آپ کے پیارے

حسینؑ کی شہادت کی خبر غم لیکر آئی ہوں۔“

پھر لڑکھڑاتے قدموں سے اندر داخل ہوئیں اور قبر مبارک سے

یوں لپٹ گئیں جیسے نانا کے سینے سے لگ گئی ہوں اور دل کا درد بے ساختہ
لبوں پر آگیا:

”نانا! جس حسینؑ کو آپ کلیجے سے چمٹائے رکھتے

تھے اس کا سر تن سے جدا کیا گیا۔

اس کے جسم نازنین پر گھوڑے دوڑائے گئے۔

جن لبوں پر آپ اپنے لب ہائے مبارک رکھتے تھے ان

لبوں کو چھڑی سے گستاخانہ کھٹکھٹایا گیا۔

نانا! آپ نے تو حاتم طائی کی بیٹی کو بھی چادر

اوڑھائی تھی۔

لیکن آپ کی بیٹیاں۔ پھٹے کپڑوں۔ کھلے سروں

چہروں کے ساتھ۔ رسیوں میں بندھیں۔

ہزاروں لوگوں کا تماشہ بنائی گئیں۔“

زینبؑ کے بن سن سن کر رسول اللہؐ کی قبر مبارک لرزتی تھی۔

سننے والیاں شدت غم سے بے ہوش ہو کر گرتی تھیں۔ خود زینبؑ اور

دوسری سیدانیوں کی حالت سخت غیر تھی۔ آخر زین العابدینؑ نے انہیں

سنبھالا اور اگلی منزل جنت البقیع کی جانب لے چلے جہاں ماں اور بھائی کی

قبروں کی مٹی زینبؑ کی راہ تک رہی تھی۔ وہ ماں کو اپنے سارے دکھ

سنانے۔ اپنے تمام زخم دکھانے کے لئے والہانہ کھینچتی چلی گئیں۔ ان کے تڑپتے ہوئے لفظوں نے ماں کی قبر کو ہلادیا:

”اماں! آپ تو جانوروں کی پیاس پر تڑپ جاتی تھیں۔ مگر آپ کے لاڈلے حسینؑ کو پانی کا ایک قطرہ بھی نہیں دیا گیا۔!“

اماں! قصاب بھی بھیڑ بھریوں کو اس طرح ذبح نہیں کرتے جس طرح حسینؑ اور ان کے ساتھیوں کو قتل کیا گیا۔!“

اماں! آپ نے لوگوں کے بدن ڈھانپنے۔ مگر آپ کی بیٹیاں ہزاروں مسلمانوں کے سامنے اس طرح لائی گئیں کہ ان کی چادریں چھین لی گئی تھیں اور ان کے کپڑے پھٹے ہوئے تھے۔!“

اماں! کسی مسلمان کو مصیبت میں دیکھ کر آپ کا کلیجہ کٹ جاتا تھا۔ آپ خود تکلیف اٹھا کر بھی اس کی مدد کرتی تھیں۔!“

لیکن آپ کے کلیجے کے ٹکڑے کا کسی نے خیال نہیں کیا۔!!

کسی نے نہیں سوچا کہ یہ فاطمہؑ کی اولاد ہے۔ جس
کے گھر میں وحی آئی تھی اور جس کی تعظیم رسول اللہ
بھی کرتے تھے۔!

اماں۔! آپ کا سر سبز و شاداب باغ اجر گیا ہے۔!!
چند پھول اور ننھی کلیاں زینبؑ کا دل ہی جانتا ہے کہ
وہ کس مصیبت سے بچا کر لائی ہے۔!

خدا ان کی عمر دراز کرے۔!!

اللہ مسلمانوں کو توفیق دے کہ شہادت حسینؑ سے
اسلام کے معنی سمجھیں۔!!

زینبؑ اپنے گھر کے بجائے حسینؑ کے گھر میں اتریں تو خالی
 گھر دیکھ کر کلیجہ منہ کو آگیا۔ درو دیوار سے برستی ویرانی سارے وجود میں
 اتر گئی۔ حسینؑ کی خالی مسند اور اجڑا آنگن دل و جان کو کرچی کرچی کرنے
 لگے۔ ضبط کے بندھن ٹوٹ گئے۔ صبر کا یارا نہیں رہا۔ زینبؑ ٹوٹ
 کر حسینؑ کی مسند پر گریں۔ شدت غم سے اپنا سر کئی بار اس سے
 ٹکرایا۔ اپنے آنسوؤں سے اسے تر کر دیا اور حسرت سے دونوں ہاتھ اس پر
 رکھ کر درد سے چھلکتے لہجے میں حسینؑ کو پکارا:

”حسینؑ! میرے ماں جائے۔ میری آنکھوں کی

ٹھنڈک۔

آپ کے نانا۔ آپ کی والدہ۔ آپ کے بھائی۔

آپ کے عزیز و اقرباء۔ آپ کے دوست۔ آپ

کے چاہنے والے — سب آپ کے منتظر ہیں! —
 آپ کے متعلق مجھ سے پوچھتے ہیں — حسینؑ میرے
 بھائی میں انہیں کیا جواب دوں —؟
 کس زبان سے انہیں بتاؤں کہ نانا کی امت نے آپ کو
 کس بے دردی سے ذبح کر دیا ہے!! —
 میرے لئے غم کی ایک طویل وراثت باقی ہے! —
 اے کاش! — میں حسینؑ سے پہلے اس دنیا سے اٹھ گئی
 ہوتی اور مجھے بھلا دیا گیا ہوتا!! —

حسینؑ کا گھر رونے والوں کی ہچکیوں اور آہوں سے چھلکنے لگا —
 فضا میں آنسوؤں کی نمی تیرنے لگی — حسینؑ کا پرسہ دینے والوں، تعزیت
 کرنے والوں اور شریک غم ہونے والوں کا تانتا بندھ گیا — دن اور رات کا
 کوئی لمحہ ایسا نہیں تھا جب حسینؑ کے گھر سے مرثیوں کی صدا نہ آتی ہو —
 نوحہ و ماتم کا شور بلند نہ ہوتا ہو — ”ہائے حسینؑ! — مظلوم حسینؑ! —“ کے
 دردناک بین نہ سنائی دیتے ہوں —

زینبؑ، حسینؑ کے غم کی وارث بن کر مسلسل پندرہ دن اور پندرہ
 رات تعزیت کے لئے آنے والوں کو حسینؑ کی مظلومیت سے آگاہ کرتی
 رہیں — کربلا میں گزرنے والے واقعات کی تفصیلات بتاتی رہیں — کوفہ و

شام میں گزرنے والے ایک ایک لمحے کی اذیتناک روداد سناتی رہیں۔
زینبؓ کے ساتھ ساتھ مدینے کی ہوائیں نوحہ کرتی تھیں۔ فضاؤں سے
بن سنائی دیتے تھے۔ آسمان سے آنسو برستے تھے۔ زمین خاک اڑاتی
تھی۔ روضہ رسولؐ سے ہمہ وقت صدائے گریہ بلند ہوتی تھی اور جنت
الْبَقِيع میں دختر رسولؐ کی قبر روتی تھی۔

ہر طرف اداسی اور سوگواری کا موسم چھایا تھا۔ اسی رنگ میں۔
اسی انداز میں ماتمی دن اور گریہ کناں راتیں گزرتی چلی جاتی تھیں کہ ایک
روز زینبؓ کے شوہر نامدار عبداللہ ابن جعفرؓ نے امام زین العابدینؑ سے
درخواست کی کہ وہ ان کی طرف سے زینبؓ کی خدمت میں استدعا کریں
کہ وہ اپنے گھر چلیں۔

زین العابدینؑ نے عزت و احترام سے زینبؓ تک ان کے شوہر کی
خواہش پہنچادی۔ زینبؓ حسینؑ کے غم میں اس طرح کھو گئی تھیں کہ
انہیں اپنے گھر کا ہوش ہی نہیں رہا تھا۔ عبداللہ بھی تمام وقت یہیں
ہوتے تھے اور بیٹیاں بھی ہر روز زینبؓ کے پاس آجاتی تھیں۔ انہوں نے
بھی اصرار کیا۔ زین العابدینؑ نے تائید کی تو زینبؓ دل پر پتھر رکھ کر گھر
جانے پر رضامند ہو گئیں۔

زین العابدینؑ نے انہیں حسینؑ کی طرح رخصت کیا اور چند قدم

کے فاصلے پر زینبؑ کے گہرا نہیں خود پہنچانے کے لئے گئے۔ زینبؑ نے گھر کی دہلیز پر پاؤں رکھا تو سونے آنگن پر نگاہ پڑی۔ آگے قدم بڑھائے تو اداسی اور ویرانی نے استقبال کیا۔ ممتا کی ٹیس نے کلیجے میں آگ دہکادی۔ بیٹوں کے پیارے چہرے نگاہوں میں پھر گئے۔ ان کی دلنواز آوازیں سماعت میں گونجنے لگیں۔ پھر خالی خالی گھر اور بیٹیوں کی آنکھوں میں بھرے آنسوؤں پر نگاہ پڑی تو دل میں ایک ہوک سی اٹھی۔ اس گھر کی رونق عونؑ و محمدؑ کو صدقہ کر کے بھی وہ امت کے ہاتھوں سے حسینؑ کو نہیں چا سکی تھیں لیکن قلب و روح اس اطمینان سے بھرے تھے کہ یہ قربانیاں رائیگاں نہیں تھیں۔ حسینؑ تو نہیں بچ سکے تھے مگر حسنینیت زندہ جاوید ہو گئی تھی اور بنائے لالہ تھی۔

عونؑ اور محمدؑ کو حسینؑ پر سے صدقہ کرنے کے بعد زینبؑ نے پلٹ کر ان کی طرف نہیں دیکھا تھا۔ اس وقت سے آج تک نہ ان کے لئے روئی تھیں، نہ آنسو بہائے تھے۔ مگر آج گھر کو ان سے خالی پا کر ممتا کی تڑپ سینہ سلگانے لگی تھی۔ عبداللہ ابن جعفرؑ نے بڑھ کر تعظیم و تکریم دی۔ بیٹیوں نے اندر لا کر بٹھایا اور ماں کی دلجوئی کرنے لگیں۔

عبداللہؑ نے پوچھا: ”زینبؑ بنتِ عم۔! میں یہ جاننے کا مشتاق ہوں کہ ہمارے بچوں نے اپنے امام اور ماموں کا حق تو ادا کیا ہے نا۔؟ ہم

روز حشر آپ کے نانا رسول اللہؐ اور مادر گرامی کے سامنے شرمندہ تو نہیں ہوں گے۔؟“

زینبؓ کی آنکھوں میں چمک آئی اور لہجے میں ممتا کا دلار اترا۔ وہ فخر سے سر اٹھا کر بولیں: ”بے شک عبد اللہؐ! ہمارے بچوں نے ہمیں سرخرو کیا ہے۔ ان کی شجاعت و دلاوری دیکھ کر تو دشمن کے سپاہیوں کی زبان پر بھی ان کے دادا جعفر طیارؓ اور نانا حیدر کرارؓ کا نام تھا۔ وہ فرات کے کنارے پیاسے شہید ہو گئے لیکن پانی کی طرف آنکھ اٹھا کر نہیں دیکھا۔“

عبد اللہؐ نے سجدہ شکر ادا کیا اور ہمیشہ خدا کا شکر ادا کرتے رہے کہ وہ اپنی علالت کے سبب حسینؑ کے ساتھ کربلا نہیں جاسکے تھے تو ان کے بیٹوں نے ان کی نمائندگی کر کے ان کا حق ادا کر دیا تھا۔

عونؓ و محمدؓ کے لئے یہ تڑپ اور بے قراری ممتا کا فطری تقاضا تھا۔ جو گھر کو بے رونق دیکھ کر بے ساختہ دل میں امنڈ آیا تھا لیکن اس کے بعد کسی نے زینبؓ کے لبوں پر ان کے بیٹوں کا نام نہیں دیکھا۔ نہ کسی نے انہیں ان کے لئے گریہ و زاری کرتے پایا۔ ان کی زندگی کا محور و مقصد حسینؑ کی ذات اور ان کی قربانیاں اور مصائب تھے۔ زینبؓ کے لئے اب ہر جگہ حسینؑ کا عزاخانہ تھی اور ہر گھر ”بیت الحزن“ تھا۔ جس طرح ان کی والدہ فاطمہؓ نے رسول اللہؐ کے وصال کے بعد تمام زندگی ان

کی یاد میں آنسو بہاتے گزار دی تھی۔ اسی طرح زینبؓ نے بھی زندگی کے باقی ماندہ دن حسینؑ کے ماتم اور ان کے مقاصد کی اشاعت میں گزار دیئے۔ وہ جہاں جہاں سے گزری تھیں، عزائے حسینی کی بنیاد رکھتی آئی تھیں۔ عوام کو حسینؑ کی یاد منانے کا قرینہ سکھاتی آئی تھیں۔ تو اپنے گھر کو کیوں نہ عزا خانہ بنا لیتیں۔ کربلا کا سانحہ آل محمدؐ پر ہی نہیں بنو ہاشم کے گھروں میں بھی کرب و بلا بن کر چھا گیا تھا۔ نہ ان کے گھروں میں چولہے جلتے تھے۔ نہ کسی نے وہاں سے دھواں اٹھتے ہوئے دیکھا تھا۔ خواتین نے زیب و زینت ترک کر دیا تھا اور ہمہ وقت ماتم حسینی میں مشغول رہتی تھیں اور اس کا مرکز زینبؓ تھیں۔

اس کے علاوہ زینبؓ کی ایک ذمہ داری زین العابدینؑ بھی تھے جن کی آنکھوں سے بہنے والے خون کے آنسو تھمتے ہی نہیں تھے۔ پانی دیکھتے تو آپہں بھرتے۔ کسی جانور کو ذبح ہوتے دیکھ لیتے تو ان کی حالت غیر ہو جاتی۔ بازار سے گزرتے یا ہجوم پر نگاہ پڑتی تو روتے روتے بے ہوش ہو جاتے۔ ان کی ڈھارس بندھانے، ان کی دلدہی کرنے، انہیں تسلی و تشفی دینے کو زینبؓ ہر وقت ان کے دھیان میں رہتی تھیں۔

عبداللہ ابن جعفرؑ حقیقی معنوں میں زینبؓ کے شریک زندگی تھے۔ زینبؓ کے پاس تعزیت کے لئے خواتین کا ہجوم رہتا تو مرد عبداللہؑ

سے تعزیت کرتے۔ مدینے کے قرب و جوار کی ساری بستیاں، تمام قبائل، جوق در جوق حسینؑ کا پر سہ دینے مدینے میں آتے تھے۔ جن لوگوں کو حسینؑ سے عقیدت نہیں تھی انہیں ان کا تجسس مدینہ کے محلہ بنو ہاشم میں لے آتا تھا۔ جہاں زینبؑ کا گھر کربلا کی جیتی جاگتی تاریخ تھا اور جہاں خود زینبؑ بحیثیت عینی شاہد کے اپنے آنسوؤں سے اس کی گواہی دینے کو موجود تھیں۔

عوام دلوں پر کربلا کا نقش لیکر اپنے بھرے پرے گھروں کو لوٹتے تو ان کی آنکھوں میں حسینؑ کے اجرے گھر کی تصویر اداسیوں کے رنگوں میں رنگی ہوتی۔ ان کے وجود کے اندر حسینؑ کا نام دل بن کر دھڑکتا اور ان کے لبوں پر حسینؑ کی قربانیوں کے تذکرے پھول بن کر کھلتے جن کی مہک دور دور تک پھیلتی چلی جاتی۔

زینبؑ کا مقصد بڑے ہی غیر محسوس انداز میں ارتقاء کی منازل طے کرتا تکمیل کی جانب بڑھ رہا تھا۔ حسینؑ کا نام دین بن گیا تھا۔ حسینؑ ہی بنائے لالہ تھے۔ حسینؑ دلوں کے شہنشاہ تھا۔ حسینؑ روحوں کے تاجدار تھے۔ حسینؑ کا انکار بیعت یزید پر دائمی لعنت کی بو چھاڑ بن کر ہر لحظہ برستا تھا۔ حسینؑ کی مظلومیت یزید کی لادینیت اور ظلم و استبداد پر ضرب کاری لگا رہی تھی۔ حسینؑ کی قربانیاں یزید کے نام کو گالی بنا کر

تاریخ کے صفحات پر ثبت کر رہی تھیں۔

اس کے ساتھ زینبؓ، حسینؓ کے زندہ بچ جانے والے اکلوتے وارث اور اقلیم امامت کے چوتھے تاجدار زین العابدینؓ سے بھی غافل نہیں تھیں۔ جس طرح وہ جان کی بازی لگا کر زین العابدینؓ کو کربلا کی قتل گاہ سے بچا کر لے آئی تھیں۔ اسی طرح مدینے میں بھی انہیں حکومت کی عداوتوں اور دشمنوں کی چیرہ دستیوں سے محفوظ رکھے ہوئے تھیں۔

امامؓ وقت سے تبلیغ دین کا فریضہ علیحدہ نہیں ہو سکتا تھا۔ زین العابدینؓ سے رابطے کے درمیان زینبؓ وسیلہ بنتی تھیں۔ زین العابدینؓ کا نام چھپانے کے لئے ان کی رہنمائی اور علوم کو زینبؓ سے ہی منسوب کر کے عوام تک پہنچایا جاتا تھا اور لوگ اس پر ایمان رکھتے تھے۔ زینبؓ کی عظیم شخصیت عوام اور علماء کے درمیان اتنی ثقہ اور معتبر تھی کہ بنو امیہ کے دور میں جب امیر المومنین علیؓ مرتضیٰ کا نام لینا بھی قابل تعزیر جرم تھا تو ان کی روایات بیان کرنے کے لئے ”ابو زینبؓ“ کا لقب استعمال کیا جاتا تھا۔ بنو ہاشم روایات بیان کرتے ہوئے بڑے فخر سے ”ہماری عقیلہ نے بیان کیا ہے“ کہہ کر زینبؓ کی روایات بیان کیا کرتے تھے اور اسے معتبر سمجھا جاتا تھا۔

حکومت وقت حالات کی اس کروٹ سے بے خبر نہیں تھی۔

عوام کی صفوں میں پیدا ہونے والی بغاوت ڈھکی چھپی نہیں تھی۔ یزید اپنے مکروہ چہرے کو دائمی لعنت کی کالک سے سیاہ ہوتا ہوا اپنی آنکھوں سے دیکھ رہا تھا۔ وہ اپنے سارے وجود کو ایک ”گالی“ بنتے ہوئے از خود محسوس کر رہا تھا۔ اپنے ہی تخت و تاج سے اٹھتے جہنم کے شعلے ہر وقت اس کے وجود کو چاٹتے رہتے تھے۔ اس پر مدینہ کا حاکم اور دوسرے کارپرداز اسے برابر حالات اور عوام کی ذہنی تبدیلی کی خبر دے رہے تھے۔ وہ خود بھی سیاست کے الٹ پھیر سے واقف تھا اور اسے بخوبی اندازہ تھا کہ حسینؑ کی تحریک اور مقصد کو ہر آن نئی زندگی عطا کرنے والی ہستی کون ہے۔؟

زینبؑ کے شب وروز ذکر حسینؑ سے کبھی خالی نہیں ہوتے تھے۔
 وہ حسینؑ کے تذکروں کو اپنے آنسوؤں سے سیراب کرتی ہی رہتی تھیں۔
 ان کا گھر ایک ایسا عزاخانہ تھا جہاں ہر وقت مجلس حسینؑ ہوتی رہتی تھی۔
 اسی طرح تقریباً چار ماہ گزر گئے۔ زینبؑ کے معمولات میں فرق نہیں آیا۔
 ایک روز زین العابدینؑ ناوقت زینبؑ کے گھر تشریف لائے۔
 زینبؑ متفکر سی ہو گئیں۔ ان کے صدقے واری ہوتے ہوئے بولیں:
 ”جان مادر۔! خیریت تو ہے۔؟“

زین العابدینؑ نے افسردگی سے کہا: ”پھوپھی اماں۔! آج حاکم
 مدینہ کی طرف سے یزید ابن معاویہ کا ایک پیغام آیا ہے۔“
 ”کیوں بیٹا۔! آخر بات کیا ہے۔؟ ہمیں تو ہر وقت تمہاری
 طرف سے دھڑکا لگا رہتا ہے۔“ زینبؑ نے فکر مندی سے پوچھا۔

”ان لوگوں سے خیر کی امید کہاں ہے پھوپھی اماں —! اس نے

کہلوا یا ہے کہ آپ مدینہ چھوڑ کر کہیں اور چلی جائیں اور وہیں قیام کریں۔“

زینبؓ کے لبوں سے آہ نکلی: ”ہم تو رسولؐ زادے کے قتل کا غم

لئے، رسولؐ کے شہر میں بیٹھے ہیں۔ کیا اس ملعون حاکم کو یہ بھی گوارا نہیں

کہ ہم نانائؓ کی بستی میں رہیں۔؟“

”بنت عم۔! وہ حسینؓ کے تذکروں میں انقلاب کو کروٹیں لیتے

ہوئے دیکھ رہا ہے۔ اسے اپنے گرتے ہوئے تخت کو سنبھالنا دشوار ہو رہا

ہے۔ وہ جانتا ہے کہ آپ کے ہونے سے نبیؐ کے شہر سے حسینؓ کی

قربانیوں کی خوشبو اٹھ اٹھ کر عوام کے اندر رچ بس رہی ہے جو بالآخر اس

کے زوال کا نعرہ بن کر گونجے گی۔“ عبداللہؓ نے کہا۔

زینبؓ کی آنکھوں سے آنسو بہہ نکلے: ”وہ اس بات سے خوب اچھی

طرح آگاہ ہے کہ اس نے آل محمدؐ کو کس طرح ستایا ہے۔؟ رسولؐ زاد یوں

کو رسیاں پہنا کر ان کے ساتھ جانوروں سے بھی زیادہ برا سلوک کیا ہے۔

ہم اب تک ہر طرح کے مظالم برداشت کرتے آئے ہیں۔ مگر اب ہم نانائؓ

کے مدینہ کو کبھی نہیں چھوڑیں گے۔“

زینبؓ کے عزم اور حوصلے کو دیکھ کر زین العابدینؓ اور عبداللہؓ

خاموش ہو گئے۔ مگر یزید خاموش نہیں ہوا۔ اسے جس طرح پورے

عالم عرب میں خوف تھا تو صرف ایک حسینؑ کی ذات سے۔ اسی طرح وہ اپنی وسیع سلطنت کے لئے زینبؑ کے روحانی مرکز کو ایک بہت بڑا خطرہ سمجھ رہا تھا کیونکہ وہ خوب جانتا تھا کہ یہی وہ بیت الشرف ہے جو حسینؑ کے جاوداں تذکروں کو عوام کے دلوں کی دھڑکن بنا رہا ہے اور یہی تحفظ کی وہ گھنی چھاؤں ہے جو حسینؑ کے حقیقی وارث زین العابدینؑ کو ہر سرد و گرم سے بچائے ہوئے ہے اور یہی وہ چار دیواری ہے جہاں امامت آیۂ تطہیر کے سائے میں پھل پھول رہی ہے۔

یزید نے پھر فرمان جاری کیا اور حاکم مدینہ نے سختی سے بات کی۔ تمام بنو ہاشم یزید کی ان دھمکیوں کی وجہ سے بہت فکر مند تھے۔ واقعہ کربلا کو ابھی کچھ زیادہ دیر نہیں گزری تھی۔ بنو ہاشم کے گھروں کے چولے ابھی ٹھنڈے تھے اور وہ خاک پر سوتے تھے۔ ان کی عورتوں نے زینت ترک کر دی تھی اور ان کے دن اور رات حسینؑ کے سوگ میں ہی بسر ہوتے تھے۔

وہ سب خانوادہ رسالت کے بچے کچھ دل گرفتہ افراد کو پھر ویسے ہی مصائب میں مبتلا ہوتے ہوئے نہیں دیکھنا چاہتے تھے جن سے گزر کر وہ مدینہ پہنچے تھے۔ حکمرانوں کی عداوت کوئی ڈھکی چھپی بات نہیں تھی۔ خود زینبؑ کو سب سے زیادہ فکر زین العابدینؑ کی تھی۔ وہ یہ ہرگز گوارا

نہیں کر سکتی تھیں کہ یزید کو ان کی طرف متوجہ ہونے کا کوئی بہانہ ہاتھ آئے۔ یا اسے ان کی ضرر رسانی کا کوئی موقع ملے۔ خاندان کی خواتین نے بھی یہ مشورہ دیا کہ وہ وقتی طور پر مدینہ چھوڑ کر شام چلی جائیں جس کے مضافات میں ان کے شوہر عبداللہ ابن جعفرؓ کی آبائی زمینیں تھیں۔ جب حکمرانوں کی توجہ اس جانب سے ہٹ جائے تو وہ واپس آجائیں۔

نانا کا شہر، زین العابدینؑ کا ساتھ اور عزیزوں کی قربتداری ایک بار پھر چھٹ رہی تھی۔ زینبؑ کو نانا کی سنت دوہراتے ہوئے ایک بار پھر ہجرت کی آزمائش سے گزرنا تھا۔ زین العابدینؑ کی سلامتی اور امامت کے تحفظ کے لئے انہیں پھر دل پر پتھر رکھ لینا تھا۔ عبداللہ ابن جعفرؓ بھی ہمراہ چلے اور زینبؑ نانا کے مرقد، ماں اور بھائیؑ کی قبروں پر حسرت کی نگاہ ڈالتیں، زین العابدینؑ سے پتھر نے کادرد دل میں لئے اپنے شہر، اپنی گلیوں اور اپنے لوگوں کی جانب مڑ مڑ کر دیکھتیں شام کی طرف روانہ ہو گئیں۔

زینبؑ نے اتنے دکھوں سے نبھا کیا تھا کہ ام المصائب لقب ہو گیا تھا۔ انہیں ”کعبۃ الزرایا“ یعنی مصیبتوں کا کعبہ بھی کہتے تھے۔ وہ ”باکیہ“ یعنی رونے والی بھی کہلاتی تھیں۔ ان کے بال سفید ہو گئے تھے اور کمر جھک گئی تھی۔ غموں نے انہیں اس طرح کھالیا تھا کہ دیکھنے والے پہچان نہیں پاتے تھے۔ اس پر اپنوں سے مفارقت کا دکھ اور سفر کی صعوبتیں،

زینبؑ پر قیامت بن کر ٹوٹیں۔ وہ شام گئیں تو پھر نانا کے شہر مدینہ لوٹنا
نصیب نہیں ہوا لیکن مدینے کی فضاؤں میں زینبؑ کی پرورد صدا کی گونج
ہمیشہ باقی رہی۔

سلام ہو۔! کربلا کی سر زمین اور اس کے مکین پر۔!

سلام ہو۔! اس شہید اعظم پر جس نے اپنے مقدس

خون سے اسلام کی کھیتی آباد کر دی۔!

سلام ہو۔! ان پاکیزہ ہستیوں پر جن کے کردار کی

روشنی سے پوری دنیا منور ہو گئی۔!!

سلام ہو۔! ان شیر دل جوانوں پر جنہوں نے اپنے

شباب کو قربان کر کے اسلام کو جوانی بخشی۔!

سلام ہو۔! ان مظلوم شہیدوں پر جن کے مقدس

بدن صحرائے کربلا میں گھوڑوں کے سموں تلے پامال

ہو گئے۔!!

سلام ہو۔! ان بے گور و کفن مظلوموں پر جنہوں نے

اپنے سر کٹا کر اسلام کو سر بلند کر دیا۔!

سلام ہو۔! حسینؑ پر اور حسینؑ کے باو فاسا تھیوں پر۔

لاکھوں سلام۔!!

واقعہ کربلا کے تقریباً سترہ ماہ بعد پندرہ رجب ۶۲ھ کو زینبؑ نے یزیدیت پر ایک آخری اور دائمی ضرب لگائی۔ وہی شام جہاں زینبؑ کو قیدی بنا کر گلیوں اور بازاروں میں بے چادر پھرایا گیا تھا۔ وہی شام جہاں زینبؑ کو دربار یزید میں قیدی کی حیثیت سے پیش کیا گیا تھا۔ وہی شام جس کے ہر موڑ پر زینبؑ نے چادر مانگی تھی لیکن کسی نے ان کا سر نہیں ڈھانپا تھا۔

اسی شام میں زینبؑ کا مزار بنا اور زینبؑ کی شاہی سارے شام پر قائم ہو گئی۔ زینبؑ کے آستانے سے ہر روز نذرانہ عقیدت پیش کرنے والی خواتین کو چادریں عطا ہونے لگیں اور ہزاروں کی تعداد میں چادریں ہر وقت وہاں موجود ہوتی ہیں تاکہ کوئی خاتون بے چادر نہ رہے۔

اسی شام میں جہاں دربار یزید کے کھنڈرات عبرت کا نشان بن گئے ہیں۔ اس کی قبر کا کہیں نشان بھی نہیں ملتا۔ زینبؑ کی حکومت تیرہ سو سال سے قائم و دائم ہے اور صرف سارے شام پر ہی نہیں ساری دنیا کے حریت پسندوں اور ظلم سے نفرت کرنے والوں کے دلوں پر قائم ہے جو اپنی عقیدتوں کے پھول لئے دور دور سے زینبؑ کے عالی شان روضے پر نذر گزارنے آتے ہیں اور ان کی والہانہ صدائیں ہمہ وقت فضاؤں میں گونجتی رہتی ہیں :

”سلام ہو۔! آپ پر کہ آپ نے اللہ اور اس کے
رسولؐ کی خیر خواہی کی اور ان کی مدد فرمائی۔ اپنے دل


سے۔ اپنی زبان سے۔!!

سلام ہو۔! آپ پر کہ آپ نے خدا کی راہ میں جہاد
کیا۔ اپنی زبان سے جیسا کہ جہاد کرنے کا حق تھا۔!!
سلام ہو۔! آپ پر کہ آپ حسینؑ کی کتنی اچھی بہن
ثابت ہوئیں اور حسینؑ آپ کے کتنے اچھے بھائی
تھے۔!!!

کتابیات


- تفسیر نمونہ ----- آیت اللہ ناصر مکارم شیرازی
- بحار الانوار ----- علامہ محمد باقر مجلسی
- ریاض القدس ----- علامہ صدرالدین قزوینی
- ریاض الاحزان ----- علامہ محمد حسن قزوینی
- شہادت عظمیٰ ----- مولانا سید علی حیدر
- شہید انسانیت ----- مولانا سید علی نقی نقوی
- ذبح عظیم ----- مولانا اولاد حیدر فوق بلگرامی
- شہید ابن شہید ----- جناب صائم چشتی
- حماسہء حسینی ----- استاد شہید مرتضیٰ مطهری
- تاریخ عاشورا ----- ڈاکٹر ابراہیم آیتی
- بنائے کربلا ----- ڈاکٹر جعفر شہیدی
- سید الشہداء ----- آیت اللہ دستغیب شیرازی
- زندگانی حضرت زینبؑ ----- آیت اللہ دستغیب شیرازی
- زینبؑ — زینبؑ ہے ----- جناب م۔ صادق (ترجمہ حسن رضا غدیری)
- کربلا کی شیردل خاتون ----- ڈاکٹر عائشہ بنت الشاطی
- ام المصائب ----- مولانا فقیر حسین ضیاء
- مظلومہ کربلا ----- جناب سید محمد حسین جعفری
- مظلومہ کربلا ----- جناب سید عالم شاہ
- خاتون کربلا ----- محترمہ صالحہ عابد حسین





بِسْمِ اللَّهِ الرَّحْمَنِ الرَّحِيمِ

مِنْ مِلَّةِ الْإِسْلَامِ



UNIVERSITY OF
LIBRARY

جامعہ تعلیمات اسلامی پاکستان کی مطبوعات

توضیح المسائل آیت اللہ سیستانی	اسلام دینِ فطرت
وسیلۃ النجات	اسلام دینِ معاشرت
حکایات القرآن	اسلام دینِ معرفت
حیاتِ انسان کے چھ مرحلے	اسلام دینِ حکمت
مقالاتِ مطہری	فلسفہٴ معجزہ
بُتِ شمن	فلسفہٴ شہادت
مردِ انقلاب	فلسفہٴ ولایت
ہارجیت	فلسفہٴ حجاب
بہلولِ عاقل	فلسفہٴ احکام
کزتُ بَرَبِ الْکَجَبَةِ	تاریخِ عاشورا
سخن	گفتارِ عاشورا
ابو طالب - مظلوم تاریخ	بنائے کربلا
البیان (تفسیر سورہ حمد)	مَرگِ گلِ رنگ
حیاتِ پنجتن	مکتبِ اسلام
سیر و سلوک	مکتبِ رسول
یَسْرُنَا الْقُرْآن	مکتبِ تشیع
غدیر کی برکتیں	آخری فتح
تعلیماتِ اسلامی	انتظارِ امام
پاسدارانِ اسلام	اسلام کی خاتون اول خدمتِ الکبریٰ
دعائے خلیل، نویدِ مسیحا	سیدۃ النساء العالمین فاطمہ الزہراء
انسانِ کامل	شریحۃ الحسین زینب علیا مقام

نیز بچوں کے لئے دلچسپ مذہبی کہانیاں بھی دستیاب ہیں